

UNIVERSAL  
LIBRARY

**OU\_184112**

UNIVERSAL  
LIBRARY







S294.592

PG.S3048

P985

OSMANIA UNIVERSITY LIBRARY

श्रीमत्स्कन्द पुराणावतारगति  
सुतसंहिता - 1924.  
द्वितीय स्कण्ड :

OSMANIA UNIVERSITY LIBRARY

OSMANIA UNIVERSITY LIBRARY

Call No. S294. म२  
P983

Accession No. P.G. S3048

Author

श्रीमत्संस्कृतपुराणान्तर्गता

Title

सूतसंहिता - १९२४, द्वि. खण्ड.

This book should be returned on or before the date last marked below

---



॥ श्रीः ॥

अथ सूतसंहितायाश्चतुर्थं यज्ञवैभवखण्डम् ।

तत्र प्रथमोऽध्यायः ।

ऐशमाद्यन्तनिर्मुक्तमतिशोभनभादेरात् ।

नमामि विश्वं साम्बं संसारविषभेषजम् ॥ १ ॥

यद्यपि गतखण्डे ज्ञानस्य स्वरूपं मुक्तिसाधनता चोक्ता तथाऽपि—

“ यज्ञशिष्टामृतभुजो यान्ति ब्रह्म सनातनम् ।

नायं लोकोऽस्त्ययज्ञस्य कुतोऽन्यः कुरुसत्तम ”

इत्यादिभगवद्वचनाद्यज्ञशब्दस्य क्रियाभेदे केवलप्रसिद्धिदर्शनात्तद्विरोधेन ज्ञाने मा भूदनादर इति ज्ञानस्य यज्ञरूपता कर्मयज्ञेभ्यः श्रेयोरूपता च वक्तव्या । उक्ता च संग्रहेण भगवता—

“ श्रेयान्द्रव्यमया यज्ञाज्ज्ञानयज्ञः परंतप ” इति ।

साऽपि निरूपयितव्येति यज्ञवैभवखण्डं चतुर्थमारभमाणो भगवान्वादरा-  
यणः प्रथमतः परापरशिवप्रणिधानमुपनिबध्नाति—ऐशमिति । अत्र प्रथमार्थं  
नित्यनिरतिशयानन्दरूपत्वेन निष्कलस्य प्रणिधानं द्वितीये च परमपुरुषार्थ-  
प्रदत्वेन सकलस्य प्रणिधानं नमामीति त्रिकरणव्यापारस्य तत्र समर्पणं चोप-  
निबध्यते । यदैशं निष्कलं शरीरं स्वरूपं तदेव लोकानुग्रहाय स्वीकृतलीलाव-  
तारं सत्साम्बं नमामीति संबन्धः ॥ १ ॥

सत्रावसाने संनद्धाः सर्ववेदार्थवेदने ।

सर्वलोकहिते युक्ताः सारासारविवेकिनः ॥ २ ॥

सर्ववेदार्थेति । परवेदार्थवदपरवेदार्थस्यापि वेदने सूतमुखादुक्तक्रमेण परवे-  
दार्थं ज्ञात्वा कृतकृत्यानामपि मुनीनां पुनरपरवेदार्थप्रश्ने प्रयोजनं परविद्यान-  
धिकारिणो कर्मयज्ञद्वारा तदधिकारप्रसिद्धिर्यथा स्यादिति लोकानुग्रह एव  
प्रयोजनमित्याह—सर्वलोकहित इति । निगदव्याख्यातोऽध्यायशेषः ॥ २ ॥

स्वाध्यायाध्ययने युक्ताः स्वस्थचित्ताः सुनिश्चलाः ।

सर्वोपद्रवनिर्मुक्ताः सर्वशत्रुविवर्जिताः ॥ ३ ॥

अभ्यागतानामार्तानामतिथीनां प्रियंवदाः ।  
 मैत्र्या करुणया युक्ताः कुमतावप्युपेक्षकाः ॥ ४ ॥  
 परपुष्टौ महाप्रीताः प्रज्ञामानविवर्जिताः ।  
 गवां शुश्रूषणे युक्ता गुरुशुश्रूषणे रताः ॥ ५ ॥  
 वृद्धसेवाभिसंपन्ना वेदवित्पूजने रताः ।  
 ऋजवो मृदवः स्वस्थाः सर्वद्वंद्वविवर्जिताः ॥ ६ ॥  
 रुद्राक्षमालाभरणाः सितभस्मावगुण्डिताः ।  
 त्रिपुट्टावलिभिर्दीप्ता जटावल्कलसंयुताः ॥ ७ ॥  
 लिङ्गार्चनपरा नित्यं शिवस्यामिततेजसः ।  
 शिवाभिमानसंपन्नाः शिवभक्तिपरायणाः ॥ ८ ॥  
 शिवशब्दजपध्वस्तपापपञ्जरसुन्दराः ।  
 संसारविषवृक्षस्य मूलच्छेदनतत्पराः ॥ ९ ॥  
 श्रौतस्मार्तसदाचाराः सर्वगोत्रर्षयो वगः ।  
 व्यासप्रसादसंपन्नं विश्वज्ञानमहोदधिम् ॥ १० ॥  
 विश्वात्मवेदिनं साक्षाद्विध्वस्तभवकाननम् ।  
 स्मृत्वा भक्त्या महात्मानं तुष्टुवुः सूतमुत्तमम् ॥ ११ ॥  
 एतस्मिन्नन्तरे श्रीमान्महाकारुणिकोत्तमः ।  
 सर्वज्ञः सर्वभूतानामभिष्टफलदः प्रभुः ॥ १२ ॥  
 प्रादुरासीन्महातेजा रात्रौ सूर्य इव स्वयम् ।  
 तं दृष्ट्वा मुनयः सर्वं विस्मिता गह्वदस्वराः ॥ १३ ॥  
 प्रणम्य दण्डवद्भूमौ दत्त्वा तस्याऽऽसनं वरम् ।  
 पादप्रक्षालनं कृत्वा श्रद्धया परया सह ॥ १४ ॥  
 गन्धपुष्पादिभिर्दिव्यैः पूज्य पुण्यवतां वरम् ।  
 समाश्वास्य चिरं कालं प्रसन्नमुखपङ्कजम् ॥ १५ ॥

पप्रच्छुः सर्ववेदार्थं प्रसन्ना भाग्यगौरवात् ।

सोऽपि सूतः स्वमाचार्यं स्मृत्वा शंभुं जगद्गुरुम् ॥ १६ ॥

सर्वविद्यामयीमीशां साक्षाद्विघ्नविनायकम् ।

षण्मुखं च सदा शुद्धं प्रणम्य भुवि दण्डवत् ॥ १७ ॥

कृतञ्जलिपुटो भूत्वा मुनीनालोक्य सुव्रतान् ।

वक्तुमारभते सूतः सर्ववेदार्थमुत्तमम् ॥ १८ ॥

महेश्वरं सर्वजगद्विभासकं

दिवाकरादिप्रथितौजसामपि ।

अगोचरं भक्तिपुरःसरं सदा

नमामि संसारमहाविषौषधम् ॥ १९ ॥

परानुभूतिं भवपाशनाशनीं

सदाशिवस्याप्यतिशोभनप्रदाम् ।

उमाभिधामुत्तमचित्तवृत्तिदां

नमामि नानाविधलोकवैभवाम् ॥ २० ॥

इति श्रीस्कन्दपुराणे सूतसंहितायां चतुर्थे यज्ञवैभवखण्डे

सर्ववेदार्थप्रश्नो नाम प्रथमोऽध्यायः ॥ १ ॥

॥ ३ ॥ ४ ॥ ५ ॥ ६ ॥ ७ ॥ ८ ॥ ९ ॥ १० ॥ ११ ॥ १२ ॥ १३ ॥

॥ १४ ॥ १५ ॥ १६ ॥ १७ ॥ १८ ॥ १९ ॥ २० ॥

इति श्रीसूतसंहिताटीकायां तात्पर्यदीपिकाख्यायां चतुर्थे यज्ञवैभवखण्डे  
सर्ववेदार्थप्रश्नो नाम प्रथमोऽध्यायः ॥ १ ॥

अथ द्वितीयोऽध्यायः ।

श्रीसूत उवाच—

अथ वक्ष्यामि वेदार्थं शृणुत श्रद्धया द्विजाः ।

श्रद्धया रहितं सर्वं फलाय न कदाचन ॥ १ ॥

सुनिप्रश्नानन्तर्यमथशब्दार्थः ॥ १ ॥

परापरविभागेन वेदार्थो द्विविधः स्मृतः ।

वेदार्थः परमः साक्षात्परात्परतरं परम् ॥ २ ॥

परापरविभागेनेति । उपनिषदर्थः परः । इतरस्त्वपरः । श्रूयते हि मुण्ड-  
कोपनिषदि “ द्वे विद्ये वेदितव्ये इति ह स्म यद्ब्रह्मविदो वदन्ति परा चैवापरा  
च । तत्रापरा, ऋग्वेदो यजुर्वेदः सामवेदोऽथर्ववेदः शिक्षा कल्पो व्याकरणं  
निरुक्तं छन्दो ज्योतिषमिति । अथ परा यया तदक्षरमधिगम्यते ” इत्यादि ।  
तदेवाऽऽह—वेदार्थः परम इति । परात्सकलादतिशयेन यत्परं निष्कलं तदुक्त-  
द्वितयमध्ये परमो वेदार्थ इत्यर्थः ॥ २ ॥

अपरो धर्मसंज्ञः स्यात्तत्परप्राप्तिसाधनम् ।

अधर्मः परिहाराय वेदार्थत्वेन भाक्तिः ॥

गीयते मुनिशार्दूलैः कदाचिन्न तु मुख्यतः ॥ ३ ॥

अपरोऽपि द्विविधः । विहितो यज्ञादिधर्मः । प्रतिषिद्धो हिंसादिधर्मश्च ।  
तत्राऽऽद्यस्य प्रयोजनमाह—अपर इति । तत्परेति । ‘तमेतं वेदानुवचनेन’  
इत्यादिश्रुतेरित्यर्थः । अननुष्ठेयस्याधर्मस्य किमुपदेशेन तत्राऽऽह—परिहारा-  
येति । उक्तं हि शावरभाष्ये—“अधर्मोऽपि जिज्ञास्यः परिहाराय” इति । न तु  
मुख्यत इति । मुखमिव प्रथमः श्रेयःसाधनत्वेनानुष्ठेयो धर्मो मुख्यः । तत्परि-  
पन्थित्वेन तु हानाय जिज्ञास्यः सन्नधर्मो जघन्य इत्यर्थः ॥ ३ ॥

अधर्मपरिहारेण धर्मस्त्वव्याकुलो भवेत् ॥ ४ ॥

अव्याकुलेन धर्मेण श्रद्धयाऽनुष्ठितेन तु ।

वेदार्थः परमः साक्षात्सिध्यत्येव न संशयः ॥ ५ ॥

अधर्मपरिहारेणेति । तदपरिहारे धर्मस्य व्याकुलता कृष्णं प्रत्यर्जुनेन प्रप-  
ञ्चिता गीतासु—

“ अधर्माभिभवात्कृष्ण प्रदुष्यन्ति कुलस्त्रियः ” इत्यादि ॥ ४ ॥ ५ ॥

सोऽयं स्वापरया शक्त्या बद्धवत्प्रतिभासते ।

एकैव परमा शक्तिर्माया दुर्घटकारिणी ॥ ६ ॥

परमस्य वेदार्थस्य स्वप्रकाशस्य कथमसिद्धिः । येन धर्मानुष्ठानेन तत्सि-  
द्धिरुक्त्यत आह—सोऽयं स्वापरयेति । नित्यमुक्तोऽपि ह्यात्मा स्वाश्रितया  
मायाशक्त्या बद्ध इव भासते । बद्धानां संसारिणामसेख्यत्वाद्बन्धहेतुर्मायाऽप्य-



संख्यातेति मतं वारयति—एकैवेति । एकैवानन्तजीवनिर्भासस्येन्द्रजालव-  
दुपपत्तौ नानेका सा कल्पनीयेति ॥ ६ ॥

शिवस्थानन्तरूपा सा विद्यया तस्य नश्यति ।

या विनश्यति सा माया चिन्मात्रे परिकल्पिता ॥ ७ ॥

तस्या मायात्वं ज्ञानविनाश्यत्वेन समर्थयते—शिवस्येति । \* यथा । आश्रया-  
श्रयिभावौ विषयविषयिभावे वा षष्ठी । शिवाश्रया शिवविषया च माया जग-  
दुपादानम् । आश्रयत्वोपाधिना तस्य जीवत्वम् । विषयत्वोपाधिना च परत्व-  
मिति हि स्थितिः । ननु सर्वज्ञे निरवद्ये शिवे नाज्ञानं संभवति न चाज्ञे जीवे  
मायाधीनो जीवविभागो जीवाश्रया च मायेत्यन्योन्याश्रयादिप्रसङ्गादित्यत  
आह—चिन्मात्रेति । इह भूतले घट इति हि निर्घटस्य भूतलस्य घटसंबन्धव्या-  
पारात्स्वात्मनैव घटयति तस्मिन्तत्संबन्ध आत्माश्रयाद्वितीये घटवत्यन्योन्या-  
श्रयात्तृतीयादिस्वीकारे चक्रकाद्यापत्तेरत घटतदभावसाधारणभूतलमात्रे घटस्य  
संबन्धः । एवं मायातदभावसाधारणे चिन्मात्रे मायाऽऽश्रितेति ॥ ७ ॥

अधिष्ठानावशेषो हि नाशः कल्पितवस्तुनः ।

भावस्यैव ह्यभावत्वं नाशोऽभावस्य भावतः ॥

भावाभावस्वभावाभ्यामन्य एव हि कैल्पितः ॥ ८ ॥

ननु विद्यया माया नश्यति चेन्मायायाऽविद्वानिव तन्नाशेन मुक्तो विद्वानपि  
सद्वितीयः स्यादित्यत आह—अधिष्ठानेति । मायायाः कल्पितत्वेन तन्नाश-  
स्तदधिष्ठानान्न व्यतिरिच्यत इत्यर्थः । ननु प्रागसतो घटस्य नाशो नाम  
जातः सन्घट एव । सतश्च घटस्य प्रध्वंसो नाम प्रध्वंसत्वेनासन्घट एव ।  
तत्रैव हि लोकस्य तत्प्रतीतिव्यवहारौ दृश्येते नाधिष्ठानमात्रे । तत्कथं नाश-  
स्याधिष्ठानावशेषतेत्यत आह—भावस्यैवेति । सदसतोर्हि परस्परोपमर्दकत्वेन  
तन्नाशयोरन्योन्यासद्रूपता । सदसद्विलक्षणत्वात्तु मायायास्तन्नाशस्य नाधि-  
ष्ठानादतिरेकः । न हि शुक्तिं साक्षात्कुर्वन्तस्तद्रूपातिरेकेण तत्र कल्पितरजतस्य  
नाशं प्रतियन्ति व्यवहरन्ति वेत्यर्थः । कल्पितनाशमधिष्ठानव्यतिरेकेण व्यव-  
हरन्तमुपहसन्ति कवयः—

‘एतत्तस्य मुखात्किं यत्कमलिनीपत्रे कणं वारिणो

यो मुक्तामणिरित्यमंस्त स जडः शृण्वन्नमुष्मादपि ।

\* सर्वपुस्तकेषु यथेति वर्तते परं त्वनपेक्षितम् ।

१ घ. ड. संख्येति । २ ग. स्थितं । घ. श्रुतिः । ३ ड. °पत्तेर्यट° । ४ क. ख. घ.  
भावता । ५ घ. कल्पिता ।

अङ्गुल्यग्रलघुक्रियाप्रविरलेत्यादीयमाने शनैः

कुत्रोद्गीय गतो ममेत्यनुदिनं निद्राति नान्तः शुचा' इति ।

संप्रदायविदोऽप्याहुः ' आत्मैवाज्ञानहानिर्वा ' इति । तथा ' निवृत्तिरात्मा मोहस्य ज्ञानत्वेनोपलक्षितः ' इति ॥ ८ ॥

अधिष्ठानस्य नाराो न सत्यत्वादेव सर्वदा ।

सर्वाधिष्ठानमीशानं पश्यन्नेव विमुच्यते ॥ ९ ॥

ईशानविषयं ज्ञानं वेदान्तश्रवणादिना ।

जायते परहंसस्य यतेर्मुखाधिकारिणः ॥ १० ॥

नाऽऽश्रमान्तरनिष्ठस्य क्रमात्तस्यापि जायते ॥ ११ ॥

कल्पितवस्तुनो नाशश्चेदधिष्ठानावशेषः, अधिष्ठानस्य नाशस्तर्हि किमवशेषः । न हि तस्याधिष्ठानान्तरमस्त्यनवस्थापातादित्यत आह—अधिष्ठानस्येति । प्रातीतिकं हि सत्यत्वं शुक्तिरूप्यादेः सत्येव प्रमातरि बाध्यमानस्य । सति प्रमातर्यबाध्यमानस्य घटादेस्तु व्यावहारिकं सत्यत्वम् । इहाधिष्ठानत्वेनाभिमतस्य ब्रह्मणस्तु पारमार्थिकं सत्यत्वमित्यभिप्रेत्य सर्वदेत्युक्तम् । यत ईशान एवैकः स्वेतरसमस्तैकल्पितवस्तुजाताधिष्ठानम् । अतस्तज्ज्ञानात्तदज्ञानविलासकल्पितस्य निवृत्तिरिति । यदुक्तम्—'विद्यया तस्य नश्यति' इति तत्फलतीत्याह—सर्वाधिष्ठानमिति । उक्तस्य परमपुरुषार्थज्ञानस्य करणमधिकारिणं चाऽऽह—ईशानविषयमिति ॥ ९ ॥ १० ॥ ११ ॥

ब्रह्मलोकमवाप्नोति वनस्थो नैष्ठिकोऽपि च ।

गृहस्थः पितृलोकं च शिवज्ञानं तु भिक्षुकः ॥ १२ ॥

क्रमादित्युक्तं क्रममेवाऽऽह—ब्रह्मलोकमिति । क्रमानुप्रविष्टस्यापि पितृलोकस्य वनस्थत्वानन्तरभाविगार्हस्थ्यफलत्वादत्रोपन्यासः । शिवज्ञानं तु भिक्षुक इति साक्षात्पारम्पर्याभ्याम् ॥ १२ ॥

तत्रापि प्रथमो भिक्षुर्ज्ञानेच्छोदयबाधकात् ।

महापापादयत्नेन मुच्यते मुनिपुङ्गवाः ॥ १३ ॥

चतुर्विधा हि भिक्षुकाः । कुटीचकबहूदकहंसपरमहंसाः । तत्राऽऽद्यस्य पारम्पर्यप्रकारमाह—तत्रापि प्रथमो भिक्षुरिति । जिज्ञासाप्रतिबन्धकपापनिवृत्तिः कुटीचकाश्रमधर्मानुष्ठानफलम् ॥ १३ ॥

द्वितीयः शान्तिदान्त्यादिज्ञानाङ्गेच्छामवाप्नुयात् ।

तृतीयोऽखिलवेदान्तश्रवणेच्छामवाप्नुयात् ॥ १४ ॥

बहूदकधर्मानुष्ठानफलस्य तु शमदमादिलाभः फलम् । हंसधर्मस्य तु वेदान्तशुश्रूषा ॥ १४ ॥

चतुर्थो ज्ञानमामोति वेदान्तश्रवणेन तु ।

स एव कर्मसंन्यासी परहंससमाश्रयः ॥

अन्ये काम्यपरित्यागाद्भिक्षुका इति कीर्तिताः ॥ १५ ॥

श्रवणपुरःसरतत्त्वज्ञानाभिश्चतुर्थश्रमफलमित्यर्थः ॥ १५ ॥

परोक्षं ब्रह्मविज्ञानं शाब्दं देशिकपूर्वकम् ।

बुद्धिपूर्वकृतं पापं कृत्स्नं दहति वह्निवत् ॥ १६ ॥

शाब्दं ब्रह्मात्मविज्ञानमपरोक्षं महत्तरम् ।

संसारनाशकं प्रोक्तं तमसश्चण्डभानुवत् ॥ १७ ॥

अतो विज्ञानलाभाय परहंसो भवेद्द्विजः ॥ १८ ॥

श्रवणस्याप्यधिकारिभेदेन परोक्षापरोक्षज्ञानलक्षणफलविभागमाह—परोक्षं ब्रह्मेति ॥ १६ ॥ १७ ॥ १८ ॥

कुटीचकाश्च हंसाश्च तथाऽन्ये च बहूदकाः ।

ये भविष्यन्ति ते कुर्युः प्राजापत्येष्टिसंज्ञिताम् ॥ १९ ॥

आग्नेयेष्टिं द्विजाः कुर्युः परहंसाभिलाषिणः ।

पश्चात्रैधातवीं कुर्युः सर्वे संयतमानसाः ॥ २० ॥

प्राजापत्येष्टीति । कुटीचकादिसंन्यासत्रयारम्भे प्राजापत्येष्टिः कार्या । स्मर्यते हि—

“ प्राजापत्यां निरूप्येष्टिं सर्ववेदसदक्षिणाम् ।

आत्मन्यग्नीन्समारोप्य ब्राह्मणः प्रव्रजेद्गृहात् ” ॥ इति ।

परहंसस्त्वान्नेयीम् । केचित्तु सोऽपि प्राजापत्यामेवेत्याहुरतन्निरस्तं जाबालोपनिषदि—“ तद्वैके प्राजापत्यामेवेष्टिं कुर्वन्ति तदु तथा न कुर्यादाग्नेयीमेव कुर्यादग्निर्हि प्राणः प्राणमेवैतया करोति ” इति । त्रैधातवी-

१ ख. परो हंसो । २ क. सवेदसर्वदं । ३ ख. ग. 'रमहं' । ४ क. ग. घ. तथैके ।

५ घ. क. 'कुत्थानं कु' ।

मिति । चतुर्विधैरपि यथोक्तेष्ट्यनन्तरं त्रैधातवीयेष्टिः कार्या । तत्स्वरूपमुक्तं तैत्तिरीयके—“ तस्मा एतं त्रिधातुं निर्वपेदिन्द्राय राज्ञे पुरोडाशमेकादशकपालमिन्द्रायाधिराजायेन्द्राय स्वराज्ञे ” इति । उक्तेष्ट्यनन्तरं त्रैधातवीया जाबालेऽप्युक्ता त्रैधातवीयामेव कुर्यादिति । कुर्यादैवेत्यर्थः ॥ १९ ॥ २० ॥

येऽनाहिताग्रयो विप्रास्तेषां नेष्टिर्विधीयते ।

स्वस्वमग्नौ तु हेमं ते कुर्युः श्रद्धापुरःसरम् ।

विरजाख्यैर्महामन्त्रैराज्येन चरुणाऽपि च ॥ २१ ॥

हुतशेषं चरुं साज्यं प्राश्याऽऽचम्यैव सर्पिषा ।

पूर्णाहुतिं पुनः कुर्युः प्रणवेनाग्निजायया ॥ २२ ॥

सहाग्निं पुनराघ्राय अयं ते योनिर्ऋत्विजः ॥

इति मन्त्रेण कुर्युस्ते प्रैषोच्चारणमादरात् ॥ २३ ॥

संन्यासाध्वर्युणा दत्तं दण्डं काषायमेव च ॥ २४ ॥

परिगृह्य गुरोः पादं प्रणम्य श्रद्धया सह ।

वेदान्तश्रवणं कुर्युर्ज्ञानार्थं भिक्षुकोत्तमाः ॥ २५ ॥

अग्निजायया स्वाहाकारेण ॥ २१ ॥ २२ ॥ २३ ॥ २४ ॥ २५ ॥

काम्यकर्मफले दोषं विदित्वा प्रतिषिद्धवत् ।

काम्यकर्म त्यजंस्तुल्यो भिक्षुणा फलतो भवेत् ॥ २६ ॥

काम्यकर्मफले दोषमिति । फलभोगेन हि तज्जातीये रागस्तेन तादृशस्य कर्मणः पुनरारम्भस्ततः फलं ततो राग इति संसारादनिर्मोक्षलक्षणो दोषः । तत्त्यागिनस्तु नूतनफलानुदयात्पूर्वकृतस्य च भोगेन क्षयाभित्यनैमित्तिककरणेन प्रत्यवायानुदयात्त एव सत्त्वशुद्ध्या जिज्ञासाश्रवणमननादिज्ञानसाधनसंपत्त्या भिक्षुतुल्यतैषामित्यर्थः ॥ २६ ॥

न सन्ति जप्या मन्त्राश्च परहंसस्य सर्वदा ।

त्रयीसारमिमं मन्त्रं जपेन्नित्यं समाहितः ॥

प्रणवादपरं जप्त्वा कदा मुक्तो भविष्यति ॥ २७ ॥

ओङ्कारः सर्वमन्त्राणामुत्तमः पङ्क्तिर्नितः ।

ओङ्कारेण पुर्वेनैव संनाराब्धिं तरिष्यति ॥ २८ ॥

त्रयीसारमिति । “ प्रजापतिर्लोकानभ्यतपत् ” इत्यत्र हि लोकत्रयसारा अग्निवाय्वादित्यास्तत्सारा ऋग्यजुःसामवेदारतत्सारा भूर्भुवः स्वरिति तिस्रो व्याहृतयस्तत्सारा अकारोकारमकारारते मिलित्वा प्रणव इत्युक्तम् “ अकार उकारो मकार इति तानेकधा समभेरत्तेत्तदोमिति ” इति ॥ २७ ॥ २८ ॥

उमार्धविग्रहो देवो रुद्रः सत्यादिलक्षणः ।

संसारतारकस्यास्य प्रणवस्यार्थ उच्यते ॥ २९ ॥

उमाधेति । द्विविधं हि शिवस्य स्वरूपं निष्कलं सकलं च । तत्र यन्निष्कलं सत्यादिलक्षणं स प्रणवस्य मुख्योऽर्थ इत्यर्थः ॥ २९ ॥

विष्णवादयोऽपि देवाश्च रुद्रस्याऽस्यान्वयेन तु ।

कथंचित्प्रणवस्यार्था भविष्यन्ति न मुख्यतः ॥ ३० ॥

यतिभिर्ज्ञानसिद्ध्यर्थमविमुक्तं महत्तरम् ।

स्थानं संसेवनीयं स्याच्चिन्तनीयं तथैव च ॥ ३१ ॥

अविमुक्ते महादेवः साक्षाद्विश्वेश्वरः प्रभुः ।

उपास्यमानः सुप्रीतो ज्ञानं साक्षात्प्रयच्छति ॥ ३२ ॥

अविमुक्ते महादेवमनुपास्य विमुक्तये ।

नरः किंचिद्विधं भुक्त्वा क्षन्निवृत्तिं करिष्यति ॥ ३३ ॥

कथंचित्प्रणवस्येति । विष्णवादिरमूर्तयः सकला अपि निष्कलरूपानुगतत्वेनानुसंधीयमाना निष्कलपरस्य प्रणवस्य लक्षणया भवन्त्यर्थाः ॥ ३० ॥ ३१ ॥ ॥ ३२ ॥ ३३ ॥

तस्मान्मुमुक्षुर्भिरिक्त्या ज्ञानार्थमविमुक्तकम् ।

अधिभूते तथाऽध्यात्मे सेवनीयं तथैव च ॥ ३४ ॥

चिन्तनीयो महादेवस्तत्रोपास्यो न संशयः ।

गृहस्थैश्च वनस्थैश्च तथा वै ब्रह्मचारिभिः ॥ ३५ ॥

शतरुद्रियसंज्ञस्तु मन्त्रो जप्यो महत्तरः ।

रुद्रजापी विमुच्येत महापातकपञ्जरात् ॥ ३६ ॥

सम्यग्ज्ञानं च लभते तेन मुच्येत बन्धनात् ।

अनेन सहशं जप्यं नास्ति सत्यं श्रुतौ स्मृतौ ॥ ३७ ॥

एषा पञ्चाक्षरी विद्या शतरुद्रीयमध्यगा ।

पञ्चाक्षरं महादेवः सर्वदा सुप्रतिष्ठितः ॥ ३८ ॥

अभिभूते प्रतिमाब्राह्मणादौ । अध्यात्मे स्वस्वरूपे च ॥ ३४ ॥ ३५ ॥

॥ ३६ ॥ ३७ ॥ ३८ ॥

महादेवस्य सांनिध्याद्व्यष्टिभूताश्च देवताः ।

तत्र प्रतिष्ठिता एव वृक्षे शाखा यथा स्थिताः ॥ ३९ ॥

व्यष्टिभूता इति । निरस्तसमस्तोपाधिकः परमात्मा सर्वसाधारण्यात्समष्टिः । तस्यैवोपाधिपरिकल्पितभागा व्यष्टयः । समष्टिव्यष्टिरूपे निदर्शनमुक्तम् । वृक्ष इति ॥ ३९ ॥

वृक्षस्य मूलसेकेन शाखाः पुण्यन्ति वै यथा ॥ ४० ॥

शिवे रुद्रजपात्प्रीते प्रीता एवान्यदेवताः ।

अतो रुद्रजपादेव भुक्तिमुक्ती प्रसिध्यतः ॥ ४१ ॥

समष्टिसेवया व्यष्टिफललाभे निदर्शनमाह—वृक्षस्य मूलेति ॥ ४० ॥ ४१ ॥

माया माहेश्वरी शक्तिः सत्त्वादिगुणभेदतः ।

जीवमाक्रम्य संसारे भ्रामयत्यनिशं द्विजाः ॥ ४२ ॥

माया माहेश्वरीति । यदत्र वक्तव्यं तत्प्रथमखण्डे द्वितीयाध्याये “मन्मायाशक्तिसंकलसम्” इत्यत्रोक्तम् । सत्त्वादिगुणभेदतो गुणवैचित्र्येण रजस्तमो-मलिनसत्त्वप्राधान्येनेत्यर्थः । आक्रम्येति । मायाक्रान्तो हि जीव इत्युक्तम् ॥ ४२ ॥

सत्त्वात्सुखं च ज्ञानं च वैराग्यं शौक्यमेव च ॥ ४३ ॥

दुःखप्रवृत्तिः कामश्च लौहित्यं रजसो भवेत् ।

मोहो भ्रान्तिस्तथाऽऽलस्यं काण्ठ्यं च तमसो भवेत् ॥ ४४ ॥

एवमुत्तमरूपाश्च पदार्थाः सत्त्वसंभवाः ।

तथा मध्यमरूपाश्च पदार्था राजसाः स्मृताः ॥

विहीनास्तामसा एव पदार्थाः संग्रहेण तु ॥ ४५ ॥

सत्त्वादिगुणत्रयं कार्यद्वारा व्यवच्छिन्नं चि—सत्त्वात्सुखं चेति ॥ ४३ ॥

॥ ४४ ॥ ४५ ॥

अतो मायामयः साक्षात्संसारः सर्वदेहिनाम् ।

स शिवज्ञानमात्रेण सद्य एव निवर्तते ॥ ४६ ॥

अतो मायामय इति । यतो मायागुणैः सत्त्वरजस्तमोभिरनुमंतोऽत इत्यर्थः

॥ ४५ ॥

ज्ञानयज्ञेन विप्राणामास्तिकानाममानिनाम् ।

जायते परमं ज्ञानं नान्यथा मुनिपुंगवाः ॥ ४७ ॥

ज्ञानयज्ञेनेति । ज्ञानयज्ञेन परं ब्रह्म साक्षाज्जायते । अन्यथा तु शब्दत एव बुध्यत इत्यर्थः ॥ ४७ ॥

यज्ञश्च द्विविधः प्रोक्तः स्थूलसूक्ष्मविभेदतः ।

कर्मयज्ञः समारूपातः स्थूलः सर्वार्थवित्तमैः ॥

ज्ञानयज्ञो भवेत्सूक्ष्मः साक्षात्संसारबाधकः ॥ ४८ ॥

कर्मयज्ञाभिधः स्थूलस्त्रिप्रकारो व्यवस्थितः ।

कायिको वाचिकश्चैव मानसश्चेति सुव्रताः ॥ ४९ ॥

नित्यनैमित्तिकाद्यस्तु कायिकः परिकीर्तितः ।

मन्त्राणां जपरूपस्तु वाचिको वेदवित्तमाः ॥ ५० ॥

देवताध्यानरूपस्तु मानसः परिकीर्तितः ।

कायिकादायिकः प्रोक्तो वाचिको मतिमत्तमैः ॥ ५१ ॥

मानसो वाचिकाच्छ्रेष्ठो मानसो बहुधा स्मृतः ।

ध्येयभेदेन सोऽध्येयमुत्तमाधमभेदतः ॥ ५२ ॥

द्विविधस्तत्र देवस्य शिवस्य ध्यानमुत्तमम् ।

विष्णवादीनां तु देवानां ध्यानं प्राथममिष्यते ॥ ५३ ॥

अतो मोक्षार्थिभिः प्राज्ञैः शिव एकैः शिवंकरः ।

ध्येयः सर्वं परित्यज्य शिवादित्यं तु दैवतम् ॥ ५४ ॥

परमवेदार्थप्रसङ्गेन कथितस्य ज्ञानयज्ञस्योत्कर्षसूचनाय यज्ञान्तराणि विभागेनानुक्रामति—यज्ञश्च द्विविध इति । स्थूलषूण्यत्वेन कर्मयज्ञस्य स्थूल्यम् । सूक्ष्मविषयत्वेन ज्ञानयज्ञस्य सूक्ष्म्यम् ॥ ४८ ॥ ४९ ॥ ५० ॥ ५१ ॥ ५२ ॥ ५३ ॥ ५४ ॥

अस्मिन्नर्थे श्रुतिः साध्वी समाप्ता वेदवित्तमाः ॥ ५५ ॥

अपक्वचित्तैर्मोक्षार्थं देवा विष्णवादयोऽपि च ।

ध्येयाः पक्वैः शिवो ध्येयः साक्षात्संसारमोचकः ॥ ५६ ॥

अस्मिन्नर्थे श्रुतिरिति । समाप्ता पर्यवसिता

“यदा चर्मवदाकाशं वेष्टायष्यन्ति मानवाः ।

तदा शिवमविज्ञाय दुःखस्यान्तो भविष्यति ” ॥

इति श्रुतिः शिवज्ञानमेव वदन्ती ध्यानमन्तरेण ज्ञानासंभवात्, ज्ञानस्य ध्यानद्वारस्य मुक्तिसाधनत्वे पर्यवसितेत्यर्थः ॥ ५५ ॥ ५६ ॥

रुद्रं विश्वाधिकं विष्णुं ब्रह्माणं चान्यमेव वा ।

समं संचिन्तयन्साक्षात्संसारे परिवर्तते ॥ ५७ ॥

महापापवतां पुंसां पूर्वजन्मसु सुव्रताः ।

विष्णुः सर्वाधिको भाति न साक्षात्परमेश्वरः ॥ ५८ ॥

विष्णुः सर्वाधिको भाति नारदी स न संशयः ।

विष्णुः सर्वाधिको नान्य इति चिन्तयतां नृणाम् ॥ ५९ ॥

नास्ति संसारविच्छित्तिः कल्पकोटिशतैरपि ।

तेषां नैव च मोक्षाशा कल्पकोटिशतैरपि ॥ ६० ॥

ब्रह्मादिदेवतानां च विश्वादिभ्यं वदन्ति ये ।

अधोमुखोर्ध्वपादास्ते यास्यन्ति नरकार्णवम् ॥ ६१ ॥

विष्णोर्वा ब्रह्मणो वाऽपि तथैवान्यस्य कस्यचित् ।

साम्यं वदन्ति ये तेषां न संसाराद्विमोक्षणम् ॥ ६२ ॥



रुद्रमिति । “ विश्वाधिको रुद्रो महर्षिः ” इति श्रुतिः । अनया श्रुत्या रुद्रस्य सर्वेभ्योऽप्याधिदत्तरोद्रोऽप्यप्यप्यपि दैर्द्विज्ञाने कारणमाह—  
महापापेति । सर्वाधिको न भातीत्यन्वयः ॥ ५७ ॥ ५८ ॥ ५ । ६० ॥  
॥ ६१ ॥ ६२ ॥

विष्णुप्रजापतीन्द्रादिवेनासु मुनीश्वराः ।

विहीनासु शिवं पश्यन्मुच्यते बन्धनात् ॥ ६३ ॥

शिवरुद्रमहादेवब्रह्मेशानादिनामतः ।

विष्णवादिदेवताः पश्यन्क्रमान्मुच्येत बन्धनात् ॥ ६४ ॥

शिवं सर्वोत्तमं विप्रा हरिविष्णवादिनामतः ।

चिन्तयन्घोरसंसारे पतत्येव न संशयः ॥ ६५ ॥

यथाऽमात्यादिबुद्धिस्तु राज्ञि बाधाय देहिनाम् ।

तथा विष्णवादिबुद्धिस्तु शिवे बाधाय देहिनाम् ॥ ६६ ॥

अतः शिवः सदा ध्येयः प्राधान्येन मनीषिभिः ।

ज्ञानयज्ञात्परो यज्ञो नास्ति नास्ति श्रुतौ स्मृतौ ॥ ६७ ॥

ज्ञानयज्ञैकनिष्ठस्य न किञ्चिदपि दुर्लभम् ।

महापापता नृणां ज्ञानयज्ञो न रोचते ॥ ६८ ॥

प्रत्युत ज्ञानयज्ञ तु प्रद्वेषो भासते स्वतः ।

विशुद्धं ज्ञानमुत्तमं यस्य तस्य महात्मनः ॥ ६९ ॥

शिवरुद्रमहादेवब्रह्मेशानादिनामसु ।

रुद्रमूर्तिषु सर्वासु शान्तिदान्त्यादिसाधने ॥ ७० ॥

तिर्यक्त्रिपुण्ड्रे रुद्राक्षे तथा भस्मावगुण्ठने ।

शिवलिङ्गस्य पूजायां शिवस्थानेषु सुव्रताः ॥ ७१ ॥

प्रियबुद्धिः प्रजायेत स्वभावादेव सर्वदा ।

यस्य विज्ञानिनस्तेषु प्रद्वेषो वाऽपि जायते ।

उपेक्षा वा न स ज्ञानी पशुर्विज्ञानवञ्चकः ॥ ७२ ॥

१. क. ख. घ. निहीनसु । २. घ. “धनेः ॥ ७० ॥ ३. क. ख. ग. घ. “वस्य लिङ्गपु” ।

उत्कृष्टेऽपकृष्टबुद्धिरनर्थाय । अपकृष्टे एनरुत्कर्षबुद्धिः श्रेयसे च ब्रह्मदृष्टि-  
रुत्कर्षादित्यतो विष्णुवादिषु शिवबुद्धिर्युक्तेत्याह—विष्णुप्रजापतीति ॥ ६३ ॥  
॥ ६४ ॥ ६५ ॥ ६६ ॥ ६७ ॥ ६८ ॥ ६९ ॥ ७० ॥ ७१ ॥ ७२ ॥

सर्वत्र नास्ति विद्वेषः साध्यसाधनपूर्वके ॥

साक्षाद्विज्ञानिनो वित्रा उपेक्षाबुद्धिरेव हि ॥ ७३ ॥

लौकिकक्रियाकलापवत्पूजाप्रपञ्चोऽपि चित्तैकाग्र्यविरोधेन ज्ञानप्रतिबन्धक  
इति तत्प्रद्वेषिणः कथं विज्ञानवञ्चकतेत्यत आह—सर्वत्र नास्तीति । लौकिकेऽपि  
हि क्रियाकलापे, उपयोगमपश्यतो ज्ञानिन उपेक्षैव न त्वभियोगेनानुष्ठानमि-  
त्येतावन्न तु प्रद्वेषः । न हि शिवः सर्वं जगदिति पश्यन्कचिदपि कथं प्रदि-  
ष्यात् । अतो द्विषाणो विज्ञानवञ्चक एवेत्यर्थः ॥ ७३ ॥

तथाऽप्युक्तेषु सर्वेषु शैवेषु द्विजपुंगवाः ।

प्रियबुद्धिः स्वतो भाति बाधिताकाररूपतः ॥ ७४ ॥

तत्किं शिवपूजास्तुत्यादावपि विदुष उपेक्षैव । ननुपेक्षेत्याह—तथाऽपीति ।  
उक्तेषु भस्मावगुण्ठनरुद्राक्षधारणशिवपूजातन्मन्त्रजपादिषु तत्प्रसादबलादेव  
लब्धविज्ञानस्याकृतघ्नस्य तत्र कथं प्रियबुद्धिर्न जायत इत्यर्थः । न हि शिवा-  
द्वैतविज्ञानाविरोधः स्याद्द्वैतरफुरणादिति चेत्तत्राऽऽह—बाधिताकारेति । रज्जु-  
रियं नायं सर्प इति रज्जुतत्त्वं साक्षात्कुर्वन्तं सर्पभ्रमनिवृत्तावपि संस्कारबला-  
द्दृग्धृषट्पट्यायेन बाधितसर्पावभानानुवृत्तिर्यथा तत्त्वावबोधं न प्रतिबध्नाति,  
एवं प्राक्तनसंस्कारबलादनुवर्तमानस्यापि शिवपूजादेः शिवसाक्षात्कारं प्रति न  
प्रतिकूलतेत्यर्थः ॥ ७४ ॥

बाधिताकारतो वाऽपि यस्य बुद्धिः स्वतो न हि ।

एष्वसौ नैव विज्ञानी भ्रान्त एव न संशयः ॥ ७५ ॥

शिवपूजादौ यस्य बाधिताकारानुवृत्तिस्तस्य विद्यां प्रति न केवलं न प्राति-  
कूल्यं प्रत्युताऽऽनुकूल्यमित्याह—बाधिताकारतो वाऽपीति । एषु शिवपूजा-  
दिषु ॥ ७५ ॥

कर्मावलम्बनेनैव केचिज्जीवन्ति मानवाः ।

ज्ञानावलम्बनेनैव जीवन्त्यन्ये विमोहिताः ॥ ७६ ॥

अनेककोटिभिः कल्पैर्ज्ञानयज्ञस्य वैभवम् ।

मया मद्गुरुणाऽन्यैर्वा न शक्यं परिभाषितुम् ॥ ७७ ॥

तथाऽपि मुनयः श्रद्धामात्रमासाद्य केवलम् ।

प्रशंसन्ति महाभाग्याज्ज्ञानयज्ञस्य वैभवम् ॥ ७८ ॥

अशक्ता अपि विज्ञातुं ज्ञानयज्ञस्य वैभवम् ।

श्रद्धया स्वाधिकारेण वदन्ति ज्ञानवैभवम् ॥ ७९ ॥

केचिदिति । अविदितज्ञानमार्गा जीवन्ति जन्मपरंपरासु न तु कदाचिन्मुच्यन्ते । श्रूयते हि—

“ जविद्यायां बहुधा वर्तमाना वयं कृतार्था इत्यभिमन्यन्ति बालाः ।

यत्कर्मिणो न प्रवेदयन्ति रागात्तेनाऽऽतुराः क्षीणलोकाश्च्यवन्ते ” इति ।

ज्ञानावलम्बनेनेति । ज्ञानपरिपाकात्प्रागपरिपक्वमपि ज्ञानमेव पर्याप्तमिति मोहेन कर्म त्यक्तवन्त इत्यर्थः । श्रूयते हि—“ ततो भूय इव ते तमो य उ विद्यायाः रताः ” इति । तेषां हि काम्यकर्मत्यागान्न स्वर्गादिभोगः । नित्याद्यकरणनिमित्तप्रत्यवायप्रतिबन्धाद्विद्यापरिपाकानुदयाद्भोगमोक्षमार्गद्वयभ्रष्टास्ते भवन्तीत्यर्थः ॥ ७६ ॥ ७७ ॥ ७८ ॥ ७९ ॥

पुनः कणादकपिलप्रभृतीनामपि स्वनः ।

दोषो न विद्यते ज्ञाने विरोधेऽपि परस्परम् ॥ ८० ॥

अशक्तानपि श्रद्धया स्वाधिकारेण ज्ञानवैभवं वदतः पुरुषानुदाहरति— पुनः कणादेति । वस्तुनि विकल्पानुपपत्त्या परस्परविरोधिनोरुभयोः प्रामाण्यासंभवादन्यथाप्रमाऽवश्यंभाविन्यपि तद्वादिनां श्रद्धापूर्वमभिधानादेव न दोष इत्यर्थः ॥ ८० ॥

तैस्तैर्निरूपितं ज्ञानं वस्तुतो नैव दर्शनम् ।

उपचारेण विज्ञानं श्रद्धापूततया द्विजाः ॥ ८१ ॥

तर्हि किं तदपि तत्त्वदर्शनं नेत्याह—तैस्तैरिति । विज्ञानमात्रं तु भवति न पुनरपवर्गोपयोगि ज्ञानमित्यर्थः । “ मोक्षे धीर्ज्ञानमन्यत्र विज्ञानं शिल्पशास्त्रयोः ” इत्यमरः ॥ ८१ ॥

व्यासः साक्षाच्छिवज्ञानी विश्वम्यैव प्रसादतः ॥ ८२ ॥

तत्प्रसादादहं स साक्षाच्छिवज्ञानी न संशयः ।

मया तत्संग्रहेणैव प्रोक्तं युष्माकमादरात् ॥ ८३ ॥

मत्प्रसादेन विज्ञानयज्ञवैभवमस्तिकाः ।

ज्ञातवन्तः कृतार्थाश्च यूयं सत्यमिदं वचः ॥ ८४ ॥

इतः पूर्वं मयाऽन्येषां नायमर्थोऽभिभाषितः ।

व्यासो मम गुरुः पूर्वं रहस्यं मेऽभ्यभाषत ॥ ८५ ॥

कस्तर्हि ज्ञानवान्कथं वा तदीयज्ञानस्य कणादादिवन्न विज्ञानमात्रता  
तत्राऽऽह—व्यास इति ॥ ८२ ॥ ८३ ॥ ८४ ॥ ८५ ॥

सारत्सारतरः साक्षादमर्षः प्रभाषितः ।

गोपनीयस्त्वयं नित्यं भवद्भिः परमास्तिकैः ॥ ८६ ॥

इति श्रीस्कन्दपुराणे सूतसंहितायां चतुर्थे यज्ञवैभव-

खण्डे परापरवेदार्थविभागो नाम

द्वितीयोऽध्यायः ॥ २ ॥

अतस्त्वभूतः श्रद्धामात्रेणोक्तोऽपि न सारः । अयं तु तत्त्वभूतोऽपि सार  
इत्यर्थः ॥ ८६ ॥

इति श्रीसूतसंहिताटीकायां चतुर्थे यज्ञवैभवखण्डे परापरवेदार्थविभागो  
नाम द्वितीयोऽध्यायः ॥ २ ॥

अथ तृतीयोऽध्यायः ।

—: + \* +:—

सूत उवाच—

अथातः संप्रवक्ष्यामि कर्मयज्ञस्य वैभवम् ।

कर्मयज्ञस्त्रिधा प्रोक्तो मुनिभिः सूक्ष्मशक्तिः ॥ १ ॥

उद्देशानन्तरं तत्क्रमेण यतः कर्मयज्ञो जिज्ञासितः, अतस्तद्वैभवं वक्तुं प्रति  
जानीते—अथात इति ॥ १ ॥

एकः काम्योऽपरो नित्यस्तथा नैमित्तिकोऽपरः ।

प्राधान्येन फलं शुद्धिरार्थिकी काम्यकर्मणः ॥ २ ॥

प्राधान्येन फलं शुद्धिर्नित्यस्य फलमार्थिकम् ।

केवलं प्रायश्चायस्य निवृत्तिरितरस्य तु ॥ ३ ॥

काम्यकर्मनिमित्तफलप्राप्तिः प्रधानम् । अर्थाच्चित्तशुद्धिरपि भवति । यदाहुः—  
“विद्वराहदिदेहेषु न ह्येन्द्रं भुज्यते पदम्” इति । नित्यस्य तु सत्त्वशुद्धि-  
रेव प्राधान्येन फलम् । नैमित्तिकस्य प्रायश्चित्तादेरुपात्तदुरितक्षयः फलमि-  
त्यर्थः ॥ २ ॥ ३ ॥

काम्यरूपेषु यज्ञेषु यतन्ते श्रद्धया सह ।

मन्दभाग्या नरा विप्रा नित्यनैमित्तिकार्त्तमेके ॥

महाभाग्याः प्रवर्तन्ते तेषां मुक्तिरयत्नतः ॥ ४ ॥

परम्परयाऽप्यपवर्गानुपयोगिषु प्रत्युत तत्प्रतिबन्धकेषु काम्ययज्ञेषु ये  
प्रवृत्तारस्ते मन्दभाग्या इत्याह—काम्यरूपेष्विति । ये तु नित्यनैमित्तिकेषु पर-  
म्परयाऽपवर्गयोगित्वमभिसंधाय प्रवर्तन्ते ते क्रमेण मुच्यन्त इत्याह—नित्य-  
नैमित्तिकेति ॥ ४ ॥

विध्युक्तमिति बुद्ध्या ये वर्तन्ते श्रद्धया सह ।

एषु यज्ञेषु सर्वेषु तेषां मन्दफलं भवेत् ॥ ५ ॥

ये तु तेष्वेवाभिसंधिमान्नरहिता विध्युक्तमित्येव प्रवर्तन्ते ते मन्दफलभा-  
गिन इत्याह—विध्युक्तमिति ॥ ५ ॥

शिवाराधनबुद्ध्या ये यतन्ते श्रद्धया सह ।

एषु यज्ञेषु ते शीघ्रं विमुक्तिफलमाप्नुयुः ॥ ६ ॥

ये तु तान्ये(ने)वेश्वराधनबुद्ध्या कुर्वन्ति तेऽत्यन्तनिष्कामतया बुद्धिशु-  
द्ध्यतिशयवन्तस्त्वरया मुच्यन्त इत्याह—शिवाराधनेति ॥ ६ ॥

अकर्तोऽहमभोक्तोऽहमसङ्गोऽहमहं शिवः ।

इति विज्ञाय मानेन स्वात्मानं तर्कतोऽपि च ॥ ७ ॥

१ ख. काम्यकर्मणः फलं २ ग. काम्यकर्मणो निमित्तकं । घ. काम्यकर्मणि फलं । २ ड.  
ल्लिके । भ । ३ क. ख. ड. येषु । ४ क. ख. ड. येषु । ५ घ. वा ।

कर्मयज्ञेषु ये नित्यं यतन्ते श्रद्धयाऽन्विताः ।

ते महादेवविज्ञानमगरोक्षमवाप्नुयुः ॥ ८ ॥

यज्ञरूपं महाविष्णुं यज्ञे मश्वन्ति ये द्विजाः ।

ते तु विज्ञानमासाद्य केवल्यं ज्ञानमाप्नुयुः ॥ ९ ॥

प्राधान्येन महादेवो यज्ञैरिज्यो न चापरः ।

इति ज्ञात्वा यजन्ते ये तेऽपि विज्ञानमाप्नुयुः ॥ १० ॥

अकर्त्रारूपमौपनिषदमात्मतत्त्वं गानेन तदुद्गाहकतर्केण च विज्ञाय कर्म-  
यज्ञं कुर्वतः शिवसाक्षात्कारः फलमित्याह—अकर्ताऽहमिति ॥ ७ ॥ ८ ॥

॥ ९ ॥ १० ॥

विष्णुं ब्रह्माणमिन्द्रं दा देवतान्तरमेव वा ॥ ११ ॥

प्रधानबुद्ध्या ये यज्ञैर्यजन्ते मोहतोऽपि वा ।

ते यान्ति नरकं घोरं यावदाभूः संप्लवम् ॥ १२ ॥

अथवा यज्ञात्मको विष्णुरित्यभिरुंधाने विज्ञानं भवति । प्राधान्येन शिव  
एव यष्टव्यरतदङ्गत्वेन ब्रह्माविष्णवादयः । शिवादन्त्यस्य तु प्राधान्येन यष्टव्य-  
त्वाभिरुंधाने नरक एवेत्याह—विष्णुमित्यादि । मोहतोऽपि वेति । मोहतः  
प्रमादादिना । प्रमादात्तुच्छं कृत्वा शैदिति तत्त्यागे न दोष इत्यर्थः ॥ ११ ॥

॥ १२ ॥

नामतश्चार्थतो यस्तु महादेवो महेश्वरः ।

स एव साम्बः सर्वज्ञ इज्यः सर्वमहामखैः ॥ १३ ॥

इत्यंभावे कारणमाह—नामत इति ॥ १३ ॥

यानि लोकेऽनिषिद्धानि कर्माण्यविहितानि च ।

तानि शंभोर्नहापूजेत्येतज्ज्ञानं महामखः ॥ १४ ॥

यानि लोकेऽनिषिद्धानीति । अनिषिद्धान्यविहितानि च निमेषकण्डूयना-  
दीन्यपि शिवाराधनबुद्ध्या कृतानि फलन्तीत्यर्थः ॥ १४ ॥

यानि कर्माणि सर्वाणि निषिद्धानि श्रुतौ स्मृतौ ।

तानि चाऽऽराधनं शंभोरिति ज्ञानं महामखः ॥ १५ ॥

किंच निषिद्धान्यप्येवमाह—यानि कर्माणीति ॥ १५ ॥

ईश्वरार्थधिया पापान्यपि कर्माणि रुचताः ।

भवन्ति पूतान्यत्यन्तं सत्यमेव न संशयः ॥ १६ ॥

तत्र कारणमाह—ईश्वरोऽयेति ॥ १६ ॥

आर्द्रकाष्ठं महानग्निः शुष्कं कृत्वा दह्यथा ।

तथेश्वरधिया पापं शुद्धविज्ञानदं भवेत् ॥ १७ ॥

तत्रोदाहरणमाह—आर्द्रकाष्ठमिति ॥ १७ ॥

विध्युक्तकर्मनिष्ठानामभिष्टस्य र स्तं तु यत् ।

सोऽपि साक्षान्महायज्ञः सः ग्नानस्य कारणम् ॥ १८ ॥

विध्युक्तकर्मनिष्ठानामभिष्टकरणं तु यत् ।

तन्महापातकं प्रोक्तं संसारस्य प्रवर्तकम् ॥ १९ ॥

यत्पुनर्वैधं कर्म तत्र किमु दत्तव्यमित्याह—विध्युक्तेति । विध्युक्तकर्मनिष्ठानां यदनिष्टं तत्कर्त्तव्यं कर्तुं सा संसारापादनमित्यर्थः ॥ १८ ॥ १९ ॥

दुराचारिषु सैषु दिना दोषस्य दर्शनम् ।

उपेक्षाबुद्धिरुत्पन्ना सा तस्यायं महामखः ॥ २० ॥

दुराचारिष्वपि दोषदर्शनमकृत्योपेक्षैव दार्या । उक्तं हि पतञ्जलिना—  
“मैत्रिकरणादुदितोपेक्षायां सुखदुःखरूप्यादुपेक्षायाणां भावनातश्चित्तप्रसा-  
दनम्” इति । तदाह—दुराचारिष्विति । यस्यैवाहम्युपेक्षाबुद्धिः सा तस्या  
महामख इत्यर्थः ॥ २० ॥

बुद्धार्हतादिमार्गस्थे देवताप्रतिमासु च ।

देवताबुद्धिमात्रं यः सोऽपि यज्ञः प्रकीर्तितः ॥ २१ ॥

बुद्धार्हतादिमार्गस्थे पुरुषे तदीयदेवताप्रतिमात्पश्चादमकृत्या देवताबुद्धि-  
मात्रं समबुद्धित्वादविरुद्धं “हुनि चैव श्रपाके च पण्डिताः समदर्शिनः”  
इति न्यायेनेत्याह—बुद्धेति ॥ २१ ॥

वैदिकं तान्त्रिकं हित्वा मार्गं स्वप्रज्ञया द्विजाः ।

यत्र यो देवताबुद्धिं करोति श्रद्धया सह ॥ २२ ॥

१ अ. 'रथ धि' । २ ड. 'रथमिति' । ३ ज. 'कर्मानुश' । ४ क. ग. ड. 'अ दह्य' । ५ च. 'मा यस्या' । ६ म. घ. 'सु ईह' ।

सोऽपि यज्ञ इति प्रोक्ते मया वेदार्थावित्तमाः ।

श्रद्धया सहितं सर्वं श्रेयसे भूयसे भवेत् ॥ २३ ॥

वेदेष्वंगमेषु वाऽनुक्तमपि यत्किञ्चिदाराधनं यज्ञः किमुते तन्त्रोक्तमित्याह—  
वैदिकं तान्त्रिकमिति ॥ २२ ॥ २३ ॥

स्वबुद्ध्या वेदशास्त्रोक्ते तन्त्रोक्तेऽपि द्विजोत्तमाः ।

आरितक्यं देवताबुद्धिरपि लाभाय देहिनाम् ॥ २४ ॥

स्वबुद्ध्यधीने प्रतिमादौ शास्त्रोक्ते च श्रद्धया विहिते श्रेयसे भवति ॥ २४ ॥

फलेषु तारतम्यं तु विद्यते सूक्ष्मदर्शने ॥ २५ ॥

कायिकः कर्मयज्ञस्तु कथितः संग्रहेण तु ।

भवन्तोऽपि महायज्ञं कायिकं कुरुत द्विजाः ॥ २६ ॥

इति श्रीस्कन्दपुराणे सूतसंहितायां चतुर्थे यज्ञवैभवखण्डे

कर्मयज्ञवैभवनिरूपणं नाम तृतीयोऽध्यायः ॥ ३ ॥

तौवन्मात्रमपि पर्याप्तं चेत्किमिति प्रागुक्तनियमविशेषादेरित्यत आह—  
फण्विति ॥ २५ ॥ २६ ॥

इति श्रीसूतसंहिताटीकायां तात्पर्यदीपिकाख्यायां चतुर्थे यज्ञवैभवखण्डे

कर्मयज्ञवैभवनिरूपणं नाम तृतीयोऽध्यायः ॥ ३ ॥

अथ चतुर्थोऽध्यायः ।

श्रीसूत उवाच—

अथाहं वाचिकं यज्ञं वक्ष्यामि श्रद्धया सह ।

परात्परतरात्तस्माच्छिवाच्चैतन्यलक्षणात् ॥ १ ॥

स्वशक्तिसहितादेव द्विजा ज्योतिर्मयः परः ।

शब्दः सूक्ष्मः स्वभावेन प्रादुरासीदखाण्डितः ॥ २ ॥

उद्देशक्रमानुसारेण कायिकयज्ञानन्तरं वाचिकयज्ञं वक्तुं प्रति  
अथाहमिति । तत्र प्रथमतो वागुत्पत्तिमाह—परात्परेति । यः



वक्तव्यं तत्सर्वं प्रथमस्य शिवमाहात्म्यखण्डस्य पञ्चमे शक्तिपूजाध्याये  
 \* “मातृका च त्रिधा प्रोक्ता” इत्यस्य श्लोकस्य व्याख्याने प्रपञ्चितं तदेवेह  
 तत्र तत्र प्रत्यभिज्ञाप्यते । अधिकश्रांशो विवरिष्यते । विमर्शरूपतमोविषय-  
 भावनिरन्तरश्चिदंशः परो बिन्दुः स एवेश्वरः । तस्मात्परतरो मायातीतो  
 निष्कलस्तस्मान्निष्कलात्परतराद्यर्थोदीरितरूपः स्वमायाशक्तिविशिष्टचैतन्य-  
 इयोतीरूपो बिन्दुपदाभिधेयः पर ईश्वरो जात इत्यर्थः । तदुक्तमागमे—

“अथोत्पत्तिं प्रवक्ष्यामि जातायां सर्वसंहतौ ।

एक एव शिवस्तथास्ते परमानन्दलक्षणः ॥

जगदुत्पत्तिहेत्वर्थं निष्कलात्परमाच्छिवात् ।

समुद्भूतः परस्तस्मात् ” इति ।

तस्मात्परबिन्दुशब्दाभिधेयादचिद्रंशो दीजं चिदचिन्मिश्रांशो मादश्चिद-  
 शोऽपरो बिन्दुरिति त्रिधा विभागसमये सूक्ष्मः शब्दो जात इत्याह—शब्दः  
 सूक्ष्म इति । अखण्डित इति मूलकारणस्य विभज्यमानस्य बिन्दोः सर्वगत-  
 त्वात्तदात्मकतया सर्वत्रानुरयुत इत्यर्थः । तथा सर्वगतस्यापि वैखरीरूपशब्द-  
 वाक्ये श्रोत्राग्राह्यत्वमेव सूक्ष्मत्वम् । इन्द्रियागोचरत्वे कथं तदवभास इत्यत  
 आह—स्वभावेन प्रादुरासीदिति । स्वप्रकाशबिन्दुकार्यतया तदात्मकत्वेन  
 स्वयमपि स्वप्रकाशत्वस्वभावेन प्रादुर्भावः । एष एव शब्दः स्वप्रकाशत्वात्सर्व-  
 गतत्वाज्जगत्कारणतादात्म्याच्च शब्दब्रह्मेत्युच्यते ॥ १ ॥ २ ॥

स शब्दः पुनराधारे प्राणिनामास्तिकोत्तमाः ।

पिण्डीभूततयाऽऽप्ताति तप्तजाम्बूनदप्रभः ॥ ३ ॥

तस्यैव शब्दब्रह्मणः परावाग्रूपलक्षणं देशविशेषमाह—स शब्द इति ।  
 तस्य सर्वगतस्यापि प्राणिनामर्थविवक्षाहेतुकप्रयत्नजनितपवनसंबन्धानि-  
 बन्धना मूलाधारलक्षणप्रदेशविशेषे याऽभिव्यक्तिः सा पिण्डीभावस्तथै-  
 वाभिव्यक्तस्वप्रकाशस्यापि तस्यैव यो वैशद्यातिशयोऽस्वप्रकाशरूपतासा-  
 म्याज्जडप्रकाशेन प्रसिद्धेन तप्तजाम्बूनदरूपेणोपधीयते—तमेति । तत्र पिण्डी-

\* इ पुस्तके ‘मातृका त्रिविधा प्रोक्ता’ इति विद्यते । शिवमाहात्म्यखण्डस्य पञ्चमाध्याये  
 त्विदमेव वाक्यं मूले “मातृका च त्रिधा सूक्ष्मा सूक्ष्माऽपि च” इति वर्तते । अतोऽयं  
 वर्णनोपपन्नः ।

१ क. ख. ग. घ. च. ज्योतिरूपो । २ इ. °शक्तत्वस्व° । ३ इ. °शकत्वा° । ४ ख. °प्रवृत्ता  
 ५ क. °वर्णमा° । ६ क. ग. घ. इ. च. °ति । पिण्डीभूततयेति । त° । ७ इ. °विषय° । ८ इ.  
 °स्तस्यैवा° । ९ क. ख. म. व. इ. च. °स्वैव° । १० क. ग. इ. °संज्ञाया° । ११ च.  
 विप्लवमा° ।

भार्वदशोपहितो मूलाधारस्तस्य स्वप्रकाशो निस्पन्दः शब्दः परा वागित्युच्यते । स वा मूलाधारादानाभि विमर्शरूपेण मनसाऽभिष्यक्तो वैशद्यातिशयदशापन्न-  
सामान्यस्पन्दनरूपः पश्यन्ती वागित्युच्यते । एते परापश्यन्त्यौ स्वप्रकाशत्व-  
मनोविषयत्वाभ्यां निस्पन्दत्वसामान्यस्पन्दत्वाभ्यां वा पृथक्त्वेन कचिभिर्दि-  
श्येते । इह तु विशेषस्पन्दविरहसाम्येनैकीकृत्य पिण्डीभावजाम्बूनदप्रभाभा-  
वाभ्यां विशिष्टैकस्वरूपतया निर्दिश्येते इति मन्तव्यम् । अनेनैवाभिप्रायेण  
“मातृका च त्रिधा स्थूला” इत्यत्र परापश्यन्त्यौ सूक्ष्मतररूपत्वेनैकीकृत्य  
त्रैविध्यं वर्णितमिति ॥ ३ ॥

स पुनर्ब्रह्मनाड्या तु प्रविश्य हृदयाम्बुजम् ।

विभक्तः सूक्ष्मरूपेण भ्राति वह्निप्रभः स्वतः ॥ ४ ॥

तस्यैवेदानीं नाभेर्हृदयं प्राप्तस्य निश्चयात्मिकया बुद्ध्या विषयीकृतस्य  
विशेषस्पन्दरूपस्य मध्यमावाग्रूपतामह—स पुनर्ब्रह्मेति । ब्रह्मनाड्या सुषु-  
म्नया विभक्त इति तत्तदर्थविशेषविषयशब्दरूपविशेषोल्लेखिन्या बुद्ध्या  
निश्चित्य विकल्पिते विशेषस्पन्दरूप इत्यर्थः । अनेन मध्यमायाः परापश्य-  
न्तीभ्यां विशेषो वर्णितः । वैखरीतो विशेषमाह—सूक्ष्मरूपेणेति । परश्रोत्रग्र-  
हणायोग्यत्वं सूक्ष्मत्वम् । स्वः इति स्वर्गोचरया निश्चयात्मिकया बुद्धये-  
त्यर्थः । आत्मीयवाचकात्त्वशब्दाऽवन्तात्तृतीयार्थे सार्वविभक्तिकस्तासिः ।  
“तसिलादिष्वाकृत्वमुचः” इति एवञ्जावः । वह्निप्रभ इति । पश्यन्तीवाग्रूप-  
दपि वैशद्यातिशयो मध्यमाया वाच उच्यते । वह्निप्रभा हि बाह्यतमोपहरणस-  
मर्था । तदसमर्थं जान्बूनदप्रभत्वमिति विशेषः ॥ ४ ॥

ब्रह्मरन्ध्रं पुनः साक्षाच्छिवस्य स्थानमुत्तमम् ।

पिण्डीभूततया प्राप्य प्रकाशानन्दलक्षणे ॥ ५ ॥

तत्र संनिहिते शंभौ निश्चान्ति लभते स्वतः ॥

आधारे पराक्तेस्तु स्थाने शब्दः प्रकाशितः ॥ ६ ॥

परमेकाक्षरं साक्षाद्भूत्यत्यन्तशोभनम् ।

आज्ञासंज्ञान्महास्थानादूर्ध्वं यत्स्थानमुत्तमम् ॥ ७ ॥

वैखरीं वक्तुमारभते—ब्रह्मरन्ध्रमिति । प्रविश्येत्यनुषङ्गः । पुनरिति तु-

१ व. 'वदुशो' । २ घ. 'रस्थप' । ३ च. 'रस्तु स्व' । ४ घ. सयं दर्शयन्तामा' । ५ घ. 'भावा' । ५ ख. 'क्षतरूप' । ६ ग. च. 'प्रभाः स्व' । ७ ख. 'ति. शे' । ८ ड. 'स्थानश' ।

शब्दार्थे । मध्यमात्स्थानाद्ध्रियैस्वरीरथान्तस्य ब्रह्मरन्ध्रस्य भेदमाह—शिव-  
स्येति । शिवस्य साक्षात्स्थानमापरोक्षस्थानम् । शिवो हि परमानन्दरूपे जग-  
दुपादानतया सर्वगतोऽपि ब्रह्मरन्ध्र उपारम्भान्नोऽचिरादपरोक्षो भवति हृदय-  
भ्रूमध्यादिषूपासनारथान्तरेषु संभवत्स्वपि ब्रह्मरन्ध्रे-चिरादानन्दाभिव्य-  
क्त्यतिशयादुत्तममित्युक्तम् । तथात्वे चाभ्यासवतामनुभवः श्रुतिस्मृती च  
प्रमाणम् । श्रूयते हि— “ सैषा विद्वतिर्नाम द्वास्तदेतकानन्दनम् ” इति ।  
स्मर्यते—

“ मूर्धन्यायाऽऽत्मनः प्राणमारितो योगधारणाम् ।  
ओमित्येकाक्षरं ब्रह्म व्याहरन्मात्रमन्त्रम् ॥

यः प्रयाति स राज्ञाय याति नारत्यत्र संशयः ” इति ॥ ५ । ६ ॥ ७ ॥

तत्रस्थोऽहं त्रिजाः शब्दः सूक्ष्मैकाक्षरतामियात् ।

तृतीये परमधारे पूरके पुण्ड्रभाजने ॥

एकाकारत्वमाप्नोति स्वभावेनाक्षद्वयम् ॥ ८ ॥

प्रविष्टस्य कृत्यमाह—तत्रत्य इति । द्विविधं ह्रस्वराणां स्वरूपं स्थूलं  
सूक्ष्मं च स्थूलं परश्रोत्रग्रहणयोग्यं वैखरीरूपतामापन्नमकारादिक्षकारान्तव-  
र्णतत्समभिव्याहारपदवाक्यमन्त्राद्यात्मकमनेकम् । सूक्ष्मं तु मध्यमारूपपरित्या-  
गेन वैखरीरूपप्राप्ताभ्युत्थयलक्षणमेकं नादात्मकं प्रणवरूपम् । प्रणवो हि कण्ठोष्ठा-  
द्यभिव्यङ्ग्यो बाह्यः स्थूलो नादात्मकश्च । सकलवदोपादानभूतो मूर्धन्यभिव्य-  
ज्यमान आन्तरः सूक्ष्ममक्षरम् । तस्य चाक्षररूपप्राप्ताभिमुख्यस्य नादात्मकता  
शब्द इत्यनेनोक्ता । उक्तं हि हि सान्धेन—“ ओमित्यन्तर्नदाति नियतं यः  
प्रतिप्राणशब्दो वाणी यस्मात्प्रभवति परा शब्दतन्मात्रगर्भा ” इति । तस्य  
मूर्धनि प्राणेनाभिव्यज्यमानस्य सकलवर्णोपादानत्वं शबरस्वामिभिरुक्तम्—  
“ नाभेरुत्थितः प्राण उरसि विस्तीर्णः कण्ठे परिवृतो मूर्धनिमाहृत्य परावृत्तो  
विविधाञ्शब्दान्वयनाक्ति ” इति । अत्र च प्राणस्य नादाभिव्यञ्जकत्वम् । तद-  
भिव्यक्तस्य तु नादस्त्वैव परापश्यन्तीमध्यमारूपस्य वर्णोपादानता । अत एव  
प्राणः शब्दान्वयनक्तीत्युक्तं न पुनः परिधत्त इति । उक्तो नादः प्रसूत इत्युक्तं  
सान्धेनैव—

“ या सां मित्रावरुणसदनादुच्चरन्ती विषष्टि  
वर्णानन्तः प्रकटकरणैः प्राणसङ्गतप्रसूते ॥  
सां पश्यन्तीं प्रथममुदितो मध्यमां बुद्धिसंस्थां  
चाचं वक्त्रे करणविशदां वैखरीं च प्रपद्ये ” इति ॥

पश्यन्तीमध्यमयोर्वैखरीकारणे नादात्मके प्रणवेऽनुगतिमाह—तृतीय इति ।  
पश्यन्तीमध्यमास्थाननाभिहृदयापेक्षयोक्ताक्षरस्थानस्य ब्रह्मरन्ध्रस्य तृतीय-  
त्वम् । भ्रूमध्याद्यपेक्षया वर्णितादुत्कर्षात्परमाधारत्वम् । वैखरीकारणभावस्य  
तत्र परिपूर्णत्वात्पूरकत्वम् । सकलपुण्यफलपरमानन्दाभिष्यक्तिस्थानत्वेन च  
पुण्यभाजनत्वम् । अक्षरद्वयस्य तत्रैकाकारतां नाम पश्यन्तीमध्यमयोरनुगति-  
रेव । स्वभावेन तदात्मकतया । अथवा नादात्मकस्य प्रणवरस्य प्रभावोऽयमु-  
पवर्ण्यते । इत्थं नामायं प्रणवो महाप्रभावः । यदिहैवोत्तरत्र वर्णयिष्यमाणम-  
हिम्नोऽजपामन्त्रत्वावयवभूतं हमिति स इति चाक्षरद्वयमत्रैकाकारतामापन्नम् ।  
तत्र हेतुः स्वभावेनेति । स्वरमादुक्ताक्षरद्वयोद्भावेन स्वभावेनोत्पाद्येत्यर्थः ।  
तथा हि—लीलायां परिगृहीतार्थनारीश्वरावतारस्य परशिवस्य पुंभागोऽहमित्यु-  
च्यते । प्रकृतिभागः स इति । सा च प्रकृतिः पुंसां तादात्म्यमात्मनो यदाऽनु-  
संधते तदोऽजपातः सोऽहमिति परमात्ममन्त्रो जातः । तत्र च सकारहकार-  
योर्लोपे संधौ च कृते प्रणवो जात इति वर्णितं प्रपञ्चसारं—

“ हकारः पुमानत्रोक्तः स इति प्रकृतिर्मता ।

अजपेयं मता शक्तिस्तथा दक्षिणवामतः ॥

विन्दुर्दक्षिणभागस्थो वामभागो विसर्गकः ।

तेन दक्षिणवामाख्यौ भागौ स्त्रीपुंससंज्ञितौ ॥

विन्दुः पुरुष इत्युक्तो विसर्गः प्रकृतिर्मता ।

पुंस्प्रकृत्यात्मका हंसस्तदात्मकमिदं जगत् ॥

पुरुषं सा विदित्वा स्वं सोऽहंभागमुपागता ।

स एष परमात्माख्यो सगुरस्य महामनोः ॥

सकारं च हकारं च लोपयित्वा प्रयोजयेत् ।

संधिं च पूर्वस्वरूपं ततोऽसौ प्रणवो भवेत् ॥ इति ॥ ८ ॥

१ म. क. च. “विन्दुः शक्तिः क. वि. ग. च. “यात्प्रणवस्व” । छ. “याभावेन” । २ क.  
“त्याद्येन इत्य” । ४ च. “स्वरस्य” । ५ क. ग. “दाऽक्षरा” । घ. “दाक्षर्यात्सोऽहं” । ङ. “दा  
व्यस्ताक्षरा” । ६ म. ड. एव । ७ घ. “पास्वा त” ।

अयमाद्यः परो मन्त्रः सुप्रसिद्धः स्वभावतः ।

मननत्राणरूपत्वान्मन्त्र इत्यभिशाब्दितः ॥ ९ ॥

इत उत्पत्त्या मातृकायास्तदुत्पत्त्या चान्येषां मन्त्राणां तदनुसंधानार्थमस्य तावदाद्यमन्त्रतामाह—अयमाद्य इति । सर्वकारणत्वात्परः । तात्वादिब्यञ्जक-स्थानानपेक्षत्वात्स्वभावात्तः सुप्रसिद्धः । अत्र मन्त्रपदं व्युत्पादयति—मननेति । तत्त्वस्य प्रबोधनेनैव संसारभयात्परित्राणे च श्रुत्वान्मुख्यत्वात् । उक्तं हि—  
“मननाच्चैत्त्वपदस्य प्रार्थते महतो भयात्” इति मन्त्रैस्त्वमुच्यत इति ॥ ९ ॥

मातृका परमा देवी मन्त्रमाता महेश्वरी ।

अस्मादाद्यान्महामन्त्रादाविर्भूता स्वभावतः ॥ १० ॥

यदर्थमस्य मन्त्रत्वमुक्तमिदानीं ततो मातृकाया उत्पत्तिमाह—मातृकेति । मातृकातो हि सर्वे मन्त्रा उद्ध्ययन्त इति सा मन्त्रमाता । सा कथमस्माभ्योत्पद्येत तर्ह्येष महामन्त्रो न स्यादित्यर्थः ॥ १० ॥

अधोमुखी भवेदेका एका ऊर्ध्वमुखी भवेत् ।

तस्माच्छ्रीमातृका शुद्धा चाऽऽद्यमन्त्रात्मिकी भवेत् ॥ ११ ॥

ननुदाहृतशबरस्वामिग्रन्थे प्राणाभिव्यक्तस्यैव नादस्य वैखरीरूपवर्णोत्पादकतोक्ता । साम्बस्तोत्रे च—प्राणसङ्गनात्प्रसूत इति । वैखरीरूपशब्दोत्पत्तिसमये च श्वासप्रश्वासात्मकस्य प्राणस्योपरमे व्यञ्जकप्राणाभावादनभिव्यक्तो नादः कथं वैखरीमुत्पादयेदित्यत आह—अधोमुखीति । त्रिविधं हि प्राणस्य स्वरूपम् । एकमधोमुखी भवेत्पूरकरूपमपानवृत्त्यात्मकम् । एकमूर्ध्वमुखी भवेद्रेचकरूपं प्राणात्मकम् । अनयोः प्राणापानयोः संधिः कुम्भकरूपं व्यानवृत्त्यात्मकं तृतीयम् । तत्र प्रथमद्वितीययोरभावेऽपि तृतीयेन व्यानवृत्त्यात्मकेन प्राणेनाभिव्यक्तो नादो वैखरीं वाचं जनयति । तदुक्तं छान्दोग्ये—“यद्वै प्राणिति स प्राणो यदपानिति सोऽपानः । अथ यः प्राणापानयोः संधिः स व्यानः सा वाक् । तस्मादप्राणपाननवाचमभिव्याहरति” इति । अक्षरार्थस्तु—एकं रूपमधोमुखी भवेत् । एकमूर्ध्वमुखी भवेत् । यत्तु नाधोमुखं नोर्ध्वमुखं व्यानात्मकं प्राणस्य रूपं तद्वैखरीं जनयतो नादस्याभिव्यञ्जकमिति हृदयम् । न मुख्यत्वमुभयोः । तदभिव्यक्तनादात्मकप्रणवस्य मूलमन्त्रस्या-

१ क. ‘भित्तितः’ । २ क. छ. ‘मन्त्रतानु’ । ३ च. ‘सस्य प’ । ४ ग. ‘यत इति मन्त्रमुक्ते त इति’ । ५. ‘यते भयत इति मन्त्रमु’ । ५ व. ‘न्त्र उच्य’ । ६ ख. ग. ‘स्मादुत्प’ । ७ ग. ‘चाऽऽद्या म’ । ८ च. ‘भिन्नना’ ।

तिरहस्यत्वेन मुख्यसद्ब्रह्मैककल्प्यत्वाभिप्रायेणाऽऽद्येति । तथा चाग्ने विवरिष्यति । मन्त्रात्मकीति च्यवन्तम् । “ अस्य चवौ ” इतीकारः । शुद्धा चेति । उक्त-  
प्रणवकारणतया तदात्मकत्वेन ज्ञातैव सती मातृका सर्वात्मना ज्ञातत्वेन परि-  
शुद्धा नान्यथेत्यर्थः ॥ ११ ॥

आद्योऽयं परमो मन्त्रः सुप्रसिद्धोऽपि सुव्रताः ।

गुरुपदेशतो ज्ञेयो नान्यथा शास्त्रकोटिभिः ॥ १२ ॥

सर्वेषामादिभूतस्य शिवस्य परमात्मनः ।

स्वप्रकाशस्वरूपस्य वाचकोऽयं परो मनुः ॥ १३ ॥

नास्त्यतः परमो मन्त्रो न समश्वास्य सुव्रताः ।

सत्यं सत्यं पुनः सत्यमुद्धृत्य भुजमुच्यते ॥ १४ ॥

उक्तेनातिरहस्यत्वेन वैभवमेवास्य मन्त्रस्य ज्ञेयमित्याह—आद्य इति । न केवलं रहस्य एव किंतु सुप्रसिद्धोऽपि “ ओमिति ब्रह्म, ओमिती-  
दं सर्वं सर्वे वेदाः प्रणवादिका ओमिति प्रतिपद्यन्ते ” इति । “ एतद्वै  
यजुस्त्रयीं विद्याम् । वाक्संतृणा, ओंकार एवेदं सर्वम् ” इत्यादिषु सर्वासु  
शाखास्वसकृद्व्यवहारात्सुप्रसिद्धः । तर्हीत्थं प्रसिद्धस्य कथं रहस्यत्वमिति  
चेत् । यथोदीरितशब्दब्रह्मदशाभूतपरापश्यन्तीमध्यमारूपतयाऽवतीर्य व्याना-  
भिव्यङ्ग्यतया सकलवर्णपदवाक्यात्मकशब्दोपादानभावेनाविद्वद्भिर(र)तिदुर-  
धिगमत्वादिति ब्रूमः । श्रूयते हि—

“चत्वारि वाक्परिमिता पदानि तानि विदुर्बाह्वणा ये मनीषिणः ।

गुहा त्रीणि निहिता नेङ्गयन्ति तुरीयं वाचो मनुष्या वदन्ति” ॥

इति ॥ १२ ॥ १३ ॥ १४ ॥

त्रिचतुर्वत्सरं शिष्यं परीक्ष्य सततं पुनः ।

ईश्वरादेशतो देवो मन्त्रोऽयं मन्त्रिसत्तमैः ॥ १५ ॥

अपरीक्ष्य प्रदानेन शीघ्रं मृत्युमवाप्नुयात् ।

अर्जितः पुरुषार्थोऽपि वृथा भवति तस्य तु ॥ १६ ॥

अस्य मन्त्रस्य वैशिष्ट्यं मया वक्तुं न शक्यते ।

मुनिभिश्च तथा देवैः सर्वज्ञेन शिवेन च ॥ १७ ॥

प्रसिद्धस्याप्यस्य मन्त्रस्य बहुक्तरीत्याऽतिरहस्यत्वं तदिदानीमाविष्करोति ॥  
त्रिचतुर्वत्सरमित्यादिशिवेन चेत्यन्तेन ॥ १५ ॥ १६ ॥ १७ ॥

मन्त्राणां मातृभूता च मातृका परमेश्वरी ॥ १८ ॥

बुद्धिस्था मध्यमा भूत्वा विभक्ता बहुधा भवेत् ।

सा पुनः क्रमभेदेन महामन्त्रात्मना तथा ॥ १९ ॥

मन्त्रात्मना च वेदादिशब्दाकारेण च स्वतः ।

सत्येतरण शब्देनाप्याभिर्भवति सुवताः २० ॥

परापश्यन्तीदशयोरैकरूप्येण स्थिताया मातृकाया बुद्धौ मध्यमादक्षायां  
बहुधा विभागप्राप्तिमाह—बुद्धिस्थेति । क्रमभेदेनेति । प्रथमतो नादात्मकप्र-  
णवरूपेण पश्चाद्वाचानरूपप्राणाभिव्यक्त्या कण्ठतालवादिस्थानविशेषेषु वर्णपद-  
वाक्याद्यात्मनाऽनुक्रमभेदः । महामन्त्रात्मना नादरूपप्रणवात्मना मन्त्रात्मना,  
ऋग्यजुःसामादिरूपेण च ऋगादिकं च मुख्यो मन्त्रः “ अहे बुद्धिश्च मन्त्रं मे  
गोपाय । यमृषयस्त्रैविद्या विदुः । ऋचः सामानि यजूंषि ” इति श्रुतेः ।  
स्वतः स्वेनैव रूपेण शब्दो हि वर्णपदवाक्यात्मकः । वस्त्ववस्तुविषयाश्रिता  
तदितरथा भवत्युक्तरूपा वामेव तेनापि ॥ १८ ॥ १९ ॥ २० ॥

यथा परतरः शंभुर्द्विधा शक्तिशिवात्मना ।

तथैव मातृका देवी द्विधाभूता भवेत्स्वयम् ॥ २१ ॥

एकाकारेण शक्तेस्तु वाचकश्चेतरेण तु ।

शिवस्य वाचकः साक्षाद्विषयं पदगात्रिणी ॥ २२ ॥

नन्वकाराद्यात्मिकाया मातृकाया एकरूपाया एव कथं श्रीकण्ठादिशिवमूर्-  
तिप्रतिपादकत्वं पूर्णोदयादिशिवशक्तिमूर्तिप्रतिपादकत्वं च तत्राऽऽह—यथा पर-  
तर इति । उक्तात्परादपि परो निष्कलो यः स परतरः । स यथा स्वप्रतिष्ठेन  
रूपेण निष्कलः शिवः । कार्याभिमुखेन तु शक्यप्रतियोगिनिरूप्येण शक्तिरिति  
द्विरूपो जातः । एवमियमक्षरात्मिका मातृकाऽपि स्वकारणतया स्वानुगतशि-  
वप्राधान्येन शिवमूर्तीनां तथाविधशक्तिप्राधान्येन च शक्तिमूर्तीनामापि प्रतिपा-  
दिका किं न स्यादित्यर्थः ॥ २१ ॥ २२ ॥





परा पश्यन्ती मध्यमा वैखरीत्येवचतुरवस्थस्य पदस्य यस्तुरीयोऽंशो वैखर्यात्मकः स एव शरीरिणां मेषणाध्येषणादिव्यवहारहेतुर्नित्याह—अंश एक इति । परश्रोत्रग्राह्यात्मकं वैखर्यात्मकमेव पदांशं मनुष्यादयोऽभिवदन्तीत्यर्थः । “ गुहा त्रीणि निहिता नेङ्गयन्ति तुरीयं वाचो मनुष्या वदन्ति ” इति श्रुतेः । स च वैखर्यात्मकः शब्दः स्वत एवैकरूपोऽपि कण्ठतालवाद्यभिद्यत्तिरथानभेदात्स्वरव्यञ्जनादिभेदेन नानात्वं भजत इत्याह—भवेत्षोडशधेत्यादिना बहुविधं भवेदित्यन्तेन । अकारादिविसर्गान्तषोडशस्वरात्मना प्रथमं षोडशधा भवति । कचटतपादिपञ्चवर्गात्मना पञ्चधा भवति । पुनरन्तःस्थोष्मभेदेन द्वेधा । षोडशस्वरात्मको यः पूर्वीऽंशः स एव सानुनासिकनिरनुनासिकभेदेन द्विगुणितः सन्द्वात्रिंशज्जेदवान्भवति । पुनश्च काद्या पञ्चविंशतिर्यादयो हकारान्ता अष्टाविति । एवं च त्रयस्त्रिंशज्जेदवान्भवति । एवं स्वरव्यञ्जनभेदेनोक्तं वर्णजातं द्विविधं भवेदित्यर्थः ॥ २५ ॥ २६ ॥ २७ ॥

एकैकाकारतश्चैके कार्यसिद्धिर्भवेत्स्वतः ।

वैदिकान्केचनाऽऽकारानुपजीवन्ति सिद्धये ॥ २८ ॥

तान्त्रिकाश्च तथाऽऽकारानुपजीवन्ति केचन ।

लौकिकानपि चाऽऽकारानुपजीवन्ति केचन ॥ २९ ॥

इत्थं स्वरव्यञ्जनात्मना ये पदस्याऽऽकारारते प्रत्येकं मन्त्रास्तेष्वेकैकस्य जपात्साधकस्याभिलषितसिद्धिर्भवतीत्याह—एकैकाकारतश्चेति । अधिकारिभेदेन तानेवाऽऽकारभेदान्विभज्य विनियुङ्क्ते । वैदिकानित्यादिना । वेदार्थाभिज्ञाः केचिद्विद्वांसः, ऋग्यजुःसामात्मकानाकारान्स्वानुष्ठानसिद्धय उपजीवन्ति । आगमाभिज्ञास्त्वन्ये हुंफडादिलक्षणानागमैकसमाधिगम्यान्स्वानुष्ठानसिद्धये व्यवहरन्ति ॥ २८ ॥ २९ ॥

यथा सर्वे महादेवमुपजीवन्ति सर्वदा ।

यथा वा शक्तिमीशस्य यथा वा भूतपञ्चकम् ॥

तथा सर्वे पदाकारानुपजीवन्ति सर्वदा ॥ ३० ॥

न केवलं यथोदीरितैः कैश्चिदेव पदाकारा उपजीव्या अपि तु सर्वमाफिभिरपीत्याह—यथा सर्व इति । शिवशक्त्यात्मकं परशिवस्वरूपमुत्पत्तिरित्यतिलयाधिष्ठानत्वेन यथोपजीव्यते कार्यप्रपञ्चेन यथा वा पृथिव्यादिभूतपञ्चकं

देहाद्युपादानतयाऽवश्यमाश्रियते । एवमेव देवतिर्यक्कानुष्वाद्यः पदाकारास्व-  
स्वभाषानुरूपेण सर्वदोषजीवन्तीत्यर्थः ॥ ३० ॥

मातृका परमा देवी स्वपदाकारभेदिता ।

वैखरीरूपतामेति करणैर्विशदा स्वयम् ॥ ३१ ॥

नन्वेते पदाकारा वैखर्यात्मका एव परश्रोत्रेण गृह्यन्ते वैखर्यात्मकत्वं तु  
कुतो मातृकाया इत्यत आह—मातृका परमेति । परापश्यन्त्याद्यात्मनोद्गतः  
नानावर्णात्मिका मातृका ताल्वादिस्थानेषु करणविशेषैरभिव्यज्यमाना विस्प-  
ष्टरूपा सती वैखर्यात्मकतां प्रतिपद्यत इत्यर्थः ॥ ३१ ॥

स्थूला सूक्ष्मा सुसूक्ष्मा च त्रिविधा मातृकेश्वरी ।

सा देवी शक्तिसंभिन्ना शिवस्यामिततेजसः ॥ ३२ ॥

वैखरीव्यतिरेकेण परापश्यन्त्याद्यात्मिका मातृका नैवास्तीति न भ्रमितव्य-  
मिति प्रागुक्तं मातृकात्रैविध्यं स्मारयति—स्थूला सूक्ष्मेति ॥ एतच्छक्तिपूजाविधौ  
“मातृका च त्रिधा स्थूला” इत्यत्र सम्यक्प्रपञ्चितम् । एवं त्रिविधाऽपि मातृका  
शक्त्यवस्थस्य शिवस्य प्रतिपादिकेत्याह—सा देवीति । शक्यप्रतियोगिकं  
परशिवस्वरूपमेव शक्तिरिति प्राक्प्रतिपादितं तत्संभिन्ना प्रतिष्ठाद्यप्रतिपादकभा-  
वेन तत्स्वरूपाविष्टेत्यर्थः ॥ ३२ ॥

वाचामगोचराकारो मातृकायास्तथा परः ॥ ३३ ॥

ब्रह्मविष्णवादिदेवानामचिन्त्यः सूक्ष्मर्ताविधिः ।

चिन्मयः पराचिद्रूपः शिवासंभिन्न एव हि ॥ ३४ ॥

परापश्यन्त्याद्यवस्थातः प्राक्, बिन्दुनादाद्यात्मकं यन्मातृकायाः सूक्ष्मं रूपं  
तत्स्वप्रतिष्ठस्य परशिवस्वरूपस्य प्रतिपादकं सत्तदात्मकमेव भवतीत्याह—  
वाचामगोचरेति । वाङ्मनसयोरगोचरं ब्रह्मविष्णवादिभिरप्यचिन्तनीयं बिन्दु-  
नादौर्त्मकं यत्सूक्ष्मतरं रूपं मातृकायास्तत्स्वप्रकाशे परशिवस्वरूपचैतन्येऽध्य-  
स्तत्वाचिन्मयं चिद्रूपं परमार्थतत्त्वस्वरूपानतिरेकाच्चिद्रूप एवभूतः सूक्ष्मो  
मातृकाकारः शिवासंभिन्नः स्वप्रतिष्ठस्य निष्कलपरशिवस्वरूपस्य प्रत्यायक  
इत्यर्थः ॥ ३३ ॥ ३४ ॥

बुद्ध्वा मन्त्रजपं कुर्यादेवं मन्त्रस्य वैभवम् ।

आचार्यमुखतः प्रोक्षाः सिध्यत्येवाचिरेण तु ॥

आचार्यरहितो मन्त्रः पुंसोऽनर्थस्य कारणम् ॥ ३५ ॥

इति श्रीस्कन्दपुराणे सूतसंहितायां चतुर्थे यज्ञवैभव-

खण्डे वाचिकयज्ञविवरणं नाम

चतुर्थोऽध्यायः ॥ ४ ॥

इत्थमुक्तमाचार्यमुखाद्वा वेद तरयैव मन्त्रः पुरुषार्थसाधको नान्यस्येति ब्रुव-  
क्षुपसंहरावि—बुद्ध्वेति ॥ ३५ ॥

इति श्रीसूतसंहिताटीकायां चतुर्थे यज्ञवैभवखण्डे वाचिकयज्ञ-

विवरणं नाम चतुर्थोऽध्यायः ॥ ४ ॥

अथ पञ्चमोऽध्यायः ।

सूत उवाच—

प्रणवं संप्रवक्ष्यामि समासेन न विस्तरात् ।

परापरविभागेन प्रणवस्तु द्विधा मतः ॥ १ ॥

इत्थं सकलमन्त्रमूलभूतपञ्चाशद्वर्णात्मिकां प्रणवावयवैर्भ्यश्चाकारोकारमकार-  
बिन्दुनादेभ्यः पञ्चभ्यः पञ्चाशत्कलारूपेणोत्थितां मातृकामभिधायाथ तत्कार-  
णभूतं परापरब्रह्मात्मकं प्रणवं वक्तुमारभते—प्रणवमिति । “ एतद्वै सत्यकाम  
परं चापरं च ब्रह्म यदोकारः ” इति श्रुतौ यदुक्तं द्वैविध्यं तदभिप्रेत्याऽऽह—  
परापरविभागेनेति ॥ १ ॥

परः परतरं ब्रह्म प्रज्ञानन्दादिलक्षणम् ।

प्रकर्षेण नवं यस्मात्परं ब्रह्म स्वभावतः ॥ २ ॥

तत्र कोऽसौ परः प्रणव इति तमाह—परः परतरमिति । सत्यज्ञानानन्दैक-  
रसं मायातत्कार्यासंस्पृष्टं यत्परशिवस्वरूपं स परः प्रणवः । कुतस्तस्य प्रणव-  
शब्दाभिधेयतेत्याशङ्क्य निर्वक्ति—प्रकर्षेणेति । यस्मात्तत्परशिवस्वरूपं कार-

णान्तरमनपेक्ष्य प्रकर्षेण नवमशेषविक्रियाविरहेण कूटस्थानित्यं सत्परमानन्दप्र-  
काशनात्सर्षदाऽभिनवमतस्तथाविधस्वरूपस्य प्रणवस्रब्दाभिधेयतेत्यर्थः ॥ २ ॥

अपरः प्रणवः साक्षाच्छब्दरूपः सुनिर्मलः ।

प्रकर्षेण नवत्वस्य हेतुत्वात्प्रणवः स्मृतः ॥

परमप्रणवप्राप्तिहेतुत्वात्प्रणवोऽथ वा ॥ ३ ॥

अपरप्रणवमाह—अपर इति । अस्यापि नामधेयानि ब्रूते—प्रकर्षेणेति ।  
अनेन मन्त्रेण यथोक्तपरशिवस्वरूपं स्वात्मतया विदुषः पुंसोऽभिनवत्वप्राप्तिहेतु-  
स्तत्प्रकर्षेण नवो भवत्यनेनेति व्युत्पत्त्या तत्प्रणवः । यद्वा यः प्रागुक्तः परमः  
प्रणवस्तद्वाचकत्वेन तत्प्राप्त्युपायत्वाच्छब्दात्मकस्यास्य प्रणवाभिधेयता ॥ ३ ॥

पुरा प्रजापतिः साक्षाच्छ्रद्धया परया सह ॥ ४ ॥

भस्मोद्धूलितसर्वाङ्गस्त्रिपुण्ड्राङ्कितमस्तकः ।

जितेन्द्रियो जितक्रोधो जटावल्कलसंयुतः ॥ ५ ॥

सदा पञ्चाग्निमध्यस्थः साम्बध्यानपरायणः ।

तताप परमं घोरं तपः संवत्सरत्रयम् ॥ ६ ॥

स पुनः शंकरस्यास्य प्रसादादम्बिकापतेः ।

पृथिवीमन्तरिक्षं च दिवं चासृजदास्तिकाः ॥ ७ ॥

स तानभ्यतपल्लोकांस्तेभ्यो वेदविदां वराः ।

त्रीणि ज्योतींष्यजायन्त पृथिव्या एव तत्र तु ॥ ८ ॥

अजायताग्निर्वायुश्च ब्राह्मणाश्चान्तरिक्षतः ।

दिवो दिवाकरः साक्षाज्जगच्चक्षुरजायत ॥ ९ ॥

तानि चाभ्यतपज्ज्योतींष्यजस्तेभ्यो महाद्विजाः ।

त्रयो वेदा अजायन्त वेदानां प्रथमोऽनलात् ॥ १० ॥

यजुर्वेदस्तथा वायोरादित्यात्सामसंज्ञितः ।

वेदानभ्यतपत्तांश्च ब्रह्मा तेभ्यो महाद्विजाः ॥ ११ ॥

त्रीणि शुक्लान्यजायन्त तत्र ब्रह्मविदां वराः ।

ऋग्वेदादेव भूस्तद्व्यजुर्वेदान्द्रुवस्तथा ॥ १२ ॥

सामवेदात्सुवंस्तानि शुक्लान्यभ्यतपत्प्रभुः ।

तथा तेभ्योऽभितमेभ्यस्त्रयो वर्णा द्विजोत्तमाः ॥ १३ ॥

अजायन्त क्रमेणैव कोटिसूर्यसमप्रभाः ।

अकारश्च तथोकारो मकारश्चेति सुव्रताः ॥ १४ ॥

अथास्य सकलवेदसारात्मकत्वमाविष्कर्तुमैतरेयके— “प्रजापतिरकामयन् प्रजायेयं भूयान्स्याम्” इत्यत्र पृथिव्यादीनामुत्तरोत्तरसारात्मना या सृष्टिरुक्ता तामत्र सुखावबोधाय श्लोकैः संगृह्णाति—पुरा प्रजापतिरित्यादिना सुव्रता इत्यन्तेन । पृथिव्यन्तरिक्षद्युलोकानामग्न्यादयः सारात्मकाः । तेषामृग्वेदादयः । तेषां च व्याहृतयः । ताभ्यश्चाकारोकारमकाराः सर्वसारत्वेन लौकिकप्रकाशाः प्रजापतिना निःसारिता इत्यर्थः ॥ ४ ॥ ५ ॥ ६ ॥ ७ ॥ ८ ॥ ९ ॥ १० ॥ ११ ॥ १२ ॥ १३ ॥ १४ ॥

तानेकधा समभरदज ओमित्यतिप्रभुः ।

तस्मिन्नेव शिवः साम्बः सर्ववस्त्ववभासकः ।

प्रतिबिम्बितवांस्तेन प्रणवस्तस्य वाचकः ॥ १५ ॥

किमेतावता प्रणवरय सर्वसारतेत्याह—तानेकधेति । प्रजापतिस्तानेवाकारादीनेकत्वेन संयोजितवान् । तस्मात् “आद्गुणः” इति गुणे कृते, ओमित्वि मन्त्ररूपं निष्पद्यते । अथास्य मन्त्ररय मन्त्रान्तराद्वैशिष्ट्यमाह—तस्मिन्नेवेति । यदुक्तरीत्या पृथिव्यादिसर्वसारत्वेन निर्मलः प्रणवस्तस्मिन्नेव मन्त्रे, आदर्शे मुखमिव स्वप्रकाशचिद्रूपः परशिवः प्रतिबिम्बतया भासते । अतस्तस्य स प्रणवो वाचको जातः । तथा च पारमर्षे सूत्रम् “तस्य वाचकः प्रणवः” इति ॥ १५ ॥

तप्तलोहादिवच्छंभोरभेदात्प्रणवोऽपि सः ।

सर्वावभासको नित्यमभवत्पाण्डितोत्तमाः ॥ १६ ॥

तस्मायःपिण्डवत्प्रतिबिम्बितस्वप्रकाशपरशिवचैतन्येन सहैकीभावादतस्तत्प्रणवोऽपि सर्ववस्त्ववभासको जात इत्याह—तप्तलोहादिवदिति ॥ १६ ॥

ज्ञातार्थे ज्ञातमित्येवं वक्तव्ये सति तद्विना ।

ओमिति ग्राह लोकोऽयं तेन ज्ञातस्य वाचकः ॥ १७ ॥

अज्ञातार्थे तथाऽज्ञातमिति प्राप्ते तु वाचके ।

ओमिति ग्राह लोकोऽयं तेनाज्ञातस्य वाचकः ॥ १८ ॥

संदिग्धार्थे तु संदिग्धमिति प्राप्ते तु वाचके ।

ओमिति ग्राह लोकोऽयं तेन संदिग्धवाचकः ॥ १९ ॥

आकाशादिपदार्थानां ये शब्दा वाचका भुवि ।

विना तानखिलाञ्शब्दाल्लोक ओमिति भाषते ॥ २० ॥

अतः प्रयोगबाहुल्पाद्घटकुड्यादिशब्दवत् ।

आकाशादिपदार्थानां वाचकः प्रणवः स्मृतः ॥ २१ ॥

सर्वावभासकत्वेन ब्रह्मणा सदृशः स्मृतः ॥ २२ ॥

इदमेव सर्वावभासकत्वमुपपादयति—ज्ञातार्थ इत्यादिना ब्रह्मणा सदृशः स्मृत इत्यन्तेन । ज्ञाताज्ञातसंदिग्धेष्वर्थेष्वकाशादिषु च पृष्ठः सर्वो जनः किमिदं भवता ज्ञातमित्यादिप्रश्नस्य ज्ञातमित्यादिप्रतिवचनपरिहारेण यस्मादोमित्येव प्रतिब्रूते तस्माज्ज्ञाताज्ञातादिपदवदयमपि तत्तदर्थस्य पर्यायतया वाचकः । यथा घटकुड्यादिशब्दानां पृथुबुध्नोदराकारलक्षणोऽर्थः प्रातिस्विको वाच्य एवमस्याप्युक्तीत्या सर्वेष्वर्थेषु प्रयोगस्य रूढत्वात्सर्वावभासकत्वम् । अत एव च्छन्दोगाः प्रणवस्यानुज्ञाक्षरत्वमामनन्ति “ तद्वा एतदनुज्ञाक्षरं यदि किंचानुजानात्योमित्येव तदाह ” इति ॥ १७ ॥ १८ ॥ १९ ॥ २० ॥ ॥ २१ ॥ २२ ॥

सर्वावभासकं मन्त्रमिमं जपति यो द्विजः ।

सर्वमन्त्रजपस्योक्तं फलं स लभतेऽचिरात् ॥

अतः सर्वं परित्यज्य सदा मन्त्रमिमं जपेत् ॥ २३ ॥

इत्थं प्रणवस्य सर्वावभासकत्वमुपपाद्य तद्धेतुकं प्रणवजपातिशयं दर्शयति—सर्वावभासकं मन्त्रमिति । एतद्व्यातिरिक्तसकलमन्त्रजपाद्यत्फलं तत्प्रणवजपेनैवाऽऽप्नोतीत्यर्थः । प्रणवस्य सर्वमन्त्रात्मकत्वात्सर्ववेदसारत्वाच्च । श्रूयते हि— “ यः प्रणवमधीते स सर्वमधीते ” इति । “ ओमिति प्रतिपद्यत एतद्वै यजुस्त्रयीं विद्यां प्रत्येति ” इति च ॥ २३ ॥

ऋषिब्रह्माऽस्य मन्त्रस्य गायत्रं छन्द उच्यते ।

परमात्माभिधः शंभुर्देवता परिकीर्तिता ॥ २४ ॥

अकारो बिन्दुसंयुक्तः शक्तिरस्य द्विजोत्तमाः ॥ २५ ॥

उकारश्च मकारश्च द्वयं बीजं प्रकीर्तितम् ।

मोक्षार्थे विनियोगोऽस्य प्रोक्तो वेदान्तवेदिभिः ॥ २६ ॥

ऋष्यादिज्ञानपुरःसर एव मन्त्रो जपार्ह इत्यभिप्रेत्य तदाह—ऋषिब्रह्मेत्यादि ।  
अस्य मन्त्रस्य सर्वावभासकत्वात्स्वेतरसकलमन्त्रफलसाधनत्वमुक्तम् । न  
केवलं तावदेव मोक्ष एवास्यासाधारणं फलमित्याह—मोक्षार्थ इति ॥ २४ ॥  
॥ २५ ॥ २६ ॥

अग्निश्च वायुः सूर्यश्च वर्णानां मुनयः क्रमात् ।

गायत्री च तथा त्रिष्टुब्बृहती च यथाक्रमम् ॥ २७ ॥

छन्दांसि ब्रह्मविच्छ्रेष्ठा वर्णानां च यथाक्रमम् ।

ब्रह्मा विष्णुश्च रुद्रश्च वर्णानां देवताः क्रमात् ॥ २८ ॥

रक्तं शुक्लं च लृष्णं च क्रमाद्वर्णा उदाहृताः ।

जाग्रत्स्वप्नसुषुप्तिश्चावस्थाः प्रोक्ता यथाक्रमम् ॥ २९ ॥

भूम्यन्तरिक्षस्वर्गाश्च स्थानानि क्रमशो विदुः ।

उदात्तप्रमुखा विशाः स्वराः प्रोक्ता मनीषिभिः ।

ऋग्यजुःसामसंज्ञाश्च वेदाः प्रोक्ता यथाक्रमम् ॥ ३० ॥

अग्नयो गार्हपत्याग्निर्दक्षिणाग्निस्तथैव च ।

प्रोक्तश्चाऽऽहवनीयाग्निर्वर्णानां क्रमशो द्विजाः ॥ ३१ ॥

प्रातर्भध्यंदिनं सायं काला उक्ता यथाक्रमम् ।

रजः सत्त्वं तमश्चैव गुणा उक्ता यथाक्रमम् ॥ ३२ ॥

सृष्टिः स्थितिश्च संहारः क्रियाः प्रोक्ता यथाक्रमम् ।

उत्पत्तौ च स्थितौ नाशे विनियोगा उदाहृताः ॥ ३३ ॥

अथैतस्यावयवानामकारोकारमकाराणां जपकाले स्मर्तव्यानुष्याद्यानाह—

अग्निश्चेत्यादिना विनियोगा उदाहृता इत्यन्तेन ॥ २७ ॥ २८ ॥ २९ ॥ ३० ॥  
॥ ३१ ॥ ३२ ॥ ३३ ॥

अङ्गुष्ठादिकनिष्ठान्तमङ्गुलीनां च संधिषु ।

क्रमाद्वर्णत्रयन्यासः कर्तव्यः सिद्धिमिच्छता ॥ ३४ ॥

अङ्गुष्ठादीति । अकारादीन्यक्षराण्यङ्गुष्ठाद्यङ्गुलीनां त्रिषु संधिष्वङ्गुष्ठादिक-  
निष्ठान्तं प्रत्येकं न्यस्तव्यानीत्यर्थः ॥ ३४ ॥

अङ्गुलीषु च सर्वासु प्रणवन्यास ईरितः ॥ ३५ ॥

भूरग्न्यात्मन इत्यादिमन्त्राश्च क्रमशो द्विजाः ।

विन्यस्तव्याश्च सिद्धयर्थमङ्गुलीषु द्विजन्मना ॥ ३६ ॥

एवं वर्णन्यासं कृत्वा तास्वेवाङ्गुलीषु तत्समुदायात्मकः प्रणवोऽपि न्यस्तव्य-  
इत्याह—अङ्गुलीष्विति । भूरग्न्यात्मन इत्यादयोऽङ्गमन्त्रास्तेऽङ्गुष्ठाद्यङ्गुलीषु  
न्यस्तव्या इत्यर्थः ॥ ३५ ॥ ३६ ॥

क्रमाद्वर्णत्रयन्यासो नाभौ हृदि च मूर्धनि ।

कर्तव्यः सर्वयत्नेन प्रणवेन तथैव च ॥ ३७ ॥

पुनरकारादिवर्णत्रयं विभज्य नाभिहृन्मूर्धसु प्रत्येकं न्यस्तव्यं ततस्तेष्वेव  
स्थानेषु तत्समुदायस्य प्रणवस्य न्यासः कर्तव्य इत्याह—क्रमाद्वर्णेति ॥ ३७ ॥

हृदयादिप्रदेशेषु क्रमेणैव द्विजोत्तमाः ।

भूरग्न्यात्मन इत्यादिमन्त्राणां न्यास ईरितः ॥ ३८ ॥

एवं न्यस्य विधानेन ध्यात्वा साम्बं त्रियम्बकम् ।

जपेन्मन्त्रवरं भक्त्या लक्षाणां दशकं द्विजाः ॥ ३९ ॥

ततः सिध्यति मन्त्रोऽयं सत्यमेव न संशयः ।

षट्कर्माणि प्रसिध्यन्ति तथैवाष्ट विभूतयः ॥ ४० ॥



अपवर्गः स्वतःसिद्धः पापैः सर्वैः प्रमुच्यते ।

सर्वविद्यालयो भूत्वा यथेष्टं फलमाप्नुयात् ॥ ४१ ॥

इति श्रीस्कन्दपुराणे सूतसंहितायां चतुर्थे यज्ञवैभवखण्डे

प्रणवविचारो नाम पञ्चमोऽध्यायः ॥ ५ ॥

ततो हृदयादिदेशेषु भूरग्न्यात्मन इत्यङ्गमन्त्रान्यसेदित्याह—हृदयादीति ।  
शेषं स्पष्टम् ॥ ३८ ॥ ३९ ॥ ४० ॥ ४१ ॥

इति श्रीसूतसंहिताटीकायां चतुर्थे यज्ञवैभवखण्डे प्रणवविचारो

नाम पञ्चमोऽध्यायः ॥ ५ ॥

अथ षष्ठोऽध्यायः ।

सूत उवाच—

सावित्रीमथ वक्ष्यामि व्याहृत्या शिरसा सह ।

भूरादिव्याहृतीनां तु मुनयः परिकीर्तिताः ॥ १ ॥

अत्रिर्भृगुश्च कुत्सश्च वसिष्ठो गौतमस्तथा ।

कश्यपश्चाङ्गिराश्चेति क्रमेण मुनिपुंगवाः ॥ २ ॥

व्याहृतीनां क्रमेणैव च्छन्दांसि कथितानि तु ।

देवीगायत्रमायं स्यादुष्णिहा तदनन्तरम् ॥ ३ ॥

अनुष्टुप्बृहती पङ्क्तिस्त्रिष्टुप् च जगती तथा ।

अग्निर्वायुस्तथाऽर्कश्च वागीशो वरुणस्तथा ॥ ४ ॥

इन्द्रश्च विश्वेदेवाश्च क्रमेणैव तु देवताः ।

व्याहृतीनां तु सर्वत्र विनियोगः प्रकीर्तितः ॥ ५ ॥

इत्थं त्रयीसारं प्रणवमभिधाय प्रकृत्यादिचतुर्विंशतितत्त्वात्मिकां द्विजातीनां  
भुक्तियुक्तिकरीं त्रयीमातरं सावित्रीं प्रस्तौति—सावित्रीमथेति । व्याहृतयो  
भूराद्याः सप्त । ओमापो ज्योतिरिति शिरः । अथैतासां व्याहृतीनामृष्याद्यानाह—  
भूरादिव्याहृतीनामित्यादि क्रमेणैव तु देवता इत्यन्तेन । वागीशो बृहस्पतिः ।

“ यद्येविज्ञातां सर्वव्यापैद्वा शुश्रुबः सुवरिति सर्वा अनुसृत्याऽऽहवनीय एव जुहवीथ ” इत्यैतरेयकश्रुतेः “ सव्याहृतिं सप्रणवां गायत्रीं शिरसा सह ” इत्यादिस्मरणाच्च यज्ञकर्माणि सर्वत्र प्राणायामादौ चाऽऽसां विनियोगः स्पष्ट इत्याह—व्याहृतीनां त्विति ॥ १ ॥ २ ॥ ३ ॥ ४ ॥ ५ ॥

विश्वामित्रो मुनिश्छन्दो गायत्रं देवता रविः ।

सावित्र्या वेदविच्छ्रेष्ठाः शिव एवाधिदेवता ॥ ६ ॥

अथ गायत्र्या ऋष्याद्यानाह—विश्वामित्र इति । जन्मान्तरकृतोपासना-महिम्ना यः सूर्यपदं प्राप्तस्तन्मण्डलाभिमानी जीवात्मना वर्तमानस्तत्रत्यां विभू-तिमनुभुङ्क्ते स सूर्योऽस्या देवता । अन्तर्यामिरूपेण तस्यान्तर्वर्तमानस्तत्प्रेरको यः परशिवः सोऽस्य मन्त्रस्याधिदेवतेत्यर्थः ॥ ६ ॥

त्रिपदा सा तु सावित्री षड्भिर्वर्णैश्चतुष्पदा ।

जपे सा त्रिपदा ज्ञेया पूजायां सा चतुष्पदा ॥ ७ ॥

अस्याः पादकृतृप्तिमाह—त्रिपदेति । सावित्री सवितृदेवताका “ तत्सवि-तुर्वरेण्यम् ” एषा ऋगित्यादिरूपेणेति स्मरणात् । ण्यमित्येतस्याक्षरस्य णिय-मिति विभागे सति चतुर्विंशत्यक्षरा । अष्टभिरक्षरैः पादत्रयात्मिका षड्भिः पादचतुष्टयात्मिका “ सैषा चतुष्पदा षड्विधा गायत्री ” इति श्रुतेः ॥ ७ ॥

ओमापो ज्योतिरित्येतद्गायत्र्याः शिर उक्तमम् ।

ऋषिर्ब्रह्माऽस्य मन्त्रस्य च्छन्दोऽनुष्टुप्प्रकीर्तितः ॥ ८ ॥

देवता परमात्मैव प्रोक्तो वेदार्थवेदिभिः ।

यथेष्टसाधने चास्य विनियोग उदाहृतः ॥ ९ ॥

शिरसा सहेति पूर्वं यदुक्तं तस्य शिरसः स्वरूपमाह—ओमाप इति । अस्यर्ष्याद्यानाह—ऋषिर्ब्रह्मेति । वेदार्थाभिज्ञैरस्य मन्त्रस्यार्थं न्यायतोऽवधार्य तदात्मकः परमात्मैव देवतेति निर्णीतं “ या तेनोच्यते सा देवता ” इति न्यायात् । सोऽर्थ आचार्यैरिति निरूपितः—

“ आपो ज्योती रस इति सोमाग्न्योस्तेज उच्यते ।

तदात्मकं जगत्सर्वं रसस्तेजोऽद्वयात्मकम् ॥

१ ङ. ‘यपि शा’ । २ क. ‘ता भू’ । ३ ङ. ‘पकाश’ । ४ ख. ‘नुद्रुत्या’ । ५ क. ख. ङ. च. ‘नुशवी’ । ६ व. उच्यते । ७ ङ. ‘तैष प्रो’

अमृतं तदनाशित्वाद्बृहत्वाद्ब्रह्म उच्यते ।  
 यदानन्दात्मकं ब्रह्म सत्यज्ञानादिलक्षणम् ॥  
 तद्भूर्भुवः स्वरित्युक्तं सोऽहमित्योमुदाहृतम् ।  
 एतच्च वेदसारस्य शिरस्त्वाच्छिर उच्यते ॥ ८ ॥ ९ ॥

सावित्री त्रिपदा ज्ञेया षट्कुक्षिः पञ्चशीर्षका ।

अग्निवर्णमुखा शुक्ला पुण्डरीकदलेक्षणा ॥ १० ॥

अथास्याः सावित्र्या जपकाले ध्यातव्यां विराडात्मिकां मूर्तिमाह—सावित्री त्रिपदेति । त्रयः पादा अस्याः सा तथा । एवं षट्कुक्षिः पञ्चशीर्षकेत्यत्रापि बहुव्रीहिः ॥ १० ॥

ऋग्यजुःसामरूपाश्च पादा अस्याः प्रकीर्तिताः ।

पूर्वा दिक्प्रथमा कुक्षिर्द्वितीया दक्षिणा मता ॥ ११ ॥

पश्चिमा दिक्तृतीया च चतुर्थी चोत्तरा मता ।

ऊर्ध्वा दिक्पञ्चमी कुक्षिः षष्ठ्यधो दिक्प्रकीर्तिता ॥ १२ ॥

के पुनरते पादा इत्याह—ऋग्यजुरिति । त्रयो वेदाः सावित्रीमूर्तेः षादत्र-यात्मना वर्तन्त इत्यर्थः । उक्तं हि सावित्रीहृदये—“ऋग्वेदोऽस्याः प्रथमः पादो भवति यजुर्वेदो द्वितीयः सामवेदरतृतीयः ” इति । कुक्षिषट्कमप्येवं वि-भज्य दर्शयति—पूर्वा दिगित्यादिना ॥ ११ ॥ १२ ॥

अष्टादश पुराणानि नाभिरस्या मुनीश्वराः ।

जगच्छरीरं सावित्र्या आकाशमुदरान्तरम् ॥ १३ ॥

स्तनौ छन्दांसि हृदयं धर्मशस्त्रमकल्मषम् ।

बाहवो न्यायशास्त्रं तु कर्णौ सांख्यद्वयं तथा ॥ १४ ॥

शिक्षाद्यङ्गानि शीर्षाणि वक्त्रमग्निर्महाद्युतिः ।

मीमांसा लक्षणं तस्याश्चेष्टा चाऽऽथर्वणी श्रुतिः ॥ १५ ॥

ब्रह्मा मूर्धा शिखा रुद्रो विष्णुरात्मा प्रकीर्तितः ।

तस्याः सूक्ष्मशरीरं च शास्त्रं वेदान्तसंज्ञितम् ॥ १६ ॥

किं बहुना नामरूपात्मकं सर्वमपि जगद्विराडात्मिकायास्तन्मूर्तेरवयवत्वेन परिकल्पयति—अष्टादशेत्यादिना वेदान्तसंज्ञितमित्यन्तेन । जगत्पृथिव्यादि-

भूतभौतिकात्मकं तस्याः स्थूलशरीरम् । छन्दांसि गायत्र्यादीनि सप्त । धर्म-  
शास्त्रं मन्वादिप्रणीतम् । सांख्यद्वयं निरीश्वरं सेश्वरं च । शिक्षादीनि पञ्चाङ्ग-  
न्यस्याः शिरांसि । उक्तं हि सावित्रीहृदये—“व्याकरणमस्याः प्रथमं शिरो  
भवति शिक्षा द्वितीयं कल्पस्तृतीयं निरुक्तं चतुर्थं ज्योतिषामयनं पञ्चमम् ”  
इति । लक्ष्यतेऽनेनेति लक्षणं व्यावर्तकोऽसाधारणो धर्मः “अथातो धर्मजिज्ञा-  
सा” इत्यादिकं मीमांसाशास्त्रमस्यारतलक्षणम् । अथर्वणा दृष्टा श्रुतिर्वेदोऽस्या-  
श्रेष्ठात्मकः । उक्तं हि—“ लक्षणं मीमांसा । अथर्ववेदो विचेष्टितम् ” इति ।  
पञ्चस्वपि शिरःसु ब्रह्मैव शिरःकपालात्मनाऽवस्थितः । रुद्रः केशात्मना ।  
हृन्मध्येऽवस्थितो जीवात्मा विष्णुरेव । “ अथातो ब्रह्मजिज्ञासा ” इत्यादिकं  
वेदान्तशास्त्रमस्याः सूक्ष्मशरीरम् ॥ १३ ॥ १४ ॥ १५ ॥ १६ ॥

अन्तर्यामी शिवः साक्षात्साम्बश्चन्द्रार्धशेखरः ।

“ स्वशरीरे तु सावित्रीं विन्यसेदक्षरक्रमात् ॥ १७ ॥

एतावदीदृशं सर्वं नामरूपात्मकं भोक्तृभोग्यरूपं जगदस्या मूर्तित्वेन परिक-  
ल्पितं द्रुपः परशिव एवैवंविधायाः सावित्रीमूर्तेरन्तर्यामित्वेन प्रेरक इत्याह—  
अन्तर्यामीति । उक्तप्रकारेण ऋष्यादिन्यासपुरःसरं सावित्रीमूर्तिं ध्यात्वा मन्त्र-  
वर्णान्स्वशरीरे वक्ष्यमाणस्थानेषु न्यसेदित्याह—स्वशरीरे त्विति ॥ १७ ॥

पादाङ्गुष्ठे तु गुल्फे तु जङ्घे जानुप्रदेशके ।

ऊरुदेशे च गुह्ये च वृषणे च तथैव च ॥ १८ ॥

कटिप्रदेशे नाभौ च जठरे स्तनयोर्हृदि ।

कण्ठे च वदने तालौ नासिकायां च चक्षुषोः ॥ १९ ॥

भ्रुवोर्मध्ये ललाटे च पूर्ववक्त्रे तथैव च ॥

दक्षिणे पश्चिमे चैव तथैव ब्राह्मणोत्तमाः ।

उत्तरे च तथा मूर्ध्नि न्यासः सम्यक्प्रकीर्तितः ॥ २० ॥

तान्येव चतुर्विंशतिस्थानानि दर्शयति—पादाङ्गुष्ठे त्वित्यादिना ॥ १८ ॥

॥ १९ ॥ २० ॥

प्रथमश्चम्पकाकारो द्वितीयः श्याम एव हि ।

तृतीयः पिङ्गलः प्रोक्तश्चतुर्थो मुनिसत्तमाः ॥ २१ ॥

इन्द्रनीलसमप्रख्यः पञ्चमः पावकप्रभः ।

षष्ठो वह्निप्रभस्तद्वत्सप्तमश्चाग्निवर्णकः ॥ २२ ॥

वियुद्धर्णनिभः साक्षादष्टमः परिभाषितः ।

नवमस्तारकावर्णो दशमः कृष्णवर्णकः ॥ २३ ॥

तत्परो रक्तगौराभः श्यामस्तत्परमः स्मृतः ।

शुक्लवर्णः पीतवर्णो रक्तवर्णः परः स्मृतः ॥ २४ ॥

शुक्लवर्णः परो वर्णः पद्मरागप्रभः परः ॥ २५ ॥

तत्परः शशिसंकाशः पाण्डुरः परमो मतः ।

तत्परो रत्नगौराभ इन्द्रनीलसमोऽथ वा ॥ २६ ॥

गोरक्तसदृशश्चान्यस्तत्परः सूर्यसंनिभः ।

नीलोत्पलदलप्रख्यो वर्णस्तत्परमस्तथा ॥ २७ ॥

शङ्खकुन्देन्दुवर्णाभिः साक्षाद्वर्णः परः स्मृतः ।

तत्परो दीपसंकाशः क्रमाद्वर्णाः प्रकीर्तिताः २८ ॥

अथैषामक्षराणां जपविधौ ध्यातव्यान्वर्णानाह—प्रथमश्चम्पकाकार इत्यादिना क्रमाद्वर्णाः प्रकीर्तिता इत्यन्तेन ॥ २१ ॥ २२ ॥ २३ ॥ २४ ॥ २५ ॥ २६ ॥ २७ ॥ २८ ॥

केचिद्वर्णास्तु सावित्र्या महापातकनाशनाः ।

उपपातकपापानां वर्णाः केचन बाधकाः ।

केचन क्षुद्रपापानां नाशकाः स्युर्न संशयः ॥ २९ ॥

एवंविधस्य वर्णज्ञानस्य प्रयोजनमाह—केचिद्वर्णास्त्विति । महापातकोपपातकानुपातकरूपाणि त्रिविधानि पातकानि तान्यक्षरवर्णज्ञानाभ्यन्तीत्यर्थः ॥ २९ ॥

नान्नतोयसमं दानं न चाहंसापरं तपः ।

न सावित्रीसमं जप्यं न व्याहृतिरसमं हुतम् ॥ ३० ॥

कथमस्य गायत्रीजपस्य महापातकादिसर्वपापप्रणाशहेतुतेत्याशङ्क्याऽऽह—नान्नतोयेति ॥ ३० ॥

यो नोऽस्माकं धियश्चित्तान्यन्तर्यामिस्वरूपतः ।

प्रचोदयात्प्रेरयेच्च तस्य देवस्य सुव्रताः ॥ ३१ ॥

दीप्तस्य सर्वजन्तूनां प्रत्यक्षस्य स्वभावतः ।  
 सवितुः स्वात्मभूतं तु वरेण्यं सर्वजन्तुभिः ॥ ३२ ॥  
 भजनीयं द्विजा भर्णस्तेजश्चैतन्यलक्षणम् ।  
 तच्छब्दवाच्यं सर्वज्ञं जगत्सर्गादिकास्त्रणम् ॥ ३३ ॥  
 स्वमायाशक्तिसंभिन्नं शिवरुद्रादिसंज्ञितम् ।  
 नीलग्रीवं विरूपाक्षं साम्बमूर्त्युपलक्षितम् ॥ ३४ ॥  
 आदित्यदेवतायास्तु प्रेरकं परमेश्वरम् ॥ ३५ ॥  
 आदित्येनापरिज्ञातं वयं धीमह्युपास्महे ।  
 सावित्र्याः कथितो ह्यर्थः संग्रहेण मयाऽऽदरात् ॥ ३६ ॥

यतो जपाविधौ जप्यमन्त्रार्थभूतदेवताप्रतिपत्त्यर्थमवश्यं मन्त्रार्थो ज्ञातव्योऽत-  
 स्तत्प्रतिपत्त्ये सावित्रीमन्त्रे संगृह्य व्याचष्टे—यो नोऽस्माकमित्यादिना मयाऽऽ-  
 दस्तदित्यन्तेन । तृतीयपदे यच्छब्दश्रवणात्प्रतिपत्तिसौकर्यार्थं तं पादं विवृ-  
 णोति । अन्तर्यामित्या स्थितो यो देवः स नोऽस्माकं धियो बुद्धीर्धर्मज्ञाना-  
 दिषु प्रचोदयात्प्रेरयेत् । “ चुद प्रेरणे ” इत्येतस्माल्लिङ्याङगमः । तस्य  
 देवस्य द्योतमानस्य स्वयंप्रकाशच्छिद्रूपस्य सर्वप्राणिहृदम्बुजमध्यवर्त्यन्तःकर-  
 णादिसाक्षित्वेन वर्तमानस्य सवितुः प्रेरकस्य शिवस्वरूपभूतं तत्सृष्टिस्थितिसं-  
 हारकारणतयः प्रसिद्धं वरेण्यं सर्वप्राणिसेव्यं भर्गो भर्जनतापापस्य भर्जकं सत्य-  
 ज्ञानादिलक्षणं स्वमायाशक्तिवशेन शिवरुद्रादिसंज्ञामापन्नं सूर्यमण्डलमध्ये तत्प्रे-  
 रकत्वेनावस्थितं वाङ्मनसातीतपीडग्विवं यत्परं ब्रह्म तद्वयं धीमहि ध्यायेम ।  
 तदैवाहमस्मीति जानीयामित्यर्थः । “ ध्यै चिन्तायाम् ” इत्यस्माल्लिङि च्छान्दसं  
 रूपम् । तदुक्तमाचार्यैः—“ ध्यै चिन्तायां स्मृतो धातुनिष्पन्नं धीमहीत्यतः ”  
 इति ॥ ३१ ॥ ३२ ॥ ३३ ॥ ३४ ॥ ३५ ॥ ३६ ॥

एवमर्थं गुरोर्लब्ध्वा दत्त्वा तस्मै च दक्षिणाम् ।

चतुर्विंशतिकं लक्षं जपेदव्यग्रतः सुधीः ॥ ३७ ॥

एतादृशमर्थं गुरुमुखाज्ज्ञातवत् एव पुरश्चरणादिक्रियास्वधिकार इत्याह—  
 एवमिति ॥ ३७ ॥

महापातकयुक्तोऽपि सिद्धमन्त्रो भवेद्द्विजः ।

आज्येन जुहुयान्मन्त्री सहस्राणां चतुष्टयम् ॥ ३८ ॥

उक्तार्थज्ञानमहिम्ना महापातकादिलक्षणमपि पापं नश्यतीत्याह—महापात-  
केति ॥ ३८ ॥

विनिर्यागानथानेन मन्त्रेणैव प्रसाधयेत् ।

स्नात्वा प्रातर्जपेन्नित्यं सहस्रं श्रद्धया सह ॥ ३९ ॥

अपेक्षितार्थं सकलं लभते नात्र संशयः ।

हुत्वा तु खादिरं सम्यग्घृताक्तं हव्यवाहने ॥ ४० ॥

राहुग्रस्ते रवौ विप्रा लभते भक्तमुत्तमम् ।

राहुसूर्यसमाग्नये तर्पयेद्भास्करं जलैः ॥ ४१ ॥

सर्वकामसमृद्धिः स्यान्नात्र कार्या विचारणा ।

करीषचूर्णतो हुत्वा सर्पिषा सह मानवः ॥ ४२ ॥

गवां गोष्ठे सहस्रं तु बहुक्षीरां लभेत गाम् ।

शास्त्र्यास्तण्डुलहोमेन कन्यासिद्धिर्भविष्यति ॥ ४३ ॥

शालीबीजस्य होमेन प्रजामिष्टामवाप्नुयात् ।

सावित्र्या जलमादाय जप्त्वा चाष्टसहस्रकम् ॥ ४४ ॥

अभिषेकं द्विजः कुर्याद्दुःस्वप्नादिनिवृत्तये ।

क्षीराहारो जपेलक्षमपमृत्युविनाशने ॥ ४५ ॥

घृताहारो जपेद्वियां लभते नात्र संशयः ।

नाभिमात्रे जले स्थित्वा जपेलक्षं समाहितः ॥ ४६ ॥

अकण्टकं महाराज्यं लभते नात्र संशयः ।

पलाशपुष्पहोमेन महतीं श्रियमश्नुते ॥ ४७ ॥

वेतसैर्जुहुयादग्नौ वृद्धिं शीघ्रमवाप्नुयात् ।

मधुहोमेन विप्रेन्द्रा राजानं वशमाप्नुयात् ॥ ४८ ॥

पायसं मधुना हुत्वा स्त्रीवश्यं लभतेऽचिरात् ।

केवलं घृतहोमेन सर्वाङ्कामानवाप्नुयात् ॥ ४९ ॥

अन्नस्य होमतश्चान्नं प्राप्नुयादचिरेण तु ।

पञ्चगव्याशनो लक्षं जप्त्वा जातिस्मरो भवेत् ॥ ५० ॥

जानुमात्रे जले स्थित्वा जपेत्प्रत्यर्थिदिङ्मुखः ।

युद्धे विजयमाप्नोति सहस्रं क्रोधसंयुतः ॥ ५१ ॥

ऐहिकामुष्मिकेषु सर्वेषु फलेष्वस्य मन्त्रस्य विनियोगानाह—विनियोगानथा-  
नेनेत्यादिना जपेच्छत्रुर्विनश्यतीत्यन्तेन ॥ ३९ ॥ ४० ॥ ४१ ॥ ४२ ॥ ४३ ॥  
॥ ४४ ॥ ४५ ॥ ४६ ॥ ४७ ॥ ४८ ॥ ४९ ॥ ५० ॥ ५१ ॥

अर्कस्य सभिधो हुत्वा तीक्ष्णतैलेन सादरम् ।

सप्ताहान्मारयेच्छत्रुमृते विप्रं न संशयः ॥ ५२ ॥

ऋते विप्रम् । ब्राह्मणं शत्रुमृत इत्यर्थः ॥ ५२ ॥

शत्रोः प्रतिकृतिं भूमावालिरूपाऽऽख्यां च तद्धृदि ।

सैमाक्रम्य तु पादेन जपेच्छत्रुर्विनश्यति ॥ ५३ ॥

तद्धृदीति । तस्याः प्रतिकृतेर्हृदय आख्यां शत्रोर्नामाक्षराणि लिखेदि-  
त्यर्थः ॥ ५३ ॥

सावित्री प्रतिलोमा स्यादभिचारेषु कर्मसु ।

मारणे वर्णशः शत्रोर्ब्रह्मास्त्रं प्रतिलोमतः ॥ ५४ ॥

अथ मारणविधानस्य मन्त्रास्त्रकलृप्तिमाह—सावित्री प्रतिलोमेति । यन्त्र-  
वर्णानां प्रातिलोम्येन पाठोऽस्त्रम् । तदुक्तमाचार्यैः—प्रतिलोमपाठो वर्णानामस्त्र-  
माहुर्मनीषिणः ” इति । वर्णशः प्रातिलोम्येन पठितोऽयं मन्त्रो ब्रह्मास्त्रं तद-  
भिचारकर्मसु प्रयोक्तव्यमित्यर्थः ॥ ५४ ॥

गुरुप्रसादतो ज्ञेयमनर्थकरमन्यथा ।

शान्तये जुहुयादग्नौ घृतेन पयसाऽपि वा ॥

पञ्चगव्येन वा हुत्वा तिलैर्वा शान्तिमाप्नुयात् ॥ ५५ ॥



एतच्च गुरूपदेशव्यतिरेकेण प्रयोक्तुरनर्थावहमित्याह—गुरुप्रसादत इति ।  
अस्य चास्त्रप्रयोगस्योपसंहारविधिमाह—शान्तये इति ॥ ५५ ॥

आम्रपर्णस्य होमेन सर्वज्वरविनाशनम् ।

उदुम्बरभवाश्वत्थैर्गोगजाश्वामयक्षयः ॥ ५६ ॥

पयसाऽऽज्येन वा हुत्वा शान्तिः सर्वचतुष्पदाम् ।

शान्तये सर्वदोषाणां जानुमात्रे जले जपेत् ॥ ५७ ॥

अभिमन्त्र्य सितं भस्म न्यसेदूतादिशान्तये ॥ ५८ ॥

बहुनोक्तेन किं विप्रा जपेनास्याश्च होमतः ।

अभीष्टं सर्वमाप्नोति नात्र संदेहकारणम् ॥ ५९ ॥

द्रव्यविशेषहोमाज्ज्वरस्योपशममाह—आम्रेति । स्पष्टमन्यत् ॥ ५६॥५७ ॥  
॥ ५८ ॥ ५९ ॥

ज्ञानेच्छां तत्प्रसादेन लभते च द्विजोत्तमाः ।

सावित्रीजपयज्ञेन ज्ञानयज्ञमवाप्नुयात् ॥ ६० ॥

इति श्रीस्कन्दपुराणे सूतसंहितायां चतुर्थे यज्ञवैभव-

खण्डे गायत्रीविवरणं नाम

षष्ठोऽध्यायः ॥ ६ ॥

ज्ञानेच्छामिति । “ तमेतं वेदानुवचनेन ब्राह्मणा विविदिषन्ति यज्ञेन दानेन  
तपसाऽनाशकेन ” इति श्रुतेर्वेदानुवचनादिभिः परतत्त्वस्वरूपगोचरा विवि-  
दिषोत्पादनीया तां सावित्र्याः प्रसादादेव लभते । संततजपेन निर्मलचित्तः  
सन्परशिवस्वरूपगोचरं साक्षात्कारज्ञानमपि प्राप्नुयादित्यर्थः ॥ ६० ॥

इति श्रीसूतसंहिताटीकायां चतुर्थे यज्ञवैभवखण्डे गायत्री-

विवरणं नाम षष्ठोऽध्यायः ॥ ६ ॥

अथ सप्तमोऽध्यायः ॥

सूत उवाच—

आत्ममन्त्रं प्रवक्ष्यामि समासेन न विस्तरात् ।

ऋषिर्ब्रह्माऽस्य गायत्रं छन्द आत्मैव देवता ॥

शान्तान्तं शक्तिरस्योक्ता तदन्तं बीजमुच्यते ॥ १ ॥

इत्थं सावित्र्युपासनेनोत्पन्नविविदिषस्य परशिवस्वरूपगोचरविद्योत्पत्तिसाधनमब्रमाह—आत्ममन्त्रमिति । जाग्रदाद्यवस्थासाक्षिणो जीवात्मनः परमात्मरूपताप्रतिपादकत्वादात्ममन्त्र इत्यजपाऽभिधीयते । एतदुपरिष्ठात्स्थयमेव प्रतिपादयिष्यति । अस्य मन्त्रस्य ऋष्याद्यानाह—ऋषिर्ब्रह्मादित्योच्यते इत्यन्तेन । शान्तान्तमिति । शकारस्यान्तः षकारस्तस्यान्तः सकारः स इति शक्तिरित्यर्थः । तदन्तमितितच्छब्देन सकारः परामृश्यते । तस्यान्तो हकारः । इमित्यस्य मन्त्रस्य बीजमित्यर्थः ॥ १ ॥

विद्या शक्तिर्भवेद्बीजं शिव एव न चान्यथा ।

तेनायं परमो मन्त्रः शिवशक्त्यात्मकः स्मृतः ॥ २ ॥

एवं बीजशक्त्यात्मना विभक्तस्य मन्त्रस्य शिवशक्तिवाचकत्वेन तदात्मकतया प्रतिपादयितुमर्थात्मिके बीजशक्ती आह—विद्या शक्तिरिति । यौ परशिवस्वरूपसंविद्रूपिणी सैव शक्तिस्तत्प्रतिपाद्यं निष्कलं परशिवस्वरूपं बीजमर्थस्वरूपमेतदुभयं शब्दात्मकेन शक्तिबीजरूपभागद्वयेन प्रतिपाद्यते । तथा हि—सत्यज्ञानादिलक्षणं निरस्तसमस्तोपाधिकं स्वप्रतिष्ठं सर्वप्रतीकभूतं चैतन्यं हि परशिवस्वरूपं तत्प्रत्यगर्थवाचिनाऽहंशब्देन प्रतिपादयितुं शक्यते । तदेव शिवस्वरूपं स्वमायावशाच्छक्यप्रतियोगित्वेन निरूप्यमाणं तत्परागभूतं शक्तिः । साऽपि परागर्थवाचिना स इति पदेन प्रतिपाद्यत इत्युक्तं बीजशक्तयोः शिवशक्तिस्वरूपप्रतिपादकत्वम् । तस्मादयं बीजशक्तिसमुदायरूपो मन्त्रः शिवशक्त्यात्मक इत्यर्थः । तदुक्तमाचार्यैः—

“ हकारः पुरुषः प्रोक्तः स इति प्रकृतिर्मता ॥

पुंस्प्रकृत्यात्मको हंसस्तदात्मकमिदं जगत् ” इति ॥ २ ॥

१ ड. त्वदन्तं । २ ड. च. °धनं म° । ३ ड. या तु पर° । ४ ग. च. ड. °कल्प° ।

५ ख. च. °धिरूप° । ६ ग. °त्यग्रं चै° । ७ क. ड. च. अहंकारः पुमान्प्रोक्तः ।

एतद्बुद्ध्वा जपेन्मन्त्रं बीजशक्त्यात्मना बुधः ।

ध्यायेत्साम्बं महादेवं संसारामयभेषजम् ॥ ३ ॥

इत्थं मन्त्रस्यार्थमभिधाय जपसमयेऽस्य ध्यानं विधत्ते—एतद्बुद्ध्वेति ।  
उक्तलक्षणं शिवशक्त्यात्मकं निष्कलपरशिवस्वरूपं स्वीकृत्यैकविग्रहमर्धना-  
मीश्वरं ध्येयमित्यर्थः । तदुक्तमाचार्यैः—

“अरुणकनकवर्णं पद्मसंस्थं च गौरी-

हरनियमितचिह्नं सौम्यतानूनपातम् ।

भवतु भवदभीष्टप्राप्तये पाशटङ्का-

भयवरदविचित्रं रूपमर्धाग्निभेदम्” इति ॥ ३ ॥

यस्तु द्वादशसाहस्रमिमं जपति नित्यशः ।

तस्य सर्वाणि पापानि विनश्यन्ति न संशयः ॥ ४ ॥

उक्तध्यानविशिष्टजपस्य फलमाह—यस्त्विति ॥ ४ ॥

अथवा प्राणसंचारः सकारः परिकीर्तितः ।

हकारोऽपानसंचारो देहे देहभृतां सदा ॥ ५ ॥

इत्थं वक्ष्यमाणमकारमनुसंधरतुमशक्तस्य मन्दप्रज्ञस्य ताल्वोष्ठपुटादिव्यापा-  
रनिर्वर्त्य जपविधिमभिधाय ततोऽपि संस्कृतचित्तस्य मध्यमाधिकारिणस्ताल्वो-  
ष्ठपुटव्यापारनैरपेक्षेण जपविधिं वक्तुं पूर्वोक्तयोर्बीजशक्त्यात्मनोर्मन्त्रभागयो-  
रनुसंधाने प्रकारान्तरमाह—अथवेति । मुख्यप्राणस्य पराङ्मुखवृत्तिरपानरतथा  
सति स इत्येतत्पदं परागर्थवाचकम् । तस्य प्राणवृत्तेश्च पराक्त्वसंबन्धात्मक-  
णवृत्त्यात्मक एव स इति मन्त्रभागः । हंशब्दस्य च प्रत्यगर्थत्वादपानवृत्तेश्च  
प्रत्यङ्मुखत्वात्प्रत्यक्त्वसाम्येनापानवृत्त्यात्मक एव हमिति मन्त्रभागः । एव-  
मेतौ मन्त्रभागौ प्राणापानवृत्त्यात्मना स्वदेहे सर्वदाऽनुवर्तते इत्यनुसंधेयामि-  
त्यर्थः ॥ ५ ॥

एवं यस्तु विजानाति मन्त्रमाचार्यपूर्वकम् ।

सोऽजपन्नपि हंसाख्यं जपत्येव न संशयः ॥ ६ ॥

अस्तुत्वेवं मन्त्रभागयोः प्राणापानात्मकता तदनुसंधानस्य कोऽतिशय इत्यत  
आह—एवं यस्त्विति । एवमुक्तप्रकारेण प्राणापानात्मना वर्तमानं मन्त्र-  
माचार्यमुक्ताद्यो वेद स साधकोऽजपन्नपि ताल्वोष्ठपुटव्यापारनिर्वर्त्य जपमकुर्व-

अपि प्राणपानवृत्त्यात्मना मन्त्रस्यानुवृत्तेर्जपत्येव सर्वदा । अत एवेयं विद्याऽज-  
पेत्याख्यायते ॥ ६ ॥

ईदृशीमजपां विद्यामास्तिक्याद्गुरुभक्तिः ॥ ७ ॥

यो विजानाति पापानि बुद्धिपूर्वकृतानि च ।

तस्य नश्यन्ति सर्वाणि नात्र कार्या विचारणा ॥ ८ ॥

भक्तिश्रद्धापुरःसरमुक्तमर्थमतिनैशित्येनानुसंधानस्य वाचिकजपादतिशयितं  
फलमाह—ईदृशीमजपामित्यादिना विचारणेत्यन्तेन । अत्र बुद्धिपूर्वकृतानीति  
विशेषितत्वाद्यथोदीरितद्वादशसहस्रजपविधावज्ञानकृतस्य पापमात्रस्य क्षयः ।  
अत्र तु ज्ञानकृतस्यापीति विशेषः ॥ ७ ॥ ८ ॥

अथवा जीवमन्त्रोऽयं जीवात्मप्रतिपादकः ।

अहंशब्दस्य रूढत्वाल्लोके जीवात्मवस्तुनि ।

शक्तिमन्त्रः सकारारूपः परमेश्वरवाचकः ॥ ९ ॥

इत्थमधिकारिणां मन्त्रानुसंधाने विशेषमभिधायाथ ततोऽप्युत्कृष्टस्य श्रवण-  
मननादिसंस्कृतचित्तस्योत्तमाधिकारिणो हंसमन्त्रानुसंधाने विशेषं वक्तुमारभते-  
अथवा जीवेति । मन्त्रस्य पूर्वभागोऽहंशब्दो जाग्रदाद्यवस्थासाक्षिणो जीवात्म-  
नोऽभिधायकः । यतस्तत्राहं मुख्यहं दुःस्वीत्यहंशब्दो रूढत्वा लोके प्रयुज्यते ।  
वेदे च “सोऽहमस्मीत्यग्रे व्याहरत्ततोऽहंनामाभवत्तस्मादप्येतर्हामन्त्रितोऽयमहमि-  
त्येवाग्र उक्त्वाऽन्यन्नाम प्रव्रूते” इति । तस्मान्मन्त्रस्य पूर्वभागो जीवात्मप्रतिपा-  
दक इत्यर्थः । पूर्वं शक्तिप्रतिपादकतया व्याख्यातो यः स इति मन्त्रभागः  
सोऽपि सर्वशक्तिजगदुत्पत्तिस्थितिलयकारणं यत्पारमेश्वरं तत्त्वं तद्वाचक  
इत्यर्थः ॥ ९ ॥

प्रकृतार्थे प्रसिद्धत्वात्प्रसिद्धः परमेश्वरः ॥ १० ॥

महदाद्यणुपर्यन्तं जगत्सर्वं चराचरम्

जायते वर्तते चैव लीयते परमेश्वरे ॥ ११ ॥

कुत इत्यत आह—प्रकृतार्थे इति । प्रसिद्धं प्रकान्तानुभूतास्तच्छब्दार्थाः । परमे-  
श्वरश्च प्रसिद्धत्वादत्र प्रकृतोऽर्थः । सा पुनः प्रसिद्धिर्विद्यदादिपरमाण्वन्तस्य चरा-  
चरात्मकस्य जगतः सृष्टिस्थितिलयाधिकरणतयाऽधिगन्तव्या । तदधिकरणत्वं  
चैवमाम्नायते—“यतो वा इमानि भूतानि जायन्ते । येन जातानि जीवन्ति ।

१ क. अतश्चेयं । २ घ. नैशित्ये । ३ घ. °वा बीजम् । ४ घ. °वा बीजेति । ५ क.  
ग. घ. ङ. सुखी दुः । ६ घ. °द्विप्रकृतानु ।

यत्प्रयन्त्यभिसंविशन्ति ” इति । “ आत्मन आकाशः संभूतः ” इत्यादि च । तस्मात्कार्यप्रपञ्चस्य कारणतया प्रसिद्धः परमेश्वरस्तच्छब्देन स इति मन्त्रभागे-  
णाभिधीयत इत्यर्थः ॥ १० ॥ ११ ॥

संसारित्वेन भातोऽहं स एव परमेश्वरः ।

सोऽहमेव न संदेहः स्वानुभूतिप्रमाणतः ॥ १२ ॥

हंसयोः शबलं हित्वा पदयोः सद्वितीययोः ।

पूर्णोऽहमेवं जानीयाद्वोधमात्रस्वभावतः ॥ १३ ॥

इत्थं पदार्थावभिधाय वाक्यार्थमाह—संसारित्वेनेति । गृहीतसंगतिकैः पदैरभिहितानां पदार्थानां पश्चादाकाङ्क्षासंनिधियोग्यतावशाच्चः संसर्गः स एव वाक्यार्थ इत्यभिहितान्वयवादिनो योग्येतरपदार्थान्वितस्वार्थाभिधायकानि पदानीत्यन्विताभिधानवादिनो विशिष्टो वाक्यार्थः । तदुभयमत्र न संभवति । ईश्वरस्वरूपव्यतिरिक्तस्य वस्तुवन्तरस्याभावात् । तस्माद्भ्रान्त्या भेदेन प्रति-  
पन्नस्य जीवस्य परमार्थतो यत्परशिवतादात्म्यं स एव वाक्यार्थः । ननु तमः-  
प्रकाशवद्विरुद्धस्वभावयोरनयोः कथं तादात्म्यं घटते । तथा हि—अहंश-  
ब्दस्य मलिनसत्त्वप्रधानमायाकार्यान्तःकरणावच्छिन्नं कर्तृत्वभोक्तृत्वादिविशिष्टं किञ्चिज्ज्ञं प्रत्यक्चैतन्यं वाच्योऽर्थः । स इत्यस्य च विशुद्धसत्त्वप्रधानमायोपा-  
धिकं कर्तृत्वभोक्तृत्वादिसकलसंसारव्यवहारातीतं सर्वज्ञं जगज्जन्मादिकारणं “ सदेव सोम्येदमग्र आसीत् ” इत्यादिश्रुत्या परोक्षेण निर्दिष्टं चैतन्यं वाच्योऽर्थः । ईदृग्विधयोः कथमेकत्वसंभव इति । सत्यम् । अत एव लक्षणा प्रवर्तते । सा च वाक्यार्थद्वयविरुद्धांशपरित्यागेनाविरुद्धांशस्वीकाररूपभाग-  
त्यागलक्षणा । तथा हि—ब्रह्मणरतावत्सच्चिदानन्दैकरसात्मकत्वं श्रुत्या प्रति-  
पादितम् । जीवस्य च जाग्रदाद्यवस्थासु व्यावर्तमानास्वैक्यरूपेणानुवृत्तेः सद्-  
पत्वं तत्साक्षित्वेन चिद्रूपत्वं परमेमारपदत्वेनाऽऽनन्दरूपत्वं च स्वानुभवसि-  
द्धम् । एवं च किञ्चिज्ज्ञत्वसर्वज्ञत्वप्रत्यक्त्वपरोक्षत्वादिविरुद्धांशमुभयत्र परि-  
त्यज्याविरुद्धयोः सच्चिदानन्दादिलक्षणयोर्जीवेश्वरस्वरूपयोः परस्परतादात्म्यं भागत्यागलक्षणया हंसमन्त्रः प्रतिपादयति । उक्तं हि—

“ मानान्तरविरोधे तु मुख्यार्थस्य परिग्रहे ।

मुख्यार्थेनाविनाभूते प्रतीतिर्लक्षणोच्यते ” ॥

एतत्सर्वमभिप्रेत्योक्तम् “ संसारित्वेन भातोऽहं स एव परमेश्वरः ” इति ।



वस्यैकत्वेऽपि स्वमायावशेन स्वस्मिन्परिकल्पितासु महदादिव्यक्तिषु सङ्घटः सन्पट इत्याद्यनुवृत्तव्यवहारद्वालासत्यत्वज्ञानस्वानन्दत्वादीनि परस्परसामान्यानि परिकल्प्यन्ते । अत एवोक्तमाचार्यैः—आनन्दो विषयभुम्भो नित्यत्वं चेति सन्ति धर्माः ” इति । एवं च सत्यादिशब्दाः परापरसामान्यवाचिनस्तदाश्रयमखण्डं परशिवस्वरूपं लक्षणया प्रतिपादयन्ति । अत एवोक्तं लौकिकान्येव सत्यादीन्यखण्डं लक्षयन्ति । संपूर्णशब्देन देशकालवस्तुकृतत्रिविधपरिच्छेदराहित्यरूपमानन्त्यमभिधीयते । अनेन च सामान्यव्यक्तिभेदोऽपि वस्तुकृतो निषिद्धो भवति । न च सत्यादिपदेष्वेकैर्नैव परशिवस्वरूपे लक्षिते तदतिरिक्तस्य प्रमेयस्याभावात्पदान्तरानर्थक्यमिति शङ्कनीयम् । असत्यत्वजडत्वदुःखरूपत्वादयो यावन्तो भ्रान्त्या परशिवस्वरूपेऽध्यस्तास्तद्व्यावृत्तिपरत्वात्सत्याद्यनेकपदोपादानस्य । तदुक्तम्—

“ मिथ्यात्वादि यदध्यस्तं ब्रह्मण्येतस्य बाधनम् ।

नानापदैर्विना नेति ब्रह्म तैरुपलक्ष्यते ” ॥ इति ॥

श्रुतिरपि सत्यज्ञानादिरूपतां परशिवस्य दर्शयति—“ सत्यं ज्ञानमनन्तं ब्रह्म ” विज्ञानमानन्दं ब्रह्म ” इति ॥ १४ ॥

अहं चाव्यभिचारित्वात्सत्त्वभावो न संशयः ।

अहमव्यभिचार्यैव साक्षित्वादव्यभिचारिणाम् ॥ १५ ॥

इत्थं परशिवस्य नैजं रूपमभिधाय जीवस्यापि तादृग्रूपत्वं प्रतिपादयितुं तावत्सद्रूपतामाह—अहं चेति । जाग्रदादिषु व्यावर्तमानेष्वहमर्थस्य चैतन्यस्यैकरूपतयाऽनुवृत्तेरव्यभिचारित्वात्सद्रूपतेत्यर्थः । असिद्धो हेतुरित्यत आह—अहमव्यभिचार्येवेति । व्यभिचारिणां व्यावर्तमानानां जाग्रदादिसाक्ष्याणां साक्षित्वात्स्वरूपाननुप्रवेशेन साक्षादीक्षितृत्वादहमर्थस्याव्यभिचारिता । यथैकस्यैव दीपस्य घटपटादिषु बहुषु परस्परव्यभिचारिषु प्रकाशेषु प्रकाशकस्य तस्य भेदाभावादव्यभिचारित्वं तद्वदित्यर्थः । एतदव्यभिचारित्वं तापनीयोपनिषद्यवमाश्रितम्—“ तं वा एतमात्मानं जाग्रत्यस्वप्नसुषुप्ते रवेऽजाग्रतमसुषुप्ते सुषुप्तेऽजाग्रतमस्वप्नम् । तुरीयेऽजाग्रतमस्वप्नमसुषुप्तमव्यभिचारिणम् ” इति ॥ १५ ॥

ज्ञातमज्ञातमप्यर्थं सदाऽहं वेद केवलः ।

सोऽर्थो मां न विजानाति ततोऽविच्छिन्नचेतनः ॥ १६ ॥

१ घ. 'नुभावो' । २ ग. 'साम्यसाम्' । ३ घ. 'वादेव' । ४ च. 'पताया' । ५ क. घ. 'षुप्तेऽजाग्रतमस्वप्नं सु' । ६ च. 'ततोऽहं छिन्न' ।

इत्थमव्यभिचारित्वेनाहमर्थस्य सदृष्टत्वं निर्धार्य चिद्रूपतामुपपादयति—ज्ञातमिति । ज्ञायतेऽनेनेति ज्ञातमन्तःकरणवृत्तिः, तथा चक्षुरादिसंयोगवशाद्वाह्यं घटादिविषयो यदा व्याप्यते तदा साक्षिचैतन्यं ज्ञानविषयीकृतं विषयं ज्ञातत्वे प्रकाशयति तस्मिन्नेव समयेऽतिरिक्तं सर्वमज्ञानक्रोडीकृतमज्ञातत्वेनैव प्रकाशयति । तदुक्तमाचार्यैः—“ सर्वं वस्तु ज्ञाततया वाऽज्ञाततया साक्षिचैतन्यस्य विषयः ” इति । तदिदमुच्यते—“ ज्ञातमज्ञातमप्यर्थं सदाऽहं वेदेति । न हि द्रष्टृदृष्टेर्विपरिलोपो विद्यते ” इति श्रुतेर्ज्ञानस्य सनातनत्वम् । ननु वेदेति तिङ्प्रमाश्रयः कर्ताऽभिधीयते । स च द्रव्यरूपः । ज्ञानं तस्य गुणः । अतः कुतोऽहमर्थस्य ज्ञानात्मकतेत्यत आह—केवल इति । अथो दहतीत्यत्र यथाऽग्नेरो दग्धत्वमेवमत्रापि प्राप्ताप्राप्तविवेकेन ज्ञानरयैव प्रकाशकत्वम् । घटज्ञानं पटज्ञानमिति भेदप्रतीतिस्तु तत्तदन्तःकरणवृत्त्युपाधिकृता । अतस्तद्विषयविशिष्टान्तःकरणतद्वृत्तिसाक्षित्वेनावरित्यत आत्मा केवलं चिद्रूप एव । एतदेवोपपादयति—सोऽर्थ इति । यदि ज्ञानात्मको द्रव्यरूप आत्मा ज्ञाताज्ञातत्वाभ्यां विषयं प्रकाशयेत्तर्हि घटादिलक्षणपरागर्थोऽपि स्वप्रतियोगिभूतं प्रत्यगर्थं जानीयान्न जानाति । तस्मादहमर्थः केवलं चिदात्मक एव ॥ १६ ॥

चितोऽन्यशेषताभावाच्चितोऽचिच्छेषता न हि ।

शरावादिपदार्थानां चेतनत्वप्रसक्तितः ॥ १७ ॥

ननु चिदाधारो द्रव्यरूपः कुत इत्यत आह—चित इति । अव्यभिचारिसाक्षिचैतन्यस्य व्यभिचारिसाक्ष्यशेषतानुपपत्तेरित्यर्थः । तथा हि—द्रव्यरूपस्याऽऽत्मनः शेषश्चिदिति वदन्वादी प्रष्टव्यः किमसावात्माऽचिदात्मकोऽथ चिद्रूप आहोस्विच्चेतन इति त्रेधा विकल्प्याऽऽद्यं प्रत्याह—चितोऽचिच्छेषतोति न हि प्रतिज्ञामात्रेण वस्तुसिद्धिरित्यत आह—शरावादीति । यदीयं चिज्जडस्याऽऽत्मनः शेषः स्याज्जडत्वाविशेषाच्छरावादीनामपि चिच्छेषत्वेन चेतनत्वप्रसङ्गः । तस्माज्जडस्याऽऽत्मनश्चिच्छेष इति तावन्न युक्तम् ॥ १७ ॥

चिच्छेषत्वं च नास्त्येष चितश्चिन्न हि भिद्यते ।

भिद्यते चेदचिचित्स्याच्चितोऽचित्वं विरुध्यते ॥ १८ ॥

नापि द्वितीय इत्याह—चिच्छेषत्वं चेति । अस्मिन्पक्षे चिद्रूपस्याऽऽत्मनश्चिच्छेष इत्युक्तं स्यात् । तच्च न युक्तम् । शेषशेषिभावो हि भेदसंख्यपक्षः



यतोऽत्र चित्तः सकाशाच्चिदन्तरस्य भेदो नास्ति । औपाधिकभेदव्यतिरेकेण प्रकाशात्मतयैकत्वावगमात् । ननु चित्तश्चिदन्तरस्य पारमार्थिको भेदो दृश्यत एवेत्यत आह—भिद्यते चेदिति । यद्युपाधिसंपर्कव्यतिरेकेण चित्सम्बन्ध एव भिन्ना स्याद्वदादिविच्छित्तो भिन्नत्वेन तस्या अचिच्चमार्पतेत् । इष्टापत्तिशङ्कौ वारयति—चित्तोऽचिच्चर्व विरुध्यत इति ॥ १८ ॥

तथा चिच्चेतनस्यापि न शेषत्वमवामुयात् ।

शेषत्वे सति तत्सिद्धिस्तत्सिद्धौ शेषता चितः ॥ १९ ॥

नापि तृतीयोऽन्योन्याश्रयप्रसक्तेरित्याह—तथा चिच्चेतनस्यापीति । यस्य चिच्छेषः स चेतनः । यश्चेतनस्तस्य चिच्छेष इत्यन्योन्याधीननिरूपणत्वेनैक-तरस्याप्यसिद्धिरित्यर्थः । इत्थं चित्तोऽन्यशेषत्वानिरूपणात्प्रसाधान्येन केवलं चिदेवाहमर्थः ॥ १९ ॥

अतोऽन्यशेषता लोके चित्तो भ्रान्त्या प्रतीयते ।

सुखस्वभाव एवाहं सदा प्रेमास्पदत्वतः ॥ २० ॥

ननु ज्ञातो घटः, अहं जानामीत्यादौ चित्तोऽन्यशेषत्वप्रतीतिः कथमित्या-शङ्क्य भ्रान्तिरेवेत्याह—अतोऽन्यशेषतेति । इत्थं जीवस्य चिद्रूपत्वमुपपा-द्याऽऽनन्दरूपत्वमाह—सुखस्वभाव इति । सदा भूतभविष्यद्वर्तमानलक्षणकाल-त्रयेऽपि परप्रेमास्पदत्वान्निरतिशयानन्दात्मक एवाहमर्थः । उक्तं हि—“परप्रेमा-स्पदतया मा न भूवमहं सदा । भूयासमिति यो द्रष्टा सोऽहमित्यवधारय” इति । परप्रेमास्पदत्वं चैवमाभ्यायते “न वा अरे पत्युः कामाय पतिः प्रियो भव-त्यात्मनरतु कामाय पतिः प्रियो भवति ” इत्यादिना “न वा अरे सर्वस्य कामाय सर्वं प्रियं भवत्यात्मनरतु कामाय सर्वं प्रियं भवति” इत्यन्तेन । तथा हि लोके यो यच्छेषत्वेन प्रियः स ततोऽपि प्रियतमो दृश्यते । यथा पुत्रस्य भार्यादयः पुत्रशेषतया पितुः प्रियारतेभ्योऽपि पुत्रः पितुः प्रियतमो भवति । एवमेव पतिजायापुत्रादयो यस्याऽऽत्मनः शेषतया प्रियाः स आत्मा सर्वरमा-दपि प्रियतम इति गम्यते । तथा चोक्तम्—

पुत्रवित्तादयो भावा यस्य शेषतया प्रियाः ।

द्रष्टा सर्वप्रियतमः सोऽहमित्यवधारय ” ॥ इति ।

तरमाभिरतिशयप्रेमास्पदत्वादहमर्थस्य परमानन्दरूपत्वं सिद्धमित्यर्थः ॥ २० ॥

असुखस्य न हि प्रेमास्पदत्वं परिदृश्यते ।

नाहमन्यस्य शेषो हि शेषी सर्वस्य सर्वदा ॥ २१ ॥

हेतुस्तु साध्यं मा भूत्किं विपक्षे बाधकमित्याशङ्क्य हेतुच्छित्तिप्रसङ्ग एव बाधकं इत्याह—असुखस्य न हीति । ननु सुखानात्प्रकरणं सुखसाधनस्य दुःखाभावस्य च प्रेमास्पदत्वं दृश्यते कथमनेनाऽऽनन्दरूपतासिद्धिरित्यत आह—नाहमन्यस्येति । सुखसाधनदुःखाभावौ हि सुखशेषतया मियौ, अहमर्थस्त्वनन्यशेषत्वेनैव स्वप्रधानतया प्रेमास्पदत्वात्परानन्दरूपः किं न स्यादित्यर्थः ॥ २१ ॥

पूर्णोऽहं सर्वसाक्षित्वात्सर्वदा परमार्थतः ।

अपूर्णो युगपत्सर्वं न विजानाति कश्चन ॥ २२ ॥

पूर्णत्वमप्यैश्वर्यरूपमहमर्थं योजयति—पूर्णोऽहमिति । सर्वदा भूतभविष्यद्वर्तमानेषु कालेषु सर्वासु जाग्रदाद्यवस्थासु सर्वदेशे वर्तमानस्य घटपटादिपदार्थस्य परमार्थतो बाह्याभ्यन्तरभेदराहित्येन स्वाविद्यापरिकल्पिततया साक्षादीक्षितृत्वादहमर्थः पूर्णः । देशकालवस्तुकृतावच्छेदरहित इत्यर्थः । उक्तप्रकारं साक्षित्वं परिच्छिन्नस्य न संभवतीत्याह—अपूर्ण इति । युगपत्समसमयमेव सर्वं वस्तु ज्ञातत्वेनाज्ञातत्वेन च यस्मात्साक्षिचैतन्म गोचरयति तस्मात्सर्वगतम् । अतथाविधं चेद्युगपत्सर्वं ज्ञातुं न शक्नुयादित्यर्थः ॥ २२ ॥

संसारवर्जितः साक्षात्सर्वदा परमेश्वरः ।

अहं संसारसाक्षित्वात्तथा संसारवर्जितः ॥ २३ ॥

एवं पूर्वोक्तं परमेश्वरं सत्यज्ञानादिलक्षणं रूपमहमर्थं योजयित्वा संसार्य-संसारित्वलक्षणो यो भेदभ्रमरतमपि व्युदरयति—संसारवर्जित इति । विशुद्धसत्त्वप्रधानमायोपाधिकत्वादप्रतिहतज्ञानवैराग्यादिसंपन्नो जगत्कर्ता परमेश्वरः संसारवर्जितः । स्वमायाविजृम्भितस्य संसारस्य मिथ्यात्वाच्चयतेः । “असङ्को न हि सज्जते” इत्यादिश्रुतेश्च । ननु विशुद्धसत्त्वप्रधानमायोपाधिकत्वाद्युक्तं परमेश्वरस्य संसारवर्जितत्वं मलिनसत्त्वप्रधानमायाक्रान्तरश्च जीवस्य कथं तद्ग्राहित्यमित्यत आह—अहं संसारेति । यः साक्षी स साक्ष्याद्भिन्नो दृष्टः । यथा घटात्साक्ष्याद्घटसाक्षी । तथा संसारोऽपीतरवस्तुवत्साक्षिभास्यत्वात्साक्ष्यं तस्मात्संसारसाक्षी विविक्त एवेत्यहमर्थोऽपि संसारवर्जित एव । यथा लोके विवदमानयोरेव जयपराजयौ । साक्षिणस्तु तदस्थतैव केवलम् । यस्तु कूट-

१ क. घ. °भावो हि । २ क. घ. मिथो । ३ ग. °न. प्र° । ४ ग. °त्वमान° । ५ क. ग. घ. च, सर्वस्य । ६ घ. °क्षित्वाद्देश° ।

साक्षी तयोर्मध्ये पुरुषविशेषं स्वात्मतया पक्षी करोति स तदीयजयपराजयभा-  
गापि भवति । एवमेवान्तःकरणं स्वात्मतयाऽभिमन्यमानस्यैव चैतन्यस्य तदी-  
यसंसारः, न तु तदनुपहितस्याविक्रियस्य साक्षिचैतन्यस्येत्यर्थः ॥ २३ ॥

एवं वाक्यानुसारिण्या युक्त्याऽऽचार्यपुरःसरम् ।

अहं स सोऽहमेवेति विजानीयाद्विचक्षणः ॥ २४ ॥

इत्थं मन्त्रपदार्थगोर्जोविश्वरयोः सारूप्यमुपपाद्य प्रागुक्तमेकत्वविज्ञानमुपसंहरति—एवमिति । वाक्यं प्रमाणत्वेन प्रागुदाहृतं तत्त्वमस्यादिकं हंसमन्त्रप्रतिपाद्यस्यार्थस्यान्यथात्वनिराकरणं युक्तेरनुसरणं नाम । उक्तं हि—

“ प्रत्यक्षादेः प्रमाणस्य तर्कोऽनुग्राहको भवेत् ।

पक्षे विपक्षजिज्ञासाविच्छेदस्तदनुग्रहः ॥ ” इति ।

एवं युक्तिपुरःसरमाचार्यमुखाद्ब्रह्मात्मैकत्वलक्षणं हंसमन्त्रार्थं जानीयादित्यर्थः ॥ २४ ॥

य एवमात्ममन्त्रेण जीवात्मपरमात्मनोः ।

पारमार्थिकमेकत्वं सुदृढं परिपश्यति ।

स एव ब्रह्मविन्मुखो नेतरोऽज्ञानमोहितः ॥ २५ ॥

इत्थं श्रवणमननाभ्यामर्थं निश्चित्य कृतनिदिध्यासनः सुदृढमसंभावनावि-  
परीतभावनाविरहितं यथा भवति तथा जीवपरमात्मनोर्वास्तवमेकत्वमनेन  
मन्त्रेण यः साक्षात्करोति स एव ब्रह्मविदां श्रेष्ठः । यस्त्वितरस्तद्विलक्ष-  
णोऽहमन्यः सोऽन्य इति जानाति नासौ ब्रह्मविदपि त्वज्ञानमोहितः । उक्तं  
हि भगवता—

“ अज्ञानेनाऽऽवृत्तं ज्ञानं तेन मुह्यन्ति जन्तवः ” इति ।

श्रुतिश्च—“ अथ योऽन्यां देवतामुपारतेऽन्योऽसावन्योऽहमस्मीति न स  
वेद यथा पशुः ” इति ॥ २५ ॥

एवंभूतं परिज्ञानं यस्य जातं यदा भुवि ।

तदैव तस्य संसारविनाशो नास्ति संशयः ॥ २६ ॥

अथैतस्य साक्षात्कारज्ञानस्य फलमाह—एवमिति । ब्रह्मात्मैकत्वगोचरः  
साक्षात्कारो यदा जायते तदनन्तरक्षण एव सर्वानर्थमूलाविद्याया निवृत्ते-  
स्तत्कार्यभूतः संसारोऽपि विदुषो निवर्तते । न तु स्वर्गादिफलवद्देशान्तरे काला-

न्तरे वा प्राप्तव्या मुक्तिः । यस्मात्प्रत्यगात्मनः स्वाभाविकं ब्रह्मात्मत्वं तदविद्यातिरोधानवशादप्राप्तमिव स्वरूपसाक्षात्कारपर्यन्तमासीत् । तत्साक्षात्कारे च ब्रह्माकारमनोवृत्त्यवच्छिन्नचैतन्येन तस्यामविद्यायां समूले निवर्तितायामावरणापगमेन स्वाभाविकं ब्रह्मात्मत्वं तस्मिन्नेव क्षणे तत्रैव देशे विदुषा प्राप्यते । श्रूयते हि—

“ भिद्यते हृदयग्रन्थिश्छिद्यन्ते सर्वसंशयाः ।

क्षीयन्ते चास्य कर्माणि तस्मिन्दृष्टे परावरे ” ॥ इति ।

“ न तस्य प्राणा उत्क्रामन्त्यत्रैव समव लीयन्ते ” इति च ॥ २६ ॥

हंसविद्यामविज्ञाय मुक्तौ यत्नं करोति यः ।

स नभोभक्षणेनैव क्षुन्निवृत्तिं करिष्यति ॥ २७ ॥

ईदृशीमजपां विना जानत एव मुक्तावधिकारो नान्यस्येति दर्शयति—हंसविद्यामिति ॥ २७ ॥

हंसविद्या परा चैषा परमन्त्रप्रभेदिनी ।

सर्वैश्वर्यप्रदा सर्वदेवतातृप्तिकारिणी ॥ २८ ॥

अस्याश्च जपमात्रेण दीर्घायुष्यमवाप्नुयात् ।

आरोग्यं विजयं विद्यामवाप्नोति न संशयः ॥ २९ ॥

बहुनोक्तेन किं विद्या हंसाख्या सर्वकामदा ।

हंस हंसेति यो ब्रूयात्सर्वदा शिव एव सः ॥ ३० ॥

इत्थं मुमुक्षून्प्रत्यात्ममन्त्रस्य मुक्तिसाधनत्वमभिधाय, ऐहिकफलसाधनत्वमपि दर्शयति—हंसविद्या परेत्यादिना सर्वकामदेत्यन्तेन । परमन्त्रप्रभेदिनी । अभिचारार्थं परैः शत्रुभिः प्रयुक्ता ये मारणमन्त्रास्तानापि सम्यग्भिन्नत्वेष्टा हंसविद्या । प्राणापानात्मकत्वादस्य मन्त्रस्याऽऽयुर्वृद्धिहेतुत्वम् । हंस हंसेति । यस्तूक्तमर्थमनुसंधातुमशक्तः सर्वदा हंस हंसेति यो ब्रूयात्सोऽपि कालक्रमेण शिव एव भवेदित्यर्थः ॥ २८ ॥ २९ ॥ ३० ॥

शिवेन विष्णुना चैव ब्रह्मणा सर्वदैवैः ।

आदृता हंसविद्येयमचिरादेव सिद्धिदा ॥ ३१ ॥

अथास्य मन्त्रस्य शीघ्रफलसाधनत्वमाह—शिवेनेति । इत्थं नामैषा हंस-  
विद्या महाप्रभावा ब्रह्मविष्णवादयः सर्वे देवा अप्येनामाद्रियन्ते । अतोऽयं  
मन्त्रः प्रेषितं फलं शीघ्रं प्रयच्छतीत्यर्थः ॥ ३१ ॥

रेचकं पूरकं मुक्त्वा कुम्भके सुस्थितः सुधीः ।

नाभिकन्दे समौ कृत्वा प्राणापानौ समाहितः ॥ ३२ ॥

मस्तकस्थामृतस्वादं पीत्वा ध्यानेन सादरम् ।

दीपाकारं महादेवं ज्वलन्तं नाभिमध्यमे ॥ ३३ ॥

अभिषिच्यामृतेनैव हंसं हंसेति यो जपेत् ।

जरामरणरोगादि न तस्य भुवि विद्यते ॥ ३४ ॥

अथ नित्यसाधनयोगं दर्शयति—रेचकमित्यादि । नाभिकन्द इति । नाभि-  
मूले वर्तमानः कन्दो नाभिकन्दः । नाभिचक्रमिति यावत् । तस्य वामदक्षिण-  
भागयोर्द्वे नाड्याविडापिङ्गलाख्ये । तयोर्मध्ये नाभिकन्दस्य मध्यादुत्थिता  
ब्रह्मरन्ध्रपर्यन्तं प्रसृताऽधोवक्त्रा नाडी सुषुम्ना नाम । ततोऽधस्तान्मूलाधारादु-  
त्थितः पवनः सुषुम्नावक्त्रस्य पिहितत्वात्पार्श्वनाडीभ्यामेव प्राणात्मना निर्ग-  
च्छति । तदाहुराचार्याः—

“ उभयात्पिक्वधोवृत्ता नाडी दीर्घा भवेदुजुः ।

अवाङ्मुखी सा तस्याश्च भवेत्पक्षद्वये द्वयम् ॥

तत्र या प्रथमा नाडी सा सुषुम्नेति कथ्यते ।

या वामेडेति सा प्रोक्ता दक्षिणा पिङ्गला मता ॥

देहेऽपि मूलाधारेऽस्मिन्समुद्यति समीरणः ।

नाडीभ्यामस्तमभ्येति घ्राणतो द्विषडङ्गुले ॥ ” इति ।

एवं च रेचकपूरककुम्भकेषु प्राणायामेषु पिङ्गलेडासुषुम्नाख्या एतास्तिस्रो  
नाड्यः क्रमेण विनियुक्ताः । उक्तं हि—

“ रेचयेन्मारुतं दक्षया दक्षिणं पूरयेद्दामया मध्यनाड्या पुनः ।

धारयेदीरितं रेचकादित्रयं स्यात्कैलौदन्तविद्याख्यमात्रात्मकम् ॥ ” इति ।

तथा रेचकपूरकाख्यं प्राणायामद्वयं मुक्त्वा पवननाभ्यासपादवेन सुषुम्नासु-  
खस्याऽऽवरणमुद्धृत्वा मूलाधारादुत्थितं पवनं तस्यां प्रवेश्य कुम्भकप्राणायामे  
सुदृढमवस्थित इडापिङ्गलाभ्यां मूर्ध्नोऽधो मुखभेदेन संचरन्तौ प्राणापानौ

\* कलाः षोडश १६ द्वाविंशदन्ताः ३२ तथा विद्या रद्विधी ६४ इति ज्ञेयम् ।

१ ड. °ला हंसविद्याख्यमन्त्रात्मम् ।

नाभिकन्दे समौ कृत्वा प्रवेशनिर्गमादिवैषम्यं यथा न भवति तथा तत्रैव निरोध्य समाहित एकाग्रचित्तः सुधीर्धैर्यगोचरशोभनज्ञानः सन्सुषुम्नया ब्रह्म-  
रन्ध्रपर्यन्तं प्रसृतपवनप्रेरणेन द्रवीभूतद्वादशान्तस्थितचन्द्रमण्डलात्सृतं सुषुम्नान्त-  
र्गतममृतप्रवाहमेवंगुणविशिष्टध्यानेन स्वयं सादरं पीत्वाऽमृतमयदेहः सन्नाभि-  
मध्यमे नाभिकन्दस्य मध्यादुत्थिते हृत्पत्रे स्थितं ज्वलन्तं प्रकाशयन्तं दीपाकारं  
दीपवत्स्वयंप्रकाशम् । अथ वा नाभिचक्रमध्यदेशवर्तिनो जाठराग्नेः शिखा  
हृदयकमलस्याग्रतो यत्सुषिरं तन्मध्ये दीपशिखावदवतिष्ठते तदवच्छिन्नत्वात्पर-  
शिवोऽपि दीपाकारः । श्रूयते हि—

“तस्यान्ते सुषिरं सूक्ष्मं तस्मिन्सर्वं प्रतिष्ठितम् ।

तस्य मध्ये महानग्निर्विश्वार्चिर्विश्वतोमुखः ॥

सोऽग्रभुग्विभजंस्तिष्ठन्नाहारमजरः कविः ।

( \* तिर्यगूर्ध्वमधःशायी.....मयस्तस्य संतता ) ॥

संतापयति स्वं देहमापादतलमस्तकम् ।

तस्य मध्ये वह्निशिखा अणीयोर्ध्वा व्यवस्थिता ॥

नीलतोयदमध्यस्था विद्युल्लेखेव भास्वरा ।

नीवारशूकवत्तन्वी पीता भास्वत्यणूपमा ॥

तस्याः शिखाया मध्ये तु परमात्मा व्यवस्थितः” ॥ इति ।

एवंभूतं हंसमन्त्रमतिपाद्यं परशिवमुक्तरीत्या हृदम्बुजमध्येऽमृतेनाऽऽप्लाव्य  
यो हंसमन्त्रं जपेत्तस्याजरामरत्वं भवति । आचार्यैरप्ययं योग उक्तः—

“हंसाण्डाकारमेनं स्तुतपरमसुखं मूर्धचन्द्राद्गलन्तं

नीत्वा सौषुम्नमार्गं निशितमतिरथ व्याप्तदेहोपगन्तम् ।

रमृत्वा संजप्य मन्त्रं पलितविषशिरोरुग्ज्वरोन्मादभूता-

पस्मारादींश्च मन्त्री हरति दुरितदौर्भाग्यदारिद्र्यदोषान्” ॥

इति ॥ ३२ ॥ ३३ ॥ ३४ ॥

एवं दिने दिने कुर्यादणिमादिविभूतये ॥

ईश्वरत्वमवाप्नोति सदाऽभ्यासपरः पुमान् ॥ ३५ ॥

उक्तप्रकारेणैवं योगं प्रतिदिनं युञ्जानस्याणिमादिविभूतयोऽपि न दूर  
इत्याह—एवमिति । सर्वदाऽभ्यस्यत ईश्वरत्वप्राप्तिमाह—ईश्वरेति ॥ ३५ ॥

\* धनुश्चिह्नन्तर्गतं ‘ ग ’ पुस्तकेऽधिकम् ।

१ ख. संस्थितं । २ ङ. ‘रोन्मादभूतादिषाधाप’ । ३ ग. व. ‘रेण मन्त्रयो’ । ४ ख. व.  
च. दूरत ।

बहवोऽनेन मार्गेण प्राप्ता नित्यत्वमास्तिकाः ।

हंसविद्यामृते लोके नास्ति नित्यत्वसाधनम् ॥ ३६ ॥

किं बहुनाऽनेनैव योगेन नित्यत्वं प्राप्यत इतोऽन्यन्नित्यत्वसाधनं नास्ती-  
त्याह—बहवोऽनेनेति ॥ ३६ ॥

यो ददाति महाविद्यां हंसारूपां पारमेश्वरीम् ।

तस्य दास्यं सदा कुर्याच्छ्रद्धया परया सह ॥ ३७ ॥

गुरुशुश्रूषाजनितादृष्टसहकृतैवैषा हंसविद्या फलप्रदेत्यभिप्रेत्याऽऽह—यो  
ददातीति ॥ ३७ ॥

शुभं वाऽशुभमन्यद्वा यदुक्तं गुरुणा भुवि ।

तत्कुर्यादविचारेण शिष्यः संतोषसंयुतः ॥ ३८ ॥

गुरुवाक्यमपि सर्वदा न लङ्घनीयमित्याह—शुभमिति ॥ ३८ ॥

हंसविद्यामिमां लब्ध्वा गुरोः शुश्रूषया नरः ।

आत्मानमात्मना साक्षाद्ब्रह्म बुद्ध्वा सुनिश्चलः ॥ ३९ ॥

एवं गुरुशुश्रूषापरोऽन्यैव विद्यया ब्रह्मभूयं प्राप्नोतीत्याह—हंसविद्यामिति ।  
आत्मानमन्तःकरणाद्युपाधिविविक्तं प्रत्यक्चैतन्यमात्मना ब्रह्मात्मैकत्वविषये-  
णान्तःकरणेन ॥ ३९ ॥

देहजात्यादिसंबन्धान्वर्णाश्रमसमन्वितान् ॥ ४० ॥

वेदाञ्छास्त्राणि चान्यानि पादपांसुमिव त्यजेत् ।

न गुरुं संत्यजेन्नित्यं जानन्नस्य कृतं नरः ॥ ४१ ॥

इत्थमनया विद्यया प्रत्यगात्मनो ब्रह्मत्वं साक्षात्कृतवतो जगत्पुण्यदुपादेयं  
नारतीत्याह—देहजात्यादीति । वर्णा ब्रह्मणजात्यादयः । जात्यादीति जाति-  
ग्रहणेन तत्तद्देशोपाधिकावान्तरजातिर्विवक्षिता । शास्त्राणि चान्यानीति । अन्य-  
शास्त्राणीत्यर्थः । इत्थं सर्वपरित्यागस्योक्तत्वात्तन्मध्यर्पितितत्त्वेन गुरोस्तदुपादि-  
ष्टस्य च ज्ञानस्य त्यागप्रसक्तौ तन्निवारयति—न गुरुमिति ॥ ४० ॥ ४१ ॥

गुरुभक्तिं सदा कुर्याच्छ्रेयसे भूयसे नरः ।

गुरुरेव शिवस्तस्य नान्य इत्यब्रवीच्छ्रुतिः ॥ ४२ ॥

मुक्तिसाधनेषु गुरुभक्तिरत्यन्तमन्तरङ्गमित्याह—गुरुभक्तिमिति । भूयसे श्रेयसे बहुतराय श्रेयसे । निःश्रेयसायेति यावत् ॥ ४२ ॥

श्रुत्या यदुक्तं परमार्थमेत-

न्नसंशयोऽन्यच्च ततः समस्तम् ।

श्रुत्याऽविरोधे च भवेत्प्रमाणं

नो चेदनर्थाय न च प्रमाणम् ॥ ४३ ॥

इति श्रीस्कन्दपुराणे सूतसंहितायां चतुर्थे यज्ञवैभवखण्डे

हंसविद्याविवरणं नाम सप्तमोऽध्यायः ॥ ७ ॥

अत्र निश्रेयसस्वरूपे बहवो विप्रतिपद्यन्ते । प्रमाणप्रमेयादिषोडशपदार्थानां तत्त्वज्ञानान्निःश्रेयसाधिगम इति नैयायिकाः । द्रव्यगुणादिषट्पदार्थानां साधर्म्यवैधर्म्यज्ञानं निःश्रेयस इति वैशेषिकाः । प्रकृतिपुरुषविवेकख्यातेः संसारविलय इति सांख्याः । एवमन्येऽपि स्वमतानुसारेणान्यथैव प्रतिपद्यन्ते, तत्कुतो ब्रह्मात्मैकत्वलक्षणो मोक्ष इत्याशङ्क्याऽऽह—श्रुत्येति । श्रुत्या वेदान्तवाक्येन यद्वैष्णवात्मैकत्वमुपक्रमोपसंहारादिषट्विधतात्पर्यालिङ्गसङ्घावात्तात्पर्येण प्रतिपादितं तत्परमार्थमेव । तस्यान्यथाभावो न शङ्कनीयः । नाप्यरिमन्त्र्ये संशयः । यत एवं ततः सर्वशास्त्रे श्रुत्या सहाविरुद्धं चेत्प्रमाणं नो देच्छास्त्रमप्रमाणमत एवानर्थहेतुश्च भवतीत्यर्थः ॥ ४३ ॥

इति श्रीमाधवाचार्येण विरचितायां सूतसंहिताटीकायां तात्पर्य-

दीपिकासूत्रायां चतुर्थे यज्ञवैभवखण्डे हंसविद्याविवरणं

नाम सप्तमोऽध्यायः ॥ ७ ॥

अथाष्टमोऽध्यायः ।

सूत उवाच—

षडक्षरं प्रवक्ष्यामि समासेन सुशोभनम् ।

येन संसारविच्छित्तिर्ब्रह्मेन्द्रादिविभूतयः ॥ १ ॥



इत्थं शिवशक्त्यात्मकं मुक्तिसाधनमात्ममन्त्रमभिधाय तथाविधं षडक्षरमन्त्रं वक्तुमारभते—षडक्षरमिति । न केवलमेतन्मुक्तिसाधनं ब्रह्मत्वादिपदमप्येतेनैव प्राप्यत इत्याह—येनेति ॥ १ ॥

ऋषिर्ब्रह्माऽस्य मन्त्रस्य गायत्रं छन्द उच्यते ।

देवताऽस्य शिवः साक्षात्सत्यज्ञानसुखाद्वयः ॥ २ ॥

अथ ऋष्याद्यानाह—ऋषिर्ब्रह्मेति ॥ २ ॥

शक्तिर्माहेश्वरी सा च भुवनेशाक्षरं भवेत् ।

बीजं मायाविशिष्टस्तु शिवः पूर्वोक्तलक्षणः ॥ ३ ॥

सोऽपि तच्छब्द एव स्यान्न्यासः पञ्चाक्षरैः क्रमात् ।

अङ्गुष्ठादिकनिष्ठान्तं विन्यसेदक्षरं क्रमात् ॥ ४ ॥

मस्तके च ललाटे च हृदि नाभौ पदद्वये ।

पुनः पञ्चाक्षरेणैव पञ्चाङ्गं विन्यसेत्क्रमात् ॥ ५ ॥

शक्तिर्माहेश्वरीति । अस्य मन्त्रस्यार्थरूपा शक्तिरात्ममन्त्रवत्संविद्रूपिण्याद्या शक्तिरेव । सा च प्रतिपाद्यप्रतिपादकयोरभेदात्स्ववाचकशिवशब्दात्मकः सञ्ज्ञ-  
ब्दात्मकबीजं भवेदित्यर्थः । इत्थं बीजशक्ती संस्मृत्याङ्गुष्ठाद्यङ्गुलीषु देहावयवेषु प्रणवसहितानि पञ्चाक्षराणि न्यसेदित्याह—न्यासः पञ्चाक्षरैरित्यादिना । पुनरे-  
भिरेवाक्षरैर्नैत्रवर्जितानि पञ्चाङ्गानि हृदयादिषु न्यसेदित्याह—पुनः पञ्चेति ।  
॥ ३ ॥ ४ ॥ ५ ॥

प्रणवं प्रथमं विद्याद्वितीयं तु नकारकम् ।

मकारं तत्परं विद्याच्छिकारं तु ततः परम् ॥ ६ ॥

वकारं पञ्चमं विद्यायकारं षष्ठमेव च ।

इत्थं षडक्षरं विद्याज्जावालोपनिषद्गतम् ॥ ७ ॥

अथ स्वरूपपरिज्ञानार्थमक्षराण्यनुक्रामति—प्रणवमिति । न केवलमेत-  
त्षडक्षरं मन्त्रमात्रमपि त्वौपनिषदमात्मतत्त्वं प्रतिपादयितुमौपनिषत्स्वेवाऽऽ-  
म्नातम् । अतोऽस्य मन्त्रस्य प्रभावो निरवधिरित्यभिप्रेत्याऽऽह—जावालो-  
पनिषद्गतमिति । तत्र हि जावालोपनिषद्वेवमाम्नायते—“अथ हैनं ब्रह्मचारिण  
ऊचुः किंजप्येनामृतत्वं ब्रूहीति । स होवाच याज्ञवल्क्यः शतरुद्रियेणेत्येतानि  
ह वा अमृतनामधेयान्येतैर्ह वा अमृतो भवति ” इति । शतरुद्रियनाम्नां जप-

स्यामृतत्वसाधनत्वमान्नातम् । तेषु च नामसु नमः शिवाय च शिवतराय चेत्या-  
न्नायते । ( \* वस्तुतस्तु बृहज्जाबालोपनिषदि प्रणवसाहित एव षडक्षरो मन्त्रः  
पठित इति तत्त्वम् ) ॥ ६ ॥ ७ ॥

मन्त्रः साङ्गः समाख्यातो मन्त्रार्थः कथ्यतेऽधुना ।

सत्यज्ञानपरानन्दस्वरूपस्य शिवस्य तु ॥ ८ ॥

इत्थं मन्त्रस्वरूपमभिधाय तदर्थं वक्तुं प्रस्तौति—मन्त्रः साङ्ग इति । तत्र  
मन्त्रावयवस्य शिवपदस्यार्थमाह—सत्यज्ञानेति ॥ ८ ॥

असंपृक्त्या शिवस्यायं शिवशब्दस्तु वाचकः ।

नमःशब्दो नमस्कारवाचकः परिकीर्तितः ॥ ९ ॥

ननु यथोदीरितं सत्यज्ञानादिलक्षणं परशिवस्वरूपं बाह्यनसागोचरं “यतो  
वाचो निवर्तन्ते । अप्राप्य मनसा सह” इति श्रुतेस्तत्कथं शिवपदेनाभिधीयत  
इति तत्राऽऽह—असंपृक्त्येति । असंपृक्त्याऽसंपर्केण तादृक्स्वरूपमस्पृष्ट्वैव शिव-  
पदं लक्षणया प्रतिपादयतीत्यर्थः । अथ नमःपदार्थमाह—नमःशब्द इति ॥९॥

प्रहृतालक्षणः प्रोक्तो नमस्कारः पुरातनैः ।

प्रहृता नाम जीवस्य शिवात्सत्यादिलक्षणात् ॥ १० ॥

भेदेन भासमानस्य मायया न स्वरूपतः ।

संबन्ध एव तेनैव सोऽपि तादात्म्यलक्षणः ॥ ११ ॥

नमस्कारस्वरूपमाह—प्रहृतेति । “णम प्रहृत्वे शब्दे च” इत्यस्मादसुनि  
नमःशब्दस्य निष्पत्तेरित्यर्थः । अस्य च प्रहृतीभावस्य पर्यवसानभूमिमाह—प्रहृता  
नामेति । न्यग्भावेन नमस्कृत्यप्रत्यासत्तिः प्रहृत्वम् । तच्च मायया परशिव-  
स्वरूपाद्भेदेन परिकल्पितस्य जीवस्य पुनस्तत्स्वरूपेण तादात्म्यलक्षणे संबन्धे  
विश्राम्यतीत्यर्थः ॥ १० ॥ ११ ॥

नित्यसिद्धः शिवः साक्षात्स्वरूपः सर्वदेहिनाम् ।

तस्माद्बुभुत्सोर्जीवस्य नोपादेयं हितं सदा ॥ १२ ॥

न हेयमहितं तद्वद्वस्तुतो न प्रतीतितः ।

एवं वियान्नकारार्थं मकारार्थं उदीर्यते ॥ १३ ॥

इत्थं पदद्वयस्यार्थमभिधाय वाक्यार्थमाह— नित्यसिद्ध इति । उक्तविधं परशिवस्वरूपमुद्दिश्याहं जीवः प्रह्लो भवामि । तत्स्वरूपेणैकीभूय तदात्मनाऽ-  
खण्डैकरसो भवामीत्यर्थः । तस्मात्सर्वेषां जीवानां नित्योदितं परशिवचैतन्य-  
मेव साक्षात्स्वरूपम् । एतमेव वाक्यार्थमनुसंधानसौकर्याय प्रणवोऽभिधत्ते ।  
जीवेश्वरतादात्म्यप्रतिपादकस्य सोऽहमिति परमात्मन्त्रस्य सकारहकारयो-  
र्लोपेन प्रणवोत्पत्त्यभिधानात् । तदुक्तमाचार्यैः—

“सकारं च हकारं च लोपयित्वा प्रयोजयेत् ।

संधिं वै पूर्वरूपाख्यं ततोऽसौ प्रणवो भवेत्” इति ।

एवंरूपस्यार्थस्योक्तप्रायत्वात्पुनरत्र नेक्तः । उक्तमर्थं हेतुकृत्य प्रकारा-  
न्तरेण मन्त्रं व्याख्यास्यन्नमःपदावयवस्य नकारस्यार्थमाह—तस्मादिति ।  
यस्मात्परमार्थतो जीवः शिवस्वरूपानतिरिक्तस्तस्मात्स्वरूपजिज्ञासोर्जीवस्य  
सर्वदा वस्तुतः परमार्थत उपादेयं हितमपि नास्ति । हातव्यमहितमपि नास्ति ।  
परशिवस्वरूपातिरिक्तस्य सर्वस्य मिथ्यात्वाद्धेयोपादेयविभागो नास्तीति ।  
यत एव तत्प्रतीतितो न भवति । प्रातीतिकस्याविद्यमानत्वात् । तस्मात्परमा-  
र्थोपाधौ हेयोपादेयौ सर्वदा न स्त इत्यर्थः । एतावता दृश्यप्रपञ्चनिषेधो नञा-  
रार्थ इत्युक्तो भवति । उपसंहरति—एवं विद्यादिति ॥ १२ ॥ १३ ॥

मकारो ममशब्दार्थो लुप्तस्त्वेको मकारकः ।

व्यावहारिकदृष्ट्याऽयं नमस्कारः प्रकीर्त्यते ॥ १४ ॥

तस्माच्चतुर्थीशब्दस्तु प्रोच्यते न हि वस्तुतः ।

ओंकारशब्दः सर्वार्थवाचकः परिकीर्तितः ॥ १५ ॥

मकारार्थमाह—मकार इति । एकस्य मकारस्य छान्दसो लोपः । अतो  
ममेति शब्दस्य योऽर्थः स एव मकारस्याप्यर्थः । ननु नमःशब्दो नमस्कार-  
प्रतिपादकमव्ययं तद्योगात् “नमःस्वरितस्वाहा” इति शिवशब्दाच्चतुर्थी तत्क-  
थमुक्तोऽर्थः संगच्छ इति तत्राऽऽह—व्यावहारिकेति । न हि वस्तुत इति ।  
न खलु परमार्थतो नमःशब्दस्य नमस्कारोऽर्थः । अपि तर्हस्मदुक्त एवेत्यर्थः ।  
ज्ञाताज्ञातिसर्ववस्तुवभासकत्वस्य प्रागेवोपपादितत्वात्प्रणवेनात्र दृश्यप्रपञ्च-  
लक्षणः सर्वोऽर्थः प्रतिपाद्यत इत्याह—ओंकारशब्द इति ॥ १४ ॥ १५ ॥

प्रयोगादेव सर्वत्र सर्वार्थः शिव एव हि ।

तस्माच्छिवस्य पूर्णस्य प्रणवो वाचकः स्मृतः ॥ १६ ॥

कुत इत्यत आह—प्रयोगादिति । उक्तमेतज्ज्ञातार्थे ज्ञातमित्यादिना । इत्थं पदार्थानुक्त्वा वाक्यार्थमाह—सर्वार्थः शिव एव हीति । प्रणवप्रतिपादितो यः सर्वोऽर्थोऽसौ शिव एव हि यस्मादेवं तस्मान्मम हेयमुपादेयं वा किमपि नास्तीत्यर्थः । अयमभिप्रायः—यद्यदनुविद्धं भासते तत्तत्र परिकल्पितम् । यथा सर्पभारादयो रज्ज्वा इदमंशे तथैव सदनुविद्धं सर्वं दृश्यं भासते । तस्मात्सद्रूपे ब्रह्मणि परिकल्पितस्य च भोक्तृभोग्यात्मकस्याऽऽरोप्यस्य प्रपञ्चस्याधिष्ठानयाथात्म्यज्ञानेन विलये सति स्वप्रतिष्ठमद्वितीयं परशिवस्वरूपमेवावतिष्ठत इति । श्रुतिश्च “ आत्मैवेदं सर्वम् ” “ इदं सर्वं यदयमात्मा ” इत्यादिका परशिवस्य सार्वार्थ्यमाह । यस्मादसौ सर्वार्थात्मकस्तस्मादेव सर्ववस्त्ववभासकः प्रणवः परिपूर्णस्य वाचको जात इत्याह—तस्मादिति ॥ १६ ॥

वाच्यवाचकभावश्च लक्ष्यलक्षणताऽपि च ।

अन्योन्यताऽपि नास्त्येव परमार्थनिरूपणे ॥ १७ ॥

अभावादेव सर्वस्य शिवादन्यस्य सर्वदा ।

अस्ति नास्ति मृषा भाति न भातीत्यादि मायया ॥ १८ ॥

कल्पितं चित्सुखानन्तपरमात्मशिवात्मनि ।

मायातत्कार्यमप्यस्माच्छिवात्सत्यादिलक्षणात् ।

प्रत्यक्षसिद्धान्नास्त्येव परमार्थनिरूपणे ॥ १९ ॥

ननु तत्स्वरूपस्य च बाह्यनसातीतत्वात्प्रणवस्य कथं तद्वाचकत्वं लक्षकत्वं च तस्य वा कथं वाच्यत्वलक्ष्यत्वादयो धर्मा इति तत्राऽऽह—वाच्येति । वाच्यवाचकत्वादयो व्यवहारदृष्ट्यैव परमार्थतो न सन्तीत्यर्थः ॥ १७ ॥ १८ ॥ १९ ॥

अथ किं बहुनोक्तेन शिवादन्यन्न विद्यते ॥ २० ॥

शिवस्वरूपमेवाऽऽहुरिदं सर्वं विचक्षणाः ।

सर्वस्वरूपमज्ञानाद्दृश्यते न तु वस्तुतः ॥ २१ ॥

किं बहुना शिवस्वरूपातिरेकेण किमपि नास्तीत्याह । अथेति । श्रूयते

हि—“नेह नानाऽस्ति किंचन” इति । ननु प्रतीयमानमिदं जगत्कथमपलपितुं शक्यत इत्यत आह— शिवस्वरूपमेवेति । इत्थमद्वितीये परशिवस्वरूपे यत्तु जगत आरोपादन्यत्राभाव उक्तस्तत्रापि शिवादभ्यन्न विद्यत इत्यपोदितत्वात्सर्वस्य जगतो मिथ्यात्वमुक्तं भवति । तदुक्तम्—

“नान्यत्र कारणात्कार्यं न चेत्तत्र क तद्भवेत्” इति । एवं चाविद्याप्रज्ञादेव दृश्यप्रपञ्चस्यानुभवो न परमार्थत इति ॥ २० ॥ २१ ॥

एष एव हि मन्त्रार्थः सत्यं सत्यं न चान्यथा ।

वेदाः सर्वे पुराणानि स्मृतयो भारतं तथा ॥ २२ ॥

अन्यान्यपि च शास्त्राणि तथा तर्काश्च सर्वशः ।

शैवागमाश्च विविधा आगमा वैष्णवा अपि ॥ २३ ॥

अन्यागमाश्च विदुषामनुभूतिस्तथैव च ।

अस्मिन्नर्थे स्वसंवेये पर्यवस्यन्ति नान्यथा ॥ २४ ॥

षडक्षरवाक्यार्थमुपसंहरन्नुक्तस्यार्थस्यान्यथात्वशङ्कां निवारयति—एष एवेति । श्रुतिस्मृतिपुराणादयोऽप्यस्मिन्नर्थे पर्यवस्यन्ति । इतोऽन्यथात्वं न शङ्कनीयमित्याह—वेदा इत्यादिना । अत्र हि प्रपञ्चस्य मिथ्यात्वं जीवपरमात्मनेरेकत्वं तस्य चाऽऽत्मनः सच्चिदानन्दरूपत्वमद्वितीयं चेत्येतावन्मन्त्रार्थत्वेन प्रतिपादितमेतस्मिन्नर्थे तावद्वेदान्तानां तदनुसारीणां स्मृतीतिहासपुराणानां चेदपर्यमविवादम् । अन्येषामपि तैथिकानामीदृग्विधव्यवहारमकुर्वतां प्रायेणैतदभिमतमेव । तथा हि—तत्र सांख्यपातञ्जलशैवास्तावदात्मनः सच्चिद्रूपत्वमङ्गी कुर्वते । यद्यपि व्यवहारदशायां प्रकृतिप्राकृतलक्षणप्रपञ्चस्य सत्यत्वमात्मनानात्वं च व्यवहरन्ति तथाऽपि कैवल्यदशायां स्वरूपप्रकाशव्यतिरेकेण तस्य सर्वस्यानवभानं वर्णयन्ति । आत्मयाथात्म्यज्ञानलक्षणायाः प्रकृतिपुरुषविवेकख्यातेर्हि कैवल्यम् । तथाविधज्ञानोत्तरकालं प्रकृतिप्राकृतार्थात्मकं जगत्सर्वथा न भातं चेत्तदस्तित्वं कथं निश्चीयेत । ज्ञेयसिद्धेर्ज्ञानाधीनत्वात् । अत आत्मयाथात्म्यज्ञानेन निवर्तितमेव तत्तस्मात्प्रपञ्चस्याज्ञानस्य ज्ञाननिवर्त्यत्वेन मिथ्यात्वमवश्यमभ्युपगन्तव्यम् । ज्ञाननिवर्त्यानां शुक्तिरूप्यादीनां मिथ्यात्वदर्शनात् । किञ्च “कृतार्थं तं प्रति नष्टमप्यनष्टं तत्साधारणत्वात्” इति पातञ्जलं सूत्रम् ।

१ छ. स्वसंवेयः पर्यवस्यति ना° । २ घ. चेदमर्थम् । छ. चेदं तात्पर्यम् । ३ छ. त्मनो ना° । ४ घ. किंवृता° ।

अनेन च प्रकृतिमाकृतिकात्मकं जगन्मुक्तापेक्षया नष्टं तदितरापेक्षया विद्यमानमेवेति पुरुषविशेषापेक्षया तरयाभावसद्भावौ प्रतिपाद्येते । तच्च तन्मिथ्यात्वेऽवकल्पते । पुरुषविशेषमपेक्ष्यैकरयैव वरतुनः सद्भावाभावयोः शुक्तिरूप्यादौ दर्शनात् । तत्र हि काचकामलादिदोषदूषितनेत्रः पुरुषः शुक्तौ रूप्यसद्भावं प्रतिपद्यते । तदितररतु शुक्तिरवरूपमेव जानन्तत्र रूप्याभावमवगच्छति । न हि पारमार्थिकं दृष्टादि पुरुषविशेषं प्रति सद्भावासद्भावौ द्रुगपरमाप्नोति । तस्मात्स्वरूपज्ञानपर्यन्तमदुर्वर्तमानस्य तत् ऊर्ध्वमप्रतिभासमानस्य प्रपञ्चस्य वेदान्तिनामिव सांख्यादीनामप्यविशेषान्मिथ्यात्वं सिद्धम् । अथापि क्रमाक्षव्यवहरन्तीति चेत् । श्रोतुर्बुद्धिसमाधानार्थमिति द्रुमः । स रूढु प्रथमत एव सर्वमिथ्येत्युक्ते कथमेतदघटत इति व्याकूलितमनःको भवेत् । तस्मा भूदिति सत्यत्वव्यवहार एव केवलम् । आत्मनानात्वस्य जीवेश्वरभेदस्य च मुक्तावनवभासत्वेनैव प्रपञ्चवन्मिथ्यात्वं यदि व्यवहारदशायामेक एवाऽऽत्मेत्यभिधीयते तदा तत्तदुपाधिपारिकल्पनेन जीवेश्वरव्यवस्था रुरुदुःखादिव्यवस्था च प्रयाससमर्थनीया स्यादित्यभिप्रायेणैव तन्नानात्ववर्णनम् । शुक्तौ तु वेदान्तिनामिव सांख्यादीनामपि केवलान्तरव्यवस्थाप्रतिभास एव संमत इति परमार्थतोऽद्वितीयत्वमात्मनः सिद्धम् । व्यवहारमात्र औपाधिकं स्वाभाविकमिति केवलं विवादः । आनन्दरूपत्वं च पातञ्जलसूत्रभाष्यकारोदाहृतत्वाज्जैगीषव्योपाख्यानादवगम्यते । जैगीषव्यो हि परमयोगीश्वरो योगमहिम्नाऽणिमाद्यैश्वर्यं प्राप्य बहून्ब्रह्मसर्गान्संरमृत्य तत्र सर्वत्रोपरतो दिव्यज्ञानेन साक्षात्कृते स्वात्मतत्त्वे कृतप्राणिधानः परमर्षियोगैश्वर्यप्राप्तास्वणिमादिषु किं सुखमनुभूतं त्वयेति पृष्ठे न किंचिदिति प्रत्युक्तवान् । अणिमाद्या विभूतिः केवलसुखात्मिका कथमेवं वदसीति पृष्ठः सन्नवोचत् । सत्यम् । सांसारिकसुखापेक्षयाऽणिमाद्यैश्वर्यमधिकसुखावहम् । केवल्युपापेक्षया तु दुःखात्मकमेवेति । एवं चात्यन्तानुकूलवेद्यत्वमात्मन उक्तं भवति । एतदेवाऽऽत्मन आनन्दरूपत्वं नाम तथाऽप्यानन्दरूप इति न व्यवहरन्ति । सुखेष्वेवाऽऽनन्दशब्दस्य व्युत्पत्तेः । इत्थं नैयायिकवैशेषिकादीनामपि मते ज्ञानान्मोक्षः, मुक्तस्य रवद्यतिरिक्तानात्मलक्षणजगतोऽप्रतिपत्तिः समानैवेति तैरपि सांख्यादिवदात्माद्वितीयत्वं प्रपञ्चमिथ्यात्वं चावश्यमङ्गीकार्यम् । ब्रह्मेन्द्रादिपदादपि श्रेयस्त्वेन मुक्तेः प्रार्थ्यमानत्वादत्यन्तानुकूलवेद्यत्वं च । ननु ते नवगुणानामत्यन्तोच्छेदो मोक्ष इति मुक्तौ ज्ञानस्या-

१ ड. 'यथात्वे क' । २ ग. घ. 'धीयते त' । ३ ड. 'न्यरूपस्य । ४ च. 'तोऽशी-  
राभावाज्ञानाद्यभावात्मा' ५ ग. तेन ग' । अ. ते न च ग' ।

प्यभावमिच्छन्ति । सत्यम् । आत्मस्वरूपचैतन्यस्यात्यन्तनिर्विकल्पकत्वाच्चे-  
 षामनवभानाभिमानः । अत एव शून्यवादिनोऽनवभानमात्रमैव नास्तीति प्र-  
 पन्नाः शास्त्रज्ञदृष्ट्या प्रातर्गजाभावज्ञाने सत्येव यथा लौकिकजनस्यादर्शनाभि-  
 मानो ग्राहकविज्ञानस्य निर्विकल्पकत्वात् । एवमेवाऽऽत्मरूपचैतन्यस्यात्य-  
 न्तनिर्विकल्पकत्वाद्लौकिकज्ञानाभावविषयमेव मुक्तौ ज्ञानराहित्यवर्णनम् ।  
 शून्यवादेऽप्ययमेवाभिप्रायो योज्यः । विज्ञानवादिनस्तु क्षणिकज्ञानप्रवाह  
 आत्मेति वर्णयन्ति । तेषां मतेऽपि सावृतरय विषयोपप्लवस्य विषया विभि-  
 द्भ्यो विशुद्धज्ञानसंतानोदयो मुक्तिः । उक्तं हि—धीसंततिः स्फुरति निर्वि-  
 भयोपरागेति । संतानो नाम नानाव्यक्तीनां नैरन्तर्येण वर्तनम् । तच्चानुभवद-  
 ायां सैवेयं दीपज्वालेतिवदेकत्वेनानुभूयमानत्वम् । तथाचानुभवत आत्मन  
 क्ये सिद्धे युक्त्या यत्तस्य क्षणभङ्गसमर्थनं तद्वाह्यार्थक्षणिकत्वसाधमाय  
 त्सत्तत्क्षणिकमिति ध्याप्तेरनैकान्तिकत्वपरिहारेण समर्थनार्थम् । न च प्रयो-  
 जनवशाद्वस्तुनोऽन्यथात्वं शास्त्रकर्ता कथं प्रतिपादयेदिति शङ्कनीयम् । यतो  
 माट्टाः स्वप्रकाशविज्ञानाकार एव घटादिर्न तु बाह्य इति बाह्यार्थरितत्वमपलप्यतो  
 दीद्वाभिराकर्तुं स्वानुभवसिद्धं ज्ञानस्य स्वप्रकाशत्वं परित्यज्य नित्यानुमेयता-  
 माहुः । तथासति ह्ययं घट इत्यादिज्ञानेषु ज्ञानव्यक्तेरप्रत्यक्षत्वेन प्रतीयमानो  
 घटाद्याकारो बाह्यार्थस्तस्यैवेति तेषामभिप्रायः । एवं विज्ञानवादिनोऽपि योऽह-  
 म्भ्राक्षं स एवेदानीं स्पृशामीति पूर्वोत्तरक्षणयोरेकत्वप्रतिसिद्धानेनाऽऽत्मनः  
 स्थायित्वे स्वानुभवसिद्धे यत्क्षणभङ्गसमर्थनं तदुक्तप्रयोजनार्थैवेति । अरमदु-  
 क्तार्थतात्पर्यं नैव व्याहन्यते । मीमांसकानां शास्त्रं तु भिन्नविषयत्वाद्यथोदी-  
 रितमात्मस्वरूपं न विरुणद्धि । तथा हि—वेदाप्रामाण्यवादिनो बौद्धाभिरा-  
 कृत्य तत्प्रामाण्यं समर्थयमाना माट्टाः प्राभाकराश्च वेदोक्तं निर्वर्त्य स्वर्गीदौ  
 तत्फलमुपभोक्तुं देहातिरिक्तः कश्चिदात्मा कर्ता भोक्ताऽस्तीति तस्मास्तिष्ठवादि-  
 नश्चावकादीभिराचक्रुः । कर्तृत्वभोक्तृत्वविशिष्टात्मस्वरूपप्रतिपादनस्यैव स्वशा-  
 स्त्रप्रतिपाद्ययागदानाद्यौपयिकत्वात्तावन्मात्रस्वरूपमात्मनस्तैः प्रतिपादितम् । न  
 स्वौपनिषदं कर्तृत्वभोक्तृत्वादिसर्वविक्रियारहितं रूपम् । तदवगमस्य स्वशास्त्रे  
 प्रयोजनाभावात् । प्रत्युक्ताकर्त्रात्मज्ञाने सति कर्मस्वधिकारभङ्गप्रसङ्गाच्च । तदुक्तं  
 भगवद्भिर्भाष्यकारैः—“ अनुपयोगादधिकारविरोधाच्च ” इति । ननु कर्म-

१ घ. 'मायाणि' । २ घ. 'स्य विनि' । ३ ख. घ. विमुक्तिः । ४ क. ख. घ. च.  
 वर्तमानम् । ५ क. ख. घ. 'यं ज्ञा' । ६ क. ख. घ. 'स्याच्च' ।

स्वस्वरूपप्रतिपादनं तदतिरिक्तस्वरूपारित्वनिषेधपरं कस्मान्न भवति । तद-  
स्तित्वाङ्गीकारादिति ब्रूमः । तत्र तावद्भट्टाचार्याः—

“ इत्याह नास्तिक्यनिराकरिष्णुरात्मास्तितां भाष्यकृदत्र युक्त्या ।  
दृढत्वमेतद्विषयश्च बोधः प्रयाति वेदान्तनिषेवणेन ” ॥ इति ।

गुरुमतानुसारिणा भवनाथेनाप्युक्तमर्थवादाधिकरणे—अथवा न वेदान्तानां  
चोदनैकवाक्यता । अथातो ब्रह्मजिज्ञासेति शास्त्रान्तरस्थितेरिति । तस्मान्भी-  
मांसकानामप्युपनिषदेकसमधिगम्यमाद्वितीयब्रह्मात्मैकत्वमभिमतमेवेति तच्छा-  
स्त्रव्यप्यस्मदुक्तेऽर्थे पर्यवस्यति । एवं शास्त्रान्तरमागमान्तरं चास्मिन्नेवार्थे योज-  
नीयम् । किंच । सर्वेषामपि वादिनामात्मानात्मविवेकबोधो मुक्तिसाधनत्वेना-  
भिमतः । स च बोधः सत्येव चित्तैकाग्र्य इति तत्सर्वथाऽभ्युपेयम् । तस्मिन्  
सति यथाभूतं प्रत्यगात्मस्वरूपं स्वप्रकाशत्वेनावश्यमाविर्भवतीति न तत्र यत-  
नीयमित्याह—अस्मिन्नर्थे स्वसंवेद्य इति । श्रुतेः प्रबलतरप्रमाणत्वात्तत्प्रतिपा-  
द्यर्थस्यान्यथात्वं न संभावनीयमित्याह—नान्यथेति ॥ २२ ॥ २३ ॥ २४ ॥

बाध्यबाधकतां यान्ति व्यवहारे परस्परम् ।

समुद्र इव कल्लोला इति वेदार्थसंग्रहः ॥ २५ ॥

ननु प्रमाणप्रमेयादिषोडशपदार्था इति नैयायिकाः । द्रव्यगुणादयः षट्  
पदार्था इति वैशेषिकाः । अव्यक्तमहदहंकृतिप्रभृतीनि चतुर्विंशतिस्तत्त्वानीति  
संख्याः । शिवशक्तिसदाशिवेश्वरविद्यातत्त्वप्रभृतीनि षट्त्रिंशत्तत्त्वानीति शैवाः ।  
एवं बहुधा विप्रतिपन्नानां कथमेकस्मिन्नेवार्थे पर्यवसानमित्याशङ्क्याऽऽह—बाध्य  
बाधकतामिति । एकस्यैव दृश्यप्रपञ्चस्य प्रमाणप्रमेयादिवहुविधकल्पनया  
व्यवहार एव वादिनां परस्परं विप्रतिपत्तिः । जगत्कारणभूते परमेश्वरस्वरूपे  
सा नास्तीतीममर्थे प्रत्याययितुं समुद्र इव कल्लोला इतिदृष्टान्तोपादानम् ।  
यथा “ आत्मन आकाशः संभूतः ” इति तैत्तिरीयके वियत्प्रमुखा सृष्टिरुक्ता ।  
छान्दोग्ये तु “ तत्तेजोऽसृजत ” इति तेजआदिका । “ स प्राणमसृजत  
प्राणमसृजतम् ” इति कचित्सृष्टौ प्राणप्राथम्यम् । एवं सृष्ट्यविषयस्यां विप्र-  
तिपत्तौ सत्प्रमाणमपि सृष्टौ परमेश्वरस्यैकरूपत्वात्तस्मिन्विप्रतिपत्तिर्नास्ति । उक्तं  
हि—“कारणत्वेन चाऽऽकाशदिषु यथाव्यपदिष्टोक्तेः” इत्यत्र “सर्गक्रमविवादेऽपि  
नासौ सृष्टेर विषये” इति । इत्यत्रापि दृश्यप्रपञ्चव्यवहारविषये यत्रापि वैम-



त्यमस्ति तथाऽपि तत्कारणभूते यथोद्दीरितस्वरूपे पराशिवे विवादो नास्तीति युक्तं तत्र सर्वेषां शास्त्राणां शैवाद्यागमानां च पर्यवसानमित्यर्थः ॥ २५ ॥

मन्त्रार्थः कथितः कृत्स्नः पौरश्र्वर्याऽधुनोच्यते ।

आचार्यमुखतो मन्त्रं ज्ञात्वा सार्थं समाहितः ॥ २६ ॥

यथाशक्ति धनं तस्मै प्रदत्त्वा तदनुज्ञया ।

स्नानं त्रिषवणं कृत्वा भस्मना शाकभोजनः ॥ २७ ॥

फलमूलाशनो वाऽपि हविष्याशी यथाबलम् ।

पर्वताग्रे नदीतीरे सागरान्ते शिवालये ॥ २८ ॥

वने वा निर्भये शुद्धे प्राङ्मुखोदङ्मुखोऽपि वा ।

समाहितमना भूत्वा सुखमासनमास्थितः ॥ २९ ॥

प्राणायामत्रयं कृत्वा मुनिं च्छन्दस्तथैव च ।

देवतां च तथा शक्तिं बीजं स्मृत्वा मनोरपि ॥ ३० ॥

करन्यासं पुनः कृत्वा तथाऽङ्गन्यासमेव च ।

पञ्चाङ्गमपि विन्यस्य गुरुं स्मृत्वाऽभिवन्द्य च ॥ ३१ ॥

मन्त्रार्थः कथित इत्यादि स्पष्टम् ॥ २६ ॥ २७ ॥ २८ ॥ २९ ॥ ३० ॥ ३१ ॥

हृत्पुण्डरीकमध्ये तु सोमसूर्याग्निमण्डले ।

विद्युल्लेखेव कल्याणं ज्वलन्तं वह्निरूपिणम् ॥ ३२ ॥

शिवं ध्यात्वा जपेन्मन्त्रं लक्षाणां षट् समाहितः ।

तर्पणेल्लक्षमेकं तु जुहुयात्तु सहस्रकम् ॥ ३३ ॥

आज्येन पयसा वाऽपि पलाशकुसुमेन वा ।

ततः सिध्यति मन्त्रोऽस्य भुक्तिमुक्तिफलप्रदः ॥ ३४ ॥

अथवा साम्बभीशानं श्रीसदाशिवमेव च ।

नृत्यमानं तथा देवं ध्यात्वा मन्त्रं तु साधयेत् ॥ ३५ ॥

हृत्पुण्डरीकेति । हृदम्बुजमध्ये पीठं परिकल्प्य तन्मध्ये सूर्यसोमाग्नि-  
ण्डलानि यथाक्रमं द्वादशषोडशदशकलात्मकान्युत्तरोत्तरमान्तरत्वेन संचि-

मनीयानीत्यर्थः । अत्र तु सोमसूर्याग्निमण्डल इति पाठक्रमो न विवक्षितः ।  
अस्मदुक्तक्रमस्यैवाऽऽगमैः प्रतिपादनात् । यदाहुरागमिकाः—

“दलाग्रं व्यापकं पूर्वं पूजयेत्सूर्यमण्डलम् ।

किञ्जल्कव्यापकं दक्षे पूजयेत्सोममण्डलम् ।

प्रतीच्यां कणिकाव्याप्तं पूजयेदग्निमण्डलम्” ॥ इति ।

प्रपञ्चसारेऽप्युक्तम्—

“ मध्येऽनन्तं पद्ममस्मिन् सूर्यं सोमं वह्निं तारवर्णैर्विभक्तैः ” इति ॥

॥ ३२ ॥ ३३ ॥ ३४ ॥ ३५ ॥

अथवा प्राकृतं भावं स्वीयमुत्सृज्य सर्वदा ।

शिवोऽहमिति संचिन्त्य साधयेदिदमुत्तमम् ॥ ३६ ॥

मन्त्रस्य साधनं प्रोक्तं विनियोगः प्रकीर्त्यते ।

नित्यं द्वादशसाहस्रं जपेद्भक्त्या समाहितः ॥ ३७ ॥

सम्यग्ज्ञानप्लवं लब्ध्वा संसारबन्धं तरिष्यति ।

लक्षपञ्चाशतं जप्त्वा कारणेश्वरमाप्नुयात् ॥ ३८ ॥

लक्षाणां तु शतं जप्त्वा साक्षाद्भुद्रत्वमाप्नुयात् ।

अशीतिलक्षं जप्त्वा तु नरो विष्णुत्वमाप्नुयात् ॥ ३९ ॥

षट्तिलक्षजपेनैव लभते ब्रह्मणः पदम् ।

चत्वारिंशतिभिर्लक्षैर्विराडात्मनामाप्नुयात् ॥ ४० ॥

विंशल्लक्षजपेनैव दीर्घमायुरवाप्नुयात् ।

षट्कर्माणि प्रसिध्यन्ति दशलक्षजपेन तु ।

विनियोगः समारूपातः पूजा देवस्य कीर्त्यते ॥ ४१ ॥

अथवा प्राकृतमिति । प्रकृतिरव्यक्तं तदुत्पन्नं प्राकृतमन्तःकरणादि तादा-  
त्म्यलक्षणं भावं परित्यज्यानवच्छिन्नस्य स्वप्रकाशचिदात्मनः शिवोऽहमित्य-  
हंग्रहेण परशिवस्वरूपत्वं ध्यायन्मन्त्रं जपेदित्यर्थः ॥ ३६ ॥ ३७ ॥ ३८ ॥  
॥ ३९ ॥ ४० ॥ ४१ ॥

हृत्पद्मकर्णिकामध्ये मन्त्रेणानेन पूजयेत् ॥ ४२ ॥

अथवा मण्डले सौरे चन्द्रमण्डलकेऽथवा ।

अग्नौ वा प्रतिमायां वा शिवं नित्यं प्रपूजयेत् ॥ ४३ ॥

आसनं प्रथमं दद्यादावाहनमनन्तरम् ।

अर्घ्यं ततः परं दद्यात्पादं चैव ततः परम् ॥ ४४ ॥

पुनराचमनं दद्यात्स्नापयेत्तु ततः परम् ।

वासो दद्यात्पुनर्यज्ञोपवीतं भूषणानि च ॥ ४५ ॥

गन्धं पुष्पं तथा धूपं दीपमोदनमेव च ।

माल्यमालेपनं दद्यान्मस्मृत्य विसर्जयेत् ।

षडक्षरेण मन्त्रेण सर्वं कुर्याद्विचक्षणः ॥ ४६ ॥

उत्तमाधिकारिणो बाह्यपूजातो मानसपूजैव श्रेयसीत्यभिप्रेत्य पूर्वं तामाह ।  
हृत्पद्मेति । तत्रासमर्थस्य मध्यमाधिकारिणः शिवपूजाविधावाधारभेदमाह—अथ  
वेति । तत्राप्यसंस्कृतचित्तस्याऽऽह—प्रतिमायां वेति ॥ ४२ ॥ ४३ ॥ ४४ ॥  
॥ ४५ ॥ ४६ ॥

हृत्पद्मकर्णिकामध्यात्कुर्यादावाहनं बुधः ॥ ४७ ॥

उद्वासनं च तत्रैव नरः कुर्यात्समाहितः ।

सर्वमुक्तं समासेन नराणां भुक्तिमुक्तये ॥ ४८ ॥

तस्मात्सर्वं परित्यज्य षडक्षरपरो भवेत् ।

षडक्षरेण सर्वाणि सिध्यन्त्येव न संशयः ॥ ४९ ॥

इति श्रीस्कन्दपुराणे सूतसंहितायां चतुर्थे यज्ञवैभव-

खण्डे षडक्षरविवरणं नामाष्टमोऽध्यायः ॥ ८ ॥

ननु सर्वगतस्येश्वरस्य कथमावाहनोद्वासने संभवत इत्यत आह—हृत्प-  
द्मेति । यद्यपि पारमेश्वरं स्वरूपमाकाशवत्सर्वगतं तथाऽऽप्यन्यत्रानभिध्यक्तं हृद-  
म्बुजमध्ये विशेषतोऽभिध्यक्तिरुद्भवति । उक्तं हि भगवता—“ईश्वरः सर्वभूतानां  
हृद्देशेऽर्जुन तिष्ठति । भ्रामयन्सर्वभूतानि यद्वारूढानि मायया ” इति । अतः  
एवाभिध्यक्त्यनुसंधानानुसंधाने एवाऽऽवाहमोद्वासने इत्याहुरागमिकाः—

“ आवाहनमभिव्यक्तिर्व्यक्त्यभावो विसर्जनम् ” इति । शेषं सुगमम् ॥४७॥  
॥ ४८ ॥ ४९ ॥

इति श्रीसूतसंहितातात्पर्यदीपिकायां चतुर्थे यज्ञवैभवखण्डे षडक्षरावि-  
वरणं नामाष्टमोऽध्यायः ॥ ८ ॥

अथ नवमोऽध्यायः ।

सूत उवाच—

ध्यानयज्ञमथेदानीं प्रवक्ष्यामि समासतः ।

शृणुत श्रद्धया यूयं भुक्तिमुक्तिफलप्रदम् ॥ १ ॥

इत्थं वाचिकयज्ञमभिधाय ततोऽप्युत्कृष्टं मानसक्रियानिर्वर्त्यमुपासनारूपं  
ध्यानयज्ञं वक्तुं प्रक्रमते—ध्यानयज्ञमिति ॥ १ ॥

परात्परतरं तत्त्वं ध्येयं मूर्त्त्यात्मनैव तु ।

न स्वरूपेण साक्षित्वादात्मत्वाद्विषयित्वतः ॥ २ ॥

ध्येयस्वरूपापरिज्ञाने ध्यानस्य निर्विषयत्वेनानिष्पत्तेस्तत्स्वरूपं निर्धार-  
यति—परात्परोति । नामरूपात्मकप्रपञ्चस्याङ्कुरावस्थो विन्दुः परस्ततः परा  
तदुपादानभूता माया ततोऽपि परः परतरः स्वप्रतिष्ठोऽद्वितीयः परशिवः ।  
एतच्च वाचिकयज्ञप्रस्तावे परात्परतरादस्मादित्युपपादितम् । ईदृग्विधं सच्चिदा-  
नन्दैकरसमद्वितीयं स्वप्रतिष्ठं मायातीतं यत्परशिवस्वरूपं तत्त्वं तत्स्वरूपेण  
ध्यातुमशक्यं ततः केनचिदुपाधिना विशेष्य तद्विशिष्टमेव ध्येयमित्यर्थः । ननु  
निरुपाधिकरूपस्य स्वरूपेण कस्मान्न ध्येयतेत्यत आह—साक्षित्वादित्यादिना ।  
विजातीयमनोवृत्त्यव्यवहितध्येयाकरसजातीयमनोवृत्तिप्रवाहो ध्यानम् । तथा  
च पातञ्जलसूत्रम्—“ तत्र प्रत्ययैकतानता ध्यानम् ” इति । अतो ध्येयस्या-  
न्तःकरणवृत्तिव्याप्यत्वमेष्टव्यं तच्चाज्ञानावृतस्य विशेषस्याऽऽवरणनिर्हरणार्थ-  
मिति निरावरणमद्वितीयं स्वप्रतिष्ठं स्वरूपप्रकाशेनान्तःकरणतदवृत्त्यादिस-  
र्वस्त्वन्नभासकत्वात्साक्षिभूतमीदृग्विधं निरुपाधिकं परशिवस्वरूपं कथमन्तः  
करणवृत्तिर्व्याप्यत्वात्तदव्याप्तौ वा सैव वृत्तिरुपाधिरिति तस्य सोपानधिकत्वं स्यात्  
तस्मात्सर्वसाक्षित्वेनान्तःकरणवृत्त्यविषयत्वान्निरुपाधिकरूपस्य न ध्येयत्वम्

किंच सर्वप्रत्ययत्वादापि ध्यानाविषयत्वमाह—आत्मत्वादिति । यथोदीरितनिरुपाधिकपरशिवस्वरूपं सर्वप्राणिहृदयेऽन्तःकरणादिभ्यः सर्वेभ्यः प्रत्यग्भूतं “य आत्मा सर्वान्तरः” । “अन्तः प्रविष्टः शास्ता जनानां सर्वात्मा” इति श्रुतेः । अन्तःकरणं च स्वभावतो बहिर्मुखं “पराञ्चि खानि व्यतृण-त्स्वर्यंभूस्तस्मात्पराङ्मुखमिति नान्तरात्मन्” इति श्रवणात् । अतः परार्थ-कविषयेणान्तःकरणेन सर्वप्रत्यग्भूतं निरुपाधिकं परशिवस्वरूपं कथं विषयी-क्रियेत । तस्मादात्मत्वादापि तत्स्वरूपं न ध्यानगम्यमित्यर्थः । किंच कर्मकर्तृ-भावविरोधादपि न ध्येयत्वमित्याह—विषयित्वत इति । विषयिणो ज्ञानस्य विषयत्वानुपपत्तेरित्यर्थः । ध्यानविषयो हि ध्येयं तच्चात्र ध्यातृस्वरूपभूतज्ञा-नानतिरिक्तम् । तथाचैकस्यैव कर्मकर्तृभावलक्षणो विरोध आपद्येत । न चान्तःकरणाद्युपाधिविशिष्टस्य ध्यातृत्वं निरुपाधिकस्वरूपस्य ध्येयत्वमिति सांप्रतम् । विशेष्यांश्च कर्मकर्तृभावविरोधस्य तादवस्थ्यात् ॥ २ ॥

भेदाभावाच्च भेदस्य भ्रमत्वादेव वस्तुतः ।

उमार्धविग्रहा शुक्ला चन्द्रार्धकृतशेखरा ॥ ३ ॥

नीलग्रीवा त्रिनेत्रा च प्रसन्नवदना शुभा ।

वरदाभयहस्ता च विचित्रमुकुटोज्ज्वला ॥ ४ ॥

सर्वलक्षणसंपन्ना सर्वाभरणभूषिता ।

स्वस्वरूपानुसंधानप्रमोदादेव केशलात् ॥ ५ ॥

महाताण्डवसंयुक्ता ब्रह्मविष्णुशिवादिभिः ।

ध्येयाऽऽद्यन्ताविनिर्भुक्ता या मूर्तिः श्रुतिदर्शिता ॥ ६ ॥

सैवासाधारणा मूर्तिः परात्परतरस्य तु ।

ये सदा परमां मूर्तिं ध्यायन्ति हृदयाम्बुजे ।

इमां ते परमां मुक्तिं भुक्तिं च प्राप्नुवन्ति हि ॥ ७ ॥

ननु ध्यातुर्जोवाद्ध्येय ईश्वरोऽन्य एव । तथा चोक्तदोषपरिहार इत्यत आह—भेदाभावादिति । “अयमात्मा ब्रह्म” “अहं ब्रह्मास्मि” इति वाक्यादैक्यप्रतिपत्तेरित्यर्थः । ननु प्रबलतरेण प्रत्यक्षेण भेदोऽनुभूयत एवेत्यत

आह—भेदस्येति । भेदावगाहिनो ज्ञानस्य सैवयं उवालेतिज्ञानबद्धमत्वमुपरि-  
तनेऽध्याये प्रतिपादयिष्यते । तस्मान्निरुपाधिकं परशिवस्वरूपं मूर्त्यात्मनैव  
ध्येयं न तु स्वरूपेणेति सिद्धम् । तां सर्वजनसाधारणामुत्कृष्टां परशिवमूर्तिं दर्श-  
यति—उमार्धेस्यादिना । श्रुतिर्दक्षितेति । “ उमासहायं परमेश्वरं प्रभुं त्रिलोचनं  
नीलकण्ठं प्रशान्तम् ” इति । “ सत्यं ज्ञानमनन्तं ब्रह्म ” इति च श्रुतिः ॥ ३ ॥  
॥ ४ ॥ ५ ॥ ६ ॥ ७ ॥

ज्ञानाज्ञानमहामायालक्षणाविद्यया सह ।

अभेदेन स्थितं विप्राः परात्परतरं प्रदम् ॥ ८ ॥

स्वप्रधानतयोपास्यं तथैवास्वप्रधानतः ।

समप्रधानरूपेणाप्यादरेण मनीषिभिः ॥ ९ ॥

इत्थं करचरणादिविशिष्टमूर्त्यात्मनः परशिवरूपस्य ध्येयत्वमभिधाय मूर्ति-  
व्यतिरिक्तैरुपाध्यन्तरैरपि विशिष्टं तद्ध्येयमित्याह—ज्ञानाज्ञानेति । ज्ञायतेऽने-  
नेति ज्ञानं माययाः सत्त्वपरिणामरूपाऽन्तःकरणवृत्तिः । तथा तमःपरिणाम-  
रूपो जाड्याकारोऽज्ञानम् । स्वाश्रयाव्यामोहकरी दुर्घटकारिणी माया । सैव  
स्वाश्रयव्यामोहनसामर्थ्ययुक्ता चेदविद्या । एते चत्वारः परशिवस्वरूपस्यो-  
पाधयः । एतेष्वेकेन विशिष्टं परतत्त्वमुत्तममध्यमाधमाधिकारिभिः स्वप्रधा-  
नसमप्रधानस्वप्रधानरूपेण त्रिधोपास्यमित्याह—स्वप्रधानतयेत्यादिना ॥ ८ ॥  
॥ ९ ॥

स्वप्रधानतया तत्त्वमुपप्लस्ते शुद्धमानसः ।

तथैवापक्वचित्तस्तु परतत्त्वं द्विजोत्तमाः ॥ १० ॥

स्वप्रधानतयेति । उपधेयपरशिवस्वरूपप्राधान्येनेत्यर्थः ॥ १० ॥

अस्वप्रधानरूपेण तथा मर्त्यस्तु मध्यमः ।

समप्रधानरूपेण तत्त्वं ध्यायन्ति (?) सादरम् ॥ ११ ॥

अस्वप्रधानरूपेणेति । उपधेयपरशिवस्वरूपमुपसर्जनीकृत्य ज्ञानाज्ञानाद्युपा-  
धिप्राधान्येनेत्यर्थः ॥ ११ ॥

जाड्याकारस्तु यः शक्तेस्तेनाभिन्नं परं पदम् ।  
 स्वप्रधानादिरूपेण त्रिधोपास्यं विचक्षणैः ॥ १२ ॥  
 तथा शक्तेस्तु यो ज्ञानाकारस्तेनैकतां मतम् ।  
 परतत्त्वं त्रिधोपास्यं परिज्ञानवतां वराः ॥ १३ ॥  
 मायाक्राैकतापन्नमपि तत्त्वं मनीषिभिः ॥ १४ ॥  
 उपास्यं त्रिविधं प्रोक्तं तथैवाविययैव तु ।  
 अभेदेन स्थितं ब्रह्म त्रिधोपास्यं मनीषिभिः ॥ १५ ॥

तानेत्रोपाधीन्विमज्य दर्शयति—जाड्याकार इत्यादिना मनीषिभिस्त्रि-  
 न्नेन ॥ १२ ॥ १३ ॥ १४ ॥ १५ ॥

अन्ये च शक्तेराकारा ये वियन्ते विचक्षणाः ।  
 तैरप्येकत्वमापन्नं तत्त्वं तद्वन्मनीषिभिः ॥ १६ ॥  
 उपास्यं त्रिविधं नित्यमतीव श्रद्धया सह ।  
 ईक्षणोपाधिसंपन्नं परतत्त्वमपि द्विजाः ।  
 स्वप्रधानादिरूपेण त्रिधोपास्यमातिप्रियात् ॥ १७ ॥

किंच ज्ञानाज्ञानादिव्यतिरिक्ता इच्छाक्रियाद्या ये शक्तेराकारविशेषास्तदुपा-  
 धिकमपि परशिवस्वरूपं यथोदीरितैरधिकारिभिर्यथाक्रमं स्वप्रधानादिरूपेण  
 त्रिधोपास्यमित्याह—अन्ये चेति । एवं वक्ष्यमाणेष्वपि सौपाधिकरूपेषु मति-  
 नैशित्यानुसारेणाधिकारित्रैविध्यात्स्वप्रधानादिरूपेणोपाधित्रैविध्यं सर्वत्रावग-  
 न्तव्यम् । “स ऐक्षत लोकास्तु सृजै” इति “तदैक्षत बहु स्यां प्रजायेय”  
 इति श्रवणात्स्वमतिष्ठस्य परशिवस्य प्राणिकर्मवशात्स्रष्टृव्यपर्यालोचनात्म-  
 कमीक्षणं सिद्धेष्टापस्ययां तदुपाधिकमपि तत्त्वं ध्येयमित्याह—ईक्षणेति ॥  
 ॥ १६ ॥ १७ ॥

सत्त्वं रजस्तमश्चेति गुणा ये ब्रह्मशक्तिजाः  
 तैरप्येकत्वमापन्नं परं ब्रह्म यथाक्रमम् ॥ १८ ॥

रुद्रः प्रजापतिर्विष्णुरिति भेदमुपैति च ॥ १९ ॥

ते जगन्नाशसर्गादेः कर्तारः कार्यरूपिणः ।

उपास्यास्त्रिविधा नित्यं तेऽपि स्वं स्वमुपाधिभिः ॥ २० ॥

सत्त्वरजस्तमोगुणात्मिका या परशिवस्वरूपाश्रिता माया तस्याः प्रलयद-  
शायामत्यन्तनिर्विकल्पकत्वात्तदीयगुणा अप्यविभागापक्ता एव भवन्ति । अतः  
एव सांख्यैरुच्यते—“सत्त्वरजस्तमोगुणानां साम्यावरथा मूलप्रकृतिः”  
इति । परमेश्वरस्य सिसृक्षायां जातायां तत्परतन्त्रमायाया अपि विचिकीर्षा  
जायते । तदवयवभूताश्च सत्त्वाद्या गुणा अन्योन्यं प्रविभक्ताः सन्तः  
प्रकटी भवन्ति । तैस्त्रिभिरुपाधिभिर्विशिष्टं परशिवस्वरूपं ब्रह्मविष्णवादिसंज्ञां  
लभते । अतस्तदुपाधिकमपि पूर्ववन्निधोपास्यमित्याह—सत्त्वमिति । किं  
बहुना ब्रह्मादिस्तत्स्वान्तं चराचरात्मकं जगत्संखिदानन्दे परशिवस्वरूपे परि-  
कल्पितम् । तथा हि—यदनुविद्धं यदृश्यते तत्तच्च परिकल्पितं यथा सर्प-  
धारादयो रज्ज्वा इदमंशे सखिदनुविद्धं चेदमनुभूयते । तस्मात्संखिदानन्दात्मके  
परशिवस्वरूपे परिकल्पितम् । आज्ञायते च—“सद्दीदं सर्वं सत्सदिति ।  
चिद्दीदं सर्वं काशते काशते च” इति ॥ १८ ॥ १९ ॥ २० ॥

तैर्गृहीतास्तथा विना मूर्तयस्त्रिप्रकारतः ।

चित्तपाकानुगुण्येन चिन्तनीया मनीषिभिः ॥ २१ ॥

एवं चाधिष्ठानभूतसंखिदादिलक्षणब्रह्मात्मनाऽविभागापक्तां ब्रह्मरूपादिवे-  
तनाचेतनात्मकं सर्वं जगत्पूर्ववत्स्वप्रधानादिरूपेण त्रिधोपास्यमित्याह—तैर्गृ-  
हीता इत्यादिना वाक्यवेदिभिरित्यन्तेन ॥ २१ ॥

अग्न्यादित्यादिदेवा ये निर्हीना मध्यमाः पराः ।

ते च ब्रह्मात्मिना नित्यमुपास्या एव सादरम् ॥ २२ ॥

अग्न्यादित्यादीति । मनुष्यादीनामिवाग्न्यादिदेवानामप्यधिकारतारतम्यार्थ-  
धीनाथममध्यमोत्तमभावेन त्रैविध्यमवगन्तव्यम् ॥ २२ ॥

१ व. 'स्ववर्तिनः' । २ क. 'था रज्जुमर्दि' । ख. 'था सर्पसूत्रं वाग्द' । ३ क. ग.  
घ. च. 'ता चिद्दीदं' । ४ ग. 'अविष्णु' । ५ व. विहीना । ६ क. ग. घ. च. 'स्वाधीनमध्य' ।



शब्दस्पर्शादिसंज्ञा ये पदार्थाः पञ्च तेऽपि च ।  
 उवास्या ब्रह्मरूपेण महाप्राज्ञैर्मनीषिभिः ॥ २३ ॥  
 आकाशादीन भूतानि यानि तानि मनीषिभिः ।  
 ब्रह्मरूपतया नित्यमुपास्यानि महात्मभिः ॥ २४ ॥

शब्दस्पर्शादीति । आकाशादिभूतपञ्चकस्य कारणभूताः पञ्च तन्मात्राः  
 शब्दस्पर्शादिनोच्यन्ते ॥ २३ ॥ - ४ ॥

भौतिका अण्डभेदाश्च ब्रह्मरूपेण सादरम् ।  
 चिन्तनीयाश्च विद्वद्भिर्वेदेदान्तपारगाः ॥ २५ ॥  
 अण्डमध्ये स्थिता लोका एतेऽपि ब्रह्मवित्तमाः ।  
 ब्रह्मरूपतया नित्यमुपास्या एव सूरिभिः ॥ २६ ॥  
 लोकान्तर्धर्तिनो देशा एतेऽपि द्विजपुंगवाः ।  
 ब्रह्मरूपतया नित्यमुपास्या मुनिसत्तमैः ॥ २७ ॥  
 मेरुमन्दारपूर्वाश्च पर्वता विविधा द्विजाः ।  
 ब्रह्मरूपतया नित्यमुपास्या वेदवित्तमाः ॥ २८ ॥  
 नदीनदादयः सर्वे देवर्ष्यादिविनिर्मिताः ।  
 ब्रह्मरूपतया नित्यमुपास्याः पुरुषोत्तमैः ॥ २९ ॥  
 बाभीकूपतडागाद्या अपि वेदपरायणाः ।  
 ब्रह्मरूपतया नित्यमुपास्याः पुरुषाधिकैः ॥ ३० ॥  
 वनानि यानि लोके तु विविधानि महत्तमाः ।  
 तानि ब्रह्मतया नित्यमुपास्यानि तपोधनैः ॥ ३१ ॥  
 समुद्राश्च सदा विप्राः समुद्रान्तर्गता अपि ।  
 संगमा अपि सद्ब्रह्म ध्यातव्या एव केवलम् ॥ ३२ ॥

दिशश्च विदिशश्चैव दिवारात्रं तथैव च ।

अनागतादयः काला उपास्या ब्रह्मरूपतः ॥ ३३ ॥

अण्डजं जारजं चैव स्वेदजं चोद्भिजं तथा ।

ब्रह्मरूपतया नित्यमुपास्या मोहवर्जितैः ॥ ३४ ॥

ब्राह्मणाः क्षत्रिया वैश्याः शूद्रा अपि च संकराः ।

ब्रह्मरूपतया नित्यमुपास्या एव सूरिभिः ॥ ३५ ॥

आश्रमा ब्रह्मचर्याद्यास्तदाचारा अपि द्विजाः ।

ब्रह्मरूपतया नित्यमुपास्याः परमास्तिकैः ॥ ३६ ॥

महापातकपूर्वाणि पापानि सुबहूनि च ।

ब्रह्मरूपतया नित्यमुपास्यानि महत्तमैः ॥ ३७ ॥

धर्मसंज्ञाश्च ये विप्रा उत्तमाध्यममध्यमाः ।

तेऽपि ब्रह्मरूपतया नित्यमुपास्याः पण्डितोत्तमैः ॥ ३८ ॥

सुखं दुःखं तयोर्भोगः साधनं तस्य सुव्रताः ।

ब्रह्मरूपतया सर्वमुपास्यं सत्यवादिभिः ॥ ३९ ॥

कर्ता कारयिता कर्म करणं कार्यमेव च ।

ब्रह्मरूपतया सर्वमुपास्यं चेतनोत्तमैः ॥ ४० ॥

॥ २५ ॥ २६ ॥ २७ ॥ २८ ॥ २९ ॥ ३० ॥ ३१ ॥ ३२ ॥ ३३ ॥

॥ ३४ ॥ ३५ ॥ ३६ ॥ ३७ ॥ ३८ ॥ ३९ ॥ ४० ॥

प्रमाता च प्रमाणं च प्रमेयं प्रभितिस्तथा ।

ब्रह्मरूपतया सर्वमुपास्यं मानमानिभिः ॥ ४१ ॥

विधयश्च निषेधाश्च विद्याविद्ये तथैव च ।

ब्रह्मरूपतया सर्वमुपास्यं वेदवेदिभिः ॥ ४२ ॥

मानमानिभिरिति । मावं प्रमाणं मन्तुं निर्णेतुं शालिमेषां तैः । प्रमाणवेदिभिरित्यर्थः ॥ ४१ ॥ ४२ ॥

अबन्ध्याश्च तथा बन्ध्या वयदाश्च विविधा अपि ।

ब्रह्मरूपतया सर्वमुपास्यं वाक्यवेदिभिः ॥ ४३ ॥

अबन्ध्याः सफलाः । बन्ध्या निरर्थकाः ॥ ४३ ॥

यद्यदस्ति तया भाति यद्यन्नास्ति तयाऽपि च ।

तत्तद्ब्रह्मतया नित्यमुपास्यं ब्रह्मवित्तमैः ॥ ४४ ॥

इत्थं भूतभौतिकात्मकं सर्वं जगद्ब्रह्मात्मनोपास्यमित्यभिधायाहुक्तसंग्रहा-  
याऽऽह—यद्यदस्ति तयेति । अस्तिप्रत्ययविषयत्वेन नास्तिप्रत्ययविषयत्वेन च  
भास्ते तत्सर्वं ब्रह्मात्मत्वेन ध्येयमित्यर्थः । भावाभावात्मकस्य कस्यचिदपि  
वस्तुनोऽसत्त्वादुक्तव्यतिरिक्तस्य सर्वस्य भावाभावात्मकस्य संग्रहः ॥ ४४ ॥

इत्थं सर्वत्र यः साक्षाद्ब्रह्मोपास्ते सनातनम् ।

स याति ध्यानयज्ञेन साक्षाद्विज्ञानमैश्वरम् ॥ ४५ ॥

ध्यानयज्ञस्य माहात्म्यं कल्पानां कोटिकोटिभिः ।

मया मत्तोऽधिकैरन्यैरपि वक्तुं न शक्यते ॥ ४६ ॥

ध्यानयज्ञं विना मुक्तौ यतन्ते मोहिता जनाः ।

पायसान्नं परित्यज्य भक्षयन्ति महाविषम् ॥ ४७ ॥

सर्वात्मकत्वेनोक्तं ब्रह्मोपासनमुपसंहरंस्तत्फलमाह—इत्थमित्यादिना । आरो-  
पितस्य सर्वस्याधिष्ठानब्रह्मरूपताध्यानेन समासादितैकाग्रयेण मनसा सर्वा-  
धिष्ठानरूपं तत्परशिवस्वरूपं साक्षात्कुर्यादित्यर्थः ॥ ४५ ॥ ४६ ॥ ४७ ॥

ध्यानयज्ञं विना किञ्चित्कुर्वाणो मुक्तिसिद्धये ।

अक्षणाऽपि शब्दं गृह्णाति विना श्रोत्रेण केवलम् ॥ ४८ ॥

अश्वमेधादयो यज्ञा अशेषा वेददर्शिताः ।

मुनीन्द्रा ध्यानयज्ञस्य कलां नार्हन्ति षोडशीम् ॥ ४९ ॥

ध्यानयज्ञपरो मर्त्यः शिव एष न चापरः ।

ध्यानयज्ञैकनिष्ठस्य न किञ्चिदपि दुर्लभम् ॥ ५० ॥

ध्यानयज्ञपराणां तु प्रसादं कुरुते शिवः ।

शिवोऽपि साक्षात्सर्वज्ञः संसारविनिवर्तकः ॥ ५१ ॥

बहुनोक्तेन किं सर्वं समासेन मयोदितम् ।

कुरुध्वं वेदविन्मुख्या ध्यानयज्ञमशङ्किताः ॥ ५२ ॥

इति श्रीसूतसंहितायां चतुर्थे यज्ञवैभवखण्डे ध्यान-

यज्ञविवरणं नाम नवमोऽध्यायः ॥ ९ ॥

यथा शब्दाद्युपलब्धौ श्रोत्रादीन्द्रियमसाधारणं कारणमेवं ज्ञानयज्ञं प्रति  
ध्यानयज्ञोऽसाधारणकारणमित्याह—ध्यानयज्ञमिति । सुगममन्यत् ॥ ४८ ॥

॥ ४९ ॥ ५० ॥ ५१ ॥ ५२ ॥

इति श्रीसूतसंहिताटीकायां तात्पर्यदीपिकाख्यायां चतुर्थे यज्ञवैभव-

खण्डे ध्यानयज्ञविवरणं नाम नवमोऽध्यायः ॥ ९ ॥

अथ दशमोऽध्यायः ।

सूत उवाच-

अथेदानीं प्रवक्ष्यामि ज्ञानयज्ञस्य वैभवम् ।

ज्ञानयज्ञात्परो यज्ञो नास्ति विप्राः श्रुतौ स्मृतौ ॥१॥

इत्थं कायिकवाचिकमानसैः कर्मभिः प्रक्षीणकल्मषस्य मुमुक्षोः परशिवस्वरूपावगमाय ज्ञानयज्ञं प्रस्तौति—अथेति । यज्ञान्तरादस्य वैलक्षण्यमाह—ज्ञानयज्ञादिति । श्रुतौ तावत् “ ब्रह्म वेद ब्रह्मैव भवाति ” “ ब्रह्मविदामोति परम् ” “ तमेवं विदित्वाऽति मृत्युमेति ” “ तस्यैवाऽऽत्मा पदवित्तं विदित्वा न कर्मणा लिप्यते पापकेन ” इति ज्ञानस्यान्यनैरपेक्ष्येणैव साक्षादपवर्गसाधनत्वमाभ्यातम् । स्मृतवापि—

“ श्रेयान्द्रव्यमयाद्यज्ञाज्ज्ञानयज्ञः परंतप ।

सर्वं कर्माखिलं पार्थ ज्ञाने परिसमाप्यते ” इति ॥

“क्षेत्रज्ञस्याऽऽत्मविज्ञानाद्विशुद्धिः परमा मता” इति मनुरमृतौ ॥ १॥

ज्ञानं बहुविधं प्रोक्तं वेदार्थज्ञानपारगैः ॥ २ ॥

स्वरूपमेकं विज्ञानं शिवस्य परमात्मनः ।

तदेव मायातत्कार्यभेदेन बहुधा भवेत् ॥ ३ ॥

सृष्टेः प्राक्स्वप्रतिष्ठितमद्वितीयं परशिवस्वरूपभूतं स्वप्रकाशज्ञानं तदेव सृष्ट्युत्तरकालं मायातत्कार्योपाधिवशाज्जीवेश्वरादिभेदं भजत इत्याह—ज्ञानं बहुविधमित्यादिना ॥ २ ॥ ३ ॥

मायाकारेण संबद्धं जडशक्तेः शिवस्य तु ।

ज्ञानमीश्वरसंज्ञं च नियन्तु जगतो भवेत् ॥ ४ ॥

तत्र जगन्नियन्तुरीश्वरस्य स्वरूपमाह—मायाकारेणेति । शक्यप्रतियोगिकं परशिवस्वरूपमेव संविद्रूपिणी परशक्तिरित्युक्तं ततो ध्यावर्तयति—जडशक्तेरिति । वेदान्तिभिर्मायेति या गीयते सांख्यैरव्यक्तं प्रकृतिरिति साऽत्र परशिवस्य जडशक्तिः । सा च गुणसाम्यं विहाय रजस्तमसोरत्यन्ताभिभवेन विशुद्धसत्त्वप्रधानमायाकारेण यदा परिणमते तदा तदुपाधिकं चैतन्यं सर्वज्ञो जगत्कर्तेश्वरो भवेदित्यर्थः ॥ ४ ॥

शक्तेरविद्याकारेण संबद्धं जीवसंज्ञितम् ।

जीवसंज्ञं तु विज्ञानं द्विधा लोके व्यवस्थितम् ।

अर्थतो मुख्यमेकं तु ज्ञानमन्यत्प्रतीतितः ॥ ५ ॥

मलिनसत्त्वप्रधानमाया स्वाश्रयव्यामोहकत्वादविद्येत्युच्यते । तदुपाधिकं तज्ज्ञानं जीवसंज्ञां लभत इत्याह—शक्तेरविद्येति । तस्यैव जीवसंज्ञस्य द्वैविध्यमाह—जीवसंज्ञमिति । तत्रैकमर्थतो मुख्यमन्यत्प्रतीतितो मुख्यम् ॥ ५ ॥

अविद्याबद्धविज्ञानमर्थतो मुख्यमुच्यते ।

स्थूलसूक्ष्मशरीराभ्यामवच्छिन्नं प्रतीतितः ॥ ६ ॥

एतदुभयं दर्शयति—अविद्याबद्धेति । जीवस्योपाधिभूता मलिनसत्त्वप्रधाना या मायाऽविद्यापरपर्याया सा स्थूलसूक्ष्मशरीरद्वयकारणत्वेन जीवस्य कारण-शरीरमित्युच्यते । तत्संबद्धं तदुपहितं स्वरूपचैतन्यं परमार्थतः स्वपरव्यवहार-हेतुः प्रकाशचिदात्मकत्वादर्थतो मुख्यमविद्याकार्यभूतं यत्स्थूलसूक्ष्मात्मकं शरीरद्वयं तेनावच्छिन्नं तत्र शरीरद्वये कारणत्वेनानुगतमायावयवभूतं स्वप्रका-शचैतन्याध्यासेन तदात्मकेनैवंभूतं यदन्तःकरणं तद्वृत्त्युपादानभूतं सत्त्वं तद-नुभवतश्चित्प्रकाशरूपत्वात्प्रतीतितो मुख्यं परमार्थतस्तु तस्य सत्त्वस्य जडत्व-मेवाग्निनाऽयःपिण्डवत्स्वरूपचैतन्येनैकीभूतत्वात्तस्य ज्ञानत्वव्यपदेशः ॥ ६ ॥

स्वप्रचाराश्रयं चित्तं जीवरूपप्रकाशकम् ।

ज्ञातृत्वहेतुर्जीवस्य दुःखित्वादेश्च कारणम् ॥ ७ ॥

एवंविधसत्त्वपरिणामरूपान्तःकरणतद्वृत्तिसंबन्धादेवाविद्योपहितजीवचैत-न्यस्य ज्ञातृत्वकर्तृत्वभोक्तृत्वादिसकलव्यवहारसंबन्ध इत्याह—स्वप्रचाराश्रय-मिति । स्वशब्देन चित्तं परामृश्यते । स्वस्य प्रचारा विषयाकारवृत्तयस्तत्सं-घातात्मकमित्यर्थः । तथाविधान्तःकरणतादात्म्याध्यासेन तदीयकर्तृत्वभोक्तृ-त्वादेश्चैतन्येऽध्यासादस्य जीवप्रकाशकत्वम् । सकलः संसारोऽन्तःकरणस्यैव नाऽऽत्मनः पारमार्थिक इति श्रूयते “ कामः संकल्पो विचिकित्सा श्रद्धाऽश्रद्धा धृतिरधृतिर्हीर्षीर्भीर्ऋतियेतत्सर्वं मन एव ” इति ॥ ७ ॥

प्रमाणभ्रान्तिसंदेहायाकोरेण मुनीश्वराः ।

बहुरूपं भवेच्चित्तं कालकर्मविपाकतः ॥ ८ ॥

कथमन्तःकरणस्य कर्तृत्वभोक्तृत्वादिकारणत्वमित्याशङ्क्य तदुपपाद-यितुं प्रमाणादिवृत्त्यात्मना नानारूपतामाह—प्रमाणेति । कालकर्मविपाकत इति । कालो हि कर्मपरिपाकस्य हेतुः । कालवशात्सुखदुःखहेतुभूतानां पुण्य-पापात्मनां प्राणिकर्मणां यः परिपाकः फलप्रदानोन्मुखत्वं तस्मादित्यर्थः ॥ ८ ॥

तत्तदाकारसंभिन्नं विज्ञानं मुनिपुंगवाः ।

प्रमाणभ्रान्तिसंदेहज्ञानमित्युच्यतेऽनघाः ॥ ९ ॥

तत्तद्विषयाकारवैचित्र्यादेव प्रमाणादिभेदव्यपदेश इत्याह—तत्तदिति । विज्ञानमिति । स्वरूपचैतन्यतादात्म्याध्यासेनैकीभूतमन्तःकरणवृत्तिज्ञानमित्यर्थः ॥ ९ ॥

अदुष्टकरणोत्पन्नं विज्ञानं मुनिपुंगवाः ।

प्रमाणज्ञानमित्युक्तं मुनिभिः सूक्ष्मदर्शिभिः ॥ १० ॥

तत्र प्रमाणस्य स्वरूपमाह—अदुष्टेति । काचकामलादिदोषदूषितं चक्षुरादिकरणं शुक्तिरूप्यादिविभ्रमस्यानवधारणरूपस्य संशयस्य च जनकमिति ततो व्यावर्तयति—अदुष्टेति ॥ १० ॥

दुष्टकारणविज्ञानं भ्रान्तिज्ञानं प्रचक्षते ।

कोटिद्वयावलम्बि स्यात्संदेहज्ञानमास्तिकाः ॥ ११ ॥

इत्थमेवेदमित्येवंरूपं यत्स्फुरणं बुधाः ।

स एव निश्चयः प्रोक्तः सम्यग्दर्शनतत्परैः ॥ १२ ॥

भ्रान्तेर्लक्षणमाह—दुष्टेति । दुष्टकारणवशादतस्मिंस्तद्बुद्धिभ्रान्तिरित्यर्थः । संशयं लक्षयति—कोटिद्वयेति । स्थाणुर्वा पुरुषो वेति विरुद्धानेककोटिद्वयावलम्बि ज्ञानं संशय इत्यर्थः ॥ ११ ॥ १२ ॥

ज्ञानस्य तेन संबन्धः प्रामाण्यं कथितं मया ।

प्रमाणज्ञानसामग्र्यः षष्ठमयाऽभिहिता बुधाः ॥ १३ ॥

ईदृक् स्फुरणं यस्मिन्बुद्धिवृत्तिविशेषे तस्यैव प्रामाण्यमित्याह—ज्ञानस्येति । एवं चायं घट इत्यादिवृत्तिज्ञानेषु स्वाकारसमर्पकघटादिविषयरूपरूपसद्भावात्तेषां प्रामाण्यम् । इदं रजतमित्यादिविभ्रमज्ञाने त्विदमाकारगोचरा मनोवृत्तिरेतद्दृश्यवच्छिन्नचैतन्यस्थमायापरिणामरूपा शुक्त्याधिष्ठानचैतन्यस्थमायाविवर्तरजतगोचरा परा वृत्तिरिति वृत्तिद्वयम् । तदुभयमपि शुक्त्याधिष्ठानभाक्त्वेन वृत्त्यवच्छिन्नत्वेन चोभयत्रानुगतमेकमेतच्चैतन्यमभिव्यनक्ति । तच्च वृत्तिद्वयाभिव्यक्तत्वादारोप्याधिष्ठानलक्षणं विषयद्वयं संस्पृष्टत्वेन स्फोरयति । तथा च विशिष्टस्फुरणस्येदमाकारविषयमनोवृत्तेश्च संबन्धाभावात्तत्राप्रामाण्यम् । इदमाकारमात्रस्फुरणस्य च संबन्धात्तस्मिन्नेव प्रामाण्यम् । उक्तं हि—

“सर्वं वस्तुज्ञानं धर्मिण्यभ्रान्तं प्रकारे तु विपर्ययः” इति । तच्च प्रमाणं षड्विधमित्याह—प्रमाणज्ञानेति ॥ १३ ॥

तत्रैकाऽभावविज्ञानसामग्री कथिता द्विजाः ।

अन्या तु भावविज्ञानसामग्री परिकीर्तिता ॥ १४ ॥

भावाभावलक्षणविषयद्वैविध्येन तेषां प्रमाणानां द्वैविध्यमाह—तत्रैकोति ॥ १४ ॥

यद्योग्यानुपलब्ध्यैव जन्यं विज्ञानमास्तिकाः ।

तत्स्यादभावविज्ञानं धार्मिका वेदवित्तमाः ॥ १५ ॥

तत्राभावग्राहकप्रमाणमाह—यद्योग्येति । अनुपलम्भमात्रस्याभावज्ञानजनकत्वमतिप्रसक्तमिति विशिनाष्टि—योग्येति । प्रतियोगिव्यतिरिक्तप्रतियोगिग्रहणसामग्रीसत्त्वमनुपलब्ध्यैर्योग्यत्वम् । तथाविधयाऽनुपलब्ध्या यत्प्रमेयाभावगोचरं ज्ञानं जन्यते तदभावग्राहकं प्रमाणमित्यर्थः । तदुक्तं—

“प्रमाणपञ्चकं यत्र वस्तुरूपेण जायते ।

वस्तुसत्तावबोधार्थं तत्र भावः प्रमाणता” ॥ इति ॥ १५ ॥

इन्द्रियोत्पन्नाविज्ञानं प्रत्यक्षं परिभाषितम् ।

व्याप्तिजन्यपरिज्ञानमनुमानमितीष्यते ॥ १६ ॥

भावग्राहकाणां मध्ये प्रत्यक्षं लक्षयति—इन्द्रियोत्पन्नेति । उक्तं हि—इन्द्रियार्थसंनिकर्षोत्पन्नं ज्ञानमव्यभिचारिव्यवसायात्मकं प्रत्यक्षमिति । अनुमानस्वरूपमाह—व्याप्तीति । नियतसंबन्धयोर्व्याप्यव्यापकयोर्धूमाग्न्योर्मध्ये व्याप्यदर्शनबलाद्व्यापकगोचरज्ञानं तदनुमानं व्याप्यदर्शनाद्व्यापके बुद्धिरनुमानमिति तत्त्वविदः ॥ १६ ॥

सादृश्यहेतुजं ज्ञानमुपमानमुदाहृतम् ।

अर्थापत्तिरिति प्रोक्तं विप्रा अनुपपत्तिजम् ॥ १७ ॥

उपमानं लक्षयति—सादृश्येति । नगरे पूर्वमनुभूतगोपिण्डस्य वनमुपेयुषस्तत्र गवयं साक्षात्कुर्वतो नागरिकस्यानेन सदृशी मदीया गौरिति गवयानिष्टसादृश्यहेतुकमसंनिहितगोगतसादृश्यविषयं यज्ज्ञानं तदुपमानमित्यर्थः । अर्थापत्तिस्वरूपमाह—अर्थापत्तिरिति । अनुपपद्यमानार्थदर्शनादुपपादके बुद्धिर-



रथापत्तिः । यथा जीवतो देवदत्तस्य गृहाभावो बहिःसत्तामन्तरेण नावकल्पत  
इति तत्सत्तामन्यत्र कल्पयाति । बहिरर्तद्भावगोचरं ज्ञानमरथापत्तिरि-  
त्यर्थः ॥ १७ ॥

तात्पर्योपेतशब्दोत्थज्ञानं शाब्दमुदाहृतम् ।

शब्दस्तु ब्रह्मविच्छेष्टास्त्रिविधः परिकीर्तितः ॥ १८ ॥

अक्षराणि तथा विप्राः पदानि च तथैव च ।

वाक्यानि चेति तत्रापि केषांचिद्द्विजपुंगवाः ॥ १९ ॥

अथाऽऽगमं लक्षयति-- तात्पर्योपेतोति ।

“ उपक्रमोपसंहारावभ्यासोऽपूर्वताफलम् ।

अर्थवादोपपत्ती च लिङ्गं तात्पर्यनिश्चये ”

इत्येवंभूततात्पर्यलिङ्गोपेताच्छब्दाद्यदभिधेयगोचरं ज्ञानं तच्छब्दं प्रमाण-  
मित्यर्थः । तस्याक्षरपदवाक्यभेदेन त्रैविध्यमाह—शब्दस्त्विति । केषांचिदाचा-  
र्याणां मते वर्णानामेवार्थवाचकत्वमित्याह—केषांचिदिति । यदाहुर्भाष्य-  
काराः—“ वर्णा एव तु शब्द इति भगवानुपवर्षः ” इति । एकार्थप्र-  
तिपादकत्वोपाधिपरिगृहीतानां वर्णानामेवार्थवाचकत्वं ततोऽतिरिक्तः स्फोट-  
परपर्यायः शब्दो नास्तीत्येवकार्थः ॥ १८ ॥ १९ ॥

अर्थानामक्षराण्येव वाचकानि तथैव च ।

अर्थानामपि केषांचित्पदान्येव द्विजोत्तमाः ॥ २० ॥

ततः स्फोटवादमतमाह—अर्थानामिति । केषांचिन्मतेऽर्थानां पदान्येव  
वाचकानि बहुषु वर्णेषुच्चारितेष्विदमेकं पदमिति या बुद्धिर्जायते तद्विषयभूतो  
वर्णाभिव्यङ्ग्यः पदस्फोटः । तदुक्तं वाक्यपदीये—

“ नादैराहितबीजायां मध्येन ध्वनिना सह ।

आवृत्तपरिपाकायां बुद्धौ शब्दो व्यवस्थितः ” ॥ इति ।

स एवार्थस्य वाचकः । वर्णास्तु केवलं तदभिव्यक्तिहेतवो नार्थाभिधा-  
यका इत्यवधारणार्थः ॥ २० ॥

वाचकानि च वाक्यानि तथैव ब्रह्मवित्तमाः ।

अर्थानामपि केषांचित्प्रमाणानि प्रदीपवत् ॥ २१ ॥

वाक्यस्फोटमाह—वाचकानीति । केषांचिन्मते वाक्यस्फोट एव शब्दः स एवार्थस्याभिधायकः । पदानि तु तद्व्यञ्जकत्वेन तत्स्वरूपे परिकल्पितानीत्यर्थः । तदुक्तं कैयटकारेण—“ वाक्यमेव वाचकम् । वाक्यार्थ एव वाच्यः । पदानि तु वर्णवदनर्थकान्येव ” इति । वाक्यपदीयेऽप्युक्तम्—

“ द्विधा कैश्चित्पदं भिन्नं चतुर्धा पञ्चधाऽपि वा ।

अपोद्धृत्यैव वाक्येभ्यः प्रकृतिप्रत्ययादिवत् ” ॥ इति ॥ २१ ॥

भवन्त्येकाक्षराण्येव पदानि द्विजपुंगवाः ।

अक्षराणि च संभूय पदानि स्युस्तथैव च ॥ २२ ॥

एकाक्षरानेकाक्षरभेदेन पदानां द्वैविध्यमाह—भवन्त्येकेति ॥ २२ ॥

पदानां समुदायस्तु भवेद्वाक्यं द्विजोत्तमाः ।

प्रधानं गुणभूतं च द्विविधं वाक्यमीरितम् ॥ २३ ॥

अथ क्रियाकारकपदसमुदायात्मकं वाक्यमाह—पदानामिति । एकार्थावच्छेदकमाकाङ्क्षासंनिधियोग्यतावत्पदकदम्बकं वाक्यमित्यर्थः । तदुक्तं जैमिनिना—अर्थैकत्वादेकं वाक्यं साकाङ्क्षं चेद्विभागे स्यादिति । तस्य प्रधानगुणभावेन द्वैविध्यमाह—प्रधानमिति ॥ २३ ॥

महावाक्यमिति प्रोक्तं प्रधानं मुनिपुंगवैः ।

गुणभूतं तु यद्वाक्यं तदवान्तरसंज्ञितम् ॥ २४ ॥

ते एव विभज्य दर्शयति—महावाक्यमिति । यत्फलवदर्थवबोधकत्वात्प्रधानमनन्यशेषं वाक्यं तन्महावाक्यम् । यत्तु तच्छेषभूतार्थप्रतिपादकत्वेन गुणभूतं तदवान्तरवाक्यमित्यर्थः ॥ २४ ॥

उभयं चैकवाक्यं स्यादर्थैकत्वविवक्षया ।

पदानि शक्त्या स्वार्थानां वाचकानि तथैव च ॥ २५ ॥

तात्पर्यादेव वाक्यानि स्वार्थानां बोधकानि च ।

तात्पर्यं तु द्विधा विधाः प्रोक्तं वाक्यविशारदैः ॥ २६ ॥

महातात्पर्यमेकं स्यादवान्तरमथेतत् ।

महातात्पर्यशेषं स्यादवान्तरसमाह्वयम् ॥ २७ ॥

एवं पदैकवाक्यस्वरूपमभिधाय वाक्यैकवाक्यमपि लक्षयति—उभयमिति । प्रधानगुणभावेन वर्तमानं वाक्यद्वयमपि पुनरेकप्रयोजनपरिगृहीतत्वेनैकवाक्यतां प्रतिपद्यते । तथा हि—“ दर्शपूर्णमासाभ्यां स्वर्गकामो यजेत ” इति प्रधानवाक्यम् । “ समिधो यजति ” इत्याद्यवान्तरवाक्याणि । तानि फलभावनापेक्षितैकरणेतिकर्तव्यताप्रतिपादनेन दर्शपूर्णमासवाक्येनैकैकमर्थक्यवशात्संबध्यन्ते तदेतद्वाक्यैकवाक्यम् । तदुक्तं भट्टाचार्यैः—

“ स्वार्थबोधे समाप्तानामङ्गाङ्गित्वाद्यपेक्षया ।

वाक्यानामेकवाक्यत्वं पुनः संहृत्य जायते ” इति ॥

पदार्थज्ञानपूर्वकत्वाद्वाक्यार्थज्ञानस्य तदर्थप्रतिपादनपुरःसरमभिहितान्वयवादिमतमाश्रित्य वाक्यार्थप्रतिपत्तिप्रकारमाह— पदानीति । पदानि तावज्जातिगुणादिप्रवृत्तिनिमित्तकेष्वर्थेषु गृहीतसंगतिकान्येवार्थं प्रतिपादयन्ति । तेषां तत्तदर्थप्रतिपादने यत्सामर्थ्यं सा पदशक्तिस्तया शक्त्या गामानयेत्यादिवाक्येषु गवानयनाद्यर्थानामभिधावृत्त्या प्रतिपादकानि गवादिपदानीत्यर्थः । तत्प्रतिपादकत्वं नाम संगतिग्रहणसमये सहचरितस्यार्थविशेषस्य स्मारकत्वम् । उक्तं हि—“ पदमभ्यधिकाभावात्स्मारकान्न विशिष्यते ” इति । तादृक्पदसमुदायात्मकानि वाक्यानि संगतिग्रहणमन्तरेणैव तात्पर्यतः स्वार्थस्य विशिष्टरूपस्य प्रतिपादकानि । तथा हि—वाक्यं तावत्पदकदम्बकम् । तच्च गवानयनादिकर्तव्यतादिरूपस्य विशिष्टार्थस्य प्रत्यायनाय प्रयुज्यते । “ विशिष्टार्थप्रयुक्ता हि समभिव्याहृतिर्जने ” इति न्यायात् । तस्मात्तत्समभिव्याहारान्यथानुपपत्त्या पदस्मारितानामर्थानां संसर्गरूपो विशिष्टो वाक्यार्थः पदाभिहितैः पदार्थैर्लक्ष्यते । तादृक्पदार्थप्रत्यायनात्पदानामप्येतस्मिन्विशिष्टे सामर्थ्यमस्ति तदिदं तात्पर्यमुच्यते । यदाहुर्भट्टपादाः—

“ न त्रिमुञ्चन्ति सामर्थ्यं वाक्यार्थेऽपि पदानि नः ।

वाक्यार्थो लक्ष्यमाणो हि सर्वत्रैवेति च स्थितिः ” इति ।

तथाच विशिष्टस्य वाक्यार्थस्यैवावगमाय पदकदम्बके प्रयुक्ते तत्रत्यैः पदैरभिधावृत्त्या यत्स्वार्थप्रतिपादनं तदवान्तरैर्व्यापार एव पर्यवसानवृत्त्या तात्पर्यापरपर्याय्या तत्सर्वं पदकदम्बकमुक्तलक्षणवाक्यार्थस्यैव बोधकम् । तदुक्तं मीमांसावार्तिककारैः—

१ घ. 'मभिल' । २ घ. 'तकार' । ३ ङ. 'न कमर्थव' । ४ घ. 'क्यार्थप्रश' । ५ क. ग घ. 'वाच' । ६ ग. '११' । ७ क. ख. 'यतया' ।

“ साक्षाद्यद्यपि कुर्वन्ति पदार्थप्रतिपादनम् ।  
वर्णास्तथाऽपि नैतस्मिन्पर्यवस्यन्ति निष्कले ॥  
वाक्यार्थमितये तेषां प्रवृत्त्या नान्तरीयकम् ।  
पांके ज्वालेव काष्ठानां पदार्थप्रतिपादनम् ” इति ॥

तदिदमुच्यते “ तात्पर्यादेव वाक्यानि स्वार्थानां बोधकानि च ” इति ।  
उक्तप्रकारेण पदकदम्बकस्य वाक्यार्थं प्रत्यभिधायकत्वाभावाद्बोधकत्वमेवे-  
त्यर्थः । गुणप्रधानभावेन वाक्यस्य द्वैविध्यात्तदर्थवबोधोपायभूतं तात्पर्यमपि  
द्वेधा भिद्यत इत्याह—तात्पर्यं त्विति । प्रधानवाक्येषु महातात्पर्यमवान्तर-  
वाक्येष्ववान्तरतात्पर्यमित्यर्थः ॥ २५ ॥ २६ ॥ २७ ॥

तत्रैवं सति वाक्यानि कानिचित्पण्डितोत्तमाः ।

निषेधरूपाण्येव स्युस्तथा विप्रास्तु कानिचित् ॥ २८ ॥

विधिरूपाणि चान्यानि कानिचिद्द्विजपुंगवाः ।

सिद्धार्थबोधकान्येव तत्रैवं सति वाडवाः ॥ २९ ॥

इत्थं वाक्यं तदर्थप्रतिपादनप्रकारं च निरूप्य विधिनिषेधसिद्धार्थबोधक-  
त्वेन तस्य वाक्यस्य त्रैविध्यमाह—तत्रैवमिति । “ न कलञ्जं भक्षयेत् ”  
इत्यादीनि निषेधरूपाणि वाक्यानि । “ अग्निहोत्रं जुहुयात् ” इत्यादीनि  
विधिरूपाणि । “ सत्यं ज्ञानमनन्तं ब्रह्म ” “ पुत्रस्ते जातः ” इत्यादीनि  
सिद्धार्थबोधकानि । वाडवा इति । ब्राह्मणा इत्यर्थः । तथा चामरः—“ आश्र-  
मोऽस्त्री द्विजात्यग्रजन्मभूदेववाडवाः ” इति ॥ २८ ॥ २९ ॥

कर्तव्यविषया एव निषेधा विधयोऽपि च ।

सिद्धार्थबोधकं वाक्यं लौकिकं वैदिकं तु वा ॥ ३० ॥

द्विप्रकारमिति प्रोक्तं मुनिभिः सूक्ष्मदर्शिभिः ।

प्राप्तप्राप्तिपरं चैकमपरं पण्डितोत्तमाः ।

निवृत्तस्य स्वतः साक्षादोषस्यैव निवर्तकम् ॥ ३१ ॥

तत्र विधिनिषेधप्रतिपादकं वाक्यद्वयं क्रियाविषयमेव न तु वस्तुयाथात्म्य-  
प्रतिपादनपरमित्याह—कर्तव्येति । सिद्धार्थबोधकमपि लौकिकवैदिकभेदेन  
द्विविधम् । तदपि पुनर्द्वेधा भवतीत्याह—सिद्धार्थबोधकमिति । हारे कण्ठदे-  
शस्थे सत्यपि हारो नष्ट इति यस्तद्वेषणाय प्रयतते तं प्रति कण्ठे हार इति

यद्वाक्यं तत्पूर्वं प्राप्तस्यैव हारस्य पुनः प्रापकत्वात्प्राप्तप्राप्तिपरं पदवाक्यम् ।  
बाल्यात्प्रभृति गृहाभिर्गतस्याऽऽत्मनो द्विजत्वमजानानस्य शूद्रोऽहमिति शूद्रत्व-  
मभिमन्यमानस्य शूद्रस्त्वं न भवसीति यच्छूद्रत्वनिवारकं वाक्यं तन्निवृत्तस्यैव  
दोषस्य पुनर्निवर्तनाभिन्नानिर्वर्तकम् ॥ ३० ॥ ३१ ॥

प्रत्यक्षादिप्रमाणानि पञ्च च ब्राह्मणोत्तमाः ॥ ३२ ॥

कर्तव्यविषयं वाक्यमनात्मविषयाणि तु ।

परागर्थैकनिष्ठत्वात्प्रत्यक्त्वादात्मवस्तुनः ॥ ३३ ॥

अतः प्रत्यक्षपूर्वेस्तु प्रमाणैरखिलैरपि ।

प्रत्यग्भूतः शिवो ज्ञातुं न शक्यः सर्वजन्तुभिः ॥ ३४ ॥

इत्थं प्रत्यक्षादिप्रमाणानि सप्रपञ्चं निरूप्य सिद्धार्थबोधकोपनिषद्वाक्यैरेव  
वेद्यं यत्परशिवस्वरूपं तत्र तद्व्यतिरिक्तानां तेषां प्रामाण्यं नास्तीत्युपपादयति—  
प्रत्यक्षादीति । प्रत्यक्षादीनि हि प्रमाणानि परागर्थैकविषयाणि । तत्र प्रत्य-  
क्षस्य तावत् “पराञ्चि खानि व्यतृणत्स्वयंभूस्तस्मात्पराङ् पश्यति नान्तरा-  
त्मन्” इति परार्थैकविषयत्वं श्रुतम् । अनुमानादीनामपि बाधितविषयत्वेन  
परागर्थविषयत्वम् । “नेह नानाऽस्ति किञ्चन” इति परागर्थस्यैव बाधात् ।  
तस्मादात्मतया सर्वप्रत्यग्भूतः परशिवस्तैर्ज्ञातुं न शक्यत इत्यर्थः । “य आत्मा  
सर्वान्तरः” । “अन्तः प्रविष्टः शास्ता जनानां सर्वात्मा” इति च श्रुतेः ॥३२॥  
॥ ३३ ॥ ३४ ॥

प्रत्यगात्मा शिवः साक्षान्न परागर्थ आस्तिकाः ।

पराचीनस्य सर्वस्य ह्यनात्मत्वप्रदर्शनात् ॥ ३५ ॥

तस्य परशिवस्वरूपस्य सर्वप्रत्यक्त्वमिति ब्रुवन्विपक्षेऽनात्मत्वप्रसङ्गे बाधक  
इत्याह—प्रत्यगात्मेति ॥ ३५ ॥

सिद्धार्थबोधकं वाक्यं लौकिकं किञ्चिदास्तिकाः ।

अनात्मविषयं तेन शिवो ज्ञातुं न शक्यते ॥ ३६ ॥

सिद्धार्थबोधकानामपि मध्ये यत्पुत्रस्ते जात इत्यादिकं तदपि परशिव-  
स्वरूपप्रत्यायकं प्रमाणं न भवतीत्याह—सिद्धार्थेति ॥ ३६ ॥

किंचित्सिद्धार्थकं वाक्यं लौकिकं श्रुतिपूर्वकम् ।

प्रत्यग्रूपे शिवे साक्षात्प्रमाणं भवति द्विजाः ।

वेदान्तानां महावाक्यं प्रत्यग्रूपलौकिकार्थगम् ॥ ३७ ॥

यत्तु ब्रह्मात्मैक्यबोधकं तत्त्वमस्यादिवेदान्तवाक्यं तदनुसारि स्मृतिपुराणा-  
दिवाक्यं च तेनैव प्रमाणेन यथोदीरितमद्वितीयं परशिवस्वरूपमवगम्यत इत्याह—  
किंचिदिति । सर्वप्रत्यग्रूपे निष्पपञ्चे परशिवस्वरूप उपनिषद्वाक्यमेवाव्यवधा-  
नेन प्रमाणम् । स्मृतिपुराणादिवाक्यं तु मूलभूतश्रुतिसापेक्षत्वाद्वाव्यवधानेन प्रमा-  
णम् । अतस्तत्र साक्षात्प्रामाण्यमुपनिषद्वाक्यस्यैवेत्यर्थः । श्रूयते हि—“तं त्वौप-  
निषदं पुरुषं पृच्छामि” । “नावेदविन्मनुते तं बृहन्तं सर्वानुभूमात्मानं संप-  
राये” इति । उपनिषत्स्वेवाधिगत औपनिषदः, अत एव परस्मिन्ब्रह्मण्युपनि-  
षद्वाक्यस्यैव प्रामाण्यमिति भगवान्व्यासः सूत्रयामास—“शास्त्रयोनित्वात्”  
इति । अस्य सूत्रस्य द्वितीयवर्णके ब्रह्मणः शास्त्रप्रमाणकत्वमर्थतस्तदेतत्संयु-  
क्तम्—

“अस्त्यन्यमेयताऽप्यस्य किंवा वेदैकमेयता ।

यदवतिसिद्धवस्तुत्वाद्ब्रह्मान्येनापि मीयते ॥

रूपलिङ्गादिराहित्यादस्यामान्तरयोग्यता ।

तं त्वौपनिषदेत्यादौ प्रोक्ता वेदैकमेयता” इति ।

“सर्वप्रत्ययवेद्ये वा ब्रह्मरूपे व्यग्रस्थिते ।

प्रपञ्चस्य प्रविलयः शब्देन प्रतिपाद्यते” ।

इति यद्ब्रह्मणः सर्वप्रमाणवेद्यत्वं तत्प्रञ्चरूपस्यैव न निष्पपञ्चस्येत्यावि-  
रोधः ॥ ३७ ॥

भूमानन्दशिवप्राप्तिसाधनं परिकीर्तितम् ।

तदेव भ्रान्तिसिद्धस्य संसारस्य निवर्तकम् ॥ ३८ ॥

प्राप्तप्राप्तिपरं निवृत्तनिवर्तकमिति यत्सिद्धार्थबोधकवाक्यस्य भेदद्वयं तदुभ-  
यरूपं वेदान्तवाक्यं भवतीत्याह —भूमानन्देति । निरतिशयानन्दपरशिवस्व-  
रूपं मुमुक्षुणा पूर्वमात्मतया प्राप्तमेवः पुनरविद्यावशात्तिरोहितमभूत् । प्राप्तस्यैव  
तस्य प्राप्तिः कण्ठगतचामीकरवद्ब्रह्मविदामोतीति प्रतिपाद्यते । तस्मिन्परशिव-  
स्वरूपे स्वभावतो निवृत्तस्य संसारस्य भ्रान्त्या प्रसक्तस्य तत्स्वरूपयाथात्म्यप्र-  
तिपादनेन निवर्तकत्वात्तत्त्वमस्यादिवाक्यं निवृत्तनिवर्तकमित्यर्थः ॥ ३८ ॥

आत्मा स्वभावतो बद्धो यदि स्याद्बद्धवित्तमाः ।

नैव मुच्येत संसाराज्जन्मान्तरशतैरपि ॥ ३९ ॥

भवेदेवं यद्यात्मनः संसारः कल्पितः स्यात्स तु तस्य स्वभावसिद्ध एवेत्यत आह—आत्मेति । वस्तुस्वभावसिद्धस्योपायशतेनाप्यपनेतुमशक्यत्वादनिर्गोप-  
प्रसङ्गः इत्यर्थः ॥ ३९ ॥

यस्य यो वेदविच्छ्रेष्ठाः स्वतो धर्मो न चान्यथा ।

धर्मिणा सह तन्नाशो भवत्येव न चान्यथा ॥ ४० ॥

ये त्वेवमात्मनः संसारः स्वाभाविक इत्याहुस्तेषां घटादिधर्मस्य रूपादे-  
धर्मिणा घटादिना सहैव नाशो दृष्ट इति धर्मभूतसंसारमिदृशौ धर्मभूत  
आत्माऽप्युच्छिद्येतेत्याह—यस्येति ॥ ४० ॥

आत्मनो नैव नाशोऽस्ति कदाचिदपि सुव्रताः ।

यतो घटादेर्नाशस्तु दृष्टो विप्रा अनात्मनः ॥ ४१ ॥

इष्टापत्तिरित्यत आह—आत्मन इति । न खलु स्वानुभवसिद्धस्याऽऽत्म-  
स्वरूपस्य नाशः संभवति । “ असद्ब्रह्मेति वेद चेत् ” इत्यसत्त्वं निराकृत्य  
“ अस्ति ब्रह्मेति चेद्वेद संतमेनं ततो विदुः ” इति श्रुत्या तत्स्वरूपस्य सर्व-  
दाऽस्तित्वप्रतिपादनादत एव “ नित्यो नित्यानां चेतनश्चेतनानाम् ” इति तस्य  
नित्यत्वव्यपदेशः । “ स पर्यगाच्छुक्रमकायमव्रणमस्त्राविर\* शुद्धमपापविद्धम् ” ।  
“ अस्थूलमनण्वहस्वमशब्दमस्पर्शमरूपमव्ययम् ” इत्यादिश्रुतिभिस्तस्यः सर्व-  
विक्रियारहितत्वं प्रतिपाद्यते । अतश्च तस्य नाशो न संभवति । यस्माद्विकार-  
प्रपञ्चस्यैव घटपटादेर्नाशो दृश्यत इत्यर्थः । एवं आत्मनो नाशस्वासंभावनीय-  
त्वात्तद्धर्मतया प्रतिपन्नस्य संसारस्य पारमार्थिकत्वे विद्ययाऽपनेतुमशक्यत्वाद-  
निर्गोपप्रसक्तेरात्मनः संसारां भ्रान्तिपरिकल्पित एवेत्यभ्युपगन्तव्यः ॥ ४१ ॥

आत्मभेदस्तथैवाऽऽत्मब्रह्मभेदश्च सुव्रताः ।

उपाधिनैव क्रियते न स्वतो मुनिपुंगवाः ॥ ४२ ॥

इत्थं परमशिवस्वरूपस्य प्रत्यगात्मनो बोधकं प्रमाणं वृत्तमर्थतः संसाररा-  
हित्यं चोपपाद्य तस्मान्नात्वव्यवहारो जीवेश्वरभेदश्च न पारमार्थिक इत्याह—  
आत्मभेद इति । उपाधिनैवेति । उपाधिरीश्वरस्य, विशुद्धसत्त्वप्रधाना माया ।  
जीवानां तु मलिनसत्त्वप्रधानाऽविद्या तत्कार्याण्यन्तःकरणानि । एवंमुपाधि-  
नानात्वादेकस्यैव परशिवचेतनस्य नानात्वभ्रम इत्यर्थः ॥ ४२ ॥

घटाद्युपाधिसंपर्कादाकाशस्य भिदा यथा ॥ ४३ ॥

एकमेवेति वेदान्तास्तात्पर्येण महेश्वरम् ।

आहुश्चिद्रूपतो भेदश्चितो नास्त्येव सर्वथा ॥ ४४ ॥

एकस्यैवोपाधिवशान्नानात्वं दृष्टान्तेन द्रव्यन्स्वाभाविकमेकत्वं निगमयति—  
घटादीति । यथैकस्यैवाऽऽकाशस्य घटगृहाद्युपाधिसंबन्धवशादघटाकाशो गृहा-  
काश इति नानात्वपरिकल्पनं तद्देव जीवेश्वरनानात्वमित्यर्थः । श्रूयते हि—  
“ एको देवः सर्वभूतेषु गूढः सर्वव्यापी सर्वभूतान्तरात्मा ” । “ एक एव तु  
भूतात्मा भूते भूते व्यवस्थितः । एकधा बहुधा चैव दृश्यते जलचन्द्रवत् ” ॥  
“ सदेव सोम्येदमग्र आसीत् ” “ एकमेवाद्वितीयं ब्रह्म ” “ नेह नानाऽस्ति  
किञ्चन ” इत्यादिश्रुतिभिः स्वगतसजातीयविजातीयरहितस्य चिदात्मनस्ता-  
त्पर्येणैकत्वप्रतिपादनादित्यर्थः । किंचाऽऽत्मनानात्वं वदन्वादी प्रष्टव्यः किमा-  
त्मनः स्वप्रकाशचिद्रूपेण नानात्वमुताहंप्रत्ययविषयान्तःकरणविशिष्टचैत्यरूपे-  
णेति । नाऽऽद्य इत्याह—चिद्रूपतो भेद इति । देवदत्ताविप्रमातृविशेषेष्वहं-  
प्रत्ययविषयतया चैत्येषु च व्यावर्तमानेषु निष्कृष्टचिन्मात्रस्यैकरूप्येण सर्वत्रा-  
नुवृत्तेर्न तद्भेदकल्पनावकाश इत्यर्थः ॥ ४३ ॥ ४४ ॥

चैत्यरूपेण भेदस्तु चैत्यस्यैव चितो न हि ।

आत्मभूतः शिवः साक्षाच्चिन्मात्रज्योतिरेव हि ॥ ४५ ॥

अस्तु तर्हि प्रमातृलक्षणेन चैत्यरूपेण भेद इति द्वितीयः कल्प इत्यत  
आह—चैत्यरूपेणेति । प्रमातृरूपेषु चैत्येषु व्यावर्तमानेषु चित्सर्वत्रानुवृत्तेस्ततो  
भिन्ना । अनुवृत्तं व्यावृत्तादन्यदिर्ति जातिव्यक्त्यादौ दृष्टत्वादतश्चैत्यरूपेणो-  
च्यमानो भेदश्चैत्यस्यैव न चितः । न हि घटपटयोर्भेदो नभसो नानात्वमावह-  
तीत्यर्थः । तर्हि तथाविधचैतन्यरूप एवाऽऽत्मेत्याशङ्क्याऽऽह—आत्मभूत इति ।  
चिन्मात्रज्योतिरिति । मात्रशब्देन सर्वप्रमातृषु चित्संबलितो नानाकारश्चैत्यां-  
शोऽन्तःकरणपरिणामोऽहंकारो व्यावर्त्यते । अतस्तस्य नानात्वेऽप्यनुगतचिदे-  
कशरीरस्याऽऽत्मनो भेदो नाऽऽशङ्कनीय इत्यर्थः ॥ ४५ ॥

घटादीनां तु चैत्यानामनात्मत्वस्य दर्शनात् ।

आत्मनोऽपि स्वतो भेदमाहुः केचिन्मुनीश्वराः ॥ ४६ ॥



विमतोऽहंकारो नाऽऽत्मा चिद्भास्यत्वादद्यथादिवदित्यभिप्रेत्याऽऽह—दृष्टादी-  
नामिति । इत्थं स्वमते चिद्रूपस्याऽऽत्मन एकत्वमुपपाद्य परमतं दूषयितुमुपन्य-  
स्यति—आत्मनोऽपीति । नदत इति । स्वभावत एव नोपाधिवशादित्यर्थः ।  
तथा च काणादं सूत्रम्—“ नानात्मानो व्यवस्थातः ” इति । सांग्र्याश्चाऽऽहुः—  
“ जननमरणकरणानां प्रतिनियमाद्युगपत्प्रवृत्तेश्च पुरुषबहुत्वं सिद्धं त्रैगुण्यवि-  
पर्ययाच्चैव ” इति । आत्मन एकत्वे चैत्रमैत्रादिगात्रेषु सुखदुःखव्यवस्थाया अनु-  
पपत्तेर्जननमरणादिप्रतिनियमादेश्चानुपपन्नत्वात्प्रतिशरीरं नानैवाऽऽत्मान इति  
तेषामभिप्रायः ॥ ४६ ॥

तन्न संगतमेव स्यादात्मा भेदस्य साधकः ।

भेदसाक्षी शिवो ह्यात्मा कथं भिन्नो भवेद्विजाः ॥ ४७ ॥

आत्मन ऐक्येऽप्यौपाधिकभेदस्वीकारादप्येतत्सर्वमुपपद्यत इत्यभिप्रेत्य दूष-  
यति—तदिति । आत्मनो भेदः स्वाभाविक इति यत्तन्न संगतमित्यर्थः । कुत  
इत्यत आह—आत्मेति । वियदादिभूतभौतिकप्रपञ्चस्तावदात्मनः सकाशान्नि-  
ष्पद्यते “ आत्मन आकाशः संभूतः ” इत्यादिश्रुतेः । भेदोऽपि प्रपञ्चान्तः-  
पातित्वात्तस्मादेवोत्पद्यत इति वक्तव्यम् । तस्मादुत्पत्त्युत्तरकालीनो भेदस्ततः  
पूर्वमवस्थितस्यानादेरात्मनः कथं धर्मः स्याद्यद्योगादात्मा भिद्येत । तस्माद्भेद-  
साधकत्वादात्मनो नानात्वं न युक्तमित्यर्थः । विमतो भेद आत्मनः स्वाभा-  
विको धर्मो न भवति चिद्भास्यत्वादद्यथादिवदित्यभिप्रेत्याऽऽह—भेदसा-  
क्षीति ॥ ४७ ॥

अत आत्मानि भेदस्तु भ्रान्तिसिद्धो न वस्तुतः ।

एकस्य नभसो भेदो यथा भ्रान्त्या प्रतीयते ॥ ४८ ॥

विपक्षे चित्स्वरूपवत्तस्य साक्षिभास्यत्वं हीयेतत्यभिप्रेत्यौपाधिक एवाऽऽ-  
त्मगतो भेद इति स्वमतं सदृष्टान्तमुपसंहरति—अत इति ॥ ४८ ॥

अस्य यत्स्वत एव स्यात्तदन्यत्तस्य सुव्रताः ।

अन्योपाधिप्रयुक्तं स्यादिति लोके व्यवस्थितम् ।

अतः स्वतोऽद्वितीयस्य भेदो भ्रान्तः परात्मनः ॥ ४९ ॥

उक्तभेदस्यौपाधिकत्वं लौकिकन्यायप्रदर्शनेनोपपादयति—यस्येति । यस्य  
खलु स्फटिकादेर्यच्छौक्यादिकं स्वाभाविकं रूपं तस्य तद्विरुद्धरक्तिमादिरूपं

जपाकुसुमाद्युपाधिप्रयुक्तमेव । यस्मादेवं लौकिकी व्यवस्थाऽतः कारणादात्मनः स्वाभाविकाद्वितीयत्वविरोधी भेदोऽप्यन्योपाधिप्रयुक्त एवेत्यवश्यमभ्युपगन्तव्यम् । ननु रक्तस्फटिक इत्यत्र जपाकुसुमसंनिधानासंनिधानाभ्यां स्फटिकस्य रक्तिञ्च औपाधिकत्वमवगन्तुं शक्यते न तथाऽऽत्मनो भेदस्येति तत्राऽऽह—भ्रान्त इति । अयमर्थः—आत्मचैतन्यस्याविद्यातत्कार्यान्तःकरणाद्युपाधिसंबन्धस्यानादिसिद्धत्वादुपाधिव्यतिरेको नास्तीति तज्ज्ञेदस्यौपाधिकत्वं न ज्ञायते । अतः पीतः शङ्ख इतिवदन्यदीयधर्मस्यान्यत्राऽऽरोपादात्मगतो भेदो भ्रान्तिसिद्ध एवेत्यर्थः \* ॥ ४९ ॥

अङ्गीकृत्य घटादीनां भेदं वेदार्थपारगाः ॥ ५० ॥

निरस्तश्चाऽऽत्मभेदस्तु घटादीनां भिदाऽपि च ।

भ्रान्तिसिद्धा न सत्योक्ता तर्कतश्च प्रमाणतः ॥ ५१ ॥

नन्वात्मनो भेद औपाधिक इति वदतोपाधिभूतस्यानात्मनो भेदः पारमार्थिक इत्यभ्युपगतं स्यात्तथा चाऽऽत्मनोऽद्वितीयत्वं स्वाभाविकमित्येतत्कर्णसिध्येदित्यत आह—अङ्गीकृत्येति । घटात्पटो भिन्न इति योऽयमनात्मगतो भेदावभासः सोऽपि भ्रान्त एव न पारमार्थिकः प्रमाणतर्काभ्यां निरूपयितुमशक्यत्वादित्यर्थः । प्रमाणतर्को चाग्रे दर्शयिष्येते ॥ ५० ॥ ५१ ॥

घटादीनां भिदा तावन्न भ्रान्तैव प्रतीतितः ।

प्रतीत्या सत्यरूपैव व्यवहारे मुनीश्वराः ॥ ५२ ॥

ननु घटपटादिगतो भेदो भ्रान्तिसिद्धश्चेत्तर्हि तत्र प्रवर्तमानस्य पुरुषस्य व्यवहारे विसंवादः स्यात् । न हि भ्रान्तिसिद्धे शुक्तिरजतादौ प्रवृत्तो व्यवहारे संवाद्यत इत्यत आह—घटादीनामिति । घटादीनां परस्परं यो भेदः नासौ शुक्तिरूप्यादिवद्यवहारदशाभ्यां भ्रान्तः सति प्रमातर्यबाधितानुभवासिद्धत्वात् । शुक्तिरूप्यादिकं तु सत्येव प्रमातरि बाध्यत इति युक्तस्तत्र विसंवाद इत्यर्थः । सत्त्वं हि त्रिविधम् । प्रातीतिकं शुक्तिरूप्यादौ । व्यावहारिकं सत्त्वं घटपटादौ । सर्वदा बाधवैधुर्यलक्षणं पारमार्थिकं सत्त्वं ब्रह्मणः । तत्र पारमार्थिकसत्त्वाभावाभिप्रायेणानात्मप्रपञ्चभेदस्य भ्रान्तिसिद्धत्वमुक्तम् । व्यवहारतस्तु सत्यरूप एवेत्याह—प्रतीत्येति ॥ ५२ ॥

\* अर्थपदमाधिकामिति चिन्त्यम् ।

स्वरूपत्वेन वा विप्रा धर्मत्वेनैव वा भिदा ।

अपि वर्षशतेनापि वस्तुतो न निरूप्यते ॥ ५३ ॥

स च व्यावहारिको भेदो वस्तुरूपत्वेन ततोऽतिरिक्तधर्मत्वेन च वादिभि-  
रङ्गीकृत इत्याह—स्वरूपत्वेनेति । तत्र तावत्प्राभाकरा घटास्पटो भिन्न इत्यत्र  
घटप्रतियोगिघटितं पटस्वरूपमेव भेदो न ततोऽतिरिक्त इत्यङ्गी कुर्वते । ततश्च  
स्वरूपस्यैव भेदत्वे तद्ग्रहणवज्जेदग्रहणस्यापि प्रतियोग्यनपेक्षत्वप्रसङ्ग इति ।  
निर्विकल्पके वस्तुस्वरूपात्मना दृष्टस्य भेदस्य सविकल्पकव्यवहारे प्रतियोगि-  
सापेक्षतोपपत्तेरयमनयोर्भेद इति प्रतिपत्तेर्वस्तुस्वरूपातिरिक्तो धर्म एव  
भेद इति वैशेषिकादयः । ननु व्यवहारविसंवादाभावाज्जेदः सत्य एव चेत्कृतम-  
द्वितीयत्ववार्तयेत्यत आह—अपि वर्षेति । भेदस्य यत्सत्यत्वं ब्रह्मण इव न  
तत्पारमार्थिकम् । वस्तुतो निरूपयितुमशक्यत्वात् । तथा हि—स्वरूपभेदप-  
क्षस्तावन्न युज्यते । निर्विकल्पकवत्सविकल्पकेऽपि प्रतियोग्यनपेक्षत्वप्रस-  
ङ्गात् । न हि वस्तुस्वरूपग्रहणं प्रतियोगिग्रहणमपेक्षते । किंच प्रतियोगिघटित-  
भेदस्य स्वरूपत्वे भेदविशेषणतया प्रतियोगिनोऽपि स्वरूपेऽन्तर्भावात्प्रपञ्चा-  
दात्मा भिन्न इत्यादावात्माद्वैतमापतेत् । किंच । विदारणात्मको भेदो वस्तुनः  
स्वरूपं चेदभेदैकार्थसमवायिन एकत्वस्य विनाशात्स्वरूपभेदवादिनः किम-  
प्येकं वस्तु न सिध्येत् । तदुक्तं चित्सुखाचार्यैः—

“ सापेक्षत्वात्सावधेश्च तत्त्वे द्वैतप्रसङ्गत्वात् ।

एकाभावादसंदेहाच्च रूपं वस्तुनो भिदा ” इति ॥ ५३ ॥

अन्यतोऽन्यस्य भेदः स्यान्नैकस्यैव सदा खलु ।

अन्यत्वं वस्तुनो भेदे सिद्धे सिध्यति यौक्तिकम् ॥ ५४ ॥

नाऽपि धर्मभेदपक्षो युक्त इत्याह—अन्यत इति । घटास्पटो भिन्नोऽयम-  
नयोर्भेद इत्यादिविशिष्टज्ञानेनैव हि धर्मिप्रतियोगिघटितो भेदो गृह्यते । नैत-  
द्युक्तं विकल्पासहत्वात् । तर्हि भेदमेव गोचरयेदुत वस्त्वपि । यदि वस्त्वपि  
तदाऽपि भेदपूर्वकं तद्गोचरयेत्तत्पूर्वकं वा भेदमाहोस्विद्युगपदेवोभयम् ।  
नाऽऽद्यः । धर्मिप्रतियोगिवस्तुप्रतिपात्तिमन्तरेण भेदमात्रस्य प्रत्येतुमशक्यत्वात् ।  
अत एव भेदपूर्वको वस्तुग्रह इत्यपि परास्तः । प्रथमतो धर्मिप्रतियोगिलक्षणं  
वस्तु गृहीत्वा पश्चाज्जेदं गृह्णातीति द्वितीयोऽपि न युक्तः । सन्द्वन्द्वद्विकर्मणां  
त्रिक्षणावस्थामवित्वाद्विरम्यव्यापाराभावात् । नापि चतुर्थः । भेदज्ञानस्य धर्मि-

प्रतियोगिज्ञानं हि कारणम् । तस्य च नियतपूर्वक्षणसत्त्वनियमेन योगपद्यायो-  
गात् । किंचास्मादिदं भिन्नमिति भेदगोचरं विशिष्टज्ञानं विशेषणभूतधर्मि-  
प्रतियोगिपुरःसरमेवेष्टव्यम् । दण्डी देवदत्त इत्यादेः सर्वस्यापि विशिष्टज्ञानस्य  
विशेषणविशेष्यतत्संबन्धिज्ञानपूर्वकत्वनियमात् । तदुक्तम्—

“विशेषणे विशेष्यं च संबन्धं लौकिकीं स्थितिम् ।

गृहीत्वा संकलय्यैतत्तथा प्रत्योति नान्यथा” इति ॥

किंच विशेषणविशेष्यभावश्च भिन्नयोरेव । न ह्येकं वस्तु स्वयमेव विशेषणं  
विशेष्यं च भवति । तथा च येन भेदेन तौ विशेषणभूतौ धर्मिप्रतियोगिनौ  
भिन्नौ स किमयमेव भेदो भेदान्तरं वा । अयमेव चेदात्माश्रयः । भेदान्तरमपि  
भिन्नयोरेव धर्मिप्रतियोगिनोरिति तस्यापि भेदपुरःसरत्वम् । स चेत्प्रथम एव  
तदाऽन्योन्याश्रयता । अथ तृतीयस्त्वन्यो भेदस्तदा चक्रकापत्तिः । यदि भेद-  
व्याक्तिपरंपरा स्वीक्रियते तदाऽन्तिमस्यापि भेदस्यैवमेवेति तदासिद्ध्या मूलभूत-  
भेदपर्यन्तमसिद्धेरनवस्था मूलक्षयकरी स्यात् । तदुक्तं चित्सुखाचार्यैः—

“युगपद्ग्रहणायोगादनवस्थाप्रसङ्गतः ।

परंपराश्रयत्वाच्च धर्मभेदेऽपि नाक्षधीः” इति ।

एतत्सर्वमभिप्रेत्याऽऽह — अन्यतोऽन्यस्येति । अक्षरार्थस्त्वन्यस्मात्स्वत्व-  
न्यस्य भेदो घटात्पटो भिन्न इत्यादिना निरूप्यते । न ह्येकस्यैव भेदो निरूप-  
यितुं शक्यते भेदग्रहणस्य प्रतियोगिग्रहणपूर्वकत्वनियमात् । अन्यत्वं च भेदे  
सिद्धे सिध्यति । भेदश्च धर्मिप्रतियोगिनोरन्यत्वे सिद्धे\* पश्चाद्भेदः सिध्यतीत्या-  
त्माश्रयान्योन्याश्रयचक्रकापत्तिरित्यर्थः ॥ ५४ ॥

एकमेवाद्वितीयं सदित्याह श्रुतिरादरात् ।

मायामात्रमिदं द्वैतमिति चाऽऽह परा श्रुतिः ॥ ५५ ॥

इत्थं तर्कतो भेदं निरस्य तर्कानुग्राह्यं भेदाभावबोधकं प्रमाणमप्याह—एक-  
मेवेत्यादिना । “ सदेव सोम्येदमग्र आसीत् ” इति । “ एकमेवाद्वितीयम् ”  
इति छान्दोग्योपनिषत् । तत्रैकमिति स्वगतभेदो निवार्यते । एकमस्वण्डै-  
करसमित्यर्थः । एवकारेण सजातीयभेदनिरासः । अद्वितीयमिति त्रिजातीय-  
भेदोऽपि निरस्यते । परमार्थतः सद्रूपस्य परशिवस्वरूपस्याद्वितीयत्वे प्रमाण-

\* अत्र पश्चाद्भेद इत्यनपेक्षितम् ।

१ क. ग. ‘वर्लक्ष’ । २ ख. घ. ‘बन्धज्ञा’ । ३ क. म. घ. च. ‘था’ चैतेन । ४ ग.  
‘काप’ । ५ ग. घ. ‘तथैव’ ।

मुपन्यस्यानात्मनो भेदप्रपञ्चस्य मिथ्यात्वेऽपि श्रुतिः प्रमाणमित्याह—माया-  
मात्रमिति । “मायामात्रमिदं द्वैतमद्वैतं परमार्थतः” इति माण्डूक्योपनिषदि  
श्लोकरूपं वाक्यम् । अयमर्थः—यदिदं पराग्रूपं दृश्यं जगत्तत्सर्वं मायामात्रं  
केवलं मायामयमेव । स्वप्रतिष्ठे ब्रह्मणि मायया परिकल्पितत्वात्, अधिष्ठान-  
याथात्म्यज्ञानेन मायायां निर्वर्तितायां तत्कार्यस्यापि निवृत्तेः परमार्थतोऽद्वि-  
तीयं ब्रह्म परिशिष्यत इत्यर्थः\* ॥ ५५ ॥

एकत्वं पश्यतो मोहः कः शोक इति चाऽऽह हि ।

द्वितीयाद्वै भयं नाल्पे सुखमित्यपि चाऽऽह हि ॥ ५६ ॥

एवं मायया स्वरिमन्परिकल्पितस्य प्रपञ्चस्य मिथ्यात्वं निश्चित्य प्रत्यगा-  
त्मनः सर्वात्मकपराशिवस्वरूपज्ञाने यत्फलं तत्रापि श्रुतिं प्रमाणयति—एकत्वं  
पश्यत इति । वाजसनेयकमन्त्रोपनिषद्येवमास्त्रायते—“यस्मिन्सर्वाणि भूतानि  
आत्मैवाभूद्विजानतः । तत्र को मोहः कः शोक एकत्वमनुपश्यतः” इति । अधि-  
ष्ठानब्रह्मयाथात्म्यज्ञानेनाविद्यातत्कायभूतप्रपञ्चस्य विलयान्निरतिशयानन्दब्र-  
ह्मात्मैक्यं साक्षात्कुर्वतो विदुषः शोकमोहयोः प्रसक्तिरपि नास्तीत्यर्थः । जगन्मि-  
थ्यात्वानङ्गीकारेणाऽऽत्मनः सद्वितीयत्वस्वीकारे श्रुतिरेव बाधं प्रतिपादयती-  
त्याह—द्वितीयादिति । “द्वितीयाद्वै भयं भवति” इति वाजसनेयकम् । द्वैता-  
ङ्गीकारे ह्यन्यस्मादन्धस्य भीरवदयं स्यात् । अतो द्वैतमेव भयावहमित्यर्थः ।  
तैत्तिरीयके च ब्रह्मात्मसाक्षात्कारस्याभयसाधनत्वं भेददर्शनस्य भयसाधनत्वं  
चाऽऽस्त्रायते—“यदा ह्येवैष एतस्मिन्नदृश्येऽनात्म्येऽनिरुक्तेऽनिलयनेऽभयं  
प्रतिष्ठां विन्दते । अथ सोऽभयं गतो भवति । यदा ह्येवैष एतस्मिन्नुदरमन्तरं  
कुरुते । अथ तस्य भयं भवति ” इति । एवं द्वैताङ्गीकारे श्रुत्यैवानिष्ठापत्तिं  
दर्शयित्वेष्टहानिरपि श्रुत्यैव प्रतिपादितेति तामुदाहरति—नाल्पे सुखमिति ।  
छान्दोग्योपनिषदि सप्तमेऽध्याये सनत्कुमारेण नारदायोपदिष्टं वाक्यम्—  
“भूमा त्वेव विजिज्ञासितव्यो यो वै भूमा तत्सुखं नाल्पे सुखमस्ति” इति ।  
यदपरिच्छिन्नं परशिवस्वरूपमद्वितीयं तदेव सुखं निरतिशयत्वात् । सार्वभौम-  
प्रभृतिब्रह्मलोकान्ते परिच्छिन्ने यत्सुखमुत्तरोत्तरशतगुणितमवस्थितं तस्य  
सातिशयत्वात्क्षयिष्णुत्वाच्च सुखत्वमेव नास्ति । अतो नित्यनिरतिशयसुखा-  
त्मको भूमैव ज्ञेय इत्यर्थः ॥ ५६ ॥

\* अत्रार्थ इत्यधिकं पूर्वमयमर्थ इत्यस्य सत्त्वादिष्वेवेतादृगस्थलेऽग्रेऽऽग्रहम् ।

अतस्तर्कप्रमाणाभ्यां वस्त्वेकत्वं सुनिश्चितम् ।

विदुषामनुभूत्या च वस्त्वेकत्वं सुनिश्चितम् ॥ ५७ ॥

इत्थं श्रुतिभिरात्मनस्तात्पर्येणाद्वितीयत्वप्रतिपादनात्पूर्वोक्ततर्कबलात्तदर्थान्यथात्वशङ्काया अप्यनुदयादद्वितीयं परशिवस्वरूपमुपनिषदेकवेद्यमिति सिद्धमित्युपसंहरति—अत इति ॥ ५७ ॥

वस्त्वेकत्वं महावाक्यादेव जानन्ति ये जनाः ।

ते मुच्यन्ते हि संसाराद्यथा स्वप्नप्रबोधनात् ॥ ५८ ॥

वस्त्वेकत्वमिति । यथा स्वप्नप्रपञ्चो बोधमात्राभिवर्तते न त्वन्यत्कर्मोपेक्षते, एवमेव वेदान्तमहावाक्यजनिताह्मसात्मैक्यसाक्षात्कारज्ञानादेवाविद्यामयप्रपञ्चोऽनायासेनैव निवर्तते इत्यर्थः ॥ ५८ ॥

भेददर्शनमास्थाय मुक्तिं वाञ्छन्ति ये नराः ।

ते महाघोरसंमारे पतन्त्येव न संशयः ॥ ५९ ॥

प्रमाणतर्काभ्यां निर्णीतमभेदं परित्यज्य भेदमेव स्वीकुर्वतो बाधमाह—भेदेति । “मृत्योः स मृत्युमाप्नोति य इह नानेव पश्यति” इति श्रुतेरित्यर्थः ॥ ५९ ॥

सर्वभूतेषु चाऽऽत्मानं सर्वभूतानि चाऽऽत्मानि ।

संपश्यन्नात्मयाजी स्यात्स्वाराज्यमधिगच्छति ॥ ६० ॥

प्रतीतः सर्वमात्मानुभव एव ज्ञानयज्ञो न ततोऽतिरिक्तः कश्चिदित्याह—सर्वभूतेष्विति । श्रूयते हि—“यस्तु सर्वाणि भूतानि आत्मन्येवानुपश्यति । सर्वभूतेषु चाऽऽत्मानं ततो न विजुगुप्सते” इति ॥ ६० ॥

सर्वभूतानि संपश्यन्नात्मन्येव मुनीश्वराः ।

संसारसागरादस्मादुत्तीर्णाः स्यान्न संशयः ॥ ६१ ॥

अथान्वयव्यतिरेकाभ्यामुक्तविज्ञानस्यैव मुक्तिसाधनत्वं कर्मणरतदसाधकत्वं चाऽऽह—सर्वभूतानीत्यादिना । अध्यायशेषः स्पष्टः ॥ ६१ ॥

बहवोऽद्वैतविज्ञानाद्विमुक्ता भवबन्धनात् ।

अद्वैतज्ञानयज्ञेन न तुल्यां वियते क्वचित् ॥ ६२ ॥

द्वैतविज्ञानमासाद्य मुक्तिं वाञ्छन्ति ये नराः ।

ते महामोहसंसारमर्षदष्टा न संशयः ॥ ६३ ॥

आत्मयाथात्म्यविज्ञानयज्ञं मुक्त्वा नराधमाः ।  
 क्रियारूपेषु यज्ञेषु यतन्ते माययाऽऽवृताः ॥ ६४ ॥  
 ये लङ्घयन्ति संसारसमुद्रं कर्मयज्ञतः ।  
 ते महातमसा सर्वं पश्यन्त्येव रविं विना ॥ ६५ ॥  
 ज्ञानयज्ञोर्दुपैव ब्राह्मणो वाऽन्यजोऽपि वा ।  
 संसारसागरं तीर्त्वा मुक्तिपारं हि गच्छति ॥ ६६ ॥  
 अहो माहेश्वरज्ञानं यज्ञवैभवमास्तिकाः ।  
 अविज्ञाय नरा लोके यतन्ते सारवर्जित ॥ ६७ ॥  
 अपि देवा न जानन्ति ज्ञानयज्ञस्य वैभवम् ।  
 किं पुनर्मानवा विप्राः शिवो जानाति सर्ववित् ॥ ६८ ॥  
 सर्वधर्ममोपेताः शिवभक्तिपरायणाः ।  
 प्रसादादेव रुद्रस्य जानन्ति ज्ञानवैभवम् ॥ ६९ ॥  
 प्रसादहीनैः पापिष्ठैर्मनुष्यैर्ब्राह्मणोत्तमाः ।  
 ज्ञानयज्ञः परिज्ञातुं न शक्यः सर्वसाधनैः ॥ ७० ॥  
 ज्ञानयज्ञैकनिष्ठाना नावाप्यं वियते क्वचित् ।  
 न हेयं वियते सर्वं ब्रह्मरूपेण भाति हि ॥ ७१ ॥  
 न मया शक्यते वक्तुं ज्ञानयज्ञस्य वैभवम् ।  
 मुनिभिश्च तथा देवैस्तथाऽन्यैरपि जन्तुभिः ॥ ७२ ॥  
 श्रुत्या शिवेन वा विना ज्ञानयज्ञस्य वैभवम् ।  
 कथंचिच्छक्यते वक्तुं सत्यमेव न संशयः ॥ ७३ ॥  
 इति श्रीस्कन्दपुराणे सूतसंहितायां चतुर्थे यज्ञवैभवखण्डे  
 ज्ञानयज्ञविवरणं नाम दशमोऽध्यायः ॥ १० ॥

॥ ६२ ॥ ६३ ॥ ६४ ॥ ६५ ॥ ६६ ॥ ६७ ॥ ६८ ॥ ६९ ॥ ७० ॥  
 ॥ ७१ ॥ ७२ ॥ ७३ ॥

इति श्रीसूतसंहिताटीकायां तात्पर्यदीपिकाख्यायां चतुर्थे यज्ञवैभवखण्डे  
ज्ञानयज्ञविवरणं नाम दशमोऽध्यायः ॥ १० ॥

अथैकादशोऽध्यायः ।

सूत उवाच—

भूयोऽपि ज्ञानयज्ञं तु प्रवक्ष्यामि समासतः ।

महाश्रीत्या मुनिश्रेष्ठाः शृणुताऽऽनन्दसिद्धये ॥ १ ॥

इत्थं प्रत्यगात्मनः परशिवस्वरूपत्वज्ञानमेव मुक्तिसाधनं तत्र वेदान्तवाक्य-  
मेव प्रमाणं न तु मानान्तरमित्येतावत्प्रतिपादितम् । संसारित्वासंसारित्वादि-  
विरुद्धस्वभावयोः कथमेकत्वं संगच्छत इति तत्प्रतिपादयितुमध्याय आरभ्यते—  
भूयोऽपीति ॥ १ ॥

धर्माधर्मास्तिताबुद्धिर्येषामस्ति मुनीश्वराः ।

तेऽपि विज्ञानसंपन्ना इति मे निश्चिता मतिः ॥ २ ॥

धर्माधर्मफलास्ति त्वज्ञानं येषां हृदि स्थितम् ।

तेऽपि विज्ञानसंपन्ना इति मे निश्चिता मतिः ॥ ३ ॥

श्रुतिस्मृत्यादिविश्वासो येषामस्ति सदा हृदि ।

तेऽपि विज्ञानसंपन्ना इति मे निश्चिता मतिः ॥ ४ ॥

परलोकास्ति त्वबुद्धिर्येषामस्ति मुनीश्वराः ।

तेऽपि विज्ञानसंपन्ना इति मे निश्चिता मतिः ॥ ५ ॥

यमतत्किंकरास्ति त्वज्ञानं येषां हृदि स्थितम् ।

तेऽपि विज्ञानसंपन्ना इति मे निश्चिता मतिः ॥ ६ ॥



भूतप्रेतादिसद्भावज्ञानं येषां हृदि स्थितम् ।

तेऽपि विज्ञानसंपन्ना इति मे निश्चिता मतिः ॥ ७ ॥

यक्षरक्षादिरुद्धावां येषां भाति प्रमाणतः ।

तेऽपि विज्ञानसंपन्ना इति मे निश्चिता मतिः ॥ ८ ॥

मुनीनामस्तितान्बुद्धिर्येषामस्ति मुनीश्वराः ।

तेऽपि विज्ञानसंपन्ना इति मे निश्चिता मतिः ॥ ९ ॥

इन्द्रादिदेवतास्तित्वं येषां चित्तं प्रकाशते ।

तेऽपि विज्ञानसंपन्ना इति मे निश्चिता मतिः ॥ १० ॥

तत्र प्रथमं पुरुषार्थसाधनं ब्रह्मात्मविज्ञानमारतिवयद्युक्तस्यैवेति दर्शयति—  
धर्माधर्मारतितेत्यादेना । व्यवहारतस्तिरुद्धप्रमाणभावाच्छास्त्रान्तराद्धर्मादीनाम-  
स्तित्वज्ञानं येषामस्ति तेषां यथोक्तपरतत्त्वज्ञानात्परम्परया तत्साधनभूतविज्ञा-  
नसंपत्तिरस्त्येवेत्यर्थः ॥ २ ॥ ३ ॥ ४ ॥ ५ ॥ ६ ॥ ७ ॥ ८ ॥ ९ ॥ १० ॥

ब्रह्मा विशिष्टो देवानामिति जानन्ति ये जनाः ।

तेऽपि विज्ञानसंपन्ना इति मे निश्चिता मतिः ॥ ११ ॥

ब्रह्मणो विष्णुमुत्कृष्टं ये जानन्ति प्रमाणतः ।

तेऽपि विज्ञानसंपन्ना इति मे निश्चिता मतिः ॥ १२ ॥

विष्णोर्विशिष्टं रुद्रं ये विजानन्ति प्रमाणतः ।

तेऽपि विज्ञानसंपन्ना इति मे निश्चिता मतिः ॥ १३ ॥

रुद्रादीश्वरमुत्कृष्टं ये जानन्ति सुनिश्चितम् ।

तेऽपि विज्ञानसंपन्ना इति मे निश्चिता मतिः ॥ १४ ॥

ईश्वरादाधिको भाति येषां चित्ते सदाशिवः ।

तेऽपि विज्ञानसंपन्ना इति मे निश्चिता मतिः ॥ १५ ॥

अथ ब्रह्मादीनामप्युत्तरोत्तरसूक्ष्मत्वेनोत्कर्षप्रतिपादनद्वारा परशिवस्वरूपस्य  
निरतिशयोत्कर्षप्रतिपादनव्याजेन तत्पदार्थं शोधयति—ब्रह्मा विशिष्ट इति ।  
पृथिव्यादीनि पञ्च भूतान्युत्तरोत्तरं कारणत्वेनात्कृष्टानि तेषामधिषा ब्रह्मविष्णु-

रुद्रेश्वरसदाशिवाः पञ्चब्रह्ममूर्तयस्तेऽप्युत्तरोत्तरमुत्कृष्टा इत्यर्थः । पृथिव्या-  
दीनां ब्रह्मादयोऽधिपतय इत्यागमैरुक्तम्—

“पृथिव्यैवनिलाकाशरितेपामप्यधिपान्यसेत् ।

ब्रह्माणं च हरिं रुद्रमीश्वरं च सदाशिवम्” इति ।

स्वयमपि पञ्चब्रह्माध्याये दर्शयिष्यति सदाशिवेश्वर इत्यादिना ॥ ११ ॥

॥ १२ ॥ १३ ॥ १४ ॥ १५ ॥

सदाशिवादपि श्रेष्ठं ब्रह्माणं ये जना विदुः ।

तेऽपि विज्ञानसंपन्ना इति मे निश्चिता मतिः ॥ १६ ॥

ब्रह्मणः परमं साक्षाद्विष्णुं जानन्ति ये जनाः ।

तेऽपि विज्ञानसंपन्ना इति मे निश्चिता मतिः ॥ १७ ॥

विष्णोस्तु परमं साक्षाद्भुवः जानन्ति ये जनाः ।

तेऽपि विज्ञानसंपन्ना इति मे निश्चिता मतिः ॥ १८ ॥

सदाशिवादपि श्रेष्ठमिति । आकाशाधिपात्सदाशिवादपि रजःसत्त्वतमोगु-  
णोपाधिका महाभूतसृष्टिस्थितिसंहतिव्यापारा ब्रह्मविष्णुरुद्रा उत्तरोत्तरं  
श्रेयां । इत्यर्थः । पूर्वोक्तास्तु ब्रह्माद्या भौतिकसृष्ट्यादिहेतव इत्येषां भेदेनो-  
पादानम् । एतदेव मूर्त्यष्टकं वायवीयसंहितायां नामाष्टकेनोपादिष्टम्—

“शिवो महेश्वरश्चैव रुद्रो विष्णुः पितामहः ।

मंसारवैद्यः सर्वज्ञः परमात्मेत्युदाहृतः” इति ॥

॥ १६ ॥ १७ ॥ १८ ॥

ईक्षितारं परं रुद्राये विजानन्ति मानवाः ।

तेऽपि विज्ञानसंपन्ना इति मे निश्चिता मतिः ॥ १९ ॥

ईक्षितुर्ये विजानन्ति सर्वज्ञं नितरां परम् ।

तेऽपि विज्ञानसंपन्ना इति मे निश्चिता मतिः ॥ २० ॥

कारणं ब्रह्म सर्वेषां निगिष्टमिति ये विदुः ।

तेऽपि विज्ञानसंपन्ना इति मे निश्चिता मतिः ॥ २१ ॥

कारणत्वोपलक्ष्यं ये सर्वोत्कृष्टं शिवं विदुः ।

तेऽपि विज्ञानसंपन्ना इति मे निश्चिता मतिः ॥ २२ ॥

ईक्षितारामिति । तमोऽणुपाधिकादुद्रदपि ततः प्रागवस्थं “स ईक्षत  
लोकांस्तु सृजै” इतीक्ष्णोपाधिविशिष्टं परशिवचैतन्यं श्रेष्ठमित्यर्थः । ईक्ष्णं  
हीपद्रजःसंस्पृष्टसत्त्वपरिणामरूपं रूपव्यप्यलोचनम् । ततः प्राबालीनं (लिकं)  
विशुद्धसत्त्वप्रधानमायोपाधिकं पराशदचैतन्यमेव सर्वज्ञः । स हि ब्रह्मविष्णवाद्यपे-  
क्षया नितरां परो जगदाकारेण विवर्तिष्यमाणमायाधिष्ठानत्वेन तत्कारणं यत्स्व-  
प्रतिष्ठं परशिवस्वरूपं प्रागुक्तानां ब्रह्मादीनां सर्वेषामपि कारणत्वाच्छ्रेष्ठमि-  
त्यर्थः । तस्यापि कारणत्वोपपत्तिविशिष्टात्ततोऽपि कारणत्वोपलक्षितं सच्चिदा-  
नन्दैकरसं यत्परशिवस्वरूपं तत्सोपाधिकात्सर्वस्मादप्युत्कृष्टमित्यर्थः ॥ १९ ॥  
॥ २० ॥ २१ ॥ २२ ॥

अस्ति जीवो न नास्तीति ये जानन्ति प्रमाणतः ।

तेऽपि विज्ञानसंपन्ना इति मे निश्चिता मतिः ॥ २३ ॥

इत्थं सर्वोत्कृष्टप्रतिपादनञ्जनेन “अस्थूलमनण्वहस्वमरुपशमरूपमव्ययम्”  
इत्यादिश्रुतिभिः सर्वधर्मराहित्येनावगम्यतं निरुपाधिकं परं ब्रह्म “तत्त्वमसि”  
इति महावाक्ये तत्पदेन लक्ष्यं तद्व्युत्पादितम् । अथ त्वंपदलक्ष्यमपि स्वरूपं  
दर्शयति—अस्ति जीव इत्यादिना । नास्ति जीव इति शून्यवादी हि प्रपञ्च-  
वदात्मनोऽपि शून्यत्वं मनुते । तस्याप्यात्मनानात्वोपाधिजगत्प्रतीतिभ्रान्ति-  
सिद्धेति मतम् । तथाच निराधिष्ठानभ्रमस्य निरवधिकबाधभ्यासंभवात्तदधिष्ठा-  
नावधित्वेन किञ्चित्त्वमेव पृथग्यम् । जगत्प्रतीतिबाधयोरधिष्ठानत्वेनावधित्वेन च  
यद्वरत् परिशिष्यते तदस्माभिरात्मेत्युच्यते । अतो भ्रमबाधान्यथानुपपत्त्या  
शून्यवादिनाऽप्यान्मरितत्वमङ्गीकार्यमित्यर्थः ॥ २३ ॥

देहादन्यतया जीवं ये जानन्ति प्रमाणतः ।

तेऽपि विज्ञानसंपन्ना इति मे निश्चिता मतिः ॥ २४ ॥

अस्तु नाम यः कश्चिज्जीवात्मा स तु देहातिरिक्तो नास्ति । अचेतनानामपि  
भूतानां देहाकारेण मेलनवशाच्चैतन्याभिव्यक्तिरिति ये विप्रतिपन्ना लोकार्य-  
तिकास्तान्निराकरोति—देहादन्यतयेति । अयमभिप्रायः—सुखित्वदुःखित्वा-  
दिजगद्वैचित्र्यस्य पुण्यपापमूलत्वात्कर्तुर्देहातिरिक्तस्य स्वर्गनरकादिसंचारि-  
णोऽनङ्गीकारे तदसंभवाद्देहातिकादृश्यादेहाद्द्रष्टृजीवस्य व्यतिरेकावश्यभावाद्दे-  
हातिरिक्तः परलोकभाक्छिदात्मा दिव्यत इति प्रतिपत्तव्यम् । श्रुतिश्च—

१ क. घ. च. ज. ‘णि हि विश्वम्’ । २ क. ग. घ. अस्ति । ३ क. ख. घ. च. छ. ज. ‘यनास्ता’ ।

“ अस्तीत्येवोपलब्धव्यः ” इति तस्यास्तित्वं प्रतिपादयति । किंच जननमरणादियुक्तो देहः कथं तद्रहित आत्मा स्यात्तद्वाहित्यं चाऽऽत्मनः श्रूयते—  
 “ न जायते म्रियते वा कदाचित् ” “ अजो नित्यः शाश्वतोऽयं पुराणः ” इति । अत एव भगवान्वादरायणोऽपि “—एक आत्मनः शरीरे भावात् ” इत्यधिकरणेन देहातिरिक्तात्मसद्भावं प्रतिपादयामास ॥ २४ ॥

प्राणादन्यतयाऽऽत्मानं ये जानन्ति प्रमाणतः ।

तेऽपि विज्ञानसंपन्ना इति मे निश्चिता मतिः ॥ २५ ॥

प्राणादिति । प्राणापानादिपञ्चवृत्त्यात्मकस्य प्राणस्य सुषुप्तौ सद्भावेऽपि विशेषोपलब्धभावात्तदतिरिक्त एवोपलब्धव्य इत्यर्थः ॥ २५ ॥

इन्द्रियेभ्यः परं जीवं ये जानन्ति प्रमाणतः ।

तेऽपि विज्ञानसंपन्ना इति मे निश्चिता मतिः ॥ २६ ॥

मनसोऽन्यतयाऽऽत्मानं ये जानन्ति प्रमाणतः ।

तेऽपि विज्ञानसंपन्ना इति मे निश्चिता मतिः ॥ २७ ॥

इन्द्रियेभ्य इति । चक्षुरादीनां करणत्वात्तत्प्रेरकः कर्ताऽन्य एवेत्यर्थः ।  
 ॥ २६ ॥ २७ ॥

क्षणप्रध्वंसिविज्ञानादात्मानं ये परं विदुः ।

तेऽपि विज्ञानसंपन्ना इति मे निश्चिता मतिः ॥ २८ ॥

बुद्ध्यहंकारतो जीवं ये विदुर्भिन्नमास्तिकाः ।

तेऽपि विज्ञानसंपन्ना इति मे निश्चिता मतिः ॥ २९ ॥

चित्तादन्यतयाऽऽत्मानं ये जानन्ति प्रमाणतः ।

तेऽपि विज्ञानसंपन्ना इति मे निश्चिता मतिः ॥ ३० ॥

बुद्ध्यहंकारादीनामपि करणत्वादेव नाऽऽत्मत्वमित्याह—क्षणप्रध्वंसीत्यादिना । आत्मस्वरूपभूतविज्ञानाद्व्यावर्तयितुं क्षणप्रध्वंसीति विशेषणम् । अत्र विज्ञायतेऽनेनेति करणव्युत्पत्त्या निश्चयरूपा मनोवृत्तिः क्षणप्रध्वंसिनी विज्ञानशब्दार्थः । आत्मविषया तदविविक्ता मनोवृत्तिरहंकारतन्मूलत्वात्संसारानर्थस्य

तस्य दुःखरूपत्वम् । संशयितमर्थं निश्चेतुं तद्विना या मनोवृत्तिरतच्चित्तम् ।  
एतच्च संकल्पविकल्पात्मकस्य मनसोऽप्युपलक्षणम् ॥ २८ ॥ २९ ॥ ३० ॥

सर्वप्रत्ययिनो जीवं विभक्तं ये विदुर्बुधाः ।

तेऽपि विज्ञानसंपन्ना इति मे निश्चिता मतिः ॥ ३१ ॥

सर्वप्रत्ययिन इति । बुद्ध्यहंकाराद्याः कामसंकल्पाद्याश्च प्रत्यया वृत्तयो  
यस्मिन्नन्तःकरणे तत्सर्वप्रत्ययित्यर्थः । अन्तःकरणचतुष्टयैरवरूपमुक्तं प्रप-  
ञ्चसारे—

“परेण धाम्ना समनुबुद्धा मनस्तदा सा च महानुभावा ।

यदा तु संकल्पविकल्पकृत्या यदा एनर्निश्चिनुते तदा सा ॥

स्यादबुद्धिसंज्ञा च यदा प्रवृत्तिं ज्ञातारमात्मानमहंकृतिः स्य त् ।

तदा यदा सा त्वभिलीयते तच्चित्तं च निर्धारितमर्थमेवा” इति ॥३१॥

जाग्रत्स्वप्नसुषुप्त्याख्यं वेद धामत्रयं तु यः ।

स एवाऽऽत्मा न तद्दृश्यं दृश्यं तस्मिन्नप्रकल्पितम् ॥ ३२ ॥

जाग्रदिति । एवं देहादिव्यतिरिक्तो यश्चिदात्मा जाग्रत्स्वप्नसुषुप्त्याख्या-  
न्स्थानविशेषान्साक्षितया जानाति स एवाऽऽत्मा । तस्य च जाग्रदादिस्थानवि-  
शेषसाक्षित्वमेवाऽऽज्ञायते—सोऽयमात्मा चतुष्पाज्जागरितस्थानो बहिः प्र(ष्प)ज्ञः  
स्वप्नस्थानोऽन्तःप्रज्ञः सुषुप्तिस्थान एकीभूत इति । तस्य प्रतिपादकोऽयं श्लोक  
आचार्यकृतः—

“त्रिषु धामसु यद्भोज्यं भोक्ता यश्च प्रकीर्तितः ।

वेदैर्दुभयं यस्तु स भुञ्जानो न लिप्यते” इति ॥

ननु तस्याऽऽत्मनः सद्भावे प्रमाणमास्ति न वा न चेच्छशविषाणतुल्यता ।  
अस्ति च द्विषयत्वाद्घटादिः दृश्यत्वापत्तिरित्यत आह—न तद्दृश्यमिति । उप-  
निषद्भावयजनितमनोवृत्तिविषयत्वेन वृत्तिव्याप्यत्वे सत्यपि स्वरूपप्रकाशस्य  
साक्षिचैतन्यस्य फलव्याप्यत्वाभावाच्च घटादिवद्दृश्यत्वमित्यर्थः । जगत्तु तत्स्व-  
रूपे मायया परिकल्पितत्वादधिष्ठानप्रकाशेनैव प्रकाशत इति फलव्याप्यत्व-  
स्यापि सद्भावादृशा व्याप्यं दृश्यमिति व्युत्पत्त्या दृश्यं भवेदित्यर्थः ॥ ३२ ॥

१ घ. °त्वयतो जी° । २ च. यस्य रश्च° । ३ क. ग. च. तस्यायं प्र° । ४. तस्यापि  
प्र° । ४ च. चैतदि° । ५ च. °प्रकाश्यत ।

त्रिधामसाक्षिणं सत्यज्ञानानन्दादिलक्षणम् ।

त्वमहंशब्दलक्ष्यार्थममक्तं सर्वदोषतः ॥ ३३ ॥

त्रिधामसाक्षिणमिति । साक्षिचैतन्यस्यापि सत्यादिस्वरूपत्वमात्ममन्त्रार्थक-  
थनप्रस्तावे “अहं चाव्यभिचारित्वात्तत्सद्भावाच्च संशयः” इत्यादिना सम्यङ्-  
निरूपितम् । ईदृग्विधं यच्चैतन्यं तदेव महावाक्येषु “तत्त्वमसि” “अहं  
ब्रह्मास्मि” इत्यादावन्तःकरणादिविशिष्टं चैतन्यवाचकैस्त्वहमादिपदैर्लक्ष्यं  
वाच्यस्यार्थस्य वाक्यार्थवानुपपत्तेः । उक्तं हि—

“वाच्यस्यार्थस्य वाक्यार्थे संबन्धानुपपत्तिः ।

तत्संबन्धवशात्प्राप्तादन्वयाल्लक्षणोच्यते” इति ॥

तच्च सर्वेष्वपि दोषेषु न सक्तम् । “असङ्गो न हि सज्जते” इति श्रुतेः ॥ ३३ ॥

ज्ञाताज्ञातद्वयादन्यं ज्ञाताज्ञातस्य भासकम् ।

प्रमाणभ्रान्तिवृत्तीनामगन्धं तत्प्रकाशकम् ॥ ३४ ॥

ज्ञाताज्ञातेति । ज्ञातमन्तःकरणवृत्त्या विषयीकृतम् । अज्ञातं भावरूपाज्ञानेन  
क्रोडीकृतम् । तदुभयस्याद्विलक्षणम् । परमार्थतो निरविद्यस्य निरुपाधिकस्य  
स्वप्रकाशस्य तदुभयविषयत्वासंभवात् । अत एव माम्नायते तलवकारोपनि-  
षदि—“अन्यदेव तद्विदितादथो अविदितादधि” इति । स्वप्रकाशचिदात्मक-  
त्वादेव तस्य ज्ञाताज्ञातद्वयस्य भासकम् । उक्तं हि—“सर्वं वस्तु ज्ञाततयाऽ-  
ज्ञाततया वा साक्षिचैतन्यस्य विषय एव” इति । प्रमाणभ्रान्तीति । केनचिदु-  
पहितस्यैवाऽऽत्मस्वरूपस्य प्रमाणविषयत्वान्निरुपाधिकस्य तदविषयत्वम् ।  
“नैव वाचा न मनसा प्राप्तुं शक्यो न चक्षुषा” इति श्रुतेः । प्रत्युत तत्प्रका-  
शकं तासां प्रमणादिवृत्तीनां साक्षित्वेन भासकम् । तदुक्तम्—“अन्तःकरण-  
तद्वृत्तिसाक्षी चैतन्यविग्रहः” इति ॥ ३४ ॥

स्वयंभातं निराधारं ये जानन्ति सुनिश्चितम् ।

तेऽपि विज्ञानसंपन्ना इति मे निश्चिता मतिः ॥ ३५ ॥

स्वयंभातमिति । “न तत्र सूर्यो भाति न चन्द्रतारकं नेमा विद्युतो भान्ति  
कुतोऽयमग्निः । तमेव भान्तमनुभाति सर्वं तस्य भासा सर्वमिदं विभाति” इति  
श्रुतेः । स्वयंप्रकाशमानमित्यर्थः । निराधारमाधाररहितम् । “स भगवः कस्मि-

१ थ. सत्यं सत्यज्ञानाद् । २ क. ‘तत्तात्पद्भावा न सं’ । ३ य. क. ‘वस्त्वया’ । ४ ग. ड. निर्विद्यस्य । ५ क. स्वयं  
भान्ति । ६ च. ‘रिक्ते ने’ ।

न्यतिष्ठित इति त्वे महिम्नि प्रतिष्ठितः” इति श्रुतेः । एवं सम्यङ्निश्चितं देहा-  
न्तर्धर्तिनमात्मानं ये जानन्ति तेऽपीत्यादि पूर्ववत् ॥ ३५ ॥

उक्तलक्षणमात्मानमुक्तलक्षणमीश्वरम् ।

एकं पश्यन्ति ये विप्रास्तर्कतश्च प्रमाणतः ॥ ३६ ॥

तथा स्वानुभवेनैव गुरुकृत्या च प्रसादतः ।

त एव ज्ञानसंपन्नास्त्रिवः शपथयाम्यहम् ॥ ३७ ॥

अतिरहस्यमिदं कथितं मया

गुरुपरम्परया च समागतम् ।

श्रुतिभिर्गीरितमात्मविशुद्धये

न पठितव्यमसज्जनसंसदि ॥ ३८ ॥

इति श्रीस्कन्दपुराणे सूतसंहितायां चतुर्थं यज्ञवैभवखण्डे

ज्ञानयज्ञविशेषो नामैकादशोऽध्यायः ॥ ११ ॥

इत्थं शोधितौ तत्त्वंपदार्थौ दर्शयित्वा तयोरैक्यं वेदान्तमहावाक्यैः प्रमाणै-  
स्तदनुकूलैस्तैश्चावगन्तव्यमित्याह—उक्तलक्षणमिति । सुगममन्यत् ॥ ३६ ॥

॥ ३७ ॥ ३८ ॥

इति श्रीसूतसंहिताटीकायां तात्पर्यदीपिकाख्यायां चतुर्थं यज्ञवैभ-  
वखण्ड एकादशोऽध्यायः ॥ ११ ॥

अथ द्वादशोऽध्यायः ।

सूत उवाच—

भूदोऽपि ज्ञानयज्ञं तु प्रवक्ष्यामि समासतः ।

मुनयः परया भक्त्या शृणुतातीव शोभनम् ॥ १ ॥

पूर्ध्वरिम्नध्याये दृश्यं तरिम्न्यकल्पितमिति दृश्यप्रपञ्चस्य यत्कल्पितत्वेन  
मिथ्यात्वं सूचितं तदिदानीमद्वितीये परमशिवस्वरूपे प्रपञ्चस्याध्यागोपापवा-  
दाभ्यां प्रतिपादयितुमुपक्रमते—भूयोऽपीति ॥ १ ॥

ब्रह्म सत्यपरानन्दप्रकाशानन्तलक्षणम् ।

अप्रच्युतात्मभावेन संस्थितं सर्वैव तु ॥ २ ॥

अधिष्ठानभूतस्य ब्रह्मणस्तावन्निरुपाधिकं रूपमाह—ब्रह्मेति । “सत्यं ज्ञानमनन्तं ब्रह्म” “विज्ञानमानन्दं ब्रह्म” इति श्रुतेः । अखण्डैकरसस्य ब्रह्मणः सत्यादिपदान्यनृतजडदुःखान्तवच्चनिरासेन लक्षकाणीति प्राक्प्रतिपादितम् । अप्रच्युतात्मभावेनेति । अपरिप्लुतप्रत्यगात्मत्वेनेत्यर्थः । अनेन च ब्रह्मणोऽनात्मत्वनिरासः । सर्वदैव त्विति । न केवलं तत्त्वज्ञानादूर्ध्वमेव ब्रह्मण आत्मभावः किंतु ततः प्रागपीत्यर्थः ॥ २ ॥

आत्मशक्तिसमायोगादनाद्यन्तादतर्कितात् ।

अप्रतीतमिवाऽऽभाति स्वयंभातमपि द्विजाः ॥ ३ ॥

सदप्यसदिव प्राज्ञः सदैकमपि भिन्नवत् ।

तादृशाकारमापन्नः संसारीवावभासते ॥ ४ ॥

ननु सितभास्वराकारेण सामान्यतो ज्ञातं नीलपृष्ठत्रिकोणत्वादिविशेषाकारेणाज्ञातं वस्तु रजताद्यारोप्यस्याधिष्ठानत्वेन दृष्टम् । ब्रह्म तु स्वप्रकाशत्वेन सर्वात्मना भातमिति कथं तस्याधिष्ठानत्वमित्यत आह—आत्मशक्तीति । आत्मनः शक्तिः स्वमिदं तन्मयात्र आश्रिता माया न तु सांख्याभिमतप्रकृतिवत्स्वतन्त्रेत्यर्थः । अनाद्यन्तादिति । तथाविधमायाया आत्मनश्चानादित्वात्तदुभयाश्रितसंबन्धोऽप्यनादिः । तत्त्वज्ञानव्यतिरेकेण मायाया अप्यन्तवत्स्वराहित्यात्तत्संबन्धोऽनन्तश्च । कथमीदृज्माया तत्संबन्धश्च कथं स्वप्रकाशे परशिवस्वरूपे संभवतीति तत्राऽऽह—अतर्किताति । विचारसहादित्यर्थः । तथाविधमायासंबन्धवशात्स्वप्रकाशमपि तद्ब्रह्माभातमिव भवति । आवरणशक्त्याऽऽवृतत्वात् । अत एव सदूपमप्यविद्यमानमिव भवत्यद्वितीयमपि नानाविधोपाधिसंबन्धवशान्नानाकारवद्भवति । स्वतोऽसंसारित्वेऽपि तत्तदन्तःकरणतादात्म्याध्यासात्तादृक्त्वमापन्नं चिन्मात्रं संसारीव भवति । अत उक्तं हि वार्तिककारैः—

“अक्षमा भवतः केयं साधकत्वप्रकल्पने ।

किं न पश्यसि संसारं तत्रैवाज्ञानकल्पितम् ” इति ॥ ३ ॥ ४ ॥

ब्रह्मणोऽभिन्नरूपे तु चेतनाचेतनात्मकः ।

विभागः कल्पितः शक्त्या न स्वतः पण्डितोत्तमाः ॥ ५ ॥

एवं च स्वप्रकाशेऽपि तस्मिन्मायाशक्तिवशात्सर्वमपि संभावयितुं शक्यमिति तस्याधिष्ठानत्वसंभवं प्रतिपाद्य चेतनाचेतनात्मकं द्विविधं जगदारोपयितुं



तस्याधिष्ठानस्य मायावशाद् वैविध्यमाह—ब्रह्मण इति । अभिन्नेऽखण्ड एव ब्रह्मणो रूपे मायावश्या रजस्तमोऽणोपधानेन च चेतना-चेतनात्मकं भागद्वयं परिकल्पितं न सद्यत इति । यत एतन्माययैवातो न स्वाभाविक इत्यर्थः ॥ ५ ॥

ब्रह्मणश्चेतनाकारे कल्पिता चेतनादि ।

सर्वज्ञत्वादिका स्तम्बपर्यन्ता माययैव तु ॥ ६ ॥

उत्कर्षश्चापकर्षश्च मायया तेषु कल्पिताः ।

नियतृत्वनियम्यत्वाद्यकाराश्च प्रकल्पिताः ॥ ७ ॥

ब्रह्मणोऽचेतनाकारे महामायाबलेन तु ।

महदादिजगच्छून्यपर्यन्तं परिकल्पितम् ॥ ८ ॥

उत्कर्षश्चापकर्षश्च जगत्पि मुनीश्वराः ।

कल्पितः सर्वोद्भूतं व्यवहारे तु मायया ॥ ९ ॥

अथैतयोर्ब्रह्माकारयोः कुत्र कस्य परिकल्पनमिति तदुभयं विभज्य दर्शयति—ब्रह्मणश्चेतनाकार इत्यादिना । सत्त्वगुणस्य प्रकाशात्मकत्वात्तदुपाधिक आकारश्चेतनाकारो रजस्तमोऽणोपधानात्तदुपाधिक आकारोऽचेतनाकारः । तत्र चेतनाकारे विशुद्धसत्त्वप्रधानमायोपाधिकाश्वरं सर्वज्ञमारभ्य स्तम्बपर्यन्तो भोक्तृप्रपञ्चो मायया परिकल्पितः । तत्र भोक्तृः कर्मवशात्सुखित्वदुःखित्वादितारतन्याश्वरस्य च तेषां च नियतृत्वनियम्यत्वादयश्च धर्माः । एतत्सर्वं माययैव प्रकल्पितमित्यर्थः । अचेतनाकारे तु वियदादिभूतभौतिकं जगदभावपर्यन्तं भोग्यरूपं परिकल्पितम् । उक्तं हि—

“ तमःप्रधानः क्षेत्राणां चित्प्रधानश्चिदात्मनाम् ॥

परः कारणतामेति भावनज्ञानकर्मभिः ” इति ।

जगत्पिपीति । यथा भोक्तृप्रपञ्चे तद्वज्जडप्रपञ्चेऽप्युत्कर्षापकर्षादिकं सर्वं व्यवहारविषये मायया परिकल्पितमित्यर्थः ॥ ६ ॥ ७ ॥ ८ ॥ ९ ॥

वर्णाश्रमास्तथा विप्रा वर्णसांकर्यमेव च ।

तद्धर्माश्च विभागेन माययैव प्रकल्पिताः ॥ १० ॥

एवं प्रपञ्चान्तर्गतानां वर्णाश्रमादीनामपि मायया परिकल्पितत्वेन मिथ्यात्वं

साधयति—वर्णाश्रमास्तथेत्यादिना । तद्धर्मा इति वर्णधर्मा आश्रमधर्मा-  
श्वेत्यर्थः ॥ १० ॥

नियोज्यत्वं च कर्तृत्वं भोक्तृत्वं च तथैव च ।

वर्णाश्रमादिनिष्ठानां मायैव प्रकल्पितम् ॥ ११ ॥

विधयश्च निषेधाश्च श्रुतिस्मृत्यादिरूपिणः ।

मायया देवदेवस्य सत्यवतारिकल्पिताः ॥ १२ ॥

धर्माधर्मौ तयोर्विप्राः फले तत्साधनान्यपि ।

कल्पितानि महामोहाद्वृत्तानि न स्वभावतः ॥ १३ ॥

रागद्वेषादयो दोषाः शान्तिदान्त्यादयो गुणाः ।

अपि माहेश्वरं ज्ञानं मायैव प्रकल्पितम् ॥ १४ ॥

नियोज्यत्वं चेति । “ दर्शपूर्णमावाभ्यां स्वर्गकामो यजेत ” इतिवाक्यश्र-  
वणसमनन्तरमधिकारिणः पुरुषस्य मयेदं कर्तव्यमिति यन्निर्णययोगोद्धृतं तन्नि-  
योज्यत्वम् । तदुक्तं शालिकानाथेन—

“ नियोज्यः स च कार्यं यः स्वकीयत्वेन बुध्यते ” इति ।

गुरुमतेऽप्यपूर्वं लिङ्ङर्थः । तदेव कृत्युद्देश्यत्वे सति कृतिसाध्यत्वात्कार्यं  
स्वात्मनि पुरुषस्य नियोजनान्निर्णय इति च व्यपदिश्यते ।

“ कृतिसाध्यं प्रधानं यत्तत्कार्यमभिधीयते ।

कार्यत्वेन नियोज्यं यः स्वात्मनि प्रेरयन्नसौ ॥

नियोग इति मीमांसानिष्णातैरभिधीयते ” ।

इति शालिकानाथेनोक्तत्वात् । कर्तृत्वं तु विषयाकारभावावयवस्य धात्व-  
र्थस्य निष्पादनद्वाराऽपूर्वनिर्वृतकत्वम् । तज्जन्यकलभागित्वं भोक्तृत्वम् ।  
अपि माहेश्वरमिति । माहेश्वरो विशुद्धसत्त्वप्रधानमायोपाधिकः सर्वज्ञस्तस्य  
यत्सर्वगोचरं निरतिशयं ज्ञानं तदपि मायैव परिकल्पितं सत्त्वपरिणामित्वा-  
दित्यर्थः । अथवा माहेश्वरो निरुपाधिकः पराशिवरतद्विषयं वेदान्तमहावाक्यज-  
नितं यददृष्टिज्ञानं तदपि मायया परिकल्पितं तद्धि परिकल्पितमपि स्वविष-  
यावरणाविद्यां निवर्तयत्स्वयमपि कतकरजोन्यायेन निवर्तते ॥ ११ ॥ १२ ॥  
॥ १३ ॥ १४ ॥

वैदिकास्तान्त्रिका मार्गा अपभ्रंशास्तथैव च ।

स्वतन्त्रस्याम्बिकाभर्तृमायैव प्रकल्पिताः ॥ १५ ॥

अपभ्रंशः कापालादयः ॥ १५ ॥

यद्यदस्ति तथा भाति यच्चान्नास्ति तथा ।

तत्तत्सर्वं महोदवमायया परिकल्पितम् ॥ १६ ॥

यद्यदस्तीति । अवशिष्टं भावाभावात्मकं सर्वं जगदपि परशिवस्वरूपे माय-  
यैव परिकल्पितं न तु पारमार्थिकं सदित्यर्थः ॥ १६ ॥

चेतनाचेतनाकारौ ब्रह्मणो यौ प्रकल्पितौ ।

तौ शिवादन्यतो न स्तः सम्यगर्थनिरूपणे ॥ १७ ॥

सर्वज्ञत्वादिका भेदाः स्तम्बान्ता ये प्रकल्पिताः ।

ते शिवादन्यतो नित्यं न सन्त्येव निरूपणे ॥ १८ ॥

इत्थमद्वितीये परशिवस्वरूपे मायावशाच्चेतनाचेतनात्मकस्य प्रपञ्चस्य परि-  
कल्पितत्वोक्तेः परशिवस्वरूपव्यतिरिक्ते कारणे तत्सत्ता निरस्ता । तत्रापि  
परिकल्पितत्वाभिधानाच्छ्रुतिरूप्यादिवदपारमार्थिकत्वमप्युक्तम् । अथ त्ववा-  
धितव्यवहारनिपयत्वात्तस्य मायाकल्पितत्वमस्ति इति शङ्क्याधिष्ठानपरशिव-  
स्वरूपमायातन्मज्ञानोत्तरकालं बाधदर्शनसाम्येन श्रुतिरूप्यादिवत्तस्यापि माया-  
परिकल्पितत्वमारोपत्रदेणैव समर्थयते—चेतनाचेतनेत्यादिना । सम्यगर्थनि-  
रूपण इति । परमार्थपर्यालोचनायाम् “ एकमेवाद्वितीयम् ” “ मायामात्रमिदं  
द्वैतम् ” “ नेह नानाऽस्ति किञ्चन ” इत्यादिश्रुतिबलात्परशिवस्वरूपस्याद्विती-  
यत्वेऽवगते तत्र चेतनाचेतनविभागो मायापरिकल्पित एवेष्टव्यो न शिवस्वरू-  
पादन्यत्वेन युक्त इत्यर्थः । एवं सर्वज्ञत्वादिका इत्यादौ सत्र बाधदर्शनबलेन  
शिवस्वरूपान्यतया पारमार्थिकसत्त्वायोगात्सर्वज्ञत्वादिकमपि सर्वं चेतनाचेत-  
नात्मकं जगत्तत्त्वरूपे मायया परिकल्पितमेवेत्यर्थः ॥ १७ ॥ १८ ॥

उत्कर्षश्चापकर्षश्च यस्तेषु परिकल्पितः ।

सोऽपि नैवास्ति भेदेन शिवात्सम्यङ्निरूपणे ॥ १९ ॥

ब्रह्मणोऽचेतनाकारे कल्पितं यज्जगद्विधाः ।

तच्च नैवास्ति भेदेन शिवात्सम्यङ्निरूपणे ॥ २० ॥

उत्कर्षश्चापकर्षश्च यो जगत्पि कल्पितः ।

सोऽपि नैवास्ति भेदेन शिवात्सम्यङ्निरूपणे ॥ २१ ॥

वर्गश्चादयो भावा मायया ये प्रकल्पिताः ।

तेऽपि शंभोर्न भेदेन सन्ति सम्यङ्निरूपणे ॥ २२ ॥

नियोज्यत्वादयो भावा मायया ये प्रकल्पिताः ।

तेऽपि शंभोर्न भेदेन सन्ति सम्यङ्निरूपणे ॥ २३ ॥

विधयश्च निषेधाश्च मायया ये प्रकल्पिताः ।

तेऽपि शंभोर्न भेदेन सन्ति सम्यङ्निरूपणे ॥ २४ ॥

धर्माधर्मद्विरूपेण मायया ये प्रकल्पिताः ।

तेऽपि शंभोर्न भेदेन सन्ति सम्यङ्निरूपणे ॥ २५ ॥

रा द्वादिरूपाश्च मायया ये प्रकल्पिताः ।

तेऽपि शंभोर्न भेदेन सन्ति सम्यङ्निरूपणे ॥ २६ ॥

वैदिकास्तान्त्रिका मार्गा अपभ्रंशाश्च ये द्विजाः ।

तेऽपि शंभोर्न भेदेन सन्ति सम्यङ्निरूपणे ॥ २७ ॥

यद्यदस्तितया यद्यन्नास्ति वस्तु मुनीश्वराः ।

तच्चच्छंभोर्न भेदेन विद्यते सूक्ष्मदर्शने ॥ २८ ॥

॥ १९ ॥ २० ॥ २१ ॥ २२ ॥ २३ ॥ २४ ॥ २५ ॥ २६ ॥ २७ ॥

॥ २८ ॥

अतश्च संक्षेपमिमं शृणुध्वं

जगत्समस्तं चिदचित्प्रभिन्नम् ।

स्वगतिं बल्लवं शिवमात्रमेव

न देवेव तृथ्यगस्ति किञ्चित् ॥ २९ ॥

इति श्रीस्कन्दपुराणे सूतसंहितायां चतुर्थे यज्ञवैभव-

खण्डे षड(सः)श्रविद्वरणं नाम द्वादशोऽध्यायः ॥ १२ ॥

एवं पारमार्थिकसत्त्वस्यापवादेन प्रपञ्चस्य मायामयत्वसिद्धिमिध्यात्वं सिद्ध-  
मतः परशिवस्वरूपादन्यत्रातीत्यद्वितीयत्वं सिद्धमित्युपसंहरति—अतश्चेति ।

स्वस्मिन्नाश्रिता माया स्वशक्तिः ॥ २९ ॥

इति श्रीस्कन्दपुराणे सूतसंहिताटीकायां चतुर्थे यज्ञवैभवखण्डे

ज्ञानयज्ञविशेषो नाम द्वादशोऽध्यायः ॥ १२ ॥

## अथोदशोऽध्यायः ।

सूत उवाच—

भूयोऽपि ज्ञानयज्ञं तु प्रवक्ष्यामि समासतः ।

गुह्याद्गुह्यतमं सूक्ष्मं शृणुत श्रद्धया द्विजाः ॥ १ ॥

एवं मायातत्कार्यरूपप्रपञ्चस्य ज्ञाननिवर्त्यत्वेन मिथ्यात्वं प्रसाध्य संविद्-  
पायाः परशक्तेरपि परशिवादन्यत्वशङ्कया प्रसक्तं मिथ्यात्वं निरूपयितुमुपक-  
मते—भूयोऽपीति ॥ १ ॥

चिन्मात्राश्रयमायायाः शक्त्याकारे द्विजोत्तमाः ।

अनुप्रविष्टा या संविन्निर्विकल्पा स्वयंप्रभा ॥ २ ॥

मायैवास्य परा शक्तिरिति भ्रमं व्युदसितुं परस्याः शक्तेः स्वरूपं दर्शयति—  
चिन्मात्रेत्यादिना । भोक्तृभोग्यात्मकस्य प्रपञ्चस्य सनियन्तृकस्य सृष्टेः भावप्र-  
लीनावस्थायां विकल्पहेतूनामभावात्परशिवस्वरूपमत्यन्तं निर्विकल्पकं स्वप्र-  
तिष्ठं भवति तत्स्वरूपेऽध्यस्ता मायाऽपि विकल्परहितैवावतिष्ठते । सा च  
प्राणिकर्मपरिपाकवशादीषाद्विकल्पिता सती शिवशक्तिविभागस्यापि तदानीम-  
भावात्तदुभयसाधारणं चिन्मात्रमेवाऽऽश्रयतया स्वी करोति । चिन्मात्ररूपः पर-  
शिवोऽपि तत्संबन्धवशात्किञ्चित्स्वप्रतिष्ठतां विहाय तदभिमुखो भवति । नन्वस-  
ङ्गोदासीनस्य परानन्दस्वरूपस्याविक्रियस्य परशिवस्य मायावष्टम्भेन कुतो जग-  
त्सृष्ट्यादिहेतुत्वं प्राणिकर्मणां परिपाकवशादिति चेन्न । तस्य स्वतन्त्रस्य तत्पार-  
तन्त्यायोगात् । स्वभोगार्थमित्यपि न युज्यते । तस्याऽऽप्तकामत्वात् । न च  
लीलार्थमित्यपि युक्तम् । तथात्वे गिरिनदीसमुद्रादिवैचित्र्यस्य सुखित्वादिवैचि-  
त्र्यस्य च प्रतिनियमायोगात् । नैष दोषः । प्रतिनियमस्य परिपक्वप्राणिकर्मसार-  
तम्यहेतुत्वात् । न चैतावता परशिवस्य कर्मपारतन्त्र्यापत्तिः । स्वसंकल्पनिमित्त-  
त्वात् । जगत्सृष्ट्यादिलीलोपक्रमावसरे निर्हेतुकार्योत्पत्तिरतिप्रसङ्गहेतुरिति  
पुण्यपापादीनां सुखदुःखादिहेतुत्वं तदुपभोगहेतुत्वेन प्रतिनियतप्रपञ्चनिर्माणं  
च संकल्प्य परशिवः स्वमायावशालीलायां प्रवृत्ते । तस्य च स्वसंकल्पस्य  
सत्यत्वाविघाताय सर्वेष्वपि ब्रह्मकल्पेषु समानाकारा एव सृष्ट्यादिलीलाः  
करोति । अतो जगद्वैचित्र्यनिमित्तस्य पुण्यपापादेरपि स्वसंकल्पहेतुत्वाज्जग-

त्सर्गादिलीलायां प्रवृत्तस्य परशिवस्य न रुदातन्त्र्यभङ्गः । अत एव भगवान्वा-  
दरायणः परमेश्वरस्य सृष्ट्यादिप्रवृत्तौ राजादिवत्केवलं लीलैव कारणमिति  
सूत्रयामास—“लोकवत्तु लीलाकैवल्यम्” इति । तथा च शिवशक्त्युभयरूपसाधा-  
रणं चिन्मात्रमाश्रिता सा माया पुनर्द्विधा भवति । शक्यप्रतियोग्यनधीननिरूप-  
णविषयत्वाकारेण तदधीननिरूपणविषयत्वाकारेण च । एवमुपाधिद्वैविध्यादुप-  
धेयचिन्मात्रमपि द्विधा भिद्यते । तत्र शक्यप्रतियोग्यधीननिरूपणा माया सा  
शक्तिः सलिलपवनादिसमायोगपरवशादुच्छ्रानावस्थस्य बीजस्य यथाऽङ्कुरा-  
वस्था तथैव प्राणिकर्मपरिपाकवशादुपचितरूपाया मायाया जगत्कार्यहेतुभू-  
ताङ्कुरावस्था सेत्यर्थः । शक्यप्रतियोग्यनधीननिरूपणो यो मायाया आकारस्त-  
दुपहितं चैतन्यं शिवः । जगदङ्कुररूपिण्या शक्त्या यदवच्छिन्नं चैतन्यं तस्य  
या संविद्रूपिणी सा परा शक्तिरित्युच्यते । अतश्चोपाधिपरिच्छेदादेवैकस्यैव  
। चमात्रस्य शिवशक्त्यात्मना विभागः । परमार्थतस्तु चिन्मात्रतयैकत्वमेवे-  
त्यर्थः । तदुक्तमागमिकैः—

“ चिदचिदनुग्रहेतोरस्य सिद्धक्षोर्य आद्य उन्मेषः ।

तच्छक्तित्वमभिहितमविभागापन्नमस्यैव ” ॥ इति ।

तदिदमुच्यते—“ चिन्मात्राश्रयमायायाः शक्त्याकारेऽनुप्रविष्टा ” इति ।  
शिवमाहात्म्यखण्डे तच्छक्तिपूजाविधौ विस्तरेण प्रपञ्चितम् । यतः परशिव-  
स्वरूपमेव शक्यप्रतियोगिनिरूपणोपाध्यवच्छिन्नतया परा शक्तिस्तस्मात्साऽपि  
सच्चिदानन्दादिरूपैवेत्याह—निर्विकल्पेत्यादिना । विकल्पहेतुविशेषाणां निर्वि-  
शेषे वस्तुनि स्वभावतो विरहान्निर्विकल्पा । स्वयंप्रभाऽपराधीनप्रकाशा सच्चि-  
दानन्दाखण्डैकरसेत्यर्थः ॥ २ ॥

सदाकारा परानन्दा संसारोच्छेदकारिणी ।

सा शिवा परमा देवी शिवाभिन्ना शिवंकरी ॥ ३ ॥

संसारोच्छेदकारिणीति । संसारस्योच्छेद उन्मूलनं तद्धेतुभूता । परमेश्वरः  
स्वशक्तिवशात्खलु मुमुक्षून्संसारान्मोचयति “ शक्तो यया स शंभुर्भुक्तौ मुक्तौ  
च पशुगणस्यास्य ” इत्युक्तत्वात् । यद्वा ब्रह्माकारमनोवृत्त्यवच्छिन्नैव संवित्संसा-  
रनिवर्तिकेत्यर्थः । एवंगुणाविशिष्टा संवित्सैव शिवंकरी सर्वप्राणिनां सुखकारिणी ।  
अत एव शिवा शिवशब्दाभिधेया । वक्ष्यमाणानां शक्तीनामुपादानभूतत्वात्प-  
रमा सर्वोत्कृष्टा । देवी शक्यप्रपञ्चस्येश्वरी । शिवाभिन्नेति । अस्याः शिवस्य च

परमार्थतः पूर्वोक्तचिन्मात्ररूपत्वाद्भेदो नास्तीत्यर्थः । तथाच शिवशक्तयोर्भेदाव-  
भास एव मिथ्या न तु प्रपञ्चवत्स्वरूपमपीत्यर्थः ॥ ३ ॥

जगत्कारणमापन्नः शिवो यो मुनिसत्तमाः ।

सा तस्यापि भवेच्छक्तिस्तया हीनो निरर्थकः ॥ ४ ॥

इत्थं सामान्यरूपिणीं परां शक्तिं निरूप्य सैव शक्यविशेषप्रतियोगिनिर-  
पिता सती तत्तद्विशेषशक्त्यात्मिका भवतीत्याह—जगदित्यादिना । जगत्का-  
रणमिति भावपरो निर्देशः । यः शिवो जगत्कारणत्वमापन्नो जगदङ्कुररूपद-  
त्त्यवस्थाया ऊर्ध्वं जगदाकारविवर्तिष्यमाणमायाधिष्ठानत्वात्तस्यापि शिवस्-  
त्वा पूर्वोक्ता परा शक्तिरेव जगन्निर्माणशक्तिरूपा भवेत् । तथा शक्त्या रहित-  
शिवो निःशक्तित्वाज्जगन्निर्माणसमर्थ इत्यर्थः । एवमुत्तरत्र सर्वत्र योज्यम् ॥४॥

सर्वज्ञत्वं गतो यस्तु शिवः साक्षादुपाधिना ।

सा तस्यापि भवेच्छक्तिस्तया हीनो निरर्थकः ॥ ५ ॥

ईक्षितृत्वं गतो यस्तु शिवः साक्षादुपाधिना ।

सा तस्यापि भवेच्छक्तिस्तया हीनो निरर्थकः ॥ ६ ॥

शिवस्य जगत्कारणत्वावस्थायामुपाधिभूता माया ज्ञानक्रियाशक्तिसाम्य-  
वती सा यदि विशुद्धसत्त्वप्रधाना ज्ञानशक्त्याऽधिका स्यात्तदा तदुपाधिकः  
शिवः सर्वज्ञो भवति । यदा तु क्रियाशक्त्याऽधिका तदा तदुपाधिकः साक्षा-  
च्छिव एव स्रष्टव्यपर्यालोचनात्मकस्येक्षणस्य कर्ता भवति । एतदुक्तं भवति—  
एक एव परशिवः साक्षादुपाधिवशात्पञ्चधा भवति । अनुद्धूतज्ञानक्रियाशक्तिक-  
या माया तदुपाहितः शिव इत्युच्यते । तस्याः शक्यप्रतियोग्यहीननिरूपणो य-  
आकाररतदुपाधिकः शिवः शक्तिः । यदा सा मायोद्धूतसमप्रधानज्ञानक्रिया-  
शक्तिकः तदुपाधिकं परशिवस्वरूपं जगत्कारणम् । ज्ञानशक्त्याधिक्यात्सर्वज्ञः  
क्रियाशक्त्याधिक्यादीक्षितेति । एवं च शिवस्यावस्थाभेदा अगमिकैः शुद्धत-  
त्त्वानीति व्यवहियन्ते । तदुक्तम्—

“शुद्धानि पञ्च तत्त्वान्याद्यं तेषां वदन्ति शिवतत्त्वम् ।

शक्तिसदाशिवतत्त्वे ईश्वरविद्याख्यतत्त्वे च” इति ॥

तेषां लक्षणमपि तैरेवोक्तम्—

“शिवतत्त्वमथो षक्ष्ये सर्वाद्यमभवं परम् ।

अप्रमेयमनिर्देश्यमनौपम्यमनामयम् ॥

सूक्ष्मं सर्वगतं नित्यं ध्रुवमव्ययमीश्वरम् ।  
 शक्तिरत्वं ततो जातं सिसृक्षोः परमात्मनः ॥  
 उन्मेषः प्रथमस्तस्मादभिन्नं शिवतत्त्वतः ।  
 सदाशिवं ततस्तत्त्वं क्रियाज्ञानसमांशकम् ॥  
 तत्त्वमीश्वरसंज्ञं स्यात्सर्वैश्वर्यसमावृतम् ।  
 क्रियाशक्त्या परिक्षीणं ज्ञानशक्त्याऽधिकावृतम् ॥  
 विद्यातत्त्वमनश्चेसात्सर्वज्ञं मन्त्रनायकम् ।  
 क्रियाशक्त्यंशशबलं ज्ञानशक्त्यंशहीनकम्” ॥ इति ।

ईक्षितृत्वं परशिवस्याऽऽन्नातम् “ तदैक्षत बहु स्यां प्रजायेय ” इति ।  
 ॥ ५ ॥ ६ ॥

यस्तु रुद्रत्वमापन्नः शिवः साक्षादुपाधिना ।  
 सा तस्यापि भवेच्छक्तिस्तया हीनो निरर्थकः ॥ ७ ॥  
 यस्तु विष्णुत्वमापन्नः शिवः साक्षादुपाधिना ।  
 सा तस्यापि भवेच्छक्तिस्तया हीनो निरर्थकः ॥ ८ ॥  
 यस्तु ब्रह्मत्वमापन्नः शिवः साक्षादुपाधिना ।  
 सा तस्यापि भवेच्छक्तिस्तया हीनो निरर्थकः ॥ ९ ॥

तदीक्षणोत्तरकालं विचिकीर्षोर्मायायाः सत्त्वरजस्तमोगुणा विभक्ता भवन्ति  
 तदुपाधिकः शिवो ब्रह्माविष्णुरुद्रसंज्ञा लभते । तत्र रुद्रस्य बहिस्तमोयुक्तस-  
 त्त्वगुण उपाधिः । सत्त्वेनाऽऽवृतं तमो विष्णोः । ब्रह्मणस्तु केवलं रजः । तत्त-  
 दुपाध्याधिक्यादुद्रः परः । सत्त्वमात्ररहिताद्ब्रह्मणः सकाशाद्ब्रह्मसत्त्वोपाधिको  
 विष्णुः श्रेष्ठः । एवमीदृशूपमुपाध्याधिक्यत्वं स्वयमेवोपदिष्टं सूतमीतायां प्रति-  
 पादयिष्यति “यस्य मायामतं सत्त्वम्” इत्यादिना ॥ ७ ॥ ८ ॥ ९ ॥

सदाशिवत्वं यः प्राप्तः शिवः साक्षादुपाधिना ।  
 सा तस्यापि भवेच्छक्तिस्तया हीनो निरर्थकः ॥ १० ॥  
 ईश्वरत्वं गतो यस्तु शिवः साक्षादुपाधिना ।  
 सा तस्यापि भवेच्छक्तिस्तया हीनो निरर्थकः ॥ ११ ॥



सदाशिवत्वमिति । गुणप्रविभागानन्तरं शब्दरूपशतन्मात्ररूपाणि सूक्ष्मभू-  
तानि क्रमेणोत्पद्यन्ते । तत्र शब्दतन्मात्रोपाधिकः सदाशिवः । रूपशतन्मात्रो-  
पाधिकः शिव ईश्वरः । रूपरसगन्धतन्मात्रोपाधिका रुद्रविष्णुब्रह्माणः । रुद्र-  
विष्णुब्रह्मणामेव भौतिकसृष्टावुपाधय इत्यत्र पृथङ्नोक्तम् । एकरूपाणामप्युपा-  
धिवैचित्र्याद्भेदो विद्यत एवेत्यभिप्रेत्यैकादशाध्याय उत्कर्षप्रतिपादनसमये  
ब्रह्मादयो द्विरूपात्ता इत्युक्तम् ॥ १० ॥ ११ ॥

हिरण्यगर्भत्वं यस्तु शिवः प्राप्त उपाधिना ॥

सा तस्यापि भवेच्छक्तिस्तया हीनो निरर्थकः ॥ १२ ॥

सूत्रात्मत्वं तथा यस्तु शिवः प्राप्त उपाधिना ॥

सा तस्यापि भवेच्छक्तिस्तया हीनो निरर्थकः ॥ १३ ॥

हिरण्यगर्भत्वमिति । वियदादिसूक्ष्मभूतगतैः पञ्चभिः सत्त्वांशैरारब्धं सम-  
पृथ्यन्तःकरणं हिरण्यगर्भस्योपाधिः । तत्रत्यै रजोशैरारब्धः समष्टिरूपः प्राणः  
सूत्रात्मन उपाधिः ॥ १२ ॥ १३ ॥

विराड्रूपं गतो यस्तु शिवः साक्षादुपाधिना ॥

सा तस्यापि भवेच्छक्तिस्तया हीनो निरर्थकः ॥ १४ ॥

विराड्रूपमिति । पञ्चभूतेषु जातेषु तदारब्धो ब्रह्माण्डादिलक्षणः स्थूलप्र-  
पञ्चो विराज उपाधिः ॥ १४ ॥

स्वराड्रूपं गतो यस्तु शिवः साक्षादुपाधिना ॥

सा तस्यापि भवेच्छक्तिस्तया हीनो निरर्थकः ॥ १५ ॥

सम्राड्रूपं गतो यस्तु शिवः साक्षादुपाधिना ॥

सा तस्यापि भवेच्छक्तिस्तया हीनो निरर्थकः ॥ १६ ॥

तदन्तर्गतलिङ्गशरीरसमष्टिः स्वराजः । कारणत्वेन शरीरद्वयानुगतमव्या-  
कृतं सम्राज उपाधिः । एतच्च शिवमाहात्म्यखण्ड एकादशेऽध्याये विरतरेण  
प्रतिपादितम् ॥ १५ ॥ १६ ॥

इन्द्रादिलोकपालानां रूपं यः प्राप्तवाञ्छिवः ॥

सा तस्यापि भवेच्छक्तिस्तया हीनो निरर्थकः ॥ १७ ॥

इन्द्रादिलोकपालानामित्याद्या उपाधयः स्पष्टाः ॥ १७ ॥

देवादीनां गतो यस्तु रूपं शंभुरुपाधिना ।  
 सा तस्यापि भवेच्छक्तिस्तया हीनो निरर्थकः ॥ १८ ॥  
 मनुष्यत्वं गतो यस्तु शिवः साक्षादुपाधिना ।  
 सा तस्यापि भवेच्छक्तिस्तया हीनो निरर्थकः ॥ १९ ॥  
 देवादीनामिति । आदिशब्दादसुरगन्धर्वादयः ॥ १८ ॥ १९ ॥  
 तिर्यगादिस्वरूपं यः शिवः प्राप्त उपाधिना ।  
 सा तस्यापि भवेच्छक्तिस्तया हीनो निरर्थकः ॥ २० ॥  
 ओषधीनां स्वरूपं यः शिवः प्राप्त उपाधिना ।  
 सा तस्यापि भवेच्छक्तिस्तया हीनो निरर्थकः ॥ २१ ॥  
 वनस्पतीनां रूपं यः शिवः प्राप्त उपाधिना ।  
 सा तस्यापि भवेच्छक्तिस्तया हीनो निरर्थकः ॥ २२ ॥  
 भक्ष्यभोज्यादिरूपं यः शिवः प्राप्त उपाधिना ।  
 सा तस्यापि भवेच्छक्तिस्तया हीनो निरर्थकः ॥ २३ ॥  
 नदीनदादिरूपं यः शिवः प्राप्त उपाधिना ।  
 सा तस्यापि भवेच्छक्तिस्तया हीनो निरर्थकः ॥ २४ ॥  
 पर्वतादिस्वरूपं यः शिवः प्राप्त उपाधिना ।  
 सा तस्यापि भवेच्छक्तिस्तया हीनो निरर्थकः ॥ २५ ॥  
 समुद्ररूपं यः प्राप्तः शिवः साक्षादुपाधिना ।  
 सा तस्यापि भवेच्छक्तिस्तया हीनो निरर्थकः ॥ २६ ॥  
 विद्युद्रूपं गतो यस्तु शिवः साक्षादुपाधिना ।  
 सा तस्यापि भवेच्छक्तिस्तया हीनो निरर्थकः ॥ २७ ॥  
 सर्वाकारं गतो यस्तु शिवः साक्षादुपाधिना ।  
 सा तस्यापि भवेच्छक्तिस्तया हीनो निरर्थकः ॥ २८ ॥

१ रु. ज. 'वः साक्षादुपा' । २ क. ज. 'वः साक्षादुपा' । ३ ज. 'वः साक्षादुपा' ।

४ ज. 'वः साक्षादुपा' ।

तिर्यगादीति आदिशब्देन पक्षिसरीसृपादयः ॥ २० ॥ २१ ॥ २२ ॥  
॥ २३ ॥ २४ ॥ २५ ॥ २६ ॥ २७ ॥ २८ ॥

एषा सा साक्षिणी शक्तिः शंकरस्यापि शंकरी ।

शिवाभिन्ना तथा हीनः शिवः साक्षान्निर्गर्थकः ॥ २९ ॥

इत्थमेकस्या एव परशक्तेर्नानाविधशक्यप्रतियोगिवैचित्र्यवशात्तद्विशेष-  
शक्त्यात्मना नानात्वमभिधाय परमार्थतोऽद्वितीयसच्चिदानन्दादिलक्षणैवेत्युप-  
संहरति—एषा सेत्यादिना । एषा शक्तिर्जगत्कारणत्वाद्यात्मना शंकरस्य पर-  
शिवस्यापि तत्तन्निर्माणहेतुतया सुखकरी । यद्वा स्वीकृतलीलावतारस्य पार्व-  
त्यात्मना सुखकरी । शिवशक्त्योरुभयोरपि परमार्थतश्चिन्मात्ररूपत्वाच्छिव-  
स्वरूपादनतिरिक्ता । चिन्मात्ररूपिण्या तथा यदि शिवो हीनः स्यात्तदा चिन्मा-  
त्रातिरिक्तस्य सवेस्य मिथ्यात्वात्तदतिरिक्तस्वरूपान्तराभावेन शिवो निःस्व-  
रूपो भवेदित्यर्थः ॥ २९ ॥

न शिवेन विना शक्तिर्न शक्तिरहितः शिवः ।

उमाशंकरयोरैक्यं यः पश्यति स पश्यति ॥ ३० ॥

अतः शिवशक्त्योश्चिन्मात्रैकशरीरत्वात्परस्परमविनाभावमाह—न शिवेनेति ।  
एवं शिवशक्त्योश्चिन्मात्ररूपेणैकत्वं यः साक्षात्करोति स एव ज्ञानीत्यर्थः ।  
॥ ३० ॥

उमाशंकरयोर्भेदं ये पश्यन्ति नराधमाः ।

अधोमुखोर्ध्वपादास्ते यास्यन्ति नरकार्णवम् । ३१ ॥

एतदेव व्यतिरेकमुखेण द्रढयति—उमाशंकरयोरिति ॥ ३१ ॥

यथा मातापितृभ्यां तु वर्धन्ते मानसा भुवि ।

तथैवाऽऽभ्यामिदं कृत्स्नं वर्धते नात्र संशयः ॥ ३२ ॥

तथैवाऽऽभ्यामिति । जगत्कारणत्वादिरूपेण सर्वत्रानुरयूताभ्यां शिवशक्ति-  
भ्यामित्यर्थः ॥ ३२ ॥

उपासते ये परमां सर्वलोकैकमातरम् ।

तेऽभीष्टं सकलं यान्ति विधां मुक्तिप्रशमपि । ३३ ॥

तेऽभीष्टमिति । शक्तिप्रसादादेवैहिकफलोपभोगेन प्रतिबन्धककर्मक्षये सति  
मुक्त्युपायभूतां ब्रह्मविद्यामपि तत्प्रसादतो लभन्त इत्यर्थः । तदुक्तमागमिकैः—

“ भोगेन कर्मपाकं विधाय दीक्षां शिवः शक्त्या ।

मोचयति पशूनखिलान्करुणैकनिधिः सदा शंभुः ” इति॥३३॥

पार्वती परमा देवी ब्रह्मविद्याप्रदायिनी ।

विशेषेणैव जन्तूनां नात्र संदेहकारणम् ॥ ३४ ॥

ब्रह्मविद्याप्रदायिनीति । वयं सर्वोत्कृष्टा इति कृताहंकाराणामग्न्यादिदेवानां गर्वमपनेतुमाविर्भूतरय परब्रह्मणः स्वरूपं यया देव्योपदिष्टं तस्मादेषा ब्रह्मविद्याप्रदायिनी । श्रूयते हि तलवङ्कारोपनिषदि—“ ब्रह्म ह देवेभ्यो विजिग्ये ” इत्युपक्रम्य “ स तस्मिन्नेवाऽऽकाशे सुस्त्रियमाजगाम बहुशोभमानामुमां हैमवतीं तां होवाच किमेतद्यक्षमिति ” “ ब्रह्मेति होवाच ” इति ॥ ३४ ॥

लक्ष्मीवागादिरूपैषा शिवा खलु मुनीश्वराः ।

नर्तकीवानया सर्वमचिरादेव सिध्यति ॥ ३५ ॥

स्वरूपाविरोधेन लक्ष्मीवागादिनानारूपत्वस्वीकारस्योचितं निदर्शनमाह—  
नर्तकीवेति ॥ ३५ ॥

अस्या एव प्रमादेन ब्रह्मेन्द्रादिविभूतयः ।

अनया रहितं सर्वमसदेव न सद्भवेत् ॥ ३६ ॥

एतामेव सप्तागध्य श्रद्धया सह वैदिकाः ।

लभन्ते काङ्क्षिः सर्वं नान्यथा मुनिपुंगवाः ॥ ३७ ॥

अनया रहितमिति । परमार्थसद्रूपिण्याऽनया यदि सर्वं जगद्रहितं स्यात्तदा सर्वमसदेव भवेत्तुच्छवत्स्वतःसत्त्वाभावात् । श्रुतिश्च सद्रस्तुविरहेऽसत्त्वं प्रतिपादयति “ असन्नेव स भवति ” “ असद्ब्रह्मेति वेद चेत् ” इति ॥ ३६ ॥ ३७ ॥

शैवा भागवतास्तेषामुपभेदावलम्बिनः ।

अस्या आराधनेनैव लभन्तेऽभीप्सितं फलम् ॥ ३८ ॥

दैगम्बरास्तथा बौद्धा अपभ्रंशाः लम्बिनः ।

अस्या आराधनेनैव लभन्तेऽभीप्सितं फलम् ॥ ३९ ॥

उपभेदावलम्बिन इति । शैवोपभेदाः पाशुपतादयः । भागवतोपभेदाः पाश्चरात्रवैखानसादयः ॥ ३८ ॥ ३९ ॥

यथा यथा शिवामेतां यो वा को वाऽऽदरेण तु ।

आगधयति सोऽभीष्टं लभते फलमास्तिकाः ॥ ४० ॥

करुणासागरामेतां यः पूजयति शांकरौम् ।

किं न सिध्यति तस्येष्टं तस्या एव प्रसादतः ॥ ४१ ॥

यथा यथेति । यद्यदुपाधिविशिष्टामेतां शक्तिं यः कोऽप्याराधयति तस्य तैत्तदुपाधियोग्यं तत्तत्फलं सिध्यतीत्यर्थः । “तं यथा यथोपासते तदेव भवति” इति श्रुतेः । भगवताऽप्युक्तम्—“यो यो यां यां तनुं भक्तः श्रद्धयाऽर्चितुमिच्छति” इत्यादिना “लभते च ततः कामान्” इत्यन्तेन ॥ ४० ॥ ॥ ४१ ॥

शिवामेतामुमामेतां जडशक्तिं तथैव च ।

जडकार्यं जगज्जीवं तेषां भेदं तथैव च ॥ ४२ ॥

एवं परशक्तेर्महिमानं प्रदर्श्य परिपूर्णपरशिवस्वरूपेणैव सर्वमनुसंधेयं मुमुक्षुणेति प्रतिपादयति—शिवामेतामित्यादिना । चिन्मात्राश्रयमायाशक्त्यनुमाविष्टां संविच्छिन्वा सैव लीलाविग्रहधारिण्युमा जडवर्गस्य सर्वस्योपादानभूता चिन्मात्राश्रया या माया सा जडशक्तिः ॥ ४२ ॥

अन्यच्चास्तितया भातं तथा नास्तीति शब्दितम् ।

सर्वं पूर्णं शिवं पश्यन्स्वयं पूर्णः शिवो भवेत् ॥ ४३ ॥

सर्वमिति । प्रागुक्तं मायातत्कार्यरूपं चेतनाचेतनात्मकं यत्सर्वं जगत्परिपूर्णं परशिवस्वरूपे शुक्तौ रजतमिवाध्यस्ते रजतस्येव तस्य सर्वस्याधिष्ठानव्यतिरेकेणासत्त्वात्तदधिष्ठानमात्रमवशिष्यते । तथा चायमर्थः—यदिदं सर्वं न तत्सर्वमपि त्वनवच्छिन्नः परशिव एवेति चेदान्तमहावाक्यजनितज्ञानेन साक्षात्कुर्वेत्तदानीमेव स्वयमप्यनवच्छिन्नः शिवो भवति ज्ञानसमकालमेव मुक्तिरिति । पश्यन्निति वर्तमानापदेशार्थः । श्रुतावपि विद्योदयसमकालमेव परब्रह्मप्राप्तिराज्ञाता “तद्वैतपश्यन्नृषिर्वाग्देवः प्रतिपेदेऽहं मनुर्भवं सूर्यश्चेति” इति ॥ ४३ ॥

पूर्णमेव स्वकं रूपमपूर्णं भाति मायया ।

पूर्णरूपतया मायां पश्यन्पूर्णो भवेत्स्वयम् ॥ ४४ ॥

एतदेवोपपादयति—पूर्णमेवेति । सच्चिदानन्दैकरसमाकाशवत्सर्वगतं परशिवस्वरूपमेव सर्वेषां जीवानां नैजं रूपम् । तदेव घटाशुपाधिवक्त्रादाकाशमिव सत्त्वप्रधानमायया शक्त्याऽवच्छिन्नं सदसर्वगतमिव दृश्यते । यदा तु मुमुक्षुः स्वात्मनो नैजं रूपं गुरुपदेक्षतो वेदान्तमहावाक्यलक्षणात्ममाणादवगच्छति

तदा भेदहेतुभूतां मायां यद्वदन्वाच्छिन्नात्मरवरूपतयैव साक्षाद्बुर्वचःच्छेदहेतो-  
रभावान्मुदृष्टोः स्वकीयमपि रूपं परिपूर्णमेव भवेदित्यर्थः । श्रुतिरपि चराचरा-  
त्मकस्य सर्वस्य जगतः पूर्णविशेषत्वं दर्शयति—“पूर्णमदः पूर्णमिदं पूर्णा-  
त्पूर्णमुदच्यते । पूर्णस्य पूर्णमादाय पूर्णमेवावशिष्यते” इति ॥ ४४ ॥

स्वपूर्णात्मतिरेकेण जगज्जीवेश्वरादयः ।

न सन्ति नास्ति माया च तद्विशुद्धात्मवेदनम् ॥ ४५ ॥

ननु सन्पटः सन्पट इत्यादिभेदेन प्रतिपन्नस्य भेदस्य जगतो मायायाश्च कथं  
परिपूर्णशिवात्मकत्वं येन स्वयमपि परिपूर्णः सञ्जिह्वो भवेदिति तत्राऽऽह—  
स्वपूर्ण इति । तद्वृत्तस्य स्वात्मनः कारणतयाऽनुप्रवेशात्स्वकीयमेव सत्त्वमचंतने  
जगति जीवेश्वरादिभेदभिन्नेऽचंतनप्रपञ्चे मायायां चावभासते न ततोऽतिरिक्ता  
तेषां सत्ताऽस्तीत्यर्थः ॥ ४५ ॥

स्वपूर्णात्मशिवानन्दनिष्ठामासाद्य मानवः ।

तदैव लभते मुक्तिं स्वपूर्णात्मशिवात्मिकाम् ॥ ४६ ॥

निष्ठामिति । अन्यत्सर्वं परित्यज्य तत्स्वरूपाणुसंधाने नितरामवस्थितिः  
॥ ४६ ॥

स्वपूर्णात्मशिवानन्दप्रकाशबलतः पुमान् ।

स्वच्छन्दं वर्तते लोके को वा तस्य निवारकः ॥ ४७ ॥

सर्वभौमो यथा राजा स्वच्छन्दं वर्तते भुवि ।

स्वपूर्णात्मशिवज्ञानी स्वच्छन्दं वर्तते तथा ॥ ४८ ॥

प्रतीतमखिलं यस्य स्वात्मना भासते स्वयम् ।

संसारस्तस्य मुक्तिर्वा कथं सिध्यति योगिनः ॥ ४९ ॥

संसारो वा विमुक्तिर्वा यस्य भाति मुनिश्वराः ।

तस्यैव हि निषेधाश्च विधयश्च न योगिनः ॥ ५० ॥

एवमद्वितीयपरिपूर्णशिवात्मैक्यानिष्ठस्य जीवन्मुक्तस्य स्वात्मयाथात्म्यज्ञा-  
नेन भेदप्रपञ्चस्य विलीनत्वात्तदाश्रितो बद्धमुक्तादिव्यवहारो विधिननिषेधादि-  
व्यवहारश्च नास्तीत्याह—स्वपूर्णात्मेत्यादिना । आनन्दप्रकाशबलत इति ।  
निरतिशयानन्दस्वरूपाविर्भावस्तेन बलेन ब्रह्मेन्द्रादिपदमपि न गणयतीत्यर्थः  
॥ ४७ ॥ ४८ ॥ ४९ ॥ ५० ॥

स्पृश्यते मृत्तिका विप्रैश्चण्डालैरपि केवला ।

सैव कुम्भादिरूपेण नीचैर्न स्पृश्यते यथा ॥ ५१ ॥

तथा ब्रह्मात्मना सर्वमानिन्यमपि योगिनः ।

निन्द्यानिन्द्यतयाऽज्ञस्य भाति सर्वं स्वरूपतः ॥ ५२ ॥

वैदिको लौकिकश्चापि व्यवहारस्तु कल्पितः ।

भेदविज्ञानिनो मोहाद्भासते स न योगिनः ॥ ५३ ॥

आत्मविज्ञानिनो विप्रो लौकिको न हि वैदिकः ।

व्यवहारः स्वतः सर्वः स्वात्मना भाति केवलम् ॥ ५४ ॥

आत्मविज्ञानसंज्ञस्य महायज्ञस्य वैभवम् ।

कल्पकोटिशतेनापि मया वक्तुं न शक्यते ॥ ५५ ॥

भवन्तोऽपि महाभाग्यान्महादेवप्रसादतः ।

मत्तो लब्धपरिज्ञानाः कृतार्थाश्च न संशयः ॥ ५६ ॥

इति श्रीस्कन्दपुराणे सूतसंहितायां चतुर्थे यज्ञ-

वैभवखण्डे ज्ञानयज्ञविशेषो नाम त्रयो-

दशोऽध्यायः ॥ १३ ॥

भेददर्शनादेव विधिनिषेधादिव्यवहारो न तु जीवन्मुक्तस्येत्यत्र सट्टणान्त-  
मुपपादयति—स्पृश्यत इत्यादिना । यथा घटशरावाद्युपादानभूतौया मृत्तिकया  
(अथवा) नीचस्पर्शादोषाभावो घटशरावादिरूपेण विभक्तस्य तत्कार्यवर्गस्य  
स्पर्शे च दोष एवं कारणब्रह्मात्मनैकरूपं सर्वं वस्तु तस्यानिन्द्यमपि, तत्त्वज्ञान-  
रहितस्य भेददर्शिनो निन्द्यानिन्द्यात्मना भासत इत्यर्थः । निगदव्याख्यात-  
मन्यत् ॥ ५१ ॥ ५२ ॥ ५३ ॥ ५४ ॥ ५५ ॥ ५६ ॥

इति श्रीस्कन्दपुराणे सूतसंहिताटीकायां चतुर्थे यज्ञवैभवखण्डे

ज्ञानयज्ञविशेषो नाम त्रयोदशोऽध्यायः ॥ १३ ॥

\* सर्वेषां आर्तपुनरेषु यथाशक्तोऽयमस्मिन् दुःखिने ।

१ प्र. सिद्धः । २ क. 'तायां मृ' । ३ क. 'कायां य' । ४ ड. तत्कार्यभूतस्य ।

अथ चतुर्दशोऽध्यायः ।

सूत उवाच—

भूयोऽपि ज्ञानयज्ञं तु प्रवक्ष्यामि समासतः ।

इतः पूर्वं मया नोक्तमपि कस्यचिदास्तिकाः ॥ १ ॥

इत्थं शक्तेः परशिवस्वरूपानतिरिक्तत्वमुपपाद्य सद्योजातादिपञ्चब्रह्मरूपेण यो भेदावभासः सोऽपि न पारमार्थिक इति प्रतिपादयितुमुदक्रमते—भूयोऽपीति ॥ १ ॥

एक एव शिवः साक्षात्सत्यज्ञानादिलक्षणः ।

विकाररहितः शुद्धः स्रष्टव्यत्वा पञ्चधा स्थितः ॥ २ ॥

एक इति स्वगतस्वातिरिक्तभेदयोर्निरासः । सत्यज्ञानादीति । आदिशब्दे-  
माऽऽनन्तत्वं सुखरूपता च विवक्षिता । विकाररहित इति । उत्पत्तिपरिणामादि-  
सर्वाविकाररहितः नूतस्थानित्य इत्यर्थः । अत एव शुद्धो निर्मलः । य एवं-  
लक्षणः साक्षात्परशिवः पर एवैकः सन्भागुदीरितैस्त्वशक्त्याऽवरथाभेदेनेशाना-  
द्यात्मना पञ्चधाऽवस्थितः । तथा हि—सर्वशक्तिसामान्यरूपा या परा शक्तिः  
प्रागुदीरिता सृष्टिस्थितिसंहतितिरोभावानुग्रहलक्षणैः शक्यविशेषैर्निरूप्यमाणा  
स्वयमपि सर्जनादिविशेषशक्त्यात्मना पञ्चधा विभक्ता भवति । अतः सर्जन-  
शक्त्युपाधिकं परशिवस्वरूपं चिन्मात्रमेव सद्योजातः । पालनशक्त्युपाधिकं  
वामदेवः । संहरणशक्त्युपाधिकमघोरः । तिरोभावशक्त्युपाधिकं तत्पुरुषः ।  
अनुग्रहशक्त्युपाधिकं चिन्मात्रमीशानः । एवमेक एव परशिवः पञ्चभिरुपा-  
धिभिः पञ्चधा विभज्य स्थित इत्यर्थः । तदुक्तमागमिकैः—

सोऽनादिमुक्त एको विज्ञेयः पञ्चमस्त्रतनुः ।

पञ्चविधं तत्कृत्यं सृष्टिस्थितिसंहतितिरोभावाः ॥

तद्वदनुग्रहकरणं प्रोक्तं सततोदितस्यास्य ” ॥ इति ॥ २ ॥

ईशानश्चेति तत्पर्यपुरुषश्चेति सुव्रताः ।

अघोरश्चेति विघ्नेन्द्रा वामदेव इति द्विजाः ॥ ३ ॥

पञ्चधाऽवस्थितस्य परशिवस्य सृष्टिक्रमेण नामोद्देशः क्रियते—ईशानश्चे-  
त्यादिना । सर्वभूतानामीशित्वत्वादीशानः । तदुक्तमागमे—

“ईजे येन जगत्सर्वं गुणेनोपरियतिना” इति ।



तत्पूर्वपुरुषश्चेति । तादिति पदे पूर्वं यस्य पुरुषपदस्य सत्तथा । तथा तस्य तस्य पूर्वं शरीरेषु वसतीति तत्पुरुषाभिधेय इत्यर्थः । तदुक्तम्—

“ तस्य तस्य वपुर्धा पृतस्यामुषाति येन सः ” इति ।

घोरो न भवतीत्यघोरः । उक्ते च—

“ तथाऽघोरः प्रशान्तोऽपि पापनिर्दाहकात्मकः ” इति ।

यद्वा-अघौघं हरतीत्यघोरः । तदप्युक्तम्—

“ अर्चयेद्भक्तिमुत्तमार्थं दक्षेऽघौघहरे स्थितः ” इति ।

धर्मार्थकामेभ्यः प्रशस्तत्वाद्दामः स चासौ देवश्च । तदप्युक्तम्—

“ वामं त्रिवर्गवामत्वाद्ब्रह्मस्य च स्वभावतः ” इति ॥ ३ ॥

सयोजात इति प्राज्ञा न स्वरूपेण भेदिनः ॥

तत्रैवं सति शब्दस्तु साक्षादीशानसंज्ञितः ॥ ४ ॥

स्पर्शस्तत्पुरुषो रूपमघोरः परिकीर्तितः ॥

वामदेवो रसः प्रोक्तो गन्धः सद्य उदाहृतः ॥ ५ ॥

यस्मात्परमेश्वरादेवतिर्यङ्मनुष्याद्याः सद्य एव स्मरणमात्राज्जायन्ते स तथोक्तः । तदप्युक्तम्—

“ सद्योऽणूनां मूर्तयः संभवन्ति यस्येच्छातस्तेन सद्योभिधानः ” इति ।

न स्वरूपेणेति । तस्याविक्रियस्वभावत्वादित्यर्थः । यस्मादेवं परशिवो यः शक्तिवशात्पञ्चधा विभज्य स्थितस्तस्मात्कार्यभूते प्रपञ्चे शब्दतन्मात्रादीनि यानि पञ्चसंख्यया विभक्तानि तानि सर्वाणि पञ्चब्रह्मात्मकान्येवेत्याह—तत्रैवमित्यादिना ॥ ४ ॥ ५ ॥

सदाशिवेश्वरौ रुद्रो विष्णुर्ब्रह्मा च सुमताः ॥

क्रमाच्छब्दादिभूतानां देवताश्च प्रकीर्तिताः ॥ ६ ॥

शब्दादिभूतानामिति । तन्मात्ररूपाणामुदाहृतानां वियदादिसूक्ष्मभूतानां सदाशिवादयः क्रमेण देवता इत्यर्थः ॥ ६ ॥

ताश्चेशानादयः प्रोक्ताः क्रमेणैव मुनीश्वराः ॥

सर्वाण्येतानि विप्रेन्द्राः शिव एव न संशयः ॥ ७ ॥

तेऽपीशानाद्यात्मका एवेत्याह—ताश्चेति । सर्वाण्येतानीति । सदाशिवाद्य-

धिष्ठानशब्दतन्मात्राद्यात्मकानीशानादिपञ्चब्रह्माणि शिव एव तत्स्वरूपे माया-  
शक्तिवशात्परिकल्पितत्वाच्च ततोऽतिरिक्तानीत्यर्थः ॥ ७ ॥

एतानि शिवरूपेण पश्यन्मुच्येत बन्धनात् ॥

आकाशाख्यं महाभूतमीशानः परिकीर्तितः ॥ ८ ॥

वायुस्तत्पुरुषो ज्ञेयो वह्निश्च घोर इरितः ॥

अम्भो वामस्तथा भूमिः सद्योजातः प्रकीर्तितः ॥ ९ ॥

एवमेतानि शिवात्मना साक्षात्कुर्वन्सद्य एव संसारान्मुक्तो भवेदित्यर्थः ।  
एवमुत्तरत्र सर्वत्र योज्यम् । महाभूतमिति । स्वेतरपृथिव्यादिभूतापेक्षयाऽऽ-  
काशस्य विरतृत्वत्तन्महाभूतत्वम् । उक्तं हि—

“सूक्ष्मताव्यापिते ज्ञेये भूम्यादेरुत्तरोत्तरम्” इति ॥ ८ ॥ ९ ॥

अनन्तशिवसंज्ञश्च तथाऽनन्तेश्वरामिधः ॥

कालाग्निरुद्रो विप्रेन्द्रास्तथा नारायणामिधः ॥ १० ॥

ब्रह्मा चतुर्भुवः साक्षादकाशादेस्तु देवताः ॥

एतानि शिवरूपेण पश्यन्मुच्येत बन्धनात् ॥ ११ ॥

अनन्तशिवेति । अनन्तशिवोऽपरिच्छिन्नशिवः सदाशिव इत्यर्थः । अन-  
न्तशिवादयश्च स्थूलभूतानामधिष्ठातृदेवताः । तदुक्तं सर्वज्ञानोत्तरे—

“ब्रह्मा विष्णुश्च रुद्रश्चानन्तेशश्च सदाशिवः ।

पृथिव्यादिषु तत्त्वेषु क्रमात्तत्त्वाधिपाः स्थिताः” इति ।

एतानीति । सर्वत्र पूर्ववद्योज्यम् ॥ १० ॥ ११ ॥

श्रोत्रमीशान एव स्यात्त्वक्च तत्पुरुषः स्मृतः ॥

चक्षुश्चाघोर एव स्याज्जिह्वा वामः समीरितः ॥ १२ ॥

घ्राणं सद्यः समाख्यातः क्रमात्त्वानां मुनीश्वराः ॥

दिग्वाद्यादित्यवरुणपृथिव्याख्यास्तु देवताः ॥

एतानि शिवरूपेण पश्यन्मुच्येत बन्धनात् ॥ १३ ॥

श्रोत्रमीशान इति । त्रियदादिभूतपञ्चकगतसत्त्वांशैरारब्धानि श्रोत्रादीनी-  
न्द्रियाणि तेषामधिपा दिगादयः । “दिशः श्रोत्रं भूत्वा कर्णौ प्राविशदादि-  
त्यश्वधुर्भूत्वाऽलिणी प्राविशत्” इत्यादि । अत एव तत्त्वसारेऽप्युक्तम्—

“ श्रोत्रमध्यात्मं श्रोतव्यमधिभूतं दिशस्तत्राधिदैवतम् । त्वगध्यात्मं प्रष्टव्यमधिभूतं वायुरतत्राधिदैवतम् । चक्षुरध्यात्मं द्रष्टव्यमधिभूतं सूर्यस्तत्राधिदैवतम् । जिह्वाऽध्यात्मं रसयितव्यमधिभूतं चरुणस्तत्राधिदैवतम् । प्राणमध्यात्मं घ्रातव्यमधिभूतं पृथिवी तत्राधिदैवतम् ” इति ॥ १२ ॥ १३ ॥

पाद ईशान एव स्यात्पाणिस्तत्पुरुषः स्मृतः ॥ १४ ॥

वागघोर इति प्रोक्ता ह्युपस्थो वाम ईरितः ।

पायुः सय इति प्रोक्तः साक्षाद्वेदान्तपारगैः ॥ १५ ॥

त्रिविक्रमस्तथा चेन्द्रो वह्निश्चैव प्रजापतिः ।

मित्रथ मुनिशार्दूलाः क्रमात्त्वानां च देवताः ॥ १६ ॥

एतानि शिवरूपेण पश्यन्मुच्येत बन्धनात् ॥ १७ ॥

पाद ईशान इति । पादपाणिवागुपस्थपायुरूपाणि पञ्च कर्मेन्द्रियाण्याकाशादिभूतपञ्चकगतरजोऽंशैः क्रमेणाऽऽरब्धत्वादीशानाद्यात्मकानीत्यर्थः । त्रिविक्रमादयस्तेषामधिदेवताः “ अग्निर्वाग्भूत्वा मुखं प्राविशत् ” इत्यादिश्रुतेः । तत्त्वोपदेशसारेऽप्युक्तम्—“ पादावध्यात्मं गन्तव्यमधिभूतं विष्णुरतत्राधिदैवतम् । हस्तावध्यात्ममादातव्यमधिभूतमिन्द्ररतत्राधिदैवतम् । वागध्यात्मं वक्तव्यमधिभूतमग्निरतत्राधिदैवतम् । गुह्यमध्यात्ममानन्दयितव्यमधिभूतं प्रजापतिरतत्राधिदैवतम् । पायुरध्यात्मं विस्मृजयितव्यमधिभूतं मित्ररतत्राधिदैवतम् ” इति ॥ १४ ॥ १५ ॥ १६ ॥ १७ ॥

मन ईशान एव स्यादबुद्धिस्तत्पुरुषः स्मृतः ।

अहंकारस्त्वघोरः स्याच्चित्तं वामः समीरितः ॥ १८ ॥

एषां च कारणं विप्रा अन्तःकरणसंज्ञितम् ।

संयोजात इति प्रोक्तं सर्ववेदार्थपारगैः ॥ १९ ॥

मनसो देवता चेन्द्रो बुद्धेर्वाचस्पतिस्तथा ।

अहंकारस्य कालाग्निरुद्रः बालहरोऽपि वा ॥

चित्तस्य देवता देवी शिवो (वा)ऽन्तःकरणस्य तु ॥ २० ॥

हिरण्यगर्भो भगवान्देवता मुनिपुंगवाः ।

एतानि शिवरूपेण पश्यन्मुच्येत बन्धनात् ॥ २१ ॥

प्राण ईशान एव स्यादपानः पुरुषः स्मृतः ।

व्यानोऽधोरसः थोदानो वामदेवः समीरितः ॥ २२ ॥

समानः सद्य एव स्यात्सूत्रात्मा कारणोऽनिलः ।

विशेषो विश्वसृष्टिश्च विश्वयोनिरजा जया ॥ २३ ॥

क्रमेण देवताः प्रोक्ताः प्राणादीनां मुनीश्वराः ।

एतानि शिवरूपेण पश्यन्मुच्येत बन्धनात् ॥ २४ ॥

पृथिव्यादिषु भूतेषु यो गुणः सत्त्वसंज्ञितः ।

स क्रमेण निवृत्त्यादिकलासंज्ञामुपैति च ॥ २५ ॥

मन ईशान इत्यादि । मन आद्याश्चतस्रोऽन्तःकरणवृत्तयो वृत्तिमदन्तःकरणं चेत्तेतान्यपीशानाद्यात्मकानि । तेषां चन्द्रादयोऽधिदेवताः “ चन्द्रमा मनो भूत्वा हृदयं प्राविशत् ” इत्यादिश्रुतेः । तत्त्वोपदेशसारेऽप्युक्तम्—“ मनोऽध्यात्मं मन्तव्यमधिभूतं चन्द्रस्तत्राधिदेवतम् । बुद्धिरध्यात्मं बोद्धव्यमधिभूतं ब्रह्मा तत्राधिदेवतम् । अहंकारोऽध्यात्ममहंकर्तव्यमधिभूतं रुद्रस्तत्राधिदेवतम् ” इत्यादि ॥ १८ ॥ १९ ॥ २० ॥ २१ ॥ २२ ॥ २३ ॥ २४ ॥ २५ ॥

भूमौ निवृत्तिर्दिमेन्द्राः प्रतिष्ठा पयासि स्थिता ।

विद्या ब्रह्मौ तथा शान्तिर्वाधौ व्योम्नि मुनीश्वराः ॥ २६ ॥

शान्त्यतीता कलाश्चैता व्युत्क्रमेण मुनीश्वराः ।

भवन्ति पञ्च ब्रह्माणि तथा भूतेषु पञ्चसु ॥ २७ ॥

भूमौ निवृत्तिरिति । कर्मभोगो निवर्त्यतेऽनयेति निवृत्तिः । अचेतनानि तत्त्वान्प्रतिलघूनि पुरुषतत्त्वे प्रकर्षेण स्थाप्यन्तेऽनयेति प्रतिष्ठा । मायातत्कार्याद्विक्तमात्मानं यया वेत्ति सा विद्या । मलमायाकर्मलक्षणस्य पाशजालस्योपशमो यया सा शान्तिः । ईदृशीं शान्तिमप्यतिक्रम्याद्वितीयसच्चिदानन्दैकैरसपरशिवस्वरूपबोधहेतुत्वाच्छान्त्यतीता । तथा चोक्तमागमिकैः—

“ ययाऽऽदौ पार्थिवे तत्त्वे कर्मभोगो निवर्त्यते ।

निवृत्तिः सा कला ज्ञेया प्रतिष्ठा कथ्यतेऽधुना ॥

शिवरागानुरक्तात्मा स्थाप्यते पौरुषे यया ।

सा प्रतिष्ठा कला ज्ञेया ततो विद्या निगद्यते ॥

मायाकार्यविवेकेन वेत्ति विद्यापदं यया ।

सा कला परमा ज्ञेया विद्या ज्ञानक्रियात्मिका ॥

मलमायाविकारौघशान्तिः पुंसः पुनर्यया ।

सा कला शान्तिरित्युक्ता साधिकारास्पदं पदम् ॥

शान्त्यतीतकलाऽद्वैतनिर्वाणानन्दबोधदा” ॥ इति ।

व्युत्क्रमेणेति । शान्त्यतीतादिक्रमेणेशानाद्यात्मिका इत्यर्थः ॥२६॥ २७ ॥

स्थितो रजोगुणो विप्रा आकाशादिक्रमेण च ॥

स्पन्दश्चैव परिस्पन्दः प्रक्रमः परिशीलनः ॥ २८ ॥

प्रचार इति विद्वद्भिः कथिताः पञ्च च क्रियाः ॥

एतानि पञ्च ब्रह्माणि भवन्ति मुनिसत्तमाः ॥ २९ ॥

स्पन्दश्चैवेति । स्पन्दश्चलनमात्रमुत्तरोत्तरमुपचितास्तदवस्थाविशेषाः परि-  
स्पन्दादयः ॥ २८ ॥ २९ ॥

तथा भूतेषु सर्वेषु संस्थितस्तु तमोगुणः ॥

छादकं बाधकं मुग्धं नोदकं भञ्जकं भवेत् ॥ ३० ॥

एतानि च तथा पञ्च ब्रह्माणि मुनिसत्तमाः ॥

एतानि शिवरूपेण पश्यन्मुच्येत बन्धनात् ॥ ३१ ॥

छादकमिति । दृष्टिप्रतिबन्धमात्रं छादकं तस्यैव क्रमेणोपचितावस्था बाध-  
कादयः ॥ ३० ॥ ३१ ॥

अन्यानि यानि विप्रेन्द्राः पञ्चधा संस्थितानि च ॥

तानि च ब्राह्मणाः पञ्च ब्रह्माणि स्युर्न संशयः ॥ ३२ ॥

पञ्चब्रह्मतया भिन्नं जगत्सर्वं चराचरम् ॥

शिवरूपेण संपश्यन्मुच्यते भवबन्धनात् ॥ ३३ ॥

अन्यानि यानीति । प्राणगत्यादीनि । एवं पञ्चधाऽवस्थितस्य सर्वस्य  
जगतः पञ्चब्रह्मात्मकत्वादेकस्यैव पराशिवस्य स्वमायया पञ्चब्रह्मात्मनाऽव-  
स्थानान्मायासादितं तत्सर्वं शिवस्वरूपानतिरेकेण साक्षात्कुर्वन्नुक्तो भवेदित्यर्थः  
॥ ३२ ॥ ३३ ॥

माययैव शिवः साक्षात्पञ्चधा समवास्थितः ॥

सा शिवस्य सदा माया सर्वदुर्घटकारिणी ॥ ३४ ॥

प्राण ईशान एव स्यादपानः पुरुषः स्मृतः ।

व्यानोऽधोरस्तथोदानो वामदेवः समीरितः ॥ २२ ॥

समानः सद्य एव स्यात्सूत्रात्मा कारणोऽनिलः ।

विशेषो विश्वसृष्टिश्च विश्वयोनिरजा जया ॥ २३ ॥

क्रमेण देवताः प्रोक्ताः प्राणादीनां मुनीश्वराः ।

एतानि शिवरूपेण पश्यन्मुच्येत बन्धनात् ॥ २४ ॥

पृथिव्यादिषु भूतेषु यो गुणः सत्त्वसंज्ञितः ।

स क्रमेण निवृत्त्यादिकलासंज्ञामुपैति च ॥ २५ ॥

मन ईशान इत्यादि । मन आद्याश्चतस्रोऽन्तःकरणवृत्तयो वृत्तिमदन्तःकरणं चेत्येतान्यपीशानाद्यात्मकानि । तेषां चन्द्रादयोऽधिदेवताः “ चन्द्रमा मनो भूत्वा हृदयं प्राविशत् ” इत्यादिश्रुतेः । तत्त्वोपदेशसारेऽप्युक्तम्—“ मनोऽध्यात्मं मन्तव्यमधिभूतं चन्द्रस्तत्राधिदेवतम् । बुद्धिरध्यात्मं बोद्धव्यमधिभूतं ब्रह्मा तत्राधिदेवतम् । अहंकारोऽध्यात्ममहंकर्तव्यमधिभूतं रुद्रस्तत्राधिदेवतम् ” इत्यादि ॥ १८ ॥ १९ ॥ २० ॥ २१ ॥ २२ ॥ २३ ॥ २४ ॥ २५ ॥

भूमौ निवृत्तिर्दिमेन्द्राः प्रतिष्ठा पयसि स्थिता ।

विद्या ब्रह्मौ तथा शान्तिर्वायौ व्योम्नि मुनीश्वराः ॥ २६ ॥

शान्त्यतीता कलाश्चैता व्युत्क्रमेण मुनीश्वराः ।

भवन्ति पञ्च ब्रह्माणि तथा भूतेषु पञ्चसु ॥ २७ ॥

भूमौ निवृत्तिरिति । कर्मभोगो निवर्त्यतेऽनयेति निवृत्तिः । अचेतनानि सत्त्वान्धतिलघूनि पुरुषतत्त्वे प्रकर्षेण स्थाप्यन्तेऽनयेति प्रतिष्ठा । मायातत्कार्याद्विक्तमात्मानं यया वेत्ति सा विद्या । मलमायाकर्मलक्षणस्य पाशजालस्योपशमो यया सा शान्तिः । ईदृशीं शान्तिमप्यतिक्रम्याद्वितीयसच्चिदानन्दैकैरसपरशिवस्वरूपबोधहेतुत्वाच्छान्त्यतीता । तथा चोक्तमागमिकैः—

“ ययाऽऽदौ पार्थिवे तत्त्वे कर्मभोगो निवर्त्यते ।

निवृत्तिः सा कला ज्ञेया प्रतिष्ठा कथ्यतेऽधुना ॥

शिवरागानुरक्तात्मा स्थाप्यते पौरुषे यया ।

सा प्रतिष्ठा कला ज्ञेया ततो विद्या निगद्यते ॥

मायाकार्यविवेकेन वेत्ति विद्यापदं पया ।  
 सा कला परमा ज्ञेया विद्या ज्ञानक्रियात्मिका ॥  
 मलमायाविकारौघशान्तिः पुंसः पुनर्यया ।  
 सा कला शान्तिरित्युक्ता साधिकारास्पदं पदम् ॥  
 शान्त्यतीतकलाऽद्वैतनिर्वाणानन्दबोधदा” ॥ इति ।

व्युत्क्रमेणेति । शान्त्यतीतादिक्रमेणेशानाद्यात्मिका इत्यर्थः ॥२६॥ २७ ॥

स्थितो रजोगुणो विप्रा आकाशादिक्रमेण च ॥

स्पन्दश्चैव परिस्पन्दः प्रक्रमः परिशीलनः ॥ २८ ॥

प्रचार इति विद्वद्भिः कथिताः पञ्च च क्रियाः ॥

एतानि पञ्च ब्रह्माणि भवन्ति मुनिसत्तमाः ॥ २९ ॥

स्पन्दश्चैवेति । स्पन्दश्चलनमात्रमुत्तरोत्तरमुपचितास्तदवस्थाविशेषाः परि-  
 स्पन्दादयः ॥ २८ ॥ २९ ॥

तथा भूतेषु सर्वेषु संस्थितस्तु तमोगुणः ॥

छादकं बाधकं मुग्धं नोदकं भञ्जकं भवेत् ॥ ३० ॥

एतानि च तथा पञ्च ब्रह्माणि मुनिसत्तमाः ॥

एतानि शिवरूपेण पश्यन्मुच्येत बन्धनात् ॥ ३१ ॥

छादकमिति । दृष्टिप्रतिबन्धमात्रं छादकं तस्यैव क्रमेणोपचितावस्था बाध-  
 कादयः ॥ ३० ॥ ३१ ॥

अन्यानि यानि विप्रेन्द्राः पञ्चधा संस्थितानि च ॥

तानि च ब्राह्मणाः पञ्च ब्रह्माणि स्युर्न संशयः ॥ ३२ ॥

पञ्चब्रह्मतया भिन्नं जगत्सर्वं चराचरम् ॥

शिवरूपेण संपश्यन्मुच्यते भवबन्धनात् ॥ ३३ ॥

अन्यानि यानीति । प्राणगत्यादीनि । एवं पञ्चधाऽवस्थितस्य सर्वस्य  
 जगतः पञ्चब्रह्मात्मकत्वादेकस्यैव पराशिवस्य स्वमायया पञ्चब्रह्मात्मनाऽव-  
 स्थानान्मायासहितं तत्सर्वं शिवस्वरूपानतिरेकेण साक्षात्कुर्वन्मुक्तो भवेदित्यर्थः  
 ॥ ३२ ॥ ३३ ॥

मायैव शिवः साक्षात्पञ्चधा समवास्थितः ॥

सा शिवस्य सदा माया सर्वदुर्घटकारिणी ॥ ३४ ॥

नन्वविक्रियासङ्गोदासीनः परशिवः सकथं मायावशात्पञ्चब्रह्मात्मना जग-  
दात्मकः स्यादिति तत्राऽऽह—सेति । सर्वदुर्घटकारिणीति । यत्सर्वप्रकारेण  
दुर्घटं तद्घटनमेवास्याः शीलमतो नोक्तदोष इत्यर्थः ॥ ३४ ॥

एवमात्मिकया ब्रह्म मायया कारणं भवेत् ॥

तत्सर्वं च तथाऽन्येषां नियन्तु न निरूपणे ॥ ३५ ॥

एवमात्मिकयेति । “ यतो वा इमानि भूतानि जायन्ते ” इति परशिव-  
स्वरूपस्य यज्जगत्कारणत्वं ‘ बहु स्यां प्रजायेय ’ इति सर्वस्योपादानत्वेन  
यत्सर्वजगदात्मकत्वं विशुद्धसत्त्वप्रधानमायोपाधिवशाज्जगन्नियन्तृत्वं तत्सर्व-  
मघटितघटनसामर्थ्याया मायायाः संबन्धवलादेव । परमाथनिरूपणे तु नैव  
किञ्चिदित्यर्थः ॥ ३५ ॥

वस्तुतः शंभुरानन्दः सत्यसंपूर्णचिद्ब्रह्मनः ॥

मायया मोहिता मर्त्यास्तं भेदेन विदुर्बुधाः ॥ ३६ ॥

कुतो नेत्यत आह—वस्तुतः इति । शंभुरानन्दैकरस इत्यर्थः ॥ ३६ ॥

दासोऽहमिति संमोहस्ततः सोऽहमिति भ्रमः ॥

अहं स इति संमोहस्तथा त्रीणि परित्यजेत् ॥ ३७ ॥

दासोऽहमिति । भेदस्य मायामयत्वान्निवर्त्यतया तमपेक्षमाणः सोऽहमहं  
स इति जीवब्रह्मैक्यानुभवस्वरूपो यो मुमुक्षुव्यवहारः सोऽपि दासोऽहमितिवद-  
ज्ञानपरिकल्पित एव । तस्मान्सर्वं परित्यज्य केवलं स्वात्माऽनुसंधेय इत्यर्थः  
॥ ३७ ॥

निर्भेदे निर्मले नित्ये निराधारे निरञ्जने ॥

दासः सोऽहमहं सोऽपीत्यात्मन्येतत्कथं भवेत् ॥ ३८ ॥

कुत इत्यत आह—निर्भेद इति । निर्गतो यस्माद्भेदः स निर्भेदः परशिवः ।  
अतस्तस्मिन्भेदाश्रितव्यवहारो न युक्त इत्यर्थः । कुतो निर्भेद इत्यत आह—  
निर्मल इति । कुतश्चिद्धर्मिणो हि कश्चिद्धर्मो भिद्यते । यथा घटान्पटो भिन्न  
इति । नैवं तस्मिन्भेदहेतुर्मालिन्यापादको धर्मोऽस्ति “ अस्थूलमनण्वह-  
स्वम् ” इति सर्वधर्मनिषेधश्रुतेः । अतस्तस्मिन्हेतुस्तु इत्यर्थः । भवेदेवं यद्यसौ  
निर्धर्मकः स्यात्तत्तु न युज्यत इत्यत आह—नित्य इति । सधर्मकत्वं हि  
नित्यत्वे नोपपद्यते “ उपयन्मपयन्धर्मो विकरोति हि धर्मिणम् ” इति  
न्यायात् । उपयदपयदधर्मवतां चत्पदादीनामनित्यत्वदर्शनान् । अत एव भग-



वान्वादरायण आकाशादीनामनित्यत्वं प्रतिपादयन्सूत्रयामास—“यावद्विकारं तु विभागो लोकवत्” इति । नित्यत्वं वा कथमित्यत आह—निराधार इति । यस्मात्परमेश्वरस्याऽऽधारान्तरं नारित “स भगवः करिम्प्रतिष्ठित इति स्वे महिम्नि” इति स्वमहिम्प्रतिष्ठितत्वश्रुतेः । तस्मान्नित्यः । मृत्तन्वादिसमवायिकारणलक्षण आधारान्तरे सम्बेतानामेव घटपटादीनामनित्यत्वदर्शनात् । यथैतत्सर्वं प्रपञ्चजातं मायावशात्स्वी क्रियत एवं परमेश्वरेऽपि स्वी क्रियतामिति तत्राऽऽह—निरञ्जन इति । अञ्जनं मायातत्कार्यं यस्मात्परमार्थतस्तद्रहितः परशिवस्तस्मात्तस्मिन्कश्चिदपि व्यवहारो न युक्त इत्यर्थः । श्रूयते हि—  
“निष्कलं निष्क्रियं शान्तं निरवद्यं निरञ्जनम्” इति ॥ ३८ ॥

तस्मादज्ञानमायोत्थमिदं सर्वं जगद्वृधाः ।

तद्विवेकप्रदीपेन शिवं पश्यन्विमुच्यते ॥ ३९ ॥

विवेकालोकहस्तस्य ज्ञानमार्गेण गच्छतः ।

स्वात्ममुक्तिगृहप्राप्तिः सिध्यत्येवाचिरेण तु ॥ ४० ॥

संसारार्णवमग्नानां जन्तूनामविवेकिनाम् ।

अगतीनां गतिः साक्षाज्ज्ञानमेव हि केवलम् ॥ ४१ ॥

अज्ञानमायोत्थमिति । स्वरूपाज्ञानात्मिका या माया तस्याः सकाशादुत्थितमित्यर्थः ॥ ३९ ॥ ४० ॥ ४१ ॥

स्वशक्तेः शत्रुभूतानां रागादीनां दुरात्मनाम् ।

छेदने वेदनं शस्त्रं केवलं खलु नेतव्यं ॥ ४२ ॥

संसारदुःखतप्तानामात्मज्ञानामृताम्भसा ।

तापशान्तिर्न चान्येन सत्यमेव न संशयः ॥ ४३ ॥

स्वशक्तेरिति । स्वकीया चिच्छक्तिः स्वशक्तिः । हन्मध्यवर्तिसाक्षिचैतन्यमिति यावत् । असङ्गेदासीने तस्मिन्संसारापादकत्वाद्दुरात्मानः शत्रवो रागादयस्तेषां छेदने वेदान्तवाक्यजनिनं ज्ञानमेव केवलमायुधमित्यर्थः ॥ ४२ ॥ ॥ ४३ ॥

स्वतः सिद्धं स्वयं सर्वं जगत्स्वेन प्रकाशितम् ।

स्वस्वरूपतया बुद्ध्वा तदस्ति स्वात्मना रवयम् ॥ ४४ ॥

स्वत इति । सर्वं जगत्स्वतः स्वात्मन एवोपादानकारणात् । निमित्तकारणमपि नान्यदित्याह—स्वयमिति । स्वात्मनेत्यर्थः । मायावशात्स्वयमेव स्वात्मनैव विभज्य सिद्धं निष्पन्नम् । परमेश्वरो हि सर्वस्य जगतो निमित्तमुपादानं च । “सोऽकामयत्” इति स्रष्टव्यपर्यालोचनस्य श्रुतत्वात्कुलालवन्निमित्तकारणत्वम् । “बहु स्यां प्रजायेय ” इति स्वात्मन एव बहुवचनस्य श्रुतेरुपादानत्वम् । “ तदात्मानं स्वयमकुरुत ” इति च श्रूयते । बादरायणोऽप्यभिन्ननिमित्तोपादानरूपत्वं ब्रह्मणः सूत्रयामास—“प्रकृतिश्च प्रतिज्ञादृष्टान्तानुपरोधात्” इति । तथा च स्वनिमित्तकं स्वोपादानकं जगत्प्रतीतिसमयेऽपि स्वरूपचैतन्येनैव प्रकाशितम् । एवं मायावशाच्चिन्मात्रस्वरूपे परमात्मनि प्रकल्प्यमानं जगत्स्वरूपतया बुद्ध्वा स्वस्याऽऽत्मनः स्वरूपमेव सर्वं जगन्न ततोऽतिरिक्तमस्ति मायामयत्वादित्यवगम्य स्वयमेव स्वात्मना तत्सर्वमत्स्युपसंहरति ! अयमर्थः—स्वात्मनः स्वस्मात्स्वस्मिन्नेवाधिष्ठाने स्वाविद्यया सृष्टिसमये परिकल्पितं स्थितिसमयेऽपि स्वरूपप्रकाशेनैव प्रकाशितं सर्वं जगत्स्वस्वरूपतया स्वरूपयाथात्म्यज्ञानेन तदविद्यानिवृत्तावारोप्यस्य जगतोऽधिष्ठानावशेषोऽस्य स्वात्मना स्वयमेव ग्रसत इति व्यपदेशः ॥ ४४ ॥

यथा सुवर्णं रुचकं सृजति ग्रसते स्वयम् ।

तथा शंभुरिदं सर्वं सृजति ग्रसते स्वयम् ॥ ४५ ॥

तत्र दृष्टान्तः—यथा सुवर्णविति । सुवर्णेनाऽऽरब्धस्य रुचककटकदादेः पुनर्विलापने सति कारणभूतं सुवर्णमाश्रमेव यथाऽवशिष्यते तद्वत्परमेश्वरोऽपि स्वस्माच्चेतनाचेतनात्मकमिदं सर्वं जगत्स्वयमेव सृजति स्वस्वरूपानतिरिक्तत्वेन विलापयति च ॥ ४५ ॥

यथोर्णनाभिः सृजति तन्तुं गृह्णाति च स्वयम् ।

तथा शंभुरिदं सर्वं सृष्ट्वा च ग्रसते स्वयम् ॥ ४६ ॥

कारणान्तरनिरपेक्षात्परमेश्वराज्जगदुत्पत्तौ निदर्शनमाह—यथोर्णनाभिरिति ॥ ४६ ॥

भूमिः सृजति गृह्णाति यथौषधिवनस्पतीन् ।

तथा शंभुरिदं सर्वं सृष्ट्वा च ग्रसते स्वयम् ॥ ४७ ॥

एकरूपात्पस्मात्मनो नानारूपकार्योत्पत्तौ दृष्टान्तः—भूमिः सृजतीति । श्रुतिश्च भवति—“ यथोर्णनाभिः सृजते गृह्णते च यथा पृथिव्यामोषधयः संभवन्ति । यथा सतः पुरुषात्केशलोमानि तथाऽक्षरात्संभवतीह विश्वम् ” इति ॥ ४७ ॥

स्वयमेव यथा स्वप्नं सृष्ट्वा गृह्णाति चेतनः ।

तथा शंभुरिदं सर्वं सृष्ट्वा च ग्रसते स्वयम् ॥ ४८ ॥

एवं सृष्टस्य जगतः स्वाविद्यामात्रमूलत्वेन मिथ्यात्वं प्रतिपादयति—स्वयमेव यथा स्वप्नमिति ॥ ४८ ॥

स्वस्वप्नः स्वप्रबोधेन स्वात्ममात्रं यथा भवेत् ।

तथैव स्वप्नप्रपञ्चोऽपि स्वयं स्यात्स्वप्रबोधतः ॥ ४९ ॥

तत्र निर्देशनम्—स्वस्वप्न इति । निद्रादोषेण स्वस्मिन्परिकल्पितः स्वप्नप्रपञ्चः स्वस्वप्नः स्वप्रबोधेनाऽऽत्मनः प्रबोधेन निद्रानिवृत्तौ स्वात्ममात्रमेव भवति न ततोऽतिरेकेण दृश्यते । एवमेव स्वस्मिन्सच्चिदानन्दरूपेऽविद्याकल्पितप्रपञ्चोऽपि स्वात्मयाथात्म्यज्ञानेन स्वाविद्यानिवृत्तौ स्वात्मन्येव लीयते न ततोऽतिरिक्त इत्यर्थः ॥ ४९ ॥

स्वस्वरूपतया सर्वं वेद स्वानुभवेन यः ।

स धीरः स तु सर्वज्ञः स शिवः स तु दुर्लभः ॥ ५० ॥

\* प्रत्यक्षभ्रमसिद्धः प्रपञ्चः प्रत्यक्षबाधकज्ञानान्निवर्तते न हीदं रजतमिति भ्रमोऽधिष्ठानशुक्तियाथात्म्यसाक्षात्कारमन्तरेण वाक्यश्रुतेनाप्यपनेतुं शक्यत इत्यभिप्रेत्याऽऽह—स्वानुभवेनेति । स्वात्मयाथात्म्यसाक्षात्कारेणेत्यर्थः ॥ ५० ॥

लोकवासनया जन्तोः शास्त्रवासनयाऽपि च ।

देहवासनया ज्ञानं यथावन्नैव जायते ॥ ५१ ॥

जायते पूर्णविज्ञानं केषांचित्पुण्यगौरवात् ।

तथाऽपि प्रतिबद्धं स्यात्प्रसादेन विना कृतम् ॥ ५२ ॥

प्रसादादेव रुद्रस्य ज्ञानं वेदान्तवाक्यजम् ।

प्रतिबन्धविनिर्मुक्तं भवेत्तद्धि निमुक्तिदम् ॥ ५३ ॥

\* कथमवपुस्तकेषु प्रत्यक्षेत्यादि निवर्तते इत्यन्तं नास्ति ।

लोकवासनयेति । स्वर्गादिलोकविषया पुण्यपापप्रयुक्ता वासना लोकवासना । श्रुतशास्त्रेष्वभिनिवेशः शास्त्रवासना । देहपोषणार्थं स्त्र्यन्नपानादिवासनेति । स च प्रतिबन्धः परमेश्वरप्रसादराहित्ये कुतरतास्मिन्नु सति तत्त्वज्ञानेन निष्पत्त्युहं मुक्तिः प्राप्यत इत्यर्थः । उक्तं हि—

“ ईश्वरानुग्रहादेव पुंसामद्वैतवासना ।

महाभयकृतत्राणा द्वित्राणामुपजायते ” ॥

इति ॥ ५१ ॥ ५२ ॥ ५३ ॥

शिवशंकररुद्राख्यः साम्बः सत्यादिलक्षणः ।

परमात्मा हि विज्ञानप्रसादं कुरुते सदा ॥ ५४ ॥

ज्ञानप्रसादं कुरुते न विष्णुर्न पितामहः ।

न चेन्द्रो न च तिग्मांशुर्न चन्द्रो नान्यदेवताः ॥ ५५ ॥

विज्ञानप्रसादमिति । विज्ञायतेऽनेनेति विज्ञानमन्तःकरणं तस्य प्रसादो रागद्वेषादिकृतकालुष्यापनयेन नैर्मल्यापादनं तच्चाऽऽराधितः परमेश्वर एव करोति न विष्णवाद्याः सोपाधिका इत्यर्थः । श्रूयते हि—“ ज्ञानप्रसादेन विशुद्धसत्त्वस्ततस्तु तं पश्यते निष्कलं ध्यायमानः ” इति ॥ ५४ ॥ ५५ ॥

विशुद्धमनसां नृणां विष्णुपूर्वाश्च देवताः ।

यथाधिकारं कुर्वन्ति प्रणाड्या सत्यमीरितम् ॥ ५६ ॥

ननु तर्हि विष्णवाद्युपासनं निरर्थकमेवेति तत्राऽऽह—विशुद्धमनसामिति । द्विविधा ह्यधिकारिणः । यज्ञदानादिभिः परमेश्वरार्पणबुद्ध्याऽनुष्ठितैः शुद्धान्तःकरणाः फलरागानुष्ठितैस्तैरेव कलुषीकृतचित्ताश्चेति । तत्र विशुद्धमनसां विष्णवादयः परमेश्वरप्रणाड्यैवोक्तं ज्ञानप्रसादं कुर्वन्ति न तु साक्षादित्यर्थः ॥ ५६ ॥

कलुषीकृतचित्तानां विष्णुब्रह्मपुरोगमाः ।

यथाधिकारं कुर्वन्ति प्रसादं भुक्तिसिद्धये ॥ ५७ ॥

कलुषीकृतचित्तानां तु भुक्त्यर्थं प्रसादं कुर्वन्ति । अतो न तदाराधनवैयर्थ्यमित्यर्थः ॥ ५७ ॥

अतो ज्ञानप्रसादार्थं शिवः साम्बः सनातनः ।

उपासितव्यो मन्तव्यः श्रोतव्यश्च मुमुक्षुभिः ॥ ५८ ॥

शिवप्रसादेन हि भुक्तिरुत्तमा

शिवप्रसादेन हि मुक्तिरुत्तमा ।

शिवप्रसादेन विना न भुक्तयः

शिवप्रसादेन विना न मुक्तयः ॥ ५९ ॥

परमादेवं तस्मान्मुमुक्षुभिः साक्षात्ज्ञानप्रदः परमेश्वर एव सेव्य इत्याह—  
अत इति । उपासितव्य इति । सूचिदानन्दादिरूपस्याद्वितीयस्य परशिवस्य  
स्वात्मैक्यज्ञानं हि परमपुरुषार्थसाधनं तच्च वेदान्तश्रवणादेव जायते । श्रवणं  
नाम वेदान्तमहावाक्यानां शब्दशक्तितात्पर्यावधारणं न्यायानुसंधानं च ।  
ततः परमेश्वरः श्रोतव्यः । श्रुतस्यार्थस्यासंभावनाविपरीतभावनानिरासेन  
मिथ्यात्वव्यवस्थापकन्यायानुसंधानं मननम् । युक्तिभिरतथात्वेनावधृतस्य  
चित्तैकाग्र्येण साक्षात्करणार्थं विजातीयप्रत्ययानन्तरितसजातीयप्रत्ययप्रवा-  
हेण मनसा विषयीकरणमुपासनम् । एवं श्रवणोत्तरकालीनयोरपि मननोपा-  
सनयोरत्र प्रथमतः उपादानमेतदुभयसहकृतादेव वेदान्तमहावाक्यश्रवणात्पर-  
शिवात्मैकत्वसाक्षात्कारो जायते न तु केवलश्रवणमात्रादितिज्ञापनार्थम् । अतः  
एव—“आत्मा वा अरे द्रष्टव्यः श्रोतव्यो मन्तव्यो निदिध्यासितव्यः”  
इत्यात्मदर्शनमुद्दिश्य श्रवणादिकं तत्साधनत्वेन श्रुतिरूपदिशति । तत्र श्रवण-  
मेव फलोद्देशेनाऽऽग्नेयादिवत्प्रधानत्वेन विधीयते । प्रयाजादिवन्मननादिकं  
तदनन्तरम् । उक्तं ह्याचार्यैः—“मनननिदिध्यासनाभ्यां फलोपकार्यङ्गाभ्यां  
श्रवणं नामाङ्गं विधीयते” इति ॥ ५८ ॥ ५९ ॥

शिवप्रसादेन गुरुप्रसादतः

शिवप्रसादेन च शंभुभक्तितः ।

विशुद्धविज्ञानदिवाकरः स्वयं

प्रदग्धपापस्य तमोदिनाशकृत् ॥ ६० ॥

शिवः समस्तं परमार्थतस्तथा

शिवः समस्तं व्यवहारतोऽपि च ।

इति प्रजातं यदि वेदनं नृणां

तशस्ति संसारमहोदधिं ते ॥ ६१ ॥

इति श्रीस्कन्दपुराणे सूतसंहितायां चतुर्थे यज्ञवैभवखण्डे

ज्ञानयज्ञविशेषो नाम चतुर्दशोऽध्यायः ॥ १४ ॥

शिवमसादेनेति । ईश्वरानुग्रहाद्गुर्वनुग्रहस्तस्माच्छ्रुत्यर्थावगतिस्ततश्च शंभु-  
भक्तिः । शं सुखमस्मान्नवतीति शंभुः परमानन्दरूपः परशिवः “एतस्यै-  
वाऽऽनन्दस्यान्यानि भूतानि मात्रामुपजीवन्ति ” इति श्रुतेः । तद्वक्तिः  
सोऽहमस्मीति तत्तादात्म्यग्राहिणी ब्रह्माकारा मनोवृत्तिस्ततः सकाशादविद्या-  
निवृत्तिसमर्थं ज्ञानमाविर्भवतीत्यर्थः ॥ ६० ॥ ६१ ॥

इति श्रीस्कन्दपुराणे सूतसंहिताटीकायां चतुर्थे यज्ञवैभवखण्डे

ज्ञानयज्ञविशेषो नाम चतुर्दशोऽध्यायः ॥ १४ ॥

अथ पञ्चदशोऽध्यायः ।

सूत उवाच—

भूयोऽपि ज्ञानयज्ञं तु प्रवक्ष्यामि समासतः ।

शृणुत श्रेयसे विप्राः श्रद्धया परया सह ॥ १ ॥

नैन्वखण्डसच्चिदानन्दैकरसरस्य मायावशात्सर्वात्मभावेन यद्वितीयत्वमुप-  
पादितं तदनुपपन्नम् । यत आत्मवदूषटपटादीनामपि सत्तासमावेशात्पारमार्थिकं  
सत्यत्वमस्तीति प्रत्ययतिष्ठमानान्निराकृत्याद्वितीयत्वमेव सिद्धान्तयितुमध्याय  
आरभ्यते—भूयोऽपीति ॥ १ ॥

घटकुड्यकुसूल॥दिपदार्थेषु मुनीश्वराः ।

सत्ता या भासते सैका सत्ताकारतयैव तु ।

सा विशेषेण रूपेण विभिन्नेति च केचन ॥ २ ॥

तत्रानिर्ज्ञातस्वरूपस्य परपक्षस्य निवारयितुमशक्यत्वात्तं दर्शयति—घटेति ।  
सम्यग्घटः सन्पटः सत्कुड्यमित्यनुवृत्तसद्व्यवहारास्पदत्वेन घटपटादिषु सर्वासु  
विशेषव्यक्तिष्वनुगतैकशरीरा काचित्सत्ताख्या जातिरङ्गीकार्या । यद्यपि सा  
सामान्याकारेणैका तथाऽपि घटपटादिविशेषाकारेण नानाकारा भवति । अत  
एव भाट्टा जातिव्यक्त्योस्तादात्म्यमेव संबन्धो न समवाय इति ब्रुवते ॥ २ ॥

तदसंगतमेवेति प्रवदन्ति मनीषिणः ॥ ३ ॥

विशेषरूपस्याभावाद्भेदाभावेन हेतुना ।

सति भेदे विशेषः स्यान्नाभेदे हि मुनीश्वराः ॥ ४ ॥

तदेतद्वृषयति—तदसंगतमित्यादिना । मनीषिण इति । तत्त्वविद इत्यर्थः । कुत इत्यत्र आह—विशेषेति । सत्ताया भेदहेतोर्घटपटादिलक्षणस्य विशेषरूपस्यैवाभावात् । ननु विशेषरूपो घटपटादिरनुभूयत एवेत्यत्र आह—भेदाभावेनेति । यस्माद्दशमेऽध्याये पारमार्थिको भेदः सर्वत्र प्रपञ्चे निरस्तोऽतः कारणाद्भेदैकार्थसमवायिनो विशेषरूपस्यासंभव इत्यर्थः । एतदेवोपपादयति—सति भेद इति । यदि कचिदपि घटपटादेः कुतश्चिद्भेदः स्याद्भेदव्याप्ताविशेषत्वमपि तदैव तस्य स्यात् । न ह्येकं वस्तु स्वस्मादेव स्वयं विशिष्यते । अन्यस्मात्स्वत्वेन नास्य विशेषः । अतो भेदस्य निरस्तत्वाद्भेदेऽसति घटादिविशेषरूपत्वं परमार्थतो न घटत इत्यर्थः ॥ ३ ॥ ४ ॥

भेदाकारस्तु सत्ताया विद्यते यदि वस्तुतः ।

भेदाकारस्तु सत्ताया भिन्नश्चेच्छून्यतत्त्ववत् ॥

शून्यमेव भवेन्नैव भेदाकारो भवेद्विज्ञाः ॥ ५ ॥

अथ सत्ताया भेदरूपं विकल्पासहत्वेनापि दूषयितुमनुवदति—भेदाकार इत्यादिना । भिद्यत इति भेदो विशेषस्तथाविध आकारो यस्मिन्घटपटादौ स भेदाकारः । स किं सत्तायाः सकाशाद्भिन्नोऽभिन्नो वा नाऽऽद्य इत्याह—भेदेति । याऽनुरयूता सत्ता तस्याः सकाशाद्यदि भेदाकारो घटपटादिभिन्नः स्यात्तदा शशविषाणवदसन्नेव भवेत् । सत्तानात्मकत्वाविशेषात् । स्यादेतद्भिन्नस्यापि घटपटादेर्विषयस्य सत्तासंबन्धात्सत्त्वं न तु तत्संबन्धः शशविषाणस्यास्तीति तत्राऽऽह—नैवेति । सत्तासंबन्धात्प्रागपि किमिदं घटादिकमसत्सद्वा । असच्चेदसत्त्वाविशेषाच्छशविषाणेऽपि सा संबन्धीयात् । द्वितीयेऽपि तस्य सत्तावैशिष्ट्यादेव वक्तव्यम् । तत्रापि किं सत्ता स्वात्मना विशिष्टे संबन्धीयात्सत्तान्तरेण वा । आद्ये स्वात्माश्रयत्वम् । द्वितीयेऽप्यतिप्रसङ्गवारणाय तत्सत्तान्तरमपि सत्ताविशिष्ट एवाऽऽधारे वर्तत इति वक्तव्यम् । सा चेद्विशेषणभूता सत्ता प्रथमैव तदाऽन्योन्याश्रयत्वम् । अन्यैव चेच्चक्रकापत्तिः । अथैतद्व्योपपरिजिहीर्षया सत्तापरम्परा स्वी क्रियेत तदा मूलक्षयकार्यनवस्था स्यादि-

त्येवमादिदोषग्रस्तत्वाद्भेदाकारः सत्तायाः सकाशाद्भिन्नः शशविषाणवन्नैव भवेदित्यर्थः ॥ ५ ॥

भेदाकारः स सत्ताया अभिन्नश्चेत्त सैव हि ॥ ६ ॥

भिन्नाभिन्नौ यदि स्यातां दोषद्वयसमागमः ।

तस्मात्सत्तातिरेकेण विशेषार्थो न विद्यते ॥ ७ ॥

न द्वितीय इत्याह—भेदाकार इति । यदि विशेषाकारो घटः सत्तायाः सकाशाद्भिन्नः स्यात्तदा तत्स्वरूपान्तर्भावात्सत्ताद्वैतमेव पर्यवस्येदित्यस्माकं समाहितसिद्धिरित्यर्थः । नन्वनयोर्भेदाभेदै रवी क्रियेते तत्र भेदसद्भावाच्च विशेषाकारस्य सत्तान्तर्भावः । अभेदसद्भावाच्च विशेषाकारस्य शशविषाणवदसत्त्वमिति भेदाभेदवादी प्रत्यवतिष्ठते तं प्रत्याह—भिन्नाभिन्नाविति । यदि सत्ताविशेषाकारौ भिन्नाभिन्नौ स्यातां तदा भेदपक्षोक्तशून्यत्वमभेदपक्षोक्तं सत्ताद्वैतं चोभयमपि तरयाऽऽपतेदित्यर्थः । तस्मादिति । यस्मादुक्तरतीत्या भेदाकारो विचारासहरतरमादृष्टपक्षादिरूपो विशेषार्थः सत्तातिरेकेण नैव विद्यते ॥ ६ ॥ ७ ॥

विशेषार्थप्रतीतिस्तु भ्रान्तिसिद्धा न संशयः ।

अत एका सदा सत्ता सैव ब्रह्म परात्पम् ॥

सत्ताया यदि भिन्नं चेद्ब्रह्मासत्स्यान्नृशृङ्गवत् ॥ ८ ॥

कथं तर्हि तस्य सत्त्वप्रतीतिरित्यत आह—विशेषार्थेति । अपरिच्छिन्ने सद्रूपे ब्रह्मणि मायया परिकल्पितत्वादधिष्ठानमत्त्वमेवाऽऽरोप्ये घटपटादिलक्षणे विशेषार्थेऽपि प्रतीयते सन्पटः सन्पटः सत्कुड्यमिति । यथा सर्पधारादिदोषागोपेष्वायं सर्प इयं धारेदीदमंशोऽवभासते तद्वच्छ्रुतिरपि यदनुविद्धं यद्भासते तत्तत्र परिकल्पितमिति न्यायेन सदनुविद्धमिदं सर्वं सद्रूपे ब्रह्मणि परिकल्पितमिति दर्शयति “सद्धीदं सर्वं सत्सदितां चिद्धीदं सर्वं काशते काशते च” इति । अतो जगत्सन्त्यत्वप्रतीतिभ्रान्तिसिद्धैवेत्यर्थः । अत इति । यत एवं विशेषार्थः पारमार्थिको नास्त्यतः कारणात्सा सत्ता सर्वदैकैव भवति न तु विशेषाद्भिन्न इत्यर्थः । ननु सत्ता नाम बह्वीषु सद्व्यक्तिष्वनुवृत्तसद्व्यवहारपदतयाऽवस्थितो जातिलक्षणो धर्मविशेषः । यदि धर्मिभूताः सद्व्यक्तयो न स्युः स कथं निराश्रयोऽवतिष्ठत इति तत्राऽऽह—सैव ब्रह्मेति । भवेदेवं यदि सत्ता जातिः स्याच्च तु सा जातिः । विशेषार्थाभावेन तरया जातित्वा-



योगात् । निर्विशेषं न सामान्यमिति हि तत्त्वविदः । अतः सा सत्ता परात्परं ब्रह्मैव “ सदेव सोम्येदमग्र आसीदेकमेवाद्वितीयम् ” इति श्रुतेस्तद्ब्रह्म सदेव । ननु सत्ता हि सतो धर्मः । यस्य गुणस्य हि भावद्रव्ये शब्द-निवेशरतस्य भावस्त्वतलाविति स्मृतत्वादिति । नप दोषः । सद्रूपं परं ब्रह्मैव सदेव स्वस्मिन्परिकल्पितासु ब्रह्मीषु व्यक्तिष्वधिष्ठानतयाऽनुवृत्तत्वात्मत्वेत्युच्यते । यथैकस्यैव चन्द्रस्य जलतर्ङ्गोपाधिषु नानात्वे पङ्क्तिरूपे तत्र सर्वत्रानुव्यवहारबलेनानुवृत्तं चन्द्रस्वरूपमेव चन्द्रत्वं तद्विदित्यर्थः । यदा तु ब्रह्मस्वरूपसाक्षात्कारेण तद्विद्यानिवृत्तौ तत्कार्यस्यापि दृश्यप्रपञ्चस्य निवृत्तिस्तदा तद्ब्रह्म सदित्युच्यते न सत्ता । अनुगन्तव्याभावेन स्वरूपस्यानुगमाभावात् । न च तद्ब्रह्मानुवृत्तम् । व्यावृत्त्यवधेः स्यात्स्याभावात् । तदुक्तं वार्तिककारैः—

“ अव्यावृत्तानुगतं वस्तु ब्रह्मगिरोग्रच्यते ” इति ।

ननु धर्मवाचकः सत्ताशब्दः कथमेवमन्यथा क्रियते । “ सदेव सोम्य ” इत्यत्रापि सत्तायोगि सदिति धर्मिधर्मवाचक एव स्वीकर्तव्य इत्यत आह— सत्ताया इति । यदि सत्तायाः सकाशाद्धर्मिभूतं तद्ब्रह्म भिन्नं स्यात्तदा पूर्वोक्त-भेदाकारन्यायेन तद्ब्रह्मापि नरविपाणवदसदेव भवेत्तस्मात्तत्सत्तात्मकमेव परं ब्रह्म न धर्मिधर्मभावो युक्त इत्यर्थः ॥ ८ ॥

तत्रैवं सति विभेन्द्रा ये पदार्था घटादयः ।

ते तु सत्तातिरेकेण न विद्यन्ते कथंचन ॥ ९ ॥

एवं विशेषार्थासत्त्वनिरूपणेन ब्रह्मणः सिद्धमद्वितीयत्वमुपसंहरति—तत्रैवमिति । यस्मात्सद्रूपे ब्रह्मणि घटपटादयोऽध्यस्तास्तस्मात्तद्व्यतिरेकेण ते न सन्तीत्यर्थः ॥ ९ ॥

ब्रह्मैवेदमिति प्राह श्रुतिरूप्यतिनिर्मला ॥ १० ॥

विदुषामनुभूतिश्च तथैव हि न संशयः ।

अतः सर्वमिदं शंभरिति वित्त विचक्षणाः ॥ ११ ॥

इत्थं प्रतिपादिते सर्वस्य जगतो ब्रह्मात्मकत्वे श्रुतिं संवादयति—ब्रह्मैवेदमिति । “ ब्रह्मैवेदममृतं पुरस्ताद्ब्रह्म पश्चाद्ब्रह्म दक्षिणतश्चोत्तरेण । अधश्चोर्ध्वं च प्रसृतं ब्रह्मैवेदं विश्वमिदं वरिष्ठम् ” इति । प्रागादिषु सर्वत्रिषु पराग्र्यं यदिदं जगत्प्रसृतं भासते तत्सर्वं वरिष्ठं गुरुतमं विरतीर्णतमं ब्रह्मैव । कारणभूतात्त-

स्मादतिरिक्तं किमपि नास्तीत्यर्थः । अत इति । यतः सद्रूपाद्ब्रह्मणोऽतिरिक्तं किमपि वस्तु नास्ति तत्स्वरूपे परिकल्पितत्वादतो यदिदं कार्यभूतं दृश्यं जगत्तत्सर्वं कारणभूतपरशिवस्वरूपतो न व्यतिरिच्यत इत्यर्थः ॥ १० ॥ ११ ॥

मृच्छरावादिरूपेण यथा भाति स्वभावतः ।

तथा सर्वतया भाति शिवः सर्वावभासकः ॥ १२ ॥

कटकादिविभेदेन यथा हेम प्रकाशते ।

तथा सर्वतया भाति शिवः सर्वावभासकः ॥ १३ ॥

एतदेव कार्यप्रपञ्चस्य कारणब्रह्मात्मकत्वं दृष्टान्तरूपपादयति—मृच्छरावेत्यादिना । यथा मृदृष्टशरावादिनानाकार्यात्मनाऽवभासते तथा परशिवोऽपि मायोपाधिवशात्सर्वजगदात्मना भासते । सर्वकारणब्रह्मविज्ञानात्सर्वविज्ञानं प्रतिज्ञाय तदुपपादनार्थं मृदादयो दृष्टान्तत्वेनोपात्ताः “ यथा सोम्यैकेन मृत्पिण्डेन सर्वं मृन्मयं विज्ञातं स्याद्वाचाऽऽरम्भणं विकारो नामधेयं मृत्तिकेत्येव सत्यम् ” इत्यादयः । वादरायणोऽपि कार्यस्य जगतः कारणब्रह्मानतिरिक्तत्वं सूत्रयामास—“ तदनन्यत्वमारम्भणशब्दादिभ्यः ” इति ॥ १२ ॥ १३ ॥

शुक्तिका रजताकारा यथा भाति स्वभावतः ।

तथा सर्वतया भाति शिवः सर्वावभासकः ॥ १४ ॥

ननु मृलोहादिषु शरावादिकार्यं नाऽऽरोप्यते किंतु तैरारभ्यते । तच्च कारणमृदादिद्रव्याद्द्रव्यान्तरं भवतीति तार्किका विप्रतिपद्यन्ते । तान्प्रति दृष्टान्तान्तरमाह— शुक्तिकेति । यथा शुक्तिका स्वाधिष्ठानचैतन्यस्य मायावशादारोप्यरजताकारेण भासते तथा परशिवोऽपि स्वाश्रितमायावशात्सर्वजगदात्मना भासत इत्यर्थः ॥ १४ ॥

स्वप्नदृक्स्वप्नरूपेण यथा भाति स्वभावतः ।

तथा सर्वतया भाति शिवः सर्वावभासकः ॥ १५ ॥

ननु शुक्तिरजतादावन्यस्मिन्नन्येनाऽऽरोप्यतेऽद्वितीये ब्रह्मणि सादृश आरोपः कथं संभवतीत्याशङ्क्य निदर्शनान्तरेणोपपादयति—स्वप्नदृग्मिति । यथा स्वप्नदृष्टा तैजस आत्मोपाधिवशात्मानाविधस्वप्नपदार्थाकारो भवति तथाऽद्वितीय ईश्वरोऽपि स्वमायावशात्मानाकारजगदात्मको भवतीत्यर्थः । स्वप्नदृष्टुः स्वप्नपदार्थात्मकत्वमाप्नायते “सधीः स्वप्नो भूत्वेयं लोकप्रतिक्रामति मृत्यो रूपाणि” इति ॥ १५ ॥

अन्धकारः प्रकाशश्च यथाऽऽकाशे प्रकाशते ।

जडाजडमिदं सर्वं तथा भाति परमात्मनि ॥ १६ ॥

ननु निरवयवेऽद्वितीये ब्रह्मणि चेतनाचेतनलक्षणं विरुद्धस्वभावं जगत्कथ-  
मारोपयितुं शक्यत इत्याशङ्क्य निदर्शनान्तरेणोपपादयति—अन्धकार इति ।  
यथैकस्मिन्नेव निरवयव आकाश उपाधिवशात्परिकल्पितभेदे विरुद्धस्वभावा-  
वपि तमःप्रकाशौ युगपद्भासते तद्वदुपाधिपरिकल्पिते परशिवस्वरूपे चेतनाचे-  
तनविभागात्मकः प्रपञ्चोऽपि व्यवस्थितः सन्प्रकाशत इत्यर्थः ॥ १६ ॥

वीचीतरङ्गपूर्वास्तु यथा भान्ति महोदधौ ।

महदादिविशेषान्तं जगद्भाति तथाऽऽत्मनि ॥ १७ ॥

सर्वस्यापि कार्यप्रपञ्चस्य कारणमात्रावशेषे स्पष्टं निदर्शनान्तरमाह—  
वीचीति । महानूर्मिर्वीचिः स एव वायुवशाद्भ्रमकणो यथैकस्मिन्नेव समुद्रे  
वीचीतरङ्गबुद्बुदाद्याकारविशेषाः प्रतीतिसमय एव भासन्ते पुनस्तत्रैव लीयन्ते  
एवं परशिवस्वरूपेऽप्याकाशादिभूतभौतिकाद्यात्मका आकारविशेषाः स्वमाया-  
वशाद्भासन्ते तत्रैव लीयन्ते चेत्यर्थः ॥ १७ ॥

भूतानि शंभुर्भुवनानि शंभु-

र्वनानि शंभुर्गिरयश्च शंभुः ।

स एव सर्वं न ततोऽरिक्तं

ततः स एकः परमार्थमेतत् ॥ १८ ॥

इज्यश्च यज्ञैरयमेव शंभु

र्लभ्यश्च दानैरखिलैस्तथैव ।

जप्यश्च मन्त्रैरखिलैर्विशिष्टै-

र्मृग्यश्च देवैरमरेन्द्रपूर्वैः ॥ १९ ॥

तपोभिरुग्रैः सततं विशिष्टा

महेशमेनं परमप्रियेण ।

प्रपूजयन्त्येव मुनीन्द्रवृन्दा

नमन्ति नित्यं वचसा स्तुवन्ति ॥ २० ॥

यस्मादेवं परशिवस्वरूपे चेतनाचेतनात्मकस्य प्रपञ्चस्य मायया परिकल्पितत्वात्तस्य सर्वस्याधिष्ठानपरशिवस्वरूपानतिरिक्तत्वं तस्मात्तस्य सर्वजगदात्मकत्वमुक्तमेव प्रपञ्चयति—भूतानि शंभुरित्यादिना । न ततोऽतिरिक्तमिति । आरोप्यस्याधिष्ठानादन्यत्वासंभवादित्यर्थः ॥ १८ ॥ १९ ॥ २ ॥

यतीन्द्रवृन्दा हरि संनिविष्टं

गुरुप्रसादाच्च शिवप्रसादात् ।

अहंपदप्रत्ययसाक्षिभूतं

चिदात्मरूपं विदुरेनमेव ॥ २१ ॥

शिवमशेषमिदं परिपश्यतः

सकलजन्मजरामरणादयः ।

निखिललोकगतिश्च निरङ्कुशं

परमरूपतयैव विभाति हि ॥ २२ ॥

अमलबोधतया परमेश्वरं

सकलवेदवचोभिरयत्नतः ।

परमयोगबलेन च पश्यतः

कथमशेषजगत्प्रतिभा भवेत् ॥ २३ ॥

हादि संनिविष्टमिति । “ अङ्गुष्ठमात्रः पुरुषोऽन्तरात्मा सदा जनानां हृदि संनिविष्टः ” इत्यादिश्रुतेरित्यर्थः । अहंपदप्रत्ययसाक्षिभूतमिति । अहमिति पदमहंपदं तस्माद्यः प्रत्यय आत्मगोचरान्तःकरणवृत्तिरहङ्काराख्या तस्या साक्षितयाऽवगतमित्यर्थः ॥ २१ ॥ २२ ॥ २३ ॥

परमशिवमशेषं पश्यतामादिभूतं

हृदयकुहरमध्ये संचितं कर्मवृन्दम् ।

ज्ञादिति भवति दग्धं तूलवद्वह्नियुक्तं

न फलनिकरभोगप्राप्तये तद्भवेच्च ॥ २४ ॥

कर्मभिः सकलैरपि लिप्यते

ब्रह्मद्विप्रवरश्च न सर्वथा ।

पद्मपत्रमिवाद्भिरहो पर-

ब्रह्मद्विप्रवरस्य तु वैभवम् ॥ २५ ॥

पुण्यपापतया यदि भासते

कर्मजातमनात्ममतिस्तदा ।

ब्रह्मरूपतयैव हि भाति चे-

द्ब्रह्मवेदनमेव तदुत्तमम् ॥ २६ ॥

परमशिवमिति । हृत्पुण्डरीकमध्ये सच्चिदानन्दरूपं परशिवं स्वात्मतया । आकाशकुवेतां सकलानर्थमूलभूताविद्याविनाशात्तत्कार्यभूतमनेकभवपरस्पराप्राप्तं संचितं पुण्यपापरूपं धर्माधर्मादि निवृत्तं सज्ज्ञानाग्निना दग्धं भवतीत्यर्थः । श्रूयते च—“तद्यथेपीकातूलमग्नौ प्रोतं प्रदूयतेैव\* हास्य सर्वे पाप्मानः प्रदूयन्ते ” इति । भगवताऽप्युक्तम्—

“यथैधांसि समिद्धोऽग्निर्भस्मसात्कुरुतेऽर्जुन ।

ज्ञानाग्निः सर्वकर्माणि भस्मसात्कुरुते तथा” इति ॥

वादरयणोऽपि परतत्त्वज्ञानात्संचितागामिकर्मणोर्विनाशाश्लेषौ सूत्रयामास “तदधिगम उत्तरपूर्वाद्योरश्लेषविनाशौ तद्व्यपदेशात् ” इति । एष च दाहः प्रारब्धव्यतिरिक्तस्य कर्मणः । प्रारब्धं तु भोगेन निवृत्तं स्यात् । “तस्य तावदेव चिरं यावन्न विमोक्ष्ये ” इति श्रुतौ ज्ञानोत्तरकालमपि शरीरपातावधिपयेन्तं विलम्बप्रतिपादनेन प्रारब्धकर्मणो भोगैकनिवर्त्यत्वप्रतिपादनात् । “अनारब्धकार्ये एव तु पूर्वे तदवधेः” इति तेनैव विशेषितत्वाच्च । अतः प्रारब्धकर्मणो भोगसमये यद्यत्पुण्यपापदिकं कर्मोपाज्यते तस्याश्लेषमाह—कर्मभिरिति । श्रूयते हि—“तद्यथा पुष्करपलाश आपो न श्लिष्यन्त एवमेवंविदि पापं कर्म न श्लिष्यते” इति ॥ २४ ॥ २५ ॥ २६ ॥

सर्पादिभावेन विभासमाना

रज्जुर्न सर्पादि सदैव रज्जुः ।

तद्वत्प्रपञ्चात्मतया विभाति

शिवो न विश्वं शिव एव तत्स्वयम् ॥ २७ ॥

सर्पेति । सर्पधाराद्यात्मना मायया भासमाना रज्जुः स्वयाथात्म्यज्ञानोत्तर-  
कालं न सर्पाद्यात्मना भासते किंतु पूर्वमपीयं रज्जुरेव कदाचिदपि न सर्पादी-  
त्येवं प्रतीयते यथैवं तद्वत्परशिवोऽप्यविद्यावशात्पूर्वं प्रपञ्चात्मतया भासमा-  
नोऽपि ज्ञानोत्तरकालं प्रागप्यसौ परशिव एव सत्यो न प्रपञ्च इति प्रतीयते ।  
तथा च नाभूदस्ति भविष्यतीति दृश्यप्रपञ्चस्य कालत्रयेऽप्यसत्त्वसिद्धेः सिद्धं  
मिथ्यात्वमित्यर्थः ॥ २७ ॥

यथैव तोयात्मतया महीमिमां

नरो विज्ञानन्नपि वेद भेदिनीम् ।

तथैव विश्वात्मतयाऽभिपश्य-

न्नपि प्रपश्यत्यमलप्रबोधम् ॥ २८ ॥

यथैवेति । ‘अद्भ्यः पृथिवी’ इति श्रुत्या पृथिव्या आपः कारणम् । यथा  
कार्यभूतां पृथिवीं कारणभूतादेकात्मना जानन्नपि तां पृथिवीं वेदैव तथा कार-  
णभूतं परशिवं कार्यप्रपञ्चात्मतया जानन्नपि निरुपाधिकं तं पश्यत्येवेत्यर्थः  
॥ २८ ॥

अतः प्रपञ्चानुभवः सदा न हि

स्वरूपबोधानुभवः सदा खलु ।

इतीव पश्यन्परिपूर्णवेदनो

न बद्धमुक्तो न च बद्ध एव तु ॥ २९ ॥

न बद्धमुक्त इति । एवं सर्वत्र प्रपञ्चे परिपूर्णं तत्त्वमेव साक्षात्कुर्वन् बद्ध-  
मुक्तः । परशिवस्वरूपातिरिक्तस्य बन्धस्थैवाभावात् । अत एव न बद्धश्च भेद-  
दृष्टौ सत्यामेव हि बन्धमोक्षव्यवहार इत्यर्थः । तथाचोक्तम्—

“ न निरोधो न चोत्पत्तिर्न बद्धो न च साधकः ।

न मुमुक्षुर्न वै मुक्त इत्येषा परमार्थता ” इति ॥ २९ ॥

स्वस्वरूपतया स्वयमेव स  
प्रस्फुरन्त्यमलः परमेश्वरः ।

न प्रपञ्चविभासनमस्त्यतः

कस्यचिच्च न बन्धनमोचने ॥ ३० ॥

स्वस्वरूपतयेति । निरवयवः स्वप्रकाशकः पराशिवः प्रत्यगात्मनः स्वरूप-  
त्वेन स्फुरति यदा तदानीमविद्यानिवृत्त्या तत्कार्यप्रपञ्चस्य बन्धहेतुकत्वा-  
भावान्न बन्धमोचनमित्यर्थः ॥ ३० ॥

इयं हि वेदस्य परा हि निष्ठा

मुनीश्वराणामपि शंकरस्य तु ।

इतोऽन्यथा ये विदुरन्धकूपे

पतन्ति ते मोहफणीन्द्रदष्टाः ॥ ३१ ॥

इति श्रीस्कन्दपुराणे सूतसंहितायां चतुर्थे यज्ञवैभवखण्डे

ज्ञानविशेषयोगो नाम पञ्चदशोऽध्यायः ॥ १५ ॥

एवमुत्पन्नतत्त्वज्ञानस्य सच्चिदानन्दाखण्डैकरसब्रह्मरवरूपेणावस्थानमेव  
मुक्तिः । सा च ज्ञानादेव लभ्या । तच्च ज्ञानं वेदान्तश्रवणादेवेत्येतावत्प्रति-  
पादितम् । तत्र विद्याफलस्य मुक्तिस्वरूपस्य स्वर्गादिफलवदतिशयित्वमा-  
शङ्क्य निरस्यति—इयं हीति । यत्प्रत्यगात्मनोऽद्वितीयब्रह्मरूपेणावस्थानमे-  
षैव वेदस्याभिमतोत्कृष्टोऽऽत्मानिष्ठा । “ब्रह्म वेद ब्रह्मैव भवति” “ब्रह्मविदा-  
प्नोति परम्” “ब्रह्मैवेदममृतं पुरस्तात्” “इदं सर्वं यदयमात्मा” इत्यादिश्रुते-  
र्निर्विकारब्रह्मभवनरूपा मुक्तिरर्वाचीनानां मनुष्यादीनामुत्कृष्टानामृषीणां ततोऽ-  
प्युत्कृष्टस्येश्वरस्यापि समानैवेत्यर्थः । बादरायणोऽपि मुक्तिरेकरूपत्वं सूत्रया-  
मास—“एवं मुक्तिफलानियमरतदवस्थावधृतेस्तदवस्थावधृतेः” । [ ब्र० सू०  
३।४।५२ ] इति । तच्चाधिकरणमेवं संगृहीतम्—

“मुक्तिः सातिशया नो वा फलत्वाद्ब्रह्मलोकवत् ।

स्वर्गवच्च नृभेदेन मुक्तिः सातिशयैव हि ॥

ब्रह्मैव मुक्तिर्न ब्रह्म कचित्सातिशयं स्मृतम् ।

अत एकविधा मुक्तिर्वैधसो मनुजस्य च” इति ॥

१ छ ज. ‘न्धमोक्षयोश्चानवमान’ । २ क. छ. च. ज. ‘ष्टाऽन आत्म’ । ३ क. ग.

छ. च. वा ।

एवं मुक्तिस्वरूपमनङ्गीकुर्वतो बाधमाह—इतोऽन्यदेति । श्रूयते हि—“अवि-  
द्यायामन्तरे वर्तमानाः स्वयं धीराः पण्डितमन्यमानाः । जंघन्यमानाः परिघन्ति  
भूदा अन्धेनैव नीयमाना यथाऽन्धाः” इति ॥ ३१ ॥

इति श्रीस्कन्दपुराणे सूतसंहितातात्पर्यदीपिकाख्यटीकायां चतुर्थे यज्ञ-  
वेभवखण्डे ज्ञानविशेषयोगो नाम पञ्चदशोऽध्यायः ॥ १५ ॥

अथ षोडशोऽध्यायः ।

सूत उवाच—

अथातः संप्रवक्ष्यामि ज्ञानोत्पत्तेस्तु वाग्णम् ।

विना येन शिवज्ञानं न जायेत कथंचन ॥ १ ॥

मुमुक्षुगतिस्तुष्टः सिध्वत्येव गतिर्भम ।

इति निश्चयबुद्धिस्तु प्रतिबन्धनिवृत्तये ॥

देवताः सकला नित्यं प्रार्थयेन्मतिमत्तमः ॥ २ ॥

एवं वेदान्तवाक्यजनितात्परशिवस्वरूपसाक्षात्कारज्ञानादेव मुक्तिर्न कार-  
णान्तरादिति प्रतिपादितम् । तच्च ज्ञानं कथमुत्पद्यत इति तदुत्पत्तेः कारणं  
वक्तुमुपक्रमते—अथात इति । परशिवज्ञानस्य परमपुरुषार्थत्वात्तत्र च प्रतिबन्धक-  
पापनिमित्तप्रत्यूहबाहुल्यात्तन्निवृत्त्यर्थं वक्ष्यमाणमित्रादिदेवताप्रार्थनं मुमुक्षुणा  
नित्यं कर्तव्यमित्यर्थः ॥ १ ॥ २ ॥

शं नो मित्रः शं वरुणः शं नो भवतु चार्यमा ॥ ३ ॥

शं न इन्द्रश्च वागीशः शं नो निष्णुरुरुक्रमः ॥

नमोऽस्तु ब्रह्मणे वायो नमोऽस्तु तव शोभनम् ॥ ४ ॥

तमेव साक्षाद्ब्रह्मासि त्वां वदिष्यामि शंकरम् ॥

कृतं च सत्यं चाहं त्वां वदिष्यामि विशेषतः ॥ ५ ॥

तन्मामवतु कल्याणं तद्वत्कारं च शोभनम् ॥

मां भूयोऽवतु वत्कारमपि चावतु शोभनम् ॥ ६ ॥

उक्तविधप्रतिबन्धोपशमाय तैत्तिरीयोपनिषदि देवताप्रार्थनरूपमन्त्रात्मको  
योऽनुवाक आम्नानस्तदर्थप्रतिपत्तिस्तौकर्याय श्लोकेन निबन्धनानि—शं नो मित्र



इत्यादिना । मित्रादयोऽस्माकं विद्याप्रतिबन्धापनयनेन शं सुखहेतवो भवन्तु ।  
 वल्लीशो वृद्धरूपेतिः “ वागीशो वृद्धरूपेतिः ” इति श्रुतेः । उरुक्रम इति । उरु-  
 विगतीर्णं न मन इत्युरुक्रमः । सर्वव्यापित्यर्थः । मित्रादीनामन्तर्यामित्वेनावस्थितं  
 ब्रह्म तस्मै नमोऽस्तु । वायुः क्रियाशक्त्युपाधिकः सूत्रात्मा “ वायुर्गौतम  
 तत्सूत्रं वायुना वै गौतम सूत्रेणायं च लोकः परश्च लोकः सर्वाणि च भूतानि  
 संहृद्व्यानि भवन्ति ” इति श्रुतेः । हे वायो यदपरोक्षं परं ब्रह्म तदेव त्वमसि ।  
 सत्यैव जयद्धारणसमर्थक्रियाशक्त्या च सर्वान्तरत्वात् । अतः साक्षात्परशिव-  
 स्वरूपं त्वामेव वदिष्यामि । मनसा यथार्थसंकल्पनमृतं तथाविधस्यार्थस्य  
 वाचोच्चारणं सत्यमुभयात्मकं त्वामेव वदिष्यामि । नद्रायूपाधिकं परं ब्रह्म  
 मामवतु रक्षतु । चकारादाचार्यं च तद्रक्षतु । मां भूय इत्यादिकमुक्तस्येवार्थस्य  
 दाढ्यार्थम् । श्रुतावपि “ अवतु माम् । अवतु यत्तारम् ” इत्यनेनैवाभिप्रायेण  
 व्यतिहारेणाऽऽस्मात् ॥ ३ ॥ ४ ॥ ५ ॥ ६ ॥

शान्तिः शान्तिः पुनः शान्तिर्दोषत्रयनिवृत्तये ।

कृत्स्नं प्रार्थनामात्मज्ञानार्थं पुनर्गास्तिकाः ॥ ७ ॥

जपेन्नित्यं गुरोर्लब्ध्वा मन्त्रं यश्छन्दसामिति ।

मे गोपायेतिपर्यन्तमत्यन्तश्रद्धया सह ॥ ८ ॥

दोषत्रयनिवृत्तये इति । आध्यात्मिकाधिदैविकाधिभौतिकादोषत्रयनिवृ-  
 च्यर्थं शान्तिशब्दस्य त्रिरुच्चारणं कर्तव्यमित्यर्थः । मे गोपायेतिपर्यन्तमिति ।  
 यश्छन्दसामित्यारभ्य मे गोपायेतिपर्यन्तं जपेन्नित्यर्थः ॥ ७ ॥ ८ ॥

संकोचो देहपात्रायां यदि ज्ञानार्थिनो भवेत् ।

उपक्षीणा भवेद्बुद्धिस्तत्र तस्य न संशयः ॥ ९ ॥

अतः संकोचहानाय विद्यार्थं तु दिने दिने ।

आज्येनाज्येन चोक्ताभ्यामावहन्तीति मन्त्रतः ॥ १० ॥

जुहुयाच्छ्रद्धा सार्धं ब्रह्मचारी गृही कनी ।

भिक्षुकस्तु जपेन्मन्त्रदशभिः श्रद्धया सह ॥ ११ ॥

नित्यमाचार्यशुश्रूषां प्रकुर्याद्भक्तिपूर्वकम् ।

उत्थायोत्थाय षट् त्रीणि प्रणामं द्वादशाथ वा ॥ १२ ॥

कृत्वाऽऽचार्यं यथाशक्ति मुमुक्षुर्भुवि दण्डवत् ।

वेदान्तश्रवणं कुर्यान्मननं च समाहितः ॥ १३ ॥

नित्यं लिङ्गे महादेवं पूजयेद्भक्तिपूर्वकम् ।

शान्तो दान्तो भवेन्नित्यं विरक्तो भिक्षुको भवेत् ॥ १४ ॥

शीतोष्णसुखदुःखेषु तथा मानापमानयोः ।

सहिष्णुश्च भवेन्नित्यं तथैकाग्रमना भवेत् ॥ १५ ॥

संकोच इति । ज्ञानार्थिनः शुश्रूषोर्यदि दक्षिणं स्यात्तदा देहयात्रायां तस्य बुद्धिस्तत्र परिक्षीणा स्यात् । अतस्तन्निवृत्त्यर्थमावहन्तीत्यनुवाकशेषेण प्रति-  
दिनमाज्येनान्नेन वा साग्निश्चेदशौ जुहुयादनग्निस्तु तान्मन्त्रान्प्रतिदिनं जपेदि-  
त्यर्थः ॥ ९ ॥ १० ॥ ११ ॥ १२ ॥ १३ ॥ १४ ॥ १५ ॥

रुद्राक्षधारणं कुर्याद्भुद्रो रुद्राक्षधारणात् ।

प्रतिबन्धकबाहुल्याल्लजा नित्यं प्रजायते ॥ १६ ॥

आलप्य च क्षुते चैव तथाऽभक्ष्यस्य भक्षणे ।

अदृश्यदर्शनादौ च जपेत्प्रज्ञः षडक्षरम् ॥ १७ ॥

षडक्षराणि वर्तन्ते जिह्वाग्रे यस्य संततम् ।

संभाषणादिकं तेन कुर्यादेवाविचारतः ॥ १८ ॥

संभाषणादिकं नीचैर्न कुर्यान्मोहतोऽपि वा ।

यदि कुर्यात्प्रमादेन प्रायश्चित्ती भवेद्द्विजः ॥ १९ ॥

स्वजातिविहिताचारैरन्याचारैस्तथैव च ॥

विशिष्टा अपि नीचाः स्युर्न संभाष्या द्विजोत्तमैः ॥ २० ॥

रुद्रो रुद्राक्षधारणादिति । रुद्रस्याक्षिपारिणामी हि रुद्राक्षस्तस्यापि धार-  
णात्स्वयमपि रुद्रो भवेदित्यर्थः ॥ १६ ॥ १७ ॥ १८ ॥ १९ ॥ २० ॥

अग्निहोत्रादिजं भस्म सितमादाय सादृग्म् ।  
 अग्निरित्यादिभिर्मन्त्रैर्जावांशैश्च सभिः २३ ॥  
 अभिमन्त्र्य महादेवं भावयित्वा संपाहितः ।  
 भस्मना तेन सर्वाङ्गं समुद्धृत्य ततः परम् ॥ २४ ॥  
 तिर्यक्त्रिपुण्ड्रमुक्तेन वर्त्मना मतिमत्तमः ।  
 ललाटे च तथा स्कन्धे तथैवोगसि धारयेत् ॥ २५ ॥  
 चिरंतनानि स्थानानि शिवस्यामिततेजसः ।  
 प्रतिमासं विशेषेण भवनीयानि भक्तिः ॥ २६ ॥  
 शिवस्योत्सवसेवा गच्छेच्छुद्ध पुरःसरः ।  
 तत्सर्वं सेवनाजस्रं मुक्तिर्ह्यस्तास्थना भवेत् ॥ २७ ॥

अग्निरित्यादिभिरिति । तथाऽथर्वशिगसि श्रूयते—“अग्निरिति भस्म ।  
 वायुरिति भस्म । जलमिति भस्म । स्थलमिति भस्म । व्योमेति भस्म ।  
 सर्वं ह वा इदं भस्म । मन एतानि चक्षूंषि भस्मानि । अग्निरित्यादिना भस्म  
 गृहीत्वा निमृज्याङ्गानि संपृच्छेत् ” इति ॥ २१ ॥ २२ ॥ २३ ॥ २४ ॥ २५ ॥

विशिष्टमन्नं भुञ्जीत चित्तशुद्ध्यर्थमात्मनः ।  
 निर्माल्यं च निवेद्यं च विशेषेण विवर्जयेत् ॥ २६ ॥  
 रुद्रेण भुक्तं निर्माल्यं न तथा देवतान्तरैः ।  
 निवेद्यं विष्णुना भुक्तमाहृतं चान्यदैवतैः ॥ २७ ॥  
 गुरुच्छिष्टं पुरोडाशं भवत्येव न संशयः ।  
 निर्माल्यं च निवेद्यं च भुक्त्वा चान्द्रायणं चरेत् ॥ २८ ॥  
 वर्णाश्रमादिहीनानां कुर्यात्सेवां न मानवः ।  
 सह वासं न तैः कुर्यात्सह संभाषणं तथा ॥ २९ ॥  
 सह प्रमोदं संसृष्टिं सह पङ्क्तौ तु भोजनम् ।  
 सहैव गमनं सख्यं सह संबन्धमेव च ॥ ३० ॥

देवानां च मनुष्याणां तथाऽप्येषां च लाञ्छनम् ।  
 न कुर्यान्मोहो वाऽपि यदि कुर्यात्पतत्यधः ॥ २१ ॥  
 कस्याचिन्नाञ्छिो मर्त्यो न साक्षी सन्निधा भवेत् ।  
 श्रौतस्मार्तसदचारे नाधिपारि च लाञ्छितः ॥ २२ ॥  
 लाञ्छिताश्च न संभाष्या न स्पृश्याश्च तथैव च ।  
 न दर्शनीयास्तान्नाजा देशाच्छीघ्रं प्रज्ञासयेत् ॥ २३ ॥

निर्माल्यं च निवेद्यं चेति । तदुक्तमागमे सर्वज्ञानोत्तरे—

“विराजितस्य देवस्य गन्धपुष्पनिवेदनम् ।  
 निर्माल्यं तद्विजानीया उर्यं वराविभूषणम् ॥  
 अर्पयित्वा तु तं भूयश्चण्डेऽशाय निवेदयेत्” इति ।

तथा कालोत्तरेऽप्युक्तम्—

“स्थिरे चले तथा गत्ने सिद्धलिङ्गे स्वयंभुवि ।  
 लोहे चित्रमये वाणे स्थितस्त्र्यम्बके नियामकः ॥  
 सिद्धान्ते नोत्तरे तद्धे न वामे न च दक्षिणे ।  
 चण्डद्रव्यं गुह्यद्रव्यं देवद्रव्यं तथैव च ।  
 रौरवे ते तु पच्यन्ते मनसा ये तु भुञ्जते ” इति ॥

एवमादिसिद्धान्तमतवचनपर्यालोचनया गन्धपुष्पादेर्नैवेद्यस्य चण्डद्रव्य-  
 त्वेन सर्वथा वर्ज्यत्वावगतेस्तं न भुञ्जीतेत्यर्थः । सिद्धान्तव्यतिरिक्तवामदक्षिणा-  
 दितन्त्रान्तरमते तु यत्र चण्डाधिकारो नास्ति तत्र निर्माल्यस्वीकारेऽपि दोषो  
 नास्तीति । तथा चोक्तम्—

“वाणलिङ्गे चरे लोहे सिद्धलिङ्गे स्वयंभुवि ।  
 प्रतिमासु च सर्वासु न चण्डोऽधिकृतो भवेत् ॥  
 अतैवावनायुक्ते स्थण्डिलेऽथ विधावपि ” इति ।

तत्र शैवागमे तु सिद्धान्तस्यैव प्रावल्यात्तन्मतानुसारेण सर्वेष्वपि लिङ्गेषु  
 सर्वथा वर्जनीयमित्यभिप्रेत्याऽऽह—विश्लेषेणेति ॥ २६ ॥ २७ ॥ २८ ॥ २९ ॥  
 ॥ ३० ॥ ३१ ॥ ३२ ॥ ३३ ॥

अकुर्वन्नपि विध्युक्तं निषिद्धं परिवर्जयेत् ॥

निषिद्धपरिहारेण विहिते लभते मतिम् ॥ ३४ ॥

अकुर्वन्नपीति । फलरागाभावान्मुमुक्षुः “स्वर्गकामो यजेत ” इत्यादिविधि-  
वाक्योक्तं यागादिकमकुर्वन्नपि ब्राह्मणो न इन्तव्यो न कलञ्जं भक्षयोदत्यादि-  
वाक्यैर्निषिद्धं सर्वथा परिवर्जयेदित्यर्थः । तद्वर्जनस्य फलरागप्रयुक्तत्वाभावात् ।  
प्रत्युत निषिद्धाचरणे दोष एव रागतः प्रवृत्तिः । एवं निषिद्धपरिवर्जनेन प्रत्य-  
वायानुदयाद्विरुद्धवारनानिरासाच्च फलप्रेप्सुर्नैव निर्वर्त्ये विहिते नित्यकर्मणि  
विषये बुद्धिं लभत इत्यर्थः । एवं विहितानुष्ठानान्निषिद्धपरिहरणाच्चान्तःकर-  
णमालिन्यापादकं पापं नोत्पद्यत इत्यर्थः ॥ ३४ ॥

सत्याद्धर्माच्च कुशलाद्धस्मनोद्धूलनादपि ।

त्रिपुण्ड्रधारणाच्चापि स्वाध्यायाध्ययनादपि ॥ ३५ ॥

तैत्तिरीयके—“ सत्यान्न प्रमदितव्यं धर्मान्न प्रमदितव्यम् ” इत्यादिना  
यानि सत्यादीनि नित्यं मुमुक्षुभिः सेव्यानीत्याज्ञातं तानि दर्शयति—सत्या-  
दित्यादिना न प्रच्युतो भवेदित्यन्तेन । कुशलादिति । कुशलं योग-  
क्षेमः ॥ ३५ ॥

दैवाच्च पित्र्याचार्याच्च मातापित्रादिपूजनात् ।

तथाऽन्धेभ्यश्च कर्मभ्यः श्रेष्ठेभ्यश्च तदैव च ॥ ३६ ॥

स्मार्तेभ्यश्च मुमुक्षुभ्योऽपि न प्रच्युतो भवेत् ।

उक्तसाधः संपत्तो ज्ञानाद्धर्माधिगच्छति ॥ ३७ ॥

मातापित्रादिपूजनादिति । आदिशब्देनाऽऽचार्योतिथिः प्रहः । मातापि-  
तृपूजनानन्तरम् ‘ आचार्यदेवो भव । अतिथिदेवो भव ’ इति तत्पूजाया  
उक्तत्वात् ॥ ३६ ॥ ३७ ॥

शिवस्वरूपं परमं भासनाद्धस्म संमतम् ।

तदेव स्वीयमायोत्थप्रश्ने जलसूयवत् ॥ ३८ ॥

अनुप्रविष्टं तद्रूपं भस्मलेशमुदाहृतम् ।

तेन लेपेन देवेशः प्रतिबिम्बन भस्मना ॥ ३९ ॥

स्वतन्त्रो बिम्बभूतस्तु सदैवोद्धूलितः शिवः ।

स एव पूजनीयस्तु ब्रह्मविष्णुरोत्तमैः ॥ ४० ॥

तत्प्रसादेन सर्वेषां देवत्वं न स्वभावतः ।

स्वभावादेव देवत्वं देवदेवस्य शूलिनः ॥ ४१ ॥

तं विदित्वा विमुच्यन्ते शान्ता दान्ता यतीश्वराः ।

गृहस्थाश्च तथैवान्ये सत्यधर्मपरायणाः ॥ ४२ ॥

भस्मसंछन्नसर्वाङ्गास्त्रिपुण्ड्राङ्कितमस्तकाः ।

रुद्राक्षमालाभरणाः श्रीमत्पञ्चाक्षरप्रियाः ॥ ४३ ॥

नित्यं लिङ्गार्चनपरा यज्ञार्थैर्दग्धकल्मषाः ।

अतो ज्ञानार्थिभिर्ज्ञानसाधनानि मनीषिभिः ॥ ४४ ॥

संपाद्यानि महायासाज्ज्ञानान्मुच्येत बन्धनात् ।

ज्ञानं वेदान्तविज्ञानं ब्रह्मात्मैकत्वगोचरम् ॥ ४५ ॥

शिवस्वरूपमित्यादि । स्वप्रकाशचिदात्मतया भासमानं परशिवस्वरूपं मुख्यं भस्म । तज्जलसूर्यप्रतिबिम्बवत्प्रपञ्चेऽनुप्रविष्टं सत्प्रतिबिम्बात्मनोपेयार्थं भस्म संजातम् । प्रतिबिम्बस्य च बिम्बनिरूप्यत्वेन तत्संबन्धात् । यस्मात्सर्वदा बिम्बभूतः परशिवः प्रतिबिम्बरूपेण भस्मना लेपित एव वर्तत इत्यर्थः ॥३८॥

॥ ३९ ॥ ४० ॥ ४१ ॥ ४२ ॥ ४३ ॥ ४४ ॥ ४५ ॥

तस्माज्ज्ञातं विजानाति विमुक्तश्च विमुच्यते ।

निवर्तते निवृत्तिश्च श्रुत्यर्थस्यैष संग्रहः ॥ ४६ ॥

तस्माज्ज्ञातमिति । स्वप्रकाशसाक्षि नैतन्यात्मना पूर्वमवगतमेवाऽऽत्मस्वरूपं वेदान्तवाक्यजनितेन विज्ञानेनोपधिप्रतिहानद्वारा पुनर्विजानातीत्यर्थः । उक्तं हि —

“सर्वप्रत्ययवेद्ये वा ब्रह्मरूपे व्यवस्थिते ।

प्रपञ्चस्य प्रविलयः शब्देन प्रतिपाद्यते” इति ॥

विमुक्तश्चेति । नित्यशुद्धबुद्धमुक्तस्वभावं हि परशिवस्वरूपं तदेव प्रागात्मनो नैजं रूपमतः स्वभावतो विमुक्त एव पश्चादप्यविद्यावशाद्बद्ध इव भासमानः स्वस्वरूपयाथात्म्यज्ञानेन पुनर्विमुच्यत इत्यर्थः । श्रुतिश्च “अनुष्ठाय न शोचति विमुक्तश्च विमुच्यते” इति । स्वभावतो निवृत्तोऽपि संसार उपाधिवशाद्भासमानः पुनर्विद्योदनेनोपाधिप्रलयान्निवर्तत इत्यर्थः ॥ ४६ ॥

१. ६. समाज्ञात । २. ख. घ. च. ज. ज्ञानं वि । ३. ६. समाज्ञात । ४. ख. च. ज्ञानाति । ५. क. ग. घ. ङ. अतो ।

अयमर्थो महादेवप्रसादरहितैर्नृभिः ।

जात्यन्धगजदृष्ट्यैव कोटिशः परिकल्प्यते ॥ ४७ ॥

जात्यन्धगजदृष्ट्येति । यथा बहवो जात्यन्धाः संभूय गजस्य हस्तपादाद्य-  
चयनविशेषान्स्पृशन्तस्तन्मात्र एव गजस्य साकल्यबुद्धिमासादयन्तः शूर्पस्त-  
म्भाद्याकारतां कल्पयन्ति तथैवमुक्तविधमात्मस्वरूपमज्ञानमोहितास्तार्किकादयो  
बहुभक्तारं कल्पयन्तीत्यर्थः ॥ ४७ ॥

ब्राह्मणो वाऽन्त्यजो वाऽपि तथा गर्भस्थितोऽपि वा ।

महादेवप्रसादेन मुच्यते भवबन्धनात् ॥ ४८ ॥

महादेवे महानन्दे महाकारुणिकोत्तमे ।

प्रसन्ने सति कीटो वा पतङ्गो वा विमुच्यते ॥ ४९ ॥

गुरूपदिष्टो वेदार्थः संग्रहेण मयोदितः ।

मदुक्तार्थे तु विश्वासं कुरुध्वं यत्नतो द्विजाः ॥ ५० ॥

इति श्रीस्कन्दपुराणे सूतसंहितायां ज्ञानोत्पत्तिकारण-

वर्णनं नाम षोडशोऽध्यायः ॥ १६ ॥

गर्भस्थितो वेति । अत्र एवैतरेयके 'गर्भे नु सन्नन्वेषाम्' इतिमन्त्रवाक्यता-  
त्पर्यप्रतिपादकं वाक्यमाम्नायते "गर्भे एवैतच्छयानो वामदेव एवमुवाच"  
इति ॥ ४८ ॥ ४९ ॥ ५० ॥

इति श्रीस्कन्दपुराणे सूतसंहितातात्पर्यदीपिकायां ज्ञानोत्पत्तिकारण-

विशेषवर्णनं नाम षोडशोऽध्यायः ॥ १६ ॥

अथ सप्तदशोऽध्यायः ।

सूत उवाच—

अथातः संप्रवक्ष्यामि वैराग्यं दुःखनाशनम् ।

येन साक्षाच्छिवज्ञानं जायते मोक्षसाधनम् ॥ १ ॥

उक्तविधं परशिवस्वरूपविषयं वेदान्तजनितज्ञानं साधनचतुष्टयसंग्रहस्यैवेति  
तत्संपत्तिरादौ मुमुक्षुभिरेष्टव्या । तत्र ज्ञानयोगखण्डे दशमेऽध्याये पिण्डोत्प-

वैत्तिकथनेन देहधारणस्य दुःखात्मकत्वप्रतिपादनार्थं यद्वैराग्यं सूचितं तदिदानीं  
इविस्तरेण प्रतिपादायितुमध्याय आरभ्यते—अथात इति ॥ १ ॥

प्रत्यग्ब्रह्मेकताज्ञानाद्वैतवस्तु समुद्गतम् ।

द्वैतवस्तुनि विप्रेन्द्राः पूर्ववासनया तथा ॥ २ ॥

आज्ञया देवदेवस्य कालपाकेन कर्मणाम् ।

शोभनाशोभनभ्रान्तिः कल्पिता परमार्थवत् ॥ ३ ॥

शोभनत्वेन संकलृते विषये वासनाबलात् ।

इच्छा नित्यं प्रजायेत नराणां मूढचेतसाम् ॥ ४ ॥

ननु विगतो विषयगोचरो रागो यस्माद्विरागस्तस्य भावो वैराग्यं तस्य  
प्रतिपादनं विषयसद्भावासद्भावयोर्दुर्निरूपम् । विषयस्य पारमार्थिकत्वे हि वच-  
नशतादपि कथं ततः पुरुषो विरज्यते । अपारमार्थिकत्वे तु विषयाभावादेवा-  
यस्नसंपन्नं वैराग्यमिति न प्रतिपादनार्हमित्याशङ्क्याऽऽह—प्रत्यगित्यादिना ।  
जीवब्रह्मणोरेकत्वाच्छादकभावरूपाज्ञानान्मायाविद्यापरपर्यायाद्द्वैतवस्तुवात्मकं  
जगत्समुत्पन्नम् । अविद्यापरिकल्पिते तस्मिन्द्वैतवस्तुनि जन्मान्तरशतेषु विषयोप-  
भोगजनितया वासनया सुखदुःखफलहेतुभूतं पुण्यपापात्मकं परिपक्वं यत्कर्म-  
स्थमेवेति परमेश्वरस्याऽऽज्ञावशेन हेतुना किञ्चिद्धि शोभनं किञ्चिदशोभनमिति  
भ्रान्त्या परमार्थवत्कल्प्यत इत्यर्थः ॥ २ ॥ ३ ॥ ४ ॥

शोभनत्वेन संकलृप्तः पदार्थो द्विविधः स्मृतः ।

एक ऐहिक आरूपात इतरः पारलौकिकः ॥ ५ ॥

एक इति । इह लोके विद्यमानोऽनुकूलवेदनीयः शब्दस्पर्शादिरैहिको वि-  
षयः । स एव स्वर्गादिलोकान्तरोपभोग्यः पारलौकिक इति ॥ ५ ॥

ऐहिकानिन्द्रियैरर्थान्भुङ्क्ते देही निरन्तरम् ।

पुनर्भुक्तेषु चार्थेषु तत्समानेषु मानवः ॥ ६ ॥

करोति वाञ्छामवशः कल्पनामतिमोहितः ।

शोभनत्वेन यः कलृप्तः पदार्थः पारलौकिकः ॥ ७ ॥

पुनर्भुक्तेष्विति । उक्तं हि—



“ न जातु कामः कामहन्तामुपभोगेन शाम्यति ।

हविषा कृष्णवर्त्मव भूय एवाभिवर्धते ” इति ॥ ६ ॥ ७ ॥

तत्र बुद्धिं नृणां शास्त्रमुत्पादयति निश्चितम् ।

धमात्तद्भोगवाञ्छा च जायते सर्वदेहिनाम् ॥ ८ ॥

ननु पारलौकिकस्य विषयस्येन्द्रियैरननुभूयमानत्वात्कथं तत्र रागसंभव इति तत्राऽऽह—तत्र बुद्धिमिति ॥ ८ ॥

दृष्टानुश्राविकद्वारा बुद्धिसंततिरात्मनः ।

कल्पिते विषये नित्यं जायते वेदवित्तमाः ॥ ९ ॥

दृष्टानुश्राविकेति । दृष्टं प्रत्यक्षेणानुभूतं सुखम् । आनुश्राविकं श्रुतिबलाद्-  
बगतं सुखम् । उभयद्वारेहलोकपरलोकयोरविद्यापरिकल्पिते साधनजाते विषये  
च बुद्धेरुत्पत्तिर्जायत इत्यर्थः ॥ ९ ॥

तथा योऽशोभनत्वेन पदार्थः परिकल्पितः ।

इह लोके परत्रापि द्वेषस्तत्र हि जायते ॥ १० ॥

एवं वैराग्यप्रतिपादनोपयोगित्वेन पुरुषस्यैहिकामुष्मिकविषयेषु भ्रमाद्रागसं-  
भवमुपपाद्याशोभनत्वेन परिकल्पिते वस्तुनि विभ्रमवशादेव द्वेषोऽप्युत्पद्यत  
इत्याह—तथा य इति ॥ १० ॥

रागद्वेषार्गलावच्छा धर्माधर्मवशंगताः ।

देवतिर्यङ्मनुष्यादिनिरयं यान्ति मानवाः ॥ ११ ॥

रागद्वेषावेवार्गला तस्यां बद्धाः पुण्यपापात्मककर्मपारवश्यं गताः सर्वे  
जन्तवो देवतिर्यङ्मनुष्यादियोगिषु जन्मरूपं नरकमनुभवन्तीत्यर्थः ॥ ११ ॥

शुक्रं च शोणितं दृष्ट्वा स्पृष्ट्वा स्मृत्वा तु मानवः ।

उद्धारं कुरुते तद्धि शरीरं चेतनस्य तु ॥ १२ ॥

नन्वधर्मादेव नरकप्राप्तिर्धर्मात्तु स्वर्गादिलोकसुखानुभव इत्याशङ्क्य परशि-  
वस्वरूपभूतसुखातिरिक्तस्य सर्वस्य वैषयिकसुखस्य दुःखात्मकत्वं प्रतिपाद-  
यितुं भोगायतनदेहादौ जुगुप्सितत्वं प्रतिपादयति—शुक्रं च शोणितमित्या-  
दिना । पितुः शुक्रं मातुः शोणितं तदुभयं हि शरीरस्योपादानम् । तज्जाती-  
ययोः स्वदेहादन्यत्र दर्शनस्पर्शनादौ यथा जुगुप्सैवं तन्मये स्वशरीरेऽपि विवे-

किनो जुगुप्सैव भवति न त्वहंबुद्धिरुदेति । अविद्यावशान्मूढो जनस्त्वहं मनुष्यो  
ममेदं शरीरमिति चाभिमन्यत इत्यर्थः । एवमुत्तरत्र सर्वत्र योज्यम् ॥ १२ ॥

तस्मिञ्शरीरेऽहंबुद्धिं सदा कः कुरुते जनः ।

मूढोऽहंमबुद्धिभ्यामिदं गृह्णाति विश्वहम् ॥ १३ ॥

दृष्ट्वा स्पृष्ट्वा तथा स्मृत्वा चर्म भूमितले स्थितम् ।

उद्धारं कुरुते मर्त्यः स्वयं तद्दोषदर्शनात् ॥ १४ ॥

तथैवाऽऽत्मतयाऽग्राह्ये शरीरे चर्म यद्भवेत् ।

तस्मिन्चर्मण्यहंबुद्धिं सदा कः कुरुते नरः ॥ १५ ॥

मूढोऽहंमबुद्धिभ्यामिदं गृह्णाति संततम् ।

दृष्ट्वा स्पृष्ट्वा तथा स्मृत्वा मांसं भूमितले स्थितम् ॥ १६ ॥

उद्धारं कुरुते मर्त्यः स्वयं तद्दोषदर्शनात् ।

तथैवाऽऽत्मतयाऽग्राह्ये देहे मांसं तु यद्भवेत् ॥ १७ ॥

तस्मिन्मांसे त्वहंबुद्धिं सदा कः कुरुते जनः ।

मूढोऽहंमबुद्धिभ्यामिदं गृह्णाति संततम् ॥ १८ ॥

॥ १३ ॥ १४ ॥ १५ ॥ १६ ॥ १७ ॥ १८ ॥

दृष्ट्वा स्पृष्ट्वा तथा स्मृत्वा शिरां भूमितले स्थिताम् ।

उद्धारं कुरुते मर्त्यः स्वयं तद्दोषदर्शनात् ॥ १९ ॥

तथैवाऽऽत्मतयाऽग्राह्या शरीरस्था च या शिरा ।

तस्यामेव त्वहंबुद्धिं सदा कः कुरुते जनः ॥ २० ॥

मूढोऽहंमबुद्धिभ्यामिदं गृह्णाति संततम् ।

दृष्ट्वा स्पृष्ट्वा तथा स्मृत्वा चास्थि भूमितले स्थिताम् ॥ २१ ॥

उद्धारं कुरुते मर्त्यः स्वयं तद्दोषदर्शनात् ।

तथैवाऽऽत्मतयाऽग्राह्यां शरीरस्यास्थि यद्भवेत् ॥ २२ ॥

॥ १९ ॥ २० ॥ २१ ॥ २२ ॥

तस्मिन्नेव त्वहंबुद्धिं सदा कः कुरुते जनः ।

मूढोऽहंमबुद्धिभ्यामिदं गृह्णाति संततम् ॥ २३ ॥

दृष्ट्वा स्पृष्ट्वा तथा स्मृत्वा रोमपुञ्जं भुवि स्थितम् ।

उद्गारं कुरुते मर्त्यः स्वयं तद्दोषदर्शनात् ॥ २४ ॥

तथा देहस्थितं रोमनिचयं यद्द्विजोत्तमाः ।

तस्मिन्नेव त्वहंबुद्धिं सदा कः कुरुते जनः ॥ २५ ॥

॥ २३ ॥ २४ ॥ २५ ॥

मूढोऽहंमबुद्धिभ्यामिदं गृह्णाति संततम् ।

दृष्ट्वा स्पृष्ट्वा तथा स्मृत्वा रक्तं भूमितले स्थितम् ॥ २६ ॥

उद्गारं कुरुते मर्त्यः स्वयं तद्दोषदर्शनात् ।

तथैवाऽऽत्मतयाऽग्राह्यं रक्तं यद्देहसंस्थितम् ॥ २७ ॥

तस्मिन्नेव त्वहंबुद्धिं सदा कः कुरुते जनः ।

मूढोऽहंमबुद्धिभ्यामिदं गृह्णाति संततम् ॥ २८ ॥

दृष्ट्वा स्पृष्ट्वा तथा स्मृत्वा पूयं भूमितले स्थितम् ।

उद्गारं कुरुते मर्त्यः स्वयं तद्दोषदर्शनात् ॥ २९ ॥

तथैवाऽऽत्मतयाऽग्राह्यं पूयं यद्देहसंस्थितम् ।

तस्मिन्नेव त्वहंबुद्धिं सदा कः कुरुते जनः ॥ ३० ॥

॥ २६ ॥ २७ ॥ २८ ॥ २९ ॥ ३० ॥

मूढोऽहंमबुद्धिभ्यामिदं गृह्णाति संततम् ।

दृष्ट्वा स्पृष्ट्वा तथा स्मृत्वा श्लेष्मराशिं भुवि स्थितम् ॥ ३१ ॥

उद्गारं कुरुते मर्त्यः स्वयं तद्दोषदर्शनात् ।

तथैव पुरमध्यस्थे श्लेष्मराशौ विचक्षणः ॥ ३२ ॥

कः करोति त्वहंबुद्धिं मनुष्यः पण्डितोत्तमाः ।

मूढोऽहंमबुद्धिभ्यामिदं गृह्णाति संततम् ॥ ३३ ॥

॥ ३१ ॥ ३२ ॥ ३३ ॥

दृष्ट्वा स्पृष्ट्वा तथा स्मृत्वा पित्तं भूमितले स्थितम् ।

उद्गारं कुरुते मर्त्यः स्वयं तद्दोषदर्शनात् ॥ ३४ ॥

तथा देहस्थिते पित्ते हेये वेदान्तपारगाः ।

कः करोति त्वहंबुद्धिं मूढ एव करोति हि ॥ ३५ ॥

दृष्ट्वा स्पृष्ट्वा तथा स्मृत्वा मूत्रं भूमितले स्थितम् ।

उद्गारं कुरुते मर्त्यः स्वयं तद्दोषदर्शनात् ॥ ३६ ॥

तथा देहस्थिते मूत्रे हेये वेदान्तपारगाः ।

कः करोति त्वहंबुद्धिं मूढ एव करोति हि ॥ ३७ ॥

दृष्ट्वा स्पृष्ट्वा तथा स्मृत्वा पुरीषं भूतले स्थितम् ।

उद्गारं कुरुते मर्त्यः स्वयं तद्दोषदर्शनात् ॥ ३८ ॥

॥ ३४ ॥ ३५ ॥ ३६ ॥ ३७ ॥ ३८ ॥

तथा देहस्थिते हेये पुरीषे मतिमत्तमाः ।

कः करोति त्वहंबुद्धिं मूढ एव करोति हि ॥ ३९ ॥

चन्दनागरुकर्पूरप्रमुखा अपि शोभनाः ।

मलं भवन्ति यत्स्पर्शात्तत्कथं शोभनं वपुः ॥ ४० ॥

भक्ष्यभोज्यादयः सर्वे पदार्थाश्चातिशोभनाः ।

मलं भवन्ति यत्स्पर्शात्तत्कथं शोभनं वपुः ॥ ४१ ॥

सुगन्धि शीतलं तोयं मूत्रं यत्संगमाद्भवेत् ।

तत्कथं शोभनं पिण्डं भवेद्ब्रूत द्विजोत्तमाः ॥ ४२ ॥

अतीव धवलाः शुद्धाः पटा यत्संगमेन तु ।

भवन्ति मलिना वर्ष्म कथं तच्छोभनं भवेत् ॥ ४३ ॥

रक्तजाः क्रिमयोऽनन्ता मांसजाः क्रिमयस्तथा ।

क्रिमिकोशमिदं वर्ष्म दुःखाय न सुखाय हि ॥ ४४ ॥

॥ ३९ ॥ ४० ॥ ४१ ॥ ४२ ॥ ४३ ॥ ४४ ॥

गर्भं तु कललावस्थं कृमिभिर्भक्षितं भवेत् ।

दुःखमेव तदा सौख्यं न किञ्चिदपि विद्यते ॥ ४५ ॥

कललावस्थमिति । मातुर्गर्भाशय एकरात्रोषितं शुक्रशोणितं कललम् ॥ ४५ ॥

बुद्बुदाकारतापन्नं भक्षयन्ति कलेवरम् ।

क्रिमयो दुःखमेव स्यात्तदा सौख्यं न किञ्चन ॥ ४६ ॥

जठराग्नौ भवेत्तप्तं गर्भं मातुः सदैव तु ।

दुःखमेव तदा तस्य सुखं किञ्चिन्न विद्यते ॥ ४७ ॥

जठरे वायुसंचारघूर्णिते गर्भतां गतः ।

दुःखमेव तदा तस्य सुखं किञ्चिन्न विद्यते ॥ ४८ ॥

पुरीषमूत्रसंपूर्णे जठरे गर्भतां गतः ।

दुःखमेव सदा याति न किञ्चित्सुखमाप्नुयात् ॥ ४९ ॥

बुद्बुदाकारतापन्नमिति । तदेव सप्तरात्रोषितं बुद्बुदाकारम् ॥ ४६ ॥

॥ ४७ ॥ ४८ ॥ ४९ ॥

जरायुमध्ये निश्छिद्रे निमग्नो गर्भतां गतः ।

दुःखमेव सदा याति न किञ्चित्सुखमाप्नुयात् ॥ ५० ॥

रौरवादिषु यद्दुःखं नरकेषु निरन्तरम् ।

गर्भे तत्कोटिगुणितं भवेद्दुःखं न संशयः ॥ ५१ ॥

गर्भे तु जायमानस्य दुःखं वक्तुं न शक्यते ।

अहो दुर्वास एवास्य गर्भवासो मुनीश्वराः ॥ ५२ ॥

जरायुमध्य इति । जरायुर्गर्भवेष्टनम् ॥ ५० ॥ ५१ ॥ ५२ ॥

बाल्ये पीडा महातीव्रा गणपीडा महत्तरा ।

पिपीलिकादिपीडा च परिहर्तुं न शक्यते ॥ ५३ ॥

गणपीडेति । बालग्रहपीडेत्यर्थः ॥ ५३ ॥

व्याधिपीडा महातीव्रा क्षुत्पीडा च दिने दिने ।

पिपासा च महापीडा कथं याति सुखं नरः ॥ ५४ ॥

अक्षरग्रहणे पीडा पीडा च पठने तथा ।

शब्दज्वालस्य दुःखाब्धेन पारो दृश्यते मया ॥ ५५ ॥

श्रौतस्मार्तसदाचारे महापीडा च दारुणा ।

निषिद्धपरिहारे च कथं याति सुखं नरः ॥ ५६ ॥

यौवने च महादुःखं स्त्रीसंसर्गे महत्तरम् \* ।

स्त्रीभोगात्मकता दुःखं दुःखमेव विचारतः ॥ ५७ ॥

स्त्रीणामाराधने दुःखं तासां संरक्षणेऽपि च ।

तासां परिभवे दुःखं दुःखमेव विचारतः ॥ ५८ ॥

वस्त्रसंपादने दुःखं भूषणानां तथैव च ।

रक्षणे च तथा तेषां दुःखमेव विचारतः ॥ ५९ ॥

गृहक्षेत्रधनादीनां दुःखं संपादने तथा ।

रक्षणे च तथा दुःखं तेषामेव विचारतः ॥ ६० ॥

पुत्रमित्रादिजन्तूनां दुःखे दुःखं तथैव च ।

जन्मनाशभयाद्दुःखं दुःखमेव विचारतः ॥ ६१ ॥

राज्यभारे महद्दुःखममात्यत्वे महत्तरम् ।

दासभावे महद्दुःखं दुःखमेव विचारतः ॥ ६२ ॥

वेदमार्गंतरे मार्गे निष्ठा दुःखं तथैव च ।

मार्गोत्कर्षपरिज्ञाने दुःखमेव विचारतः ॥ ६३ ॥

॥ ५४ ॥ ५५ ॥ ५६ ॥ ५७ ॥ ५८ ॥ ५९ ॥ ६० ॥ ६१ ॥ ६२ ॥

॥ ६३ ॥

\* एतन्मन्त्रे गच्छपुस्तकयोः श्लोकार्धमधिकं ब्रूयते तद्यथा 'स्त्रीप्रियोगान्महादुःखं दुःखमेव विचारतः' इति ।

स्वदाग्निद्ये महद्दुःखं परस्त्रीदर्शने तथा ।

परैः साम्ये महद्दुःखं दुःखमेव विचारतः ॥ ६४ ॥

वायुपीडाऽग्निपीडा च तोयपीडा तथैव च ।

सर्पादिदंशने पीडा दुःखमेव विचारतः ॥ ६५ ॥

भूतप्रेतपिशाचानां यक्षादीनां तथैव च ।

पदप्राप्तौ महादुःखं दुःखमेव विचारतः ॥ ६६ ॥

इन्द्रलोके महादुःखं प्राजापत्ये महत्तरम् ।

विष्णुलोके च रौद्रे च दुःखमेव विचारतः ॥ ६७ ॥

॥ ६४ ॥ ६५ ॥ ६६ ॥ ६७ ॥

बहुनोक्तेन किं देहेऽहंममज्ञानवान्यदि ।

दुःखमेव सदा याति सुखं याति न किञ्चन ॥ ६८ ॥

दुःखमेव सदेति । उक्तरीत्या देहेऽहंममाभिमानवतः पुरुषस्य ब्रह्मविष्णु-  
रुद्रलोकान्ते संसारमण्डले सुखलेशोऽपि नास्ति । विचारतस्तु सर्वं दुःखात्म-  
कमेवेत्यर्थः ॥ ६८ ॥

दुःखं दुःखात्मना किञ्चिज्जानाति विवशः पुमान् ।

सुखात्मना च जानाति भ्रमाद्दुःखं कदाचन ॥ ६९ ॥

ननु वैषयिकं सुखमपि दुःखं चेद्दुःखमिति किमर्थं न जानातीत्यत आह—  
दुःखं दुःखात्मनेति । वस्तुतो दुःखमपि भ्रमवशात्सुखात्मना जानातीत्यर्थः  
॥ ६९ ॥

आत्मनस्तु स्वरूपं हि सुखं नान्यद्विचारतः ।

तदज्ञानबलैव सुखप्रेप्सां नृणां बुधाः ॥ ७० ॥

ननु रुद्रलोकावधि सर्वं दुःखात्मकं चेत्किं तर्हि सुखमित्यत आह—आत्म-  
नस्तिवाति । नन्वात्मनः स्वरूपमेव स्वप्रकाशसुखात्मकं चेत्तत्परित्यज्य विषय-  
सुखलिप्सा पुरुषस्य कुत इत्यत आह— तदज्ञानबलेनेति ॥ ७० ॥

तदज्ञाने निवृत्ते तु प्राप्तमेति सुखं स्वतः ।

जहाति दुःखमप्राप्तं स्वतः सत्यं मयोदितम् ॥ ७१ ॥

तदज्ञान इति । तस्मिन्नज्ञाने निवृत्ते स्वस्वरूपत्वेन पूर्वप्राप्तमेव सुखं पुनः प्राप्नोति । अज्ञानावरणेनाप्राप्तप्रायत्वात् । शुद्धबुद्धमुक्तस्वभावत्वेन प्रागप्यप्राप्तमेव दुःखमज्ञानबलात्प्राप्तमिव प्रतिभासमानं पुनर्जहाति । ज्ञानेनाज्ञानस्य निवर्तनादित्यर्थः ॥ ७१ ॥

अज्ञानस्य निवृत्तिश्च ज्ञानादेव न कर्मणा ।

ज्ञानं नाम महादेवज्ञानं वेदान्तवाक्यजम् ॥

विरक्तस्य हि संसाराज्ज्ञानं नान्यस्य कस्यचित् ॥ ७२ ॥

इत्थं वैराग्यं सप्रपञ्चं निरूप्य तस्य वेदान्तवाक्यजनितज्ञानं प्रति साधनत्वमाह—विरक्तस्येति । उक्तविधिवैराग्यसंपन्नस्य सर्वविषयविक्षेपोपशमनान्निर्वातनिष्कम्पदीपसदृशेनैकाग्रयेण मनसा सूक्ष्मतत्त्वं साक्षात्क्रियते नान्यस्य विक्षिप्तचित्तस्येत्यर्थः ॥ ७२ ॥

यदा सर्वे प्रमुच्यन्ते कामा येऽस्य हृदि स्थिताः ।

तदा मर्त्योऽमृतो भवत्यत्र ब्रह्म समश्नुते ॥ ७३ ॥

अस्मिन्नर्थे प्रमाणभूतां श्रुतिमपि संगृह्णाति—यदा सर्वे इति । श्रूयते हि—

“यदा सर्वे प्रमुच्यन्ते कामा येऽस्य हृदि श्रिताः ।

अथ मर्त्योऽमृतो भवत्यत्र ब्रह्म समश्नुते” इति ॥

पुरुषस्यान्तःकरणावस्थितस्य स्वर्गादिसर्वभोगविषयस्य रागजातस्य प्रविलयो यदा भवत्यनन्तरमेव स मर्त्यो मरणधर्मकाद्देहाद्विरक्तः संस्तस्मिन्नेव देहे ब्रह्म भवतीत्यर्थः ॥ ७३ ॥

वैराग्यहीनस्य न सत्यवेदनं

न मुक्तिसिद्धिर्न च बन्धनच्छिदा ।

न धर्मसिद्धिश्च ततः पुरातनै-

रिदं विशिष्टं कथितं कृपाबलात् ॥ ७४ ॥



इति श्रीस्कन्दपुराणे सूतसंहितायां चतुर्थे यज्ञवैभवखण्डे

वैराग्यविचारो नाम समदशोऽध्यायः ॥ १७ ॥

न च बन्धनच्छिदैति । छिदा छेदः । भिदादिवादङ् ॥ ७४ ॥

इति श्रीस्कन्दपुराणे सूतसंहितातात्पर्यदीपिकाख्यटीकायां चतुर्थे यज्ञ-  
वैभवखण्डे वैराग्यविचारो नाम समदशोऽध्यायः ॥ १७ ॥

अथाष्टादशोऽध्यायः ।

सूत उवाच—

अथानित्यं प्रवक्ष्यामि समामेन न विस्तरात् ॥

यज्ज्ञानेनैव संसाराद्वैराग्यं जायते हृदि ॥ १ ॥

एवं वैराग्यस्य ज्ञानसाधनत्वं निरूप्य नित्यानित्यवस्तुविवेकस्यापि वैराग्य-  
जननद्वारा ज्ञानोत्पत्तिसाधनत्वं प्रतिपादयितुं तावदनित्यं वस्तु विभजति—  
अथानित्यमित्यादिना । यज्ज्ञानेनेति । ऐहिकामुष्मिकस्य विषयस्य नश्वर-  
त्वेऽवगते हि नित्यनिरतिशयं स्वरूपसुखं प्राप्तुकामः पुरुषस्ततो विरज्यते ।  
ततोऽनित्यत्वज्ञानात्तत्र वैराग्यं जायत इत्यर्थः ॥ १ ॥

अनात्मा जडरूपो यः स एवानित्यमुच्यते ।

अनात्मनामनित्यत्वं घटादीनां जडात्मनाम् ।

आबालपण्डितं दृष्टं यतोऽतः पण्डितोत्तमाः ॥ २ ॥

विमतो जडवर्गोऽनित्योऽनात्मत्वाद्घटवादेत्यभिप्रेत्याऽऽह—अनात्मेति ।  
यो जडरूपो वियदादिभूतभौतिकोऽनात्मप्रपञ्चः [स एव] घटपटादिवदनात्मत्व-  
साम्यादनित्य इत्यर्थः । अनात्मत्वानित्यत्वयोर्व्याप्तिमुपपादयति—आवा-  
लेति ॥ २ ॥

कार्यस्यैव ह्यनित्यत्वं वर्णयन्तीह केचन ।

न तद्युक्तमकार्यस्याप्यनित्यत्वप्रसिद्धितः ॥ ३ ॥

अकार्यस्य घटादीनां प्रागभावस्य जन्तुभिः ।

दृष्टमेव ह्यनित्यत्वं नादृष्टं पण्डितोत्तमाः ॥ ४ ॥

उक्तानुमान उपाधिमाशङ्कते—कार्यस्येति । घटपटादेः कृतकत्वादनित्यत्वं न त्वनात्मत्वात् । अतो विद्यदादेरनित्यत्वं वक्ष्यं स्यादित्यर्थः । अयमाशयः— अनित्यत्वलक्षणे साध्ये कृतकत्वमुपाधिः । यत्रानात्मत्वं तत्र कृतकत्वमिति साधनव्याप्तिर्निरिति । मायायां प्रागभावादिपदनात्मत्वात् कृतकत्वाभावात् । अतः साधनाव्यापकत्वं दृष्टान्ते सर्वत्र । यत्रानित्यत्वं तत्र कृतकत्वमिति व्याप्तिसद्भावात्साध्यव्यापकत्वम् । साधनाव्यापकत्वे सति साध्यस्य व्यापकत्वमिति हि तल्लक्षणम् । तस्मादनात्मकत्वादनित्यत्वं न भवतीत्यर्थः । साध्यव्यापकत्वाभावेनोपाधिं दूषयति—न तदुक्तमिति । घटप्रागभावरसानित्यत्वे सत्यपि तस्यानादित्वेन कृतकत्वाभावात्साध्याव्यापकत्वमित्यर्थः । अक्षरार्थस्तु कार्यत्वादेवानित्यत्वमिति यत्तन्न युक्तम् । अकार्यस्यापि द्वि-  
दनित्यत्वदर्शनात् । घटप्रागभावस्य हि घटोत्पत्तिनिवर्त्यस्यानित्यत्वं स्वैरप्यनुभूयते । न चासौ कृतकरतस्यानादित्वादिति ॥ २ ॥ ४ ॥

भावरूपस्य कार्यत्वमनित्यत्वे प्रयोजकम् ॥ ५ ॥

अपि सर्वस्य पूर्वोक्तमनात्मत्वं प्रयोजकम् ।

दिकालाकाशपूर्वाणामनित्यत्वमनात्मनाम् ॥ ६ ॥

श्रुतयोऽनित्यतामेषां प्रवदन्ति हि सादरम् ।

श्रुत्यनुग्राहकस्तर्को न स्वतन्त्र इति स्थितिः ॥ ७ ॥

अथ साध्यविशिष्टोपाधेः साध्यव्यापकत्वमुपपादयति—भावरूपस्येति । भावत्वे सत्यनित्यत्वं तत्कृतकत्वं न व्यभिचरतीति साध्यव्यापकं कृतकत्वमनित्यत्वे प्रयोजकमित्यर्थः । एवमपि साधनाव्यापकत्वाभावेनोपाधिं दूषयति—अपि सर्वस्येति । भावत्वे सत्यनित्यत्वस्य यद्यपि कार्यत्वं प्रयोजकम् । [तथाऽपि] भावाभावात्मकस्य सर्वस्य प्रपञ्चस्यानात्मत्वादेवानित्यत्वं सेत्स्यतीत्यर्थः । अयमभिप्रायः—न तावत्कृतकत्वोपाधेः साधनाव्यापकत्वमुपपादयितुं शक्यम् । ब्रह्मस्वरूपातिरिक्तघटादिप्रागभाववियदादिषु ब्रह्मकार्यत्वश्रवणान्मायायाश्चोपाधिवादिनाऽनङ्गीकारादतोऽनात्मत्वलक्षणसाधनवतो हेतोः सर्वत्र व्याप्यवृत्तेर्न साधनाव्यापकत्वमित्यर्थः । एषां ब्रह्मकार्यत्वमेवोपपादयति—दिकालेति । एषां दिकालादीनामनात्मनामेव श्रुतयो ब्रह्मकार्यत्वप्रतिपादनेनानित्यत्वं प्रकटयन्ति ।

१ क. ग. ड. छ. ज. साध्यं वि° । २ क. ग. घ. ड. च. छ. ज. 'विष्णुमा' । ३ ख.

४. अथ साधनव्यापकत्वमाह—न । ४ ड. 'षु सर्वस्य ब' । ५ घ. 'धित्वे तत्त्वा' ।

तरमास्त्रिन्यत्वं नोपपद्यत इत्यर्थः । श्रूयते हि—“पद्भ्यां भूमिर्दिशः श्रोत्रात्”  
 “सर्वे निमेषा जङ्घिरे दिद्युतः पुरुषादधि” “बला मुहूर्ताः कौष्टाश्च, अहोरा-  
 त्राश्च रर्दशः” “आत्मन आकाशः संभूतः” “इदं सर्वमसृजत यदिदं  
 किञ्च” इति । एवमादीनि वाक्यानि ब्रह्मणः सकाशादिगाढीनामुत्पत्तिं प्रति-  
 पादयन्ति । ननु यद्याकाशादिकं घटादिदन्तित्थं स्यात्तर्हि तदेव स्वस्मान्नून  
 परिमाणेन सजातीयद्रव्यान्तरेण स्थितं च स्यान्न च तथाविधमारम्भकम् ।  
 सजातीयद्रव्यान्तरेणाऽऽरब्धमपि च स्यान्न च तथाविधमारम्भकं द्रव्यान्त-  
 र्मारितं । तरमादनित्यं न भवतीत्यनित्यत्वाभाववर्तकदलादवगम्यत इत्याश-  
 ङ्क्याऽऽह—श्रुत्यनुग्राहक इति । श्रुत्यर्थानुसार्येव तर्कः प्रमाणम् । उक्तञ्च  
 तर्करतद्विरुद्धमेवार्थं स्वातन्त्र्येण प्रतिपादयतीति प्रमाणं न भवतीत्यर्थः ॥ ५ ॥  
 ॥ ६ ॥ ७ ॥

दृष्टसाम्येन वेदज्ञाः खलु तर्कोऽर्थसाधकः ॥

श्रुतिरन्यानपेक्षा हि द्विजेन्द्रा अर्थसान्निहिका ॥ ८ ॥

ननु तर्करयापि श्रुतिवत्स्वातन्त्र्येण प्रमेयव्यवस्थापकत्वं किं न स्यादित्यत  
 आह—दृष्टसाम्येनेति । आपाद्यापादकयोर्बहुशोऽनुभूतत्वात्तत्साम्येन तर्को  
 विप्रतिपन्नविषयेऽप्यापादको बलादापाद्यमर्थमुपस्थापयति । श्रुतिस्तु दृष्ट-  
 साम्यं विनाऽपि मानान्तरानधिगतमर्थं स्वातन्त्र्येण प्रतिपादयति । अतोऽन्य-  
 सापेक्षात्तर्कादन्यानपेक्षा श्रुतिरेवार्थव्यवस्थापिका ॥ ८ ॥

प्रत्यक्षादिप्रमाणानां पञ्चानां पण्डितोत्तमाः ॥

अगमं ब्रह्म धर्मश्चाधर्मः श्रुत्यैव गम्यते ॥ ९ ॥

ननु श्रुतेरपि संगतिग्रहणादौ प्रत्यक्षादिप्रमाणान्तरसापेक्षत्वादन्यानपेक्षत्व-  
 मासिद्धमित्याशङ्क्याऽऽह—प्रत्यक्षादीति । श्रुतिर्यद्यपि संगतिग्रहणादौ प्रत्य-  
 क्षादिकं प्रमाणान्तरमपेक्षते ।

“शब्दो वृद्धान्विधेयांश्च प्रत्यक्षेणानुपश्यति ।

श्रोतुश्च प्रतिपन्नत्वमनुमानेन चेष्टयेत्” ॥

इत्यादिना संगतिग्रहणसमये शब्दस्य तत्सापेक्षत्वस्य भट्टाचार्यैरुक्तत्वात् ।  
 तथाऽपि पदानामेव पदार्थैः संगतिग्रहणं न तु वाक्यानां वाक्यार्थे तेषामान-

न्याद्वयभिचाराच्च । अतः श्रुतिवाक्यं प्रत्यक्षादिप्रमाणैरनधिगतं ब्रह्म धर्माधर्मा-  
दिकं च स्वातन्त्र्येणैव वाक्यार्थत्वेन प्रतिपादयति । न हि तादृशोऽर्थस्तर्कशते-  
नापि प्रतिपादयितुं शक्यः ॥ ९ ॥

अकारेण श्रुतिं बोद्धुं यतन्तेऽतीन्द्रियं पदम् ॥

ते करेणापि माधुर्यं जानन्त्येव सुनिश्चितम् ॥ १० ॥

ईदृग्विधे विषयेऽपि श्रुतिं विहाय प्रमाणन्तरैर्ये जिज्ञासन्ते तानुपहसति—  
अन्तरेणेति ॥ १० ॥

पुरा कश्चिन्महामूर्खः संगिरो नाम वाडवः ॥

पूर्वजन्मकृतात्पापाद्वेदश्चद्धाविवर्जितः ॥ ११ ॥

तर्कशास्त्रतः साक्षाद्ब्रह्मातीन्द्रियमव्ययम् ॥

धर्माधर्मौ च तर्केण केवलेन मुनीश्वराः ॥ १२ ॥

अक्लेशेन परिज्ञातुमकरोयत्नमुत्तमम् ॥

तर्को नानाविधस्तस्य प्रतिभातो मुनीश्वराः ॥ १२ ॥

तेन मोहावृतः सद्यः संगिरो मुनिपुंगवाः ॥

चकार दीक्षां पाषण्डमार्गे श्रद्धापुरःसम् ॥ १४ ॥

इत्थं श्रुत्यर्थविरोधिस्वतन्त्रतर्कस्य पुरुषार्थव्यवस्थापकत्वाभावमभिधाय  
तस्य प्रत्युतानर्थहेतुत्वज्ञापकमितिहासमुपपादयति—पुरा कश्चिदित्यादिना  
॥ ११ ॥ १२ ॥ १३ ॥ १४ ॥

पुनस्तर्काप्रतिष्ठानात्संगिरोऽतीव मोहितः ।

चकार दीक्षां पाषण्डविशेषेषु यथारुचि ॥ १५ ॥

पुनस्तर्काप्रतिष्ठानादिति । आगमनिरपेक्षस्य शुष्कतर्कस्य पुरुषोत्प्रेक्षामूल  
त्वात्तस्याश्चानवस्थितत्वात्तन्मूलस्तर्कोऽप्यनवस्थित इत्यर्थः । उक्तं हि—

“यत्नेनानुमितोऽप्यर्थः कुशलैरनुमतुभिः ।

अभियुक्ततरैरन्यैरन्यथैवोपपद्यते” इति ॥ १५ ॥

पुनस्तर्काप्रतिष्ठानान्मायया परिमोहितः ।

त्यक्त्वा पाषण्डमार्गं च चकार च यथारुचि ॥ १६ ॥

पुनर्भोहावृतः साक्षात्स्वसारं मातरं तथा ।

गत्वा ममार कालेन संगिरः सोऽहंसी द्विजः ॥ १७ ॥

अत्युग्रा अतिसंनद्धा यमदूता भयंकराः ।

संगिरं तु समादाय शीघ्रं विप्रा यमं ययुः ॥ १८ ॥

यमस्तं संगिरं क्रुद्धो विलोक्याऽऽह भयंकरम् ।

यथाशक्ति भटा एष पीड्यतां मम संनिधौ ॥ १९ ॥

इति प्राह यमः सोऽपि संगिरो यमर्किकरैः ।

अतीव पीडितो विप्रा अभवच्च विचेष्टितः ॥ २० ॥

पुनश्च तीक्ष्णया वाचा यमः प्राह सुदारुणम् ।

भियतां संगिरो दुष्टश्छिद्यतां दह्यतामयम् ॥ २१ ॥

इक्षुयन्त्रादिषु ह्येष पीड्यतामनिशं भटाः ।

अन्यैर्नानाविधैः क्रूरैरुपायैः पीड्यतामिति ॥ २२ ॥

संगिरो यमदूतैश्च क्रमेण नरकार्णवे ।

यन्त्रैर्नानाविधैरन्यैरुपायैरतिदारुणैः ॥ २३ ॥

अतीव पीडितो विप्रा अभवत्कोटिवत्सरम् ।

पुराकृतमहापुण्यपरिपाकबलेन च ॥ २४ ॥

प्रसादादेव रुद्रस्य शिवस्य परमात्मनः ।

अकस्मादागतस्तत्र महातेजा महामतिः ॥ २५ ॥

शंभुभक्तः शतानन्दो नाम्ना शंभुरिवापरः ।

स पुनः पीड्यमानं तं विलोक्य करुणाबलात् ॥ २६ ॥

प्राहो नमः शिवायेति मन्त्रराजं षडक्षरम् ।

तदैव नरकः साक्षात्स्वर्गलोकोऽभवद्द्विजाः ॥ २७ ॥

॥ १६ ॥ १७ ॥ १८ ॥ १९ ॥ २० ॥ २१ ॥ २२ ॥ २३ ॥ २४ ॥

२५ ॥ २६ ॥ २७ ॥

पुष्पवृष्टिरभवत्सुङ्गला

तिद्धयक्षमुनयः सनातनाः ।

तत्र नृत्तमतिशोभनं मुदा

चक्रुरग्निविमला विचक्षणाः ॥ २८ ॥

नृत्तगीतमुग्वरा अपि द्विजा

अप्सरोभिरतिशोभनाः सह ।

यक्षकिंनरपुरःसरा भृशं

नृत्तगीतसुखभोगिनोऽभवन् ॥ २९ ॥

देवैरशैरमराधिपः स्वयं

सह प्रमोदेन ननर्त शोभनः ।

प्रजापतिश्चापि ननर्त भार्यया

श्रिया च विष्णुः सह मोदसंयुतः ॥ ३० ॥

यमोऽतिभीतः परमेश्वराज्ञया

प्रवर्तमानश्च कृताञ्जलिर्द्विजाः ।

सह स्वकीयैरपि कम्पितः स्वयं

बहुभ्यामं शिवशङ्कयाऽकरोत् ॥ ३१ ॥

यमं शतानन्दसमाह्वयो मुनि-

र्विलोक्य भीतं कृपयैव केवलम् ।

विमुञ्च भीतिं यम शंकराज्ञया

प्रवर्तमानेति वचः सुखावहम् ॥ ३२ ॥

॥ २८ ॥ २९ ॥ ३० ॥ ३१ ॥ ३२ ॥

अब्रवीदशुभप्रतिभापहः

शुद्धबोधसुखवस्तुनि स्थितः ।

तद्वचःश्रवणभग्नसंशयो

निर्भयश्च तरसाऽभयमः ॥ ३३ ॥

पुनः शतानन्दसमाह्वयो मुनि-

र्यमं समाहूय समस्तसंनिधौ ।

इदं वभाषे वचनं सुखावहं

समस्तलोकस्य मुनीश्वरेश्वरः ॥ ३४ ॥

शतानन्द उवाच—

विष्णुप्रजापतीन्द्रादिदेवताभ्यो महेश्वरम् ।

विशिष्टं यो विजानाति तं त्वं परिहर प्रभुम् ॥ ३५ ॥

शिवरुद्रादिशब्दं यो विशिष्टं वेद मानवः ।

नारायणादिशब्देभ्यस्तं त्वं परिहर प्रभुम् ॥ ३६ ॥

उमया सहितां शुद्धां त्रिनेत्रां चन्द्रशेखराम् ।

परस्य मूर्तिं यो वेद तं त्वं परिहर प्रभुम् ॥ ३७ ॥

समस्तजगतो मूलं समस्तस्यावभासकम् ।

यो वेदाऽऽत्मतया नित्यं तं त्वं परिहर प्रभुम् ॥ ३८ ॥

त्रिपुण्ड्रं भस्मना स्कन्धे ललाटे च तथा हृदि ।

यो दधाति महाप्रीत्या तं त्वं परिहर प्रभुम् ॥ ३९ ॥

अग्निरित्यादिभिर्मन्त्रैर्भस्मनैवावगुण्ठितम् ।

यः करोति स्वकं देहं तं त्वं परिहर प्रभुम् ॥ ४० ॥

नित्यं लिङ्गे महादेवं साक्षात्संसारमोचकम् ।

आराधयति यो मर्त्यस्तं त्वं परिहर प्रभुम् ॥ ४१ ॥

॥ ३३ ॥ ३४ ॥ ३५ ॥ ३६ ॥ ३७ ॥ ३८ ॥ ३९ ॥ ४० ॥ ४१ ॥

रुद्राक्षं त्रीणि पैडूवैकं परया श्रद्धया सह ।

दधाति नित्यं यो मर्त्यस्तं त्वं परिहर प्रभुम् ॥ ४२ ॥

शान्तिदान्त्यादिसंयुक्तः शंकरे भक्तिसंयुतः ।

यः सर्वकर्मसंन्यासी तं त्वं परिहर प्रभुम् ॥ ४३ ॥

वेदान्तश्रवणं नित्यं मननं चिन्तनं तथा ।

यः करोति महाप्रीत्या तं त्वं परिहर प्रभुम् ॥ ४४ ॥

वेदवेदान्तनिष्ठस्य गुरोः शुश्रूषणे रतः ।

यः करोतीह शुश्रूषां तं त्वं परिहर प्रभुम् ॥ ४५ ॥

यज्ञदानतपोहोमस्वाध्यायाध्ययनादिभिः ।

यो रुद्रं यजते प्रीत्या तं त्वं परिहर प्रभुम् ॥ ४६ ॥

श्रौतस्मार्तसदाचारैरन्यैरपि शिवार्चनम् ।

यः करोति महाप्रीत्या तं त्वं परिहर प्रभुम् ॥ ४७ ॥

उत्कर्षं सर्वदेवेभ्यः शिवस्य परमात्मनः ।

यो न वक्ति सदा प्रीत्या तं त्वं घातय दुर्जनम् ॥ ४८ ॥

महादेवसमं विष्णुं ब्रह्माणं चान्यमेव वा ।

मनुते यः स्वमोहेन तं त्वं घातय दुर्जनम् ॥ ४९ ॥

श्रौतस्मार्तसदाचाराञ्छ्रद्धयैव दिने दिने ।

यो नाऽऽचरति मोहेन तं त्वं घातय दुर्जनम् ॥ ५० ॥

मानुषं दैविकं चान्यत्स्वशरीरेऽङ्कनं नरः ।

यः करोति भ्रमाद्वाऽपि तं त्वं घातय दुर्जनम् ॥ ५१ ॥

ऊर्ध्वपुण्ड्रं त्रिशूलं वा वर्तुलं यस्तु वैदिकः ।

दधाति मोहतो वाऽपि तं त्वं घातय दुर्जनम् ॥ ५२ ॥

॥ ४२ ॥ ४३ ॥ ४४ ॥ ४५ ॥ ४६ ॥ ४७ ॥ ४८ ॥ ४९ ॥ ५० ॥

॥ ५१ ॥ ५२ ॥



अश्रौताचारसंपन्नः श्रौताचारपराङ्मुखः ।

गुरुद्रोही च यो मर्त्यस्तं त्वं घातय दुर्जनम् ॥ ५३ ॥

उत्कर्षं वेदमार्गस्य यो न जानाति मानवः ।

वेदादन्यस्य चोत्कर्षं तं त्वं घातय दुर्जनम् ॥ ५४ ॥

सूत उवाच—

एवमुक्त्वा मुनिः श्रीमाञ्जशतानन्दसमाह्वयः ।

कैलासमगमद्भुवं तत्र स्तोतुं कुतूहलात् ॥ ५५ ॥

यमोऽपि संगिरं विप्राः समाहूयाऽऽदरेण च ।

विनैव वेदं तर्कस्य केवलस्य परिग्रहात् ॥ ५६ ॥

त्वया भुक्तं महादुःखमप्रसह्यमनेकशः ।

पुराकृतेन पुण्येन महादेवप्रसादतः ॥ ५७ ॥

षडक्षरमहामन्त्रश्रवणाच्च तथैव च ।

दुःखादपि विनिर्मुक्तस्त्वं महात्मन्सुखप्रदम् ॥ ५८ ॥

ब्राह्मण्यं प्राप्य वेदस्य विदित्वा वैभवं पुनः ।

तदुक्तं धर्ममास्थाय पुनर्वेदान्तवाक्यजम् ॥ ५९ ॥

शिवज्ञानमवाप्याऽऽशु विमुक्तो भव बन्धनात् ।

इत्युक्त्वाऽऽशु यमः श्रीमानगमत्स्वपुरं प्रति ॥ ६० ॥

अतो वेदोदितो ह्यर्थः सम्यगर्थः सुनिश्चितः ।

तर्कसिद्धोऽतिदुःस्थोऽर्थः प्रत्यवायस्य कारणम् ॥ ६० ॥

बहवः केवलं तर्कं समाश्रित्य विना श्रुतिम् ।

रौरवादिषु संतप्ता अभवन्वेदवित्तमाः ॥ ६२ ॥

हेतुकैः सह वासश्च सह पङ्क्तौ तु भोजनम् ॥

स्पृष्टिस्तेषां नराणां तु नरकाय न संशयः ॥ ६३ ॥

॥ ५३ ॥ ५४ ॥ ५५ ॥ ५६ ॥ ५७ ॥ ५८ ॥ ५९ ॥ ६० ॥ ६१ ॥

॥ ६२ ॥ ६३ ॥

हेतुकरतु महापापी महापातकिना समः ।

न तस्य निष्कृतिस्तस्माद्धेतुकं परिवर्जयेत् ॥ ६४ ॥

॥ ६४ ॥

तस्माद्वेदोदितेनैव प्रकारेण विवक्षणः ।

विजानीयादनात्मानमनित्यमिति निश्चितम् ॥ ६५ ॥

तस्मादिति । यस्माच्छुष्कतर्केणावधृतोऽर्थ उक्तरीत्या महादुःखहेतुस्तस्मा-  
देव वाक्योक्तप्रकारेणैव वियदादिकं सर्वमनात्मप्रपञ्चमनित्यमिति विजानी-  
यात् ॥ ६५ ॥

आत्मनोऽन्यस्य सर्वस्य यदनित्यत्ववेदनम् ।

तद्धि संसारवैराग्यजनकं नापरं द्विजाः ॥ ६६ ॥

विरक्तस्य हि संसारात्किमन्यत्काङ्क्षितं भवेत् ।

वैराग्ये सति संसारात्सर्वदुःखं न वियते ॥ ६७ ॥

रागेणैव हि संसारमहादुःखं तु देहिनाम् ।

विरक्तस्य न रागोऽस्ति ततो वैराग्यतः सुखम् ॥ ६८ ॥

तस्माद्वैराग्यलाभाय चराचरमिदं जगत् ।

अनित्यमिति जानीयादनात्मानमशेषतः ॥ ६९ ॥

तस्य चानित्यत्ववेदनस्य वैराग्यजननद्वारा निःशेषदुःखनिवृत्तिनिरतिश-  
यानन्दाभिव्यक्तिलक्षणहेतुत्वमाह—आत्मनोऽन्यस्येत्यादिना ॥ ६६ ॥ ६७ ॥

॥ ६८ ॥ ६९ ॥

घटादीनामनित्यत्वं स्वत एव प्रकाशते ।

गृहंप्रासादपूर्वाणामपि वेदविदां वराः ॥ ७० ॥

पुत्रमित्रकलत्रादिभोगो विद्युदिव स्वतः ।

विनश्यति महामोहान्नित्यं ते मनुते जनः ॥ ७१ ॥

मण्डलाधिपतिर्मर्त्यो महाभोगसमन्वितः ।

विनाऽऽधिपत्यं तन्नूर्णीभूतो दृष्टः स्वभावतः ॥ ७२ ॥

तथा राजा महाभूमेः स्वयमेकोऽधिपः सुखी ।

विना राज्यसुखं दुःखी दृष्टः सर्वजनैरपि ॥ ७३ ॥

एवं सत्यपि मोहान्धतमसा परिवेष्टितः ।

ईहते सुखभोगाय त्वहो मोहस्य वैभवम् ॥ ७४ ॥

इत्थमनात्मत्वहेतुना जडप्रपञ्चस्य सामान्येनानित्यत्वं प्रतिपाद्य विशेषतोऽपि प्रतिपादयति—घटादीनामित्यादिना ॥ ७० ॥ ७१ ॥ ७२ ॥ ७३ ॥ ७४ ॥

परलोकसुखं चापि कर्मणा साध्यते यतः ।

अतस्तदपि विप्रेन्द्रा नश्यत्येव न संशयः ॥ ७५ ॥

ऐहिकसुखवत्स्वर्गादिब्रह्मलोकान्तरय पारलौकिकसुखस्याप्यनित्यत्वं प्रतिपादयति—परलोकेति । यागहोमादिक्रियासाध्यत्वात्स्वर्गलोकादिसुखमपि लौकिकक्रियासाध्यरूपपानाद्युपभोगसुखवदनित्यमेवेत्यर्थः । श्रूयते हि—  
“ तद्यथेह कर्मचितो लोकः क्षीयत एवमेवामुत्र पुण्यचितो लोकः क्षीयते ”  
इति ॥ ७५ ॥

महाभूमिरियं नष्टा भविष्यति महोदधौ ।

प्रलये तद्गता लोका अपि नश्यन्ति सर्वथा ॥ ७६ ॥

समुद्राः सप्त विप्रेन्द्रा नश्यन्ति वडवानले ।

वडवा च महाबद्धौ वह्निर्वायौ विनश्यति ॥ ७७ ॥

वायुर्नश्यति चाऽऽकाशे तथाऽऽकाशः स्वकारणे ।

शब्दादीनि च भूतानि नश्यन्त्येव न संशयः ॥ ७८ ॥

भूतानामपि नाशेन भौतिकान्यखिलान्यपि ।

नश्यन्त्येव स्वभावेन किं नित्यं गम्यतेऽनघाः ॥ ७९ ॥

अथ वियदादिक्रमेण सृष्टानां भूतानां विपरीतक्रमेण स्वस्वकारणेषु लयमाह—महाभूमिरित्यादिना । विद्यमान एव कारणे भोक्तृणामदृष्टवशात्कार्यस्य तत्र लयात् । न तु कारणद्रव्यनाशत्कार्यद्रव्यनाश इति वैशेषिकाद्यभिमतक्रमो युक्त इत्यर्थः । कारणप्राप्तिर्हि कार्यस्य नाशो नाम मृत्कार्यस्य घटादेर्ध्वसे पुनर्भूदावापत्तेर्दृष्टत्वात् । अतो विपरीतक्रमेणैव लयो न तु सृष्टिक्रमेणेत्यर्थः । स्मर्यते च—

“ जगत्प्रतिष्ठा देवर्षे पृथिव्यप्सु प्रलीयते ।

आपो ज्योतिषि लीयन्ते तेजो वायौ प्रलीयते ॥

वायुः प्रलीयते व्योम्नि तदव्यक्ते प्रलीयते ।

अव्यक्तं पुरुषे ब्रह्म निष्कले संप्रलीयते ” इति ॥

बादरायणोऽपीममर्थमसूत्रयत्—“विपर्ययेण तु क्रमोऽत उपपद्यते च” इति ।  
शब्दादीनां कारणानि शब्दतन्मात्राद्यात्मकान्याकाशादिसूक्ष्मभूतान्यपि विप-  
रितक्रमेण प्रलीयन्त इत्यर्थः ॥ ७६ ॥ ७७ ॥ ७८ ॥ ७९ ॥

ब्रह्मान्ताः स्तम्बपूर्वाश्च चेतना विविधा अपि ।

नश्यन्त्येव स्वभावेन किं नित्यं गम्यतेऽनघाः ॥ ८० ॥

विष्णुर्विश्वजगद्योनिः प्रादुर्भावैः स्वकैः सह ।

विनाशं प्रलये याति किं नित्यं गम्यतेऽनघाः ॥ ८१ ॥

अतः साक्षात्स्वयं ज्योतिःस्वभावः परमेश्वरः ।

एक एव द्विजा नित्यस्ततोऽन्यत्सकलं मृषा ॥ ८२ ॥

अनात्मभूतं सकलं जडात्मकं

मृषेति पश्यञ्श्रुतितश्च युक्तितः ।

क्रमेण शंभुं सततोदितं प्रभुं

प्रयाति सत्यं परिभाषितं मया ॥ ८३ ॥

इति श्रीस्कन्दपुराणे सूतसंहितायां चतुर्थे यज्ञवैभवखण्डेऽ-

नित्यवस्तुविचारो नामाष्टादशोऽध्यायः ॥ १८ ॥

ब्रह्मान्ता इति । स्तम्बप्रभृतिचतुर्मुखान्ता ये जीवास्तेऽपि भूतकार्यस्वस्वो-  
पाधिविलयेन लीयन्त इति नाऽऽत्यन्तिको विलयस्तथा सत्यागामिनि कल्पे पुनर-  
न्येषामुत्पत्तौ कृतनाशाकृताभ्यागमप्रसङ्गात् । अतो वासनाशेषै एव जीवोपाधि-  
प्रलय इत्यभिप्रायः । एक एवेति । निरुपाधिकः परशिव एक एव परमार्थः ।  
ब्रह्मविष्णवादिकः सर्वोऽपि सोपाधिकत्वान्मृषैवेत्यर्थः ॥ ८० ॥ ८१ ॥ ८२ ॥  
॥ ८३ ॥

इति श्रीस्कन्दपुराणे सूतसंहितातात्पर्यदीपिकायां चतुर्थे यज्ञवैभवख-

ण्डेऽनित्यवस्तुविचारो नामाष्टादशोऽध्यायः ॥ १८ ॥

अथैकोनविंशोऽध्यायः ।

सूत उवाच—

अथातः संप्रवक्ष्यामि नित्यं वस्तु समासतः ।

यज्ज्ञानेन शिवज्ञानं जायते सुदृढं द्विजाः ॥ १ ॥

आत्मव्यतिरिक्तस्य भोक्तृभोग्यात्मकप्रपञ्चस्यानित्यत्वं प्रतिपाद्य संभवच्छ-  
ङ्कानिरासेन नित्यत्वमात्मनः प्रतिपादयितुमध्याय आरभ्यते—अथात इति ।  
यज्ज्ञानेनेति । यस्य नित्यवरतुनो ज्ञानाच्छिवज्ञानं जायते तदनन्यत्वादि-  
त्यर्थः ॥ १ ॥

य आत्मा केवलः शुद्धो निर्विकारो निरञ्जनः ।

स एव नित्यश्चिन्मात्रः साक्षी सर्वस्य सर्वदा ॥ २ ॥

किं तन्नित्यवस्तु तदाह—य आत्मेति । निरञ्जनः । अञ्जनं मायातत्कार्य-  
जातम् । यतस्तद्रहितोऽतो निर्विकारः सर्वविक्रियारहितः । अत एव शुद्धो  
निर्मलः । आत्मा सर्वप्रत्यग्भूतः । य एवंलक्षणः स एव नित्यः । एवंभूतस्य  
तस्य पारोक्ष्यं व्यावर्तयति—साक्षीति । यतः स आत्मा चिन्मात्रस्वरूपोऽतः  
सर्वदाऽतीतानागतादिसर्वेष्वपि कालेषु सर्वस्यापि साक्ष्यजातस्य साक्षी  
साक्षाद्द्रष्टा । उक्तरीत्याऽनित्यत्वं जडप्रपञ्चस्यैव न तु तत्साक्षिचैतन्यस्येत्यर्थः ।  
॥ २ ॥

अनित्यता जडस्यैव न चिद्रूपस्य वस्तुनः ।

अनित्यता चितः कैश्चिन्न दृष्टा खलु सुव्रताः ॥ ३ ॥

कुत इत्यत आह—अनित्यतेति । कैश्चिदपि साक्षिचैतन्यस्यानित्यत्वं च  
न दृष्टं तद्दर्शनसमयेऽपि तद्द्रष्टृत्वेन साक्षिणः सद्भावावश्यंभावोदित्यर्थः । एत-  
त्स्वयमेवाग्रे प्रतिपादयिष्यति ॥ ३ ॥

घटादिप्रत्ययस्यापि नानित्यत्वं विचारतः ।

चित्तवृत्तिनिमित्ता हि प्रतीतिः प्रत्ययस्य तु ॥ ४ ॥

ननु मा भूत्साक्षिचैतन्यस्यानित्यत्वं तज्जातीयस्यायं घट इत्यादिविषयगो-  
चरज्ञानस्यानित्यत्वं दृश्यत इत्याशङ्क्याऽऽह—घटादीति । विचारतः परमा-

१ ग. 'वर्षगभू' । २ ख. घ. 'वात् । १' । ३ घ. छ. च. तज्जन्यस्या' । ४ ग. परं  
घटादीति ।

र्थतो निरूपणे घटादिगोचरस्य विज्ञानस्यानित्यत्वं नास्त्येवेत्यर्थः । नन्वयं घट इत्यादिज्ञानोदयसमये तत्पूर्वभावि घटगोचरं ज्ञानं नानुवर्तते कथं तस्य नित्यत्वमित्यत आह—चित्तवृत्तीति । चित्तं सत्त्वपरिणामरूपमन्तःकरणं तस्यार्थेन्द्रियसंप्रयोगवशाद्वा घटादिविषयाकारा वृत्तिरतरया यदनित्यत्वं तदेव तदभिव्यक्ते चैतन्येऽपि प्रतीयते स्फटिके जपाकुसुमलौहित्यवन्न तु परमार्थत इत्यर्थः ॥ ४ ॥

प्रत्यये तु चिदाकारो वृत्त्याकारश्च सुव्रताः ।

विद्यते मोहमाहात्म्यादेकाकारावभासनम् ॥ ५ ॥

भवेदेवं यद्ययं घट इत्यादौ ज्ञाने स्फटिकजपाकुसुमादिवद्वृत्त्याकारश्चिदाकारश्चेति विविक्तमाकाङ्क्षयमनुभूयेत न तथाऽनुभूयत इत्यत आह—प्रत्यय इति । यद्यपि परमार्थतो विविक्तमेवाऽऽकारद्वयं तथाऽप्यविद्यावशादग्न्ययः-पिण्डवदेकाकारमेवावभासत इति तत्रैकाकारो भ्रम इत्यर्थः ॥ ५ ॥

भावांशः करणांशश्च विद्यते प्रत्ययेऽपि च ।

भावांशस्तु चिदाकारो वृत्त्यंशः करणांशकः ॥ ६ ॥

एतदेवाऽऽकारद्वयमुपपादयति—भावांश इति । प्रतीयतेऽनेनेति प्रत्ययः । “एरच्” इति करणार्थेऽच्प्रत्ययः । एवं प्रत्ययशब्दस्य प्रकृतिप्रत्ययात्मकत्वात्तदर्थोऽपि प्रत्ययार्थ इति द्विधा भिन्न इत्यर्थः । तत्र यो भावांशो धात्वर्थ-भागः स चिदाकारः । यस्तु प्रत्ययार्थः स करणांशः सोऽनित्योऽर्चिर्द्वृत्त्याकार इत्यर्थः ॥ ६ ॥

वृत्त्यंश एव नष्टस्तु जडत्वात्कुम्भवस्तुवत् ।

चिदंशो नैव नष्टः स्याददृष्टत्वात्तु केनचित् ॥ ७ ॥

अस्त्येवं प्रत्ययस्याऽऽकारद्वैविध्यम् । तत्र करणांशस्यानित्यत्वं न तु प्रतीतेरित्यत्र किं विनिगमनकारणमित्यत आह—वृत्त्यंश इति । अन्तःकरणपरिणामरूपो वृत्त्यंशो जडत्वादूदृष्टवदनित्यः । न तु चिदंशः । तन्नाशस्य केनापि द्रष्टुमशक्यत्वान्नाशसंज्ञितयाऽपि चितोऽवगतेरित्यर्थः ॥ ७ ॥

अत्रापि ज्ञप्तिमात्रस्य विनाशो नैव दृश्यते ।

वृत्तिग्रस्तस्य भावस्य खलु नाशः प्रकाशते ॥ ८ ॥

१ घ. च. ज. “मस्तस्या” । २ ख. घ. ड. च. ज. “स्या एवानि” । ३ घ. च. ज. “हौ ज” । ४ ग. घ. ज. “चिदाका” । ५ च. प्रवर्तते । ज. प्रतीयते ।

नन्वयं घट इति ज्ञानं पटज्ञानसमये नास्ति यतस्तन्नाशोऽनुभूयत एवेत्यत आह—अत्रापीति । विषयाकारवृत्तिविशिष्टज्ञानस्यैव विशेषणभूतवृत्तिनाशा-  
न्नाशः प्रतीयते तथा विशेषणभूतदण्डनाशे दण्डित्वनाशः । विशेष्यभूतज्ञप्ति-  
मात्रस्य तु देवदत्तस्वरूपवन्नाशो नैव भवेदित्यर्थः ॥ ८ ॥

अतो नाशप्रतीतिस्तु भ्रमो भावांशकस्य तु ।

चित्तवृत्तावभिव्यक्तं चिदाकारं विमोहिताः ॥ ९ ॥

जातमित्यभिमन्यन्ते न विद्वांसः कदाचन ।

वृत्तिनाशेन वृत्तिस्थं चिदाकारं मुनीश्वराः ॥ १० ॥

यस्मादेवं विचारतो धात्वर्थस्य प्रतीत्यंशस्य विनाशो नास्त्यतः कारणात्तत्र  
विनाशप्रतीतिर्नाशवद्वृत्तितादात्म्याध्यासादेवेत्यर्थः । नन्वात्मनःसंयोगादस-  
मवायिकारणादात्मानि समवायिकारणे ज्ञानं जन्यते तच्चाऽऽश्रुतरविनाशीति  
वैशेषिकादयः संगिरन्ते तेषां किं मूलमित्याशङ्क्याऽऽह—चित्तवृत्ताविति ।  
विषयसंप्रयोगानन्तरं तदाकारान्तःकरणवृत्तौ जातायां तदभिव्यक्तं चैतन्यम-  
प्यनाद्यविद्यापरिमोहिता जातमित्यभिमन्यन्ते न तु विशेषज्ञाः ॥ ९ ॥ १० ॥

अनभिव्यक्ततोऽज्ञानान्नष्टमेवेति मन्वते ।

अतश्चैतन्यमात्रस्य नास्त्यनित्यत्वमास्तिकाः ॥ ११ ॥

एवं भ्रमवशादेव भावांशकरणांशयोर्विवेकापरिज्ञानात्करणांशवृत्तिनाशे तद-  
वच्छिन्नचैतन्यस्यापि तेषां नाशप्रतिभास इत्यर्थः ॥ ११ ॥

ज्ञाताज्ञातार्थजातस्य यः साक्षी भासते स्वयम् ।

स एव साक्षाच्चिन्मात्रस्वभावात्मा न चापरः ॥ १२ ॥

यद्येवमयं घट इत्यादिप्रत्ययेषु चिन्मात्रस्य नाशो नास्ति तर्हि तेनैवाऽऽत्म-  
नोऽद्वितीयत्वं विहन्यत इत्यत आह—ज्ञाताज्ञातेति । ज्ञातं ज्ञानेन विषयीकृ-  
तम् । अज्ञातमज्ञानक्रोडीकृतम् । तदुभयविधस्यार्थजातस्य यः साक्षी । सर्वं  
वस्तु ज्ञाततयाऽज्ञाततया वा साक्षिचैतन्यस्य विषय एवेत्युक्तत्वात् । स एव  
साक्षाच्चिन्मात्रस्वभावात्मा घटपटाद्याकारवृत्तिविशेषेषु यदनुवृत्तं नित्यं निर्वि-  
शेषं चैतन्यं तच्च साक्षिस्वरूपं न ततोऽतिरिक्तमित्यर्थः ॥ १२ ॥

तस्य जन्मविनाशौ तु न विद्येते विचारतः ।

जन्मकाले तु साक्षित्वाज्जन्मनो जनिरस्य न ॥ १३ ॥

अथ साक्षिचैतन्यस्यापि जन्मनाशौ न स्त इति प्रतिपादयितुमुपक्रमते—  
तस्य जन्मेत्यादिना । साक्षिचैतन्यस्य जन्मसमये स्वजन्मनो भासकत्वेनाव-  
स्थानाभावे तदप्रतीतमेव स्यात् । प्रतीयते यस्मात्तदा तत्साक्षिसद्भावोऽङ्गी-  
कर्तव्यः । तथा चास्याजनिरनुत्पत्तिरेवेत्यर्थः ॥ १३ ॥

विनाशे साक्षिणो नाशस्तथा नैव भविष्यति ।

सत्ताकाले तु सत्त्वाच्च विनाशः सुतरां न हि ॥ १४ ॥

एवं विनाशसमयेऽपि तत्प्रकाशनाय साक्षित्वेनावस्थाननियमान्नाशोऽप्यस्य  
नास्तीत्यर्थः । प्रतीतिसमये तु विद्यमानत्वादेवास्य न नाश इत्यर्थः ॥ १४ ॥

जन्मनाशप्रतीतिस्तु नान्तरेणैव साक्षिणम् ।

जन्मनाशौ मुनिश्रेष्ठाः स्वत एव न सिध्यतः ॥ १५ ॥

दृश्यत्वेन जडत्वाच्च घटकुक्यादिस्तुवत् !

साक्षिणो जन्मनाशौ तु न चान्येनैव सिध्यतः ॥ १६ ॥

जडरूपेण चान्येन जन्मनाशौ न सिध्यतः ।

साक्षिरूपेण चान्येन जन्मनाशौ न सिध्यतः ॥

अभावादेव चान्यस्य साक्षिरूपस्य सुव्रताः ॥ १७ ॥

ननु जन्मनाशसमये साक्ष्यवस्थानाभावेऽपि तत्तदाकारवृत्त्यवच्छिन्नचैतन्ये-  
नैव स्फुरणं संभाव्यत इत्यत आह—जन्मनाशेति । तद्वृत्त्यवच्छिन्नचैतन्य-  
मेव साक्षीति जन्मनाशौ साक्षिणैव भास्येते इत्यर्थः । साक्षिणमन्तरेण प्रकाश-  
मानौ जन्मनाशौ किं स्वप्रकाशत्वेन भासेते किंवाऽन्येन । तदाऽपि किं जडरू-  
पेण साक्षिरूपेणेति विकल्प्याऽऽद्यं दूषयति—जन्मनाशाविति । साक्षिणमन्त-  
रेण न सिध्यतः । घटादिवद्दृश्यत्वेन जडत्वनिर्धारणात् । नापि द्वितीये प्रथम  
इत्याह—जडरूपेणेति । न हि जडौ जन्मनाशौ जडेनान्येन प्रकाश्येते इति  
वक्तुं युक्तम् । जडत्वाविशेषात् । नापि द्वितीय इत्याह—साक्षिरूपेणेति । एत-  
त्साक्षिव्यतिरिक्तस्य साक्षिणोऽभावादित्यर्थः ॥ १५ ॥ १६ ॥ १७ ॥



साक्ष्याकारेण चैकत्वात्साक्षिभेदो न सिध्यति ॥ १८ ॥

साक्ष्यरूपेण भेदस्तु साक्ष्यस्यैव न साक्षिणः ।

साक्षिमात्रतया भेदाभावेऽप्यस्यैव साक्षिणः ॥ १९ ॥

विशेषाकारतो भेदं वदन्ति भुवि केचन ।

ते महामोहसर्पेण दष्टा एव न संशयः ॥ २० ॥

ननु घटसाक्षी पटसाक्षीति साक्षिभेदोऽनुभूयत एवेत्यत आह—साक्ष्याकारेणेति । साक्षित्वाकारेण सर्वत्रैक्यावगतेर्न तद्भेदशङ्कावकाश इत्यर्थः । ननु मा भूत्साक्षित्वाकारेण भेदः साक्ष्यरूपेण तद्भेदः किं न स्यादित्यत आह—साक्ष्यरूपेणेति । घटपटादिसाक्ष्यप्रयुक्तो भेदस्तु साक्ष्याणामेव न तु तत्साक्षिण इत्यर्थः । विशेषाकारत इति । घटपटाद्याकारारते ज्ञानगता एवेति वदन्तो विज्ञानवादिनस्तत्तदाकारवशेनाऽऽत्मस्वरूपभूतस्यापि विज्ञानस्य नानात्वमिच्छन्तीत्यर्थः । तदेतन्निरस्यति—ते महामोहेति ॥ १८ ॥ १९ ॥ २० ॥

विशेषरूपं चिद्रूपं जडरूपं तु वा भवेत् ।

न रूपान्तरमेव स्यात्तादृशस्यानिरूपणात् ॥ २१ ॥

चिद्रूपं साक्षिमात्रं स्यान्न चान्यत्तरमार्थतः ।

जडरूपं च नास्त्येव साक्षिणः परमार्थतः ॥ २२ ॥

चिद्रूपस्य जडाकारो विरोधान्नैव सिध्यति ।

प्रकाशस्य तमोरूपं यथा लोके न सिध्यति ॥ २३ ॥

किं तत्साक्षिणो विशेषरूपं चिदात्मकं जडं वेति विकल्पयति—विशेषरूपमिति । आद्यं निरस्यति—चिद्रूपमिति । यादि विशेषरूपमपि चिदात्मकं स्यात्तदा साक्षिचैतन्यान् व्यतिरिच्यत इत्यर्थः । द्वितीयं प्रत्याह—जडरूपमिति । साक्षिणो जडाकारो विशेषरूपोऽपि न युज्यते । तमःप्रकाशयोर्विचिज्जडयोरेकत्वविरोधादित्यर्थः ॥ २१ ॥ २२ ॥ २३ ॥

अतो विशेषाकारेण भेदं ये सर्वसाक्षिणः ।

वदन्ति ते महाम्रान्ता निमग्नाश्च भवार्णवे ॥ २४ ॥

अतो विशेषाकारेण साक्षिभेदवर्णनं भ्रान्तप्रलपितमित्युपसंहरति—अत इति ॥ २४ ॥

आत्मनः सर्वसाक्षित्वमेकत्वं च तथैव च ।

नित्यत्वं चैव शुद्धत्वं भूमानन्दत्वमेव च ।

ब्रह्मत्वं च द्विजा वेदा वदन्ति श्रद्धया सह ॥ २५ ॥

यथोदीरितसाक्षिसद्भावे श्रुतिं संवादयति—वेदा वदन्तीत्यादिना । “साक्षी चेता केवलो निर्गुणश्च ” इत्यात्मनः सर्वसाक्षित्वम् । तत्र हि साक्ष्यविशेषस्यानुपादानात्सर्वसाक्ष्यप्रतियोगित्वं साक्षिणोऽवगम्यते । “ एकमेवाद्वितीयम् ” “ एको देवः सर्वभूतेषु गूढः ” इत्येकत्वम् । “ नित्यो नित्यानां चेतनश्चेतनानाम् ” इति नित्यत्वम् । “ आस्ताविर९ शुद्धमपापविद्धम् ” इति शुद्धत्वम् । “ यो वै भूमा तत्सुखम् ” इति भूमात्मकत्वम् । “ विज्ञानमानन्दं ब्रह्म ” इत्यानन्दब्रह्मात्मकत्वं च श्रुतयः प्रतिपादयन्तीत्यर्थः ॥ २५ ॥

स्मृतयश्च पुराणानि भारतादीनि चाऽऽस्तिकाः ॥ २६ ॥

महादेवश्च विष्णुश्च ब्रह्मा च मुनयस्तथा ।

नित्यत्वं शुद्धबुद्धत्वमात्मनः प्रवदन्ति हि ॥ २७ ॥

तस्मादात्मैव विप्रेन्द्रा नित्यं वस्तु न चापरम् ।

जिह्वायां परशुं तप्तं धारयामि न संशयः ॥ २८ ॥

इति श्रीस्कन्दपुराणे सूतसंहितायां चतुर्थे यज्ञवैभवखण्डे

नित्यवस्तुविचारो नामैकोनविंशोऽध्यायः ॥ १९ ॥

न केवलं श्रुतय एव तदर्थानुसारिस्मृतिपुराणेतिहासादयोऽपि साक्षिण उक्तरूपं प्रतिपादयन्तीत्याह—स्मृतयश्चेति ॥ २६ ॥ २७ ॥ २८ ॥

इति श्रीस्कन्दपुराणे सूतसंहितातात्पर्यदीपिकाख्यटीकायां चतुर्थे यज्ञवैभवखण्डे नित्यवस्तुविचारो नामैकोनविंशोऽध्यायः ॥ १९ ॥

अथ विंशोऽध्यायः ।

सूत उवाच—

अथातः संप्रवक्ष्यामि विशिष्टं धर्ममादरात् ।

शृणुतात्पन्तकल्याणं मुनयः परया मुदा ॥ १ ॥

पुंरि वेदविदां मुख्याः कावषेया महर्षयः ।

सत्रावसाने संभूय श्रद्धया परया सह ॥ २ ॥

यस्मादुत्तरीत्याऽऽत्मस्वरूपमेव नित्यमतस्तद्गोचरं वेदान्तवाक्यमेव मुख्यं  
प्रमाणं तज्जनितं परस्त्रिवात्मविषयं ज्ञानमेव परमो धर्म इति प्रतिपादयितुम-  
ध्याय आरभ्यते—अथात इति ॥ १ ॥ २ ॥

विचार्य सुचिरं कालं विशिष्टं धर्ममास्तिकाः ।

पुनः संशयमापन्ना विषण्णा विवशाश्च ते ॥ ३ ॥

गत्वा हिमवतः पार्श्वं त्रिकालस्नानसंयुताः ।

भस्मोद्धूलितसर्वाङ्गास्त्रिपुण्ड्राङ्कितमस्तकाः ॥ ४ ॥

रुद्राक्षमालाभरणा जटावल्कलसंयुताः ।

लिङ्गार्चनपरा नित्यं शंभोरमिततेजसः ॥ ५ ॥

तप्तवन्तस्तपः सर्वे वत्सराणां त्रयं महत् ।

महादेवप्रसादेन महाकारुणिकोत्तमः ॥ ६ ॥

शक्तिपाणिर्महातेजा द्वितीय इव शंकरः ।

स्कन्दः सर्वजगत्स्वामी प्रत्यक्षमभवत्स्वयम् ॥ ७ ॥

तं दृष्ट्वा मुनयः सर्वे प्रसन्नेन्द्रियमानसाः ।

भक्त्या परमया युक्ता विवशा गद्गदस्वराः ॥ ८ ॥

प्रणम्य दण्डवद्भूमावुत्थायोत्थाय सादरम् ।

स्तोत्रैः स्तुत्वा महात्मानं समभ्यर्च्य यथाबलम् ॥ ९ ॥

कृताञ्जलिपुटा भूत्वा पप्रच्छुर्धर्ममुत्तमम् ।

सोऽपि सर्वजगत्स्वामी तारकारिर्महाद्युतिः ॥ १० ॥

सर्वविज्ञानरत्नानामाकरः करुणाकरः ।

सुप्रसन्नः स्वयं प्राह मुनीनां धर्ममुत्तमम् ॥ ११ ॥

स्कन्द उवाच—

शृणुध्वं मनुयः सर्वे महाभाग्यसमन्विताः ।

वदामि संग्रहेणाहं युष्माकं धर्ममुत्तमम् ॥ १२ ॥

पुनः संशयमापन्ना इति । ईश्वरार्पणबुद्ध्याऽनुष्ठितैर्यागहोमादिभिः प्रक्षी-  
णकल्मषाः कावषेयाः पुनः प्रतिबन्धकदुरितलेशावशेषेण नानाविधैरागमैर्ब-  
हुधोच्यमानं तत्त्वमिदमीदृशगतिं विचार्य निश्चेतुमशक्ताः सन्तः संशयाविष्टा  
एवाभवन्नित्यर्थः ॥ ३ ॥ ४ ॥ ५ ॥ ६ ॥ ७ ॥ ८ ॥ ९ ॥ १० ॥ ११ ॥ १२ ॥

स्वमनीषिकयोत्पन्नो निर्मूलो धर्मसंज्ञितः ।

श्रद्धया सहितो यस्तु सोऽपि धर्म उदाहृतः ॥ १३ ॥

वेदान्तवाक्यजनितस्य च ज्ञानस्य परमधर्मत्वं सत्स्वेवापरधर्मेष्वित्यभिप्रेत्य  
तानुत्तरोत्तरमुत्कृष्टत्वेन प्रतिपादयति—स्वमनीषिकयेत्यादिना । शास्त्रादनवग-  
म्यैव बुद्ध्युत्प्रेक्षामात्रेण यत्तपः क्रियते स धर्मो भवति । निर्मूलो मूलागमर-  
हितः ॥ १३ ॥

निर्मूलोऽपि स्वबुद्ध्यैव कल्पितोऽपि महर्षयः ।

देवताराधनाकारो धर्मः पूर्वोदिताद्वरः ॥ १४ ॥

पुरुषोत्प्रेक्षामात्रनिबन्धनो धर्मो देवताराधनरूपश्चेत्तदा पूर्वोक्ताद्धर्मादेवतारा-  
धनविलक्षणच्छ्रेष्ठः । एवमुत्तरत्रापि योज्यम् ॥ १४ ॥

देवताराधनाकारान्निर्मूलाद्बुद्धिकल्पितात् ।

धर्माच्छ्रेष्ठः समाख्यातः समूलो धर्म आस्तिकाः ॥ १५ ॥

समूल इति । मूलसहित इत्यर्थः ॥ १५ ॥

समूलेषु च धर्मेषु बुद्धागमसमन्वितः ।

धर्मः श्रेष्ठ इति प्रोक्तो मया वेदार्थपारगाः ॥ १६ ॥

बुद्धागमेति । बुद्धप्रोक्ता आगमा बुद्धागमाः ॥ १६ ॥

बुद्धागमोदिताद्धर्मादर्हागमसमीरितः ।

धर्मः श्रेष्ठ इति प्रोक्तो धर्मतत्त्वविशारदैः ॥ १७ ॥

अर्हागमेति । क्षपणकागम इत्यर्थः ॥ १७ ॥

अर्हागमोदिताद्धर्मात्पाजापत्यागमोदितः ।

धर्मः श्रेष्ठ इति प्रोक्तः सर्वधर्मार्थवेदिभिः ॥ १८ ॥

प्राजापत्यागमप्रोक्ताद्धर्माद्वेदविदां वराः ।

मया श्रेष्ठ इति प्रोक्तो धर्मो विष्णवागमोदितः ॥ १९ ॥

विष्णवागमोदिताद्धर्मादशेषादास्तिकोत्तमाः ।

शैवागमोदितो धर्मो वरिष्ठो नैव संशयः ।

शैवागमोदितो धर्मो द्विधा पूर्वमुदीरितः ॥ २० ॥

प्राजापत्यागमेति । ब्रह्मणा प्रोक्तो ब्रह्मविपयो वाऽऽगमः । विष्णवागमशै-  
वागमशब्दयोरप्येवमेवार्थः ॥ १८ ॥ १९ ॥ २० ॥

अधःस्रोतोद्भवस्त्वेक ऊर्ध्वस्रोतोद्भवोऽपरः ॥ २१ ॥

अधःस्रोतोद्भवाद्धर्मादूर्ध्वस्रोतोद्भवः परः ।

कामिकादिप्रभेदेन स भिन्नोऽनेकधा द्विजाः ॥ २२ ॥

उक्तधर्मस्य द्वैविध्यमाह—अधःस्रोतोद्भव इति । अधःस्रोतांसि लीलाविग्रह-  
धारिणः परशिर्वस्य नाभेरधोभ्रामरतदुद्भवो धर्मोऽधःस्रोतोद्भवः । ऊर्ध्वस्रोतां-  
सीशानतत्पुरुषादिपञ्च वक्त्राणि तदुद्भवो धर्म ऊर्ध्वस्रोतोद्भवः कामिकादिभे-  
देन बहुधा भिन्नः । उक्तं ह्यागमिकैः—

“सद्योजातदुखाज्जाताः पञ्चाऽऽद्याः कामिकादयः ।

वामदेवदुखाज्जाता दीक्षाद्याः पञ्च संहिताः ॥

अघोरवक्त्रादुद्भूताः पञ्चाऽऽप्तिविजयादयः ।

पुंवक्त्रादपि चोद्भूताः पञ्च वै रौ(भै)रवादयः ॥

ईशानवदनाज्जाताः प्रोद्गीताद्यष्ट संहिताः” इति ॥२१॥२२॥

अधःस्रोतोद्भवो धर्मो बहुधा भेदितस्तथा ।

ऊर्ध्वस्रोतोद्भवाद्धर्मास्मार्ता धर्मा महत्तराः ॥ २३ ॥

अधःस्रोतोद्भव इति । अधःस्रोतोद्भवोऽपि धर्मः कापालादिमतभेदेन बहुधा  
भेदित इत्यर्थः । स्मार्ता धर्मा इति । मन्वादिस्मृतिपुराणरथा इत्यर्थः ॥ २३ ॥

स्मार्तभ्यः श्रौतधर्माश्च वरिष्ठा मुनिसत्तमाः ।

तेषां शान्त्यादयः श्रेष्ठास्तेषां भस्मावगुण्ठनम् ॥ २४ ॥

रुद्राक्षधरणं चापि शिवाद्याख्याभिभाषणम् ।

शिवलिङ्गार्चनं भक्त्या शिवोऽहमिति भावना ॥ २५ ॥

शिवज्ञानैकनिष्ठस्य शुश्रूषा च विशिष्यते ।

तेषां वेदान्तवाक्यानां तात्पर्यस्य निरूपणम् ॥ २६ ॥

तेषामिति । श्रौतधर्माणां मध्ये ये प्रवृत्तिहेतवो यागहोमाद्यास्तेभ्योऽपि निवृत्तिहेतवः शान्तिदान्यादयः श्रेयांस इत्यर्थः ॥ २४ ॥ २५ ॥ २६ ॥

वरिष्ठं सर्वधर्मेभ्यो ज्ञानं मोक्षैकसाधनम् ।

ज्ञानान्नास्ति परो धर्म इति वेदार्थनिर्णयः ॥ २७ ॥

उक्तानां धर्माणां पूर्वस्मात्पूर्वस्मादुत्तरोत्तरो धर्मो यथोक्तृष्यत एवं वेदान्त-  
वाक्यजनिताज्ञानादपि कश्चिदुत्कृष्टो धर्मोऽस्त्वित्यत आह—ज्ञानान्ना-  
स्तीति ॥ २७ ॥

पूर्वोदितेभ्यः सर्वेभ्यः सत्यधर्मपरायणाः ।

ज्ञानाङ्गेभ्यः समासेन भस्मैकं परमं मतम् ॥ २८ ॥

शान्तिदान्यादिभ्योऽपि भस्मावगुण्ठनस्य वैशिष्ट्यमाह—पूर्वोदितेभ्य  
इति ॥ २८ ॥

भस्मसाधननिष्ठानां साक्षाद्भस्म शिवाभिधम् ।

प्रकाशते यथा शान्त्या शान्तं वस्तु परात्परम् ॥ २९ ॥

साक्षाद्भस्म शिवाभिधमिति । तदुक्तं प्राक्—“शिवस्वरूपं परमं भासना-  
द्भस्म संमतम्” इति ॥ २९ ॥

ज्ञानस्य कारणेभ्यस्तु श्रुतिरेव महत्तरा ।

ज्ञानानां शंभुविज्ञानं वरिष्ठं नेतरद्भवेत् ॥ ३० ॥

वेद्वाक्यसमुत्पन्नं शिवज्ञानं निरूपणे ।

सम्पदज्ञानं मयाऽऽख्यातमितरद्वयवहारतः ॥ ३१ ॥

श्रुतिरेव महत्तरोति । ज्ञानसाधने सर्वाधिकेत्यर्थः । शंभुविज्ञानमिति । वेदा-  
न्तवाक्यजनितं यत्परशिवस्वरूपविषयं ज्ञानं तदेव विषययाथार्थ्यात्प्रत्यक्षादि-  
प्रमाणजनितज्ञानानां मध्ये प्रशस्ततरमित्यर्थः ॥ ३० ॥ ३१ ॥

१ ध. 'दान्तिनि' । २ ख. ग. घ. ङ. च. छ. ज. अनुकाना । ३ ख. घ. 'द्वन्द्व' ।  
४ घ. 'ष्ठं तेन तद्भ' ।

चोदनालक्षणो धर्मो धर्मः साक्षान्निरूपणे ।

इतरो व्यवहारे तु धर्म इत्याभिशब्दयते ॥ ३२ ॥

चोदनालक्षण इति । चोदना वेदवाक्यं तत्प्रतिपादितो धर्मः । तथा च जैमिनिसूत्रम्—“ चोदनालक्षणोऽर्थो धर्मः ” इति । यद्येवं तदतिरिक्तेष्वागमादिसिद्धेषु पूर्वोक्तेष्वर्थेषु धर्मशब्दप्रयोगः कथमित्यत आह—इतरो व्यवहार इत्यादि ॥ ३२ ॥

आस्तिक्यान्वयमात्रेण धर्माभासेऽपि सुव्रताः ।

प्रयुक्तो धर्मशब्दस्तु मुख्यो धर्मस्तु वेदजः ॥ ३३ ॥

आस्तिक्यान्वयमात्रेणेति । यथा श्रौतधर्मेष्व्वास्तिक्यं तथैव तदितरधर्माभासेऽपि तद्दर्शनात्तत्र धर्मशब्दप्रयोगो गौण इत्यर्थः ॥ ३३ ॥

यथा शंभुसमो देवो नास्ति पुण्यवतां वराः ।

तथा वेदसमं मानं नास्ति तत्र न संशयः ॥ ३४ ॥

अथ बहुभिर्निर्देशनैः श्रुतिप्रमाणस्योत्कर्षं प्रतिपादयति—यथा शंभुसम इत्यादिना ॥ ३४ ॥

यथा विप्रसमो मर्त्यो नास्ति वेदविदां वराः ।

तथा वेदसमं मानं नास्ति तत्र न संशयः ॥ ३५ ॥

यथैवान्नसमं भोज्यं नास्ति लोके विचक्षणाः

तथा वेदसमं मानं नास्ति तत्र न संशयः ॥ ३६ ॥

यथा गङ्गासमा पुण्या नदी लोके न विद्यते ।

तथा वेदसमं मानं नास्ति तत्र न संशयः ॥ ३७ ॥

यथा वाराणसीतुल्या पुरी लोके न विद्यते ।

तथा वेदसमं मानं नास्ति तत्र न संशयः ॥ ३८ ॥

यथा दक्षसभातुल्यं स्थानं लोके न विद्यते ।

तथा वेदसमं मानं नास्ति तत्र न संशयः ॥ ३९ ॥

॥ ३५ ॥ ३६ ॥ ३७ ॥ ३८ ॥ ३९ ॥

षडक्षरसमो मन्त्रो यथा लोके न विद्यते ।  
 तथा वेदसमं मानं नास्ति तत्र न संशयः ॥ ४० ॥  
 यथा गुरुसमस्त्राता नास्ति संसारसागरात् ।  
 तथा वेदसमं मानं नास्ति तत्र न संशयः ॥ ४१ ॥  
 अतश्च संक्षेपमिमं वदामि वः  
 श्रुतिः प्रमाणं शिव एव केवलः ।  
 वरिष्ठ उक्तः सितभस्मगुण्ठनं  
 विशुद्धविद्या च न चेतरत्परम् ॥ ४२ ॥

सूत उवाच—

एवमुक्त्वा मुनीन्द्रेभ्यः श्रीमान्बर्हिणवाहनः ।  
 जगत्स्वामी महातेजास्तत्रैवान्तर्हितोऽभवत् ॥ ४३ ॥  
 कावषेया अपि श्रेष्ठाः प्रसादात्तारकारिणः ।  
 महादेवं महात्मानं ददृशुः स्वयमागतम् ॥ ४४ ॥  
 तं प्रणम्य महादेवं सर्वज्ञमपराजितम् ।  
 श्रीमत्पञ्चाक्षरेणैव पूजयामासुरादरात् ॥ ४५ ॥  
 देवदेवो महादेवो देवानामपि देशिकः ।  
 मुनिभ्यः कावषेयेभ्यः स्वात्मज्ञानं ददौ मुदा ॥ ४६ ॥  
 मुनीन्द्रा अपि ते सर्वे विशुद्धज्ञानिनां वराः ।  
 प्रणम्य देवमीशानं साम्बं संसारभेषजम् ॥ ४७ ॥

॥ ४० ॥ ४१ ॥ ४२ ॥ ४३ ॥ ४४ ॥ ४५ ॥ ४६ ॥ ४७ ॥

प्रसादयित्वा देवेशं कृतार्था आत्मवेदनात् ।  
 निःस्पृहाः स्वात्मनोऽन्यत्र ययुर्हिमवतो गुहाम् ॥ ४८ ॥



विशिष्टधर्मः कथितः समासतो

मयैव वेदार्थविचारणक्षमः ।

इतोऽतिरिक्तं सकलं पलालव-

दृथा न लाभाय विशुद्धचेतसाम् ॥ ४९ ॥

इति श्रीस्कन्दपुराणे सूतसंहितायां चतुर्थे यज्ञवैभवखण्डे

विशिष्टधर्मविचारो नाम विंशोऽध्यायः ॥ २० ॥

निःस्पृहाः स्वात्मनोऽन्यत्रेति । सच्चिदानन्दैकरसस्वस्वरूपानुसंधानादन्य-  
स्मिन्धर्मे निःस्पृहाः । श्रूयते ह्येतरेयके—“एतद्ध स्म वै तद्विद्वांस आहुर्ऋषयः  
कावषेयाः किमर्था वयमध्येष्यामहे किमर्था वयं यक्ष्यामहे” इति ॥४८॥४९॥

इति श्रीस्कन्दपुराणे सूतसंहितातात्पर्यदीपिकायां चतुर्थे यज्ञवै-

भवखण्डे विशिष्टधर्मविचारो नाम विंशोऽध्यायः ॥ २० ॥

अथैकविंशोऽध्यायः ॥

सूत उवाच—

अथातः संप्रवक्ष्यामि मुक्तिसाधनमास्तिकाः ।

शृणुत श्रद्धया सार्धं साक्षाद्वेदान्तदर्शितम् ॥ १ ॥

अथ मुक्तेरन्तरङ्गबहिरङ्गसाधनप्रतिपादनव्याजेन श्रमदमादिसाधनसंपन्न-  
स्यैव तत्राधिकारो नान्यस्येति प्रतिपादयितुमुपक्रमते—अथात इति । वेदान्त-  
दर्शितमिति । “शान्तो दान्त उपरतस्तिष्ठुः समाहितो भूत्वाऽऽत्मन्येवाऽऽ-  
त्मानं पश्येत्” इति वेदान्तवाक्यप्रतिपादितमित्यर्थः ॥ १ ॥

पुरा श्वेतादिकृष्यन्ता मुनयो मुनिसत्तमाः ।

संख्या च शतमेतेषां सह द्वादशसंख्यया ॥ २ ॥

त एते भस्मदिग्धाङ्गास्त्रिपुण्ड्राङ्कितमस्तकाः ।

रुद्राक्षमालाभरणा रुद्राराधनतत्पराः ॥ ३ ॥

तच्चोक्तसाधनमीश्वरानुग्रहेणैव लभ्यमिति ज्ञापयितुं पुरावृत्तमुदाहरति—  
पुरेति ॥ २ ॥ ३ ॥

तपश्चेरुर्भहातीजं परया श्रद्धया सह ।

श्रीमदक्षिणकैलासे साक्षात्संसारनाशके ॥ ४ ॥

पुण्यक्षेत्रवासोऽपि मुक्तावुपाय इत्यभिप्रेत्याऽऽह—श्रीमदक्षिणकैलास  
इत्यादिना ॥ ४ ॥

यस्य दर्शनमात्रेण पापानि सकलानि तु ।

नश्यन्ति वह्निसंयुक्तं यथा तूलं प्रदह्यते ॥ ५ ॥

यस्मिन्निवसतां नृणामशेषाणां महेश्वरः ।

ददाति परमां मुक्तिमचिरेण द्विजोत्तमाः ॥ ६ ॥

यत्र भस्मरतानां तु द्विजानां प्रतिवत्सरम् ।

यथाशक्ति धनं दत्त्वा मुच्यते भवबन्धनात् ॥ ७ ॥

यत्र प्रतिदिनं पुंसां भक्तानामीश्वरस्य तु ।

मुष्टिमात्रप्रदानेन महापापाद्विमुच्यते ॥ ८ ॥

यत्र साक्षाच्छिवज्ञाननिष्ठस्यातिप्रियेण तु ।

भोजनं च तथा वस्त्रं दत्त्वा मुच्येत बन्धनात् ॥ ९ ॥

यत्र जप्तं हुतं दत्तं चिन्तितं च दिने दिने ।

ब्राह्मणानां तथाऽन्येषामनन्तं भवति ध्रुवम् ॥ १० ॥

तपसा शंकरस्तेषां प्रसन्नः करुणानिधिः ।

सान्निध्यमकरोत्तत्र शक्त्या परमया सह ॥ ११ ॥

तं दृष्ट्वा साम्बमीशानं साक्षात्संसारभेषजम् ।

प्रणम्य दण्डवद्भूमौ कप्रच्छुर्मुक्तिसाधनम् ॥ १२ ॥

देवोऽपि करुणाविष्टः साक्षात्संसारमोचकः ।

मुनीनामुग्रतपसां वभाषे मुक्तिसाधनम् ॥ १३ ॥

॥ ५ ॥ ६ ॥ ७ ॥ ८ ॥ ९ ॥ १० ॥ ११ ॥ १२ ॥ १३ ॥

ईश्वर उवाच—

वक्ष्यामि परमं गुह्यं मुक्तिसाधनमादरात् ।

वर्णाश्रमसमाचारादेव मुक्तिर्न चान्यतः ॥ १४ ॥

॥ १४ ॥

स्वजातिविहितं धर्मं यः करोति प्रियेण तु ।

स जायते कुले मुख्ये विप्राणाभीश्वराज्ञया ॥ १५ ॥

स्वजातिविहितमिति । ब्राह्मणक्षत्रियवैश्यशूद्राणां मध्ये यस्य यो धर्मो विहितः स स्वजातिविहितः । ब्राह्मणस्य यजनादिकं क्षत्रियस्य राज्यपरिपालनादिकं वैश्यस्य कृषिगोरक्षादिकं शूद्रस्य द्विजशुश्रूषेत्येते स्वजातिविहिता धर्माः ॥ १५ ॥

स पुनर्जातकर्मादिसंस्कारैरपि संस्कृतः ।

उपनीतो गुरोर्वेदानधीत्य विधिवत्पुनः ॥ १६ ॥

वेदानधीत्य विधिवदिति । अनेनैव ब्रह्मचारिणामनुष्ठानमुक्तम् ॥ १६ ॥

दारानाहृत्य यज्ञं च दानं च विविधं तथा ।

तपश्च विविधं घोरं कृत्वा कामनया विना ॥ १७ ॥

दारानाहृत्येत्यादिना गार्हस्थ्यश्रमधर्मप्रतिपादनम् । तपश्च विविधमिति वानप्रस्थाश्रमधर्माः । कामनया विनेति । फलसंधानविरहेण केवलमीश्वरार्पण-बुद्धयैवानुष्ठिता वर्णाश्रमधर्मा अध्ययनादयः पापप्रणाशनेन चित्तशुद्धिद्वारा परम्परया मुक्तिसाधनत्वं प्रतिपद्यन्त इत्यर्थः । श्रूयते हि—“तमेतं वेदानुवचनेन ब्राह्मणा विविदिषन्ति यज्ञेन दानेन तपसाऽनाशकेन” इति ॥ १७ ॥

प्रनष्टपापः शुद्धान्तःकरणो ज्ञानवाञ्छया ।

विरक्तः सर्वलोकेभ्यो दोषाणां तु निरूपणात् ॥ १८ ॥

एवमाश्रमत्रयानुष्ठितैः कर्मभिश्चित्तशुद्धौ जातायां संसारदोषदर्शनात्ततो वैराग्यं जायत इत्याह—विरक्त इति ॥ १८ ॥

चित्तपाकानुगुण्येन प्रव्रज्यां कुरुते पुनः ।

तत्रामुमुक्षुः संन्यासी प्रेरितः परमेश्वरात् ॥ १९ ॥

कुटीचकाभिधां वृत्तिं वृत्तिं वाऽथ बहूदकाम् ।

हंसवृत्तिं तु वा नित्यं वाञ्छते मुनिसत्तमाः ॥ २० ॥

प्रव्रज्यां कुरुत इति । “ यदहरेव विरजेत्तदहरेव प्रव्रजेत् ” इति श्रुतेः  
॥ १९ ॥ २० ॥

मुमुक्षुर्भिक्षुको नित्यं परहंसाभिधां शुभाम् ।

वृत्तिमिच्छति देवेशप्रसादेन द्विजोत्तमाः ॥ २१ ॥

वैराग्यजननानन्तरं चित्तैकाग्र्यलाभाय संन्यास एव कर्तव्य इत्याह—  
भिक्षुक इति । साधनचतुष्टयान्तर्वर्ति यन्मुमुक्षुत्वं तदीश्वरप्रसादेन परमहंसस्यैव  
जायते नान्येषां कुटीचकादीनामित्यर्थः ॥ २१ ॥

कुटीचकादिवृत्तिस्थो मुक्तिमिच्छति चेद्द्विजाः ।

परहंसाभिधां वृत्तिं प्राप्नुयाच्छंकराज्ञया ॥ २२ ॥

कुटीचकादिभिरपि यदा मुक्तिरन्विष्यते तदा तैरपि परमहंसाश्रम एव  
कर्तव्य इत्याह—कुटीचकादीति ॥ २२ ॥

सर्वेषामेव भिक्षूणां शान्तिर्दान्तिस्तिक्ष्णता ।

स्नानं शौचमहिंसा च मिथ्याभाषणवर्जनम् ॥ २३ ॥

अग्निरित्यादिभिर्मन्त्रैर्भस्मनोच्चूलनं तथा ।

त्रिपुण्ड्रधारणं साक्षाद्ब्रह्मविष्णुशिवात्मकम् ॥ २४ ॥

लिङ्गे शिवार्चनं नित्यं धर्मः प्रोक्तः सनातनैः ।

साक्षाद्वेदान्तवाक्यानां श्रवणं मननं तथा ॥ २५ ॥

निदिध्यासनमाचार्यपरिचर्या प्रियेण तु ।

परहंसस्य धर्मोऽयं विशेषेण समीरितः ॥ २६ ॥

पूर्वपुण्यबलात्साक्षात्प्रसादाच्च शिवस्य तु ।

ब्रह्मात्मविषयं ज्ञानं लभते भिक्षुकोऽचिरात् ॥ २७ ॥

अथ वेदान्तज्ञानोत्पत्तावन्तरङ्गसाधनभूतांस्तुरीयाश्रमधर्मानाह—सर्वेषामि-  
त्यादिना । शान्तिर्ज्ञानेन्द्रियाणाम् । तितिक्षुता शीतोष्णसुखदुःखादिद्वंद्वस-  
हिष्णुत्वम् । शान्त्यादीनि द्वंद्वानुपघातकत्वेन परम्परया मुक्तिसाधनानि ।  
वेदान्तवाक्यश्रवणादिकप्रव्यवधानेन मुक्तिसाधनमित्यर्थः । तत्र श्रवणं नाम

वेदान्तवाक्यानामद्वितीये परशिवरूपे तात्पर्येण प्रतिपादनसामर्थ्याधिधारणम् ।  
श्रुतस्यार्थस्यासंभावनाविपरीतभावनानिरासाय युक्तिभिरनुचिन्तनं मननम् ।  
एवं श्रवणमननाभ्यामवधृतस्यार्थस्य साक्षात्कारोपयोगिचित्तैकाग्र्यलाभाय  
विजातीयप्रत्ययान्तरितसजातीयप्रत्ययप्रवाहरूपेण ध्यानं निदिध्यासनम् । एतेषां  
तत्साधनत्वं श्रूयते—“ आत्मा वा अरे द्रष्टव्यः श्रोतव्यो मन्तव्यो निदि-  
ध्यासितव्यः ” इति ॥ २३ ॥ २४ ॥ २५ ॥ २६ ॥ २७ ॥

ज्ञानाद्वेदान्तवाक्योत्थान्मुक्तिं भिक्षुरवाप्नुयात् ।

विना ज्ञानेन मुक्तिस्तु न सिध्यति न सिध्यति ॥ २८ ॥

मुक्तिसाधनमाख्यातं संग्रहेण मुनीश्वराः ।

ज्ञाने यूयमपि श्रद्धां कुरुध्वं यत्नतः सदा ॥ २९ ॥

सूत उवाच—

इत्युक्त्वा भगवान् रुद्रः साक्षात्संसारमोचकः ।

आगमान्तैकसंवेद्यस्तत्रैवान्तर्हितोऽभवत् ॥ ३० ॥

भवन्तोऽपि प्रसादेन शिवस्य परमात्मनः ।

मत्तो लब्धपरिज्ञाना अभवन्नचिरेण तु ॥ ३१ ॥

ज्ञानादिति । इत्थमध्ययनयजनशमदमाद्यन्तरङ्गबहिरङ्गसाधनकलापसहकृ-  
ताद्वेदान्तवाक्यश्रवणाद्यद्वाक्यजं ब्रह्मात्मैकत्वविषयं ज्ञानं जायते तदेव मुक्ति-  
साधनं नान्यदित्यर्थः ॥ २८ ॥ २९ ॥ ३० ॥ ३१ ॥

श्रीमदक्षिणकैलासं सर्वस्थानोत्तमोत्तमम् ।

वाञ्छितार्थप्रदं नृणामिति वित्त विचक्षणाः ॥ ३२ ॥

इति वित्त विचक्षणा इति । उक्तप्रकारेण वित्त जानीतेत्यर्थः ॥ ३२ ॥

श्रीमदक्षिणकैलासमदृष्ट्वा मुक्तिमिच्छतः ।

नास्ति संसारविच्छित्तिः सत्यं सत्यं न संशयः ॥ ३३ ॥

वर्णाश्रमसमाचारं विना कैवल्यमिच्छतः ।

नास्ति कैवल्यसंसिद्धिः सत्यं सत्यं न संशयः ॥ ३४ ॥

विष्णुप्रजापतीन्द्रेभ्यः शिवस्याऽऽधिक्यमादरात् ।

अविज्ञाय न संसारान्मुच्यते जन्मकोटिभिः ॥ ३५ ॥

पुण्यक्षेत्रवासवर्णाश्रमधर्मादीनामुक्तं मुक्तिसाधनत्वं व्यतिरेकमुखेण द्र  
याति— श्रीमदक्षिणकैलासमिति ॥ ३३ ॥ ३४ ॥ ३५ ॥

प्रत्यग्रहैकताज्ञानं विना कैवल्यमिच्छताम् ।

नास्ति कैवल्यमित्येषा शाश्वती श्रुतिराह हि ॥ ३६ ॥

भगवानपि सर्वज्ञः शिवः कारुणिकोत्तमाः ।

विना वेदान्तविज्ञानं न मुक्तिरिति चाऽऽह हि ॥ ३७ ॥

विष्णुप्रजापतीन्द्रादिदेवताश्च तथैव च ।

विना ज्ञानं न कैवल्यमित्याहुर्वेदवित्तमाः ॥ ३८ ॥

मुनयश्च महात्मानः सत्यसंधा जितेन्द्रियाः ।

विना ज्ञानं न कैवल्यमित्याहुर्वेदवित्तमाः ॥ ३९ ॥

अथ किं बहुनोक्तेन मुनीन्द्रा वेदवित्तमाः ।

मुक्तिसाधनविज्ञानं वेदादेव न चान्यतः ॥ ४० ॥

शाश्वती श्रुतिराह—हीति । “ ब्रह्म वेद ब्रह्मैव भवति ” “ तरति शोव  
मात्मवित् ” इति ब्रह्मात्मैकत्वविदुष एव मुक्तिं ब्रूते भेददर्शिनस्तु “ अ  
योऽन्यां देवतामुपास्तेऽन्योऽसावन्योऽहमस्मीति न स वेद ” इत्यज्ञत्वं प्रतिप  
दयतीत्यर्थः ॥ ३६ ॥ ३७ ॥ ३८ ॥ ३९ ॥ ४० ॥

वेदमार्गजनितं तु वेदनं दोषहीनमतिशोभनं सदा ।

अन्यमार्गजनितं विचारतो वेदमार्गरुचिकारणं क्रमात् ॥ ४१ ॥

इति श्रीस्कन्दपुराणे सूतसंहितायां चतुर्थे यज्ञवैभवखण्डे

मुक्तिसाधनविचारो नामैकविंशोऽध्यायः ॥ २१ ॥

अन्यमार्गेति । वेदव्यतिरिक्तैरागमान्तरैः प्रतिपादितमर्थजातमुक्तरूपवेदान्

विज्ञाने परमपुरुषार्थे रुचिजननद्वारोपयुज्यते न तु स्वातन्त्र्येण पुरुषार्थसाधनमित्यर्थः ॥ ४१ ॥

इति श्रीस्कन्दपुराणे सूतसंहिताटीकायां तात्पर्यदीपिकाख्यस्य चतुर्थे यज्ञवैभवखण्डे मुक्तिसाधनविचारो नामैकविंशोऽध्यायः ॥ २१ ॥

अथ द्वाविंशोऽध्यायः ।

सूत उवाच—

अथातः संप्रवक्ष्यामि मार्गप्रामाण्यनिर्णयम् ।

श्रद्धया सहिता यूयं शृणुध्वं मुनिपुंगवाः ॥ १ ॥

ननु बौद्धार्हताद्यागमानां वेदविरुद्धार्थप्रतिपादकानां वेदैकसमधिगम्ये ब्रह्मात्मैकत्वविज्ञाने रुचिजनकत्वं नोपपद्यतेऽतो वैदिकमार्गव्यतिरिक्तानां सर्वेषामप्रामाण्यमेवेत्याशङ्क्य तत्प्रामाण्यं समर्थयितुमारभते—अथात इति । श्रुतिस्मृत्यादिभिः शैवपाशुपतबुद्धाद्यागमैः समये नानाविधा मार्गाः प्रतिपादितास्तेषामधिकारिभेदेन प्रामाण्यनिर्णयः क्रियत इत्यर्थः ॥ १ ॥

वेदांश्च धर्मशास्त्राणि पुराणं भारतं तथा ।

वेदाङ्गान्युपवेदांश्च कामिकाद्यागमानपि ॥ २ ॥

कापालं लांकुलं चैव तयोर्भेदान्द्विजर्षभाः ।

तथा पाशुपतं सोमं भैरवप्रमुखागमान् ॥ ३ ॥

तेषामेवोपभेदांश्च शतशोऽथ सहस्रशः ।

विष्णवागमांस्तथा ब्राह्मन्बुद्धार्हताद्यागमानपि ॥ ४ ॥

लोकायतं तर्कशास्त्रं बहुविस्तरसंयुतम् ।

भीमांसासामतिगम्भीरां सांख्ययोगौ तथैव च ॥ ५ ॥

उपवेदांश्चेति । आयुर्वेदधनुर्वेदादय उपवेदाः ॥ २ ॥ ३ ॥ ४ ॥ ५ ॥

अनेकभेदभिन्नानि तथा शास्त्रान्तराणि च ।

निर्ममे शंकरः साक्षात्सर्वज्ञः संग्रहेण तु ॥ ६ ॥

निर्ममे शंकर इति । श्रुतिस्मृतीतिहासपुराणादीनि वैदिकानि शास्त्राणि तदर्थानुसारिशैवपाशुपताद्यागमान्बुद्धार्हतादिबहुभेदभिन्नान्वेदविरु-

द्धांश्च सर्वज्ञः शिव एव स्वशक्त्या निर्मितवानित्यर्थः । अतः सर्वज्ञेन शिवेनै  
प्रणीतत्वादेषां मध्ये कस्यचिदप्यप्रामाण्यं न युक्तमिति भावः ॥ ६ ॥

प्रसादादेव रुद्रस्य ब्रह्मविष्णवादयः सुराः ।

सिद्धविद्याधरा यक्षा राक्षसाद्यास्तथैव च ॥ ७ ॥

मुनयश्च मनुष्याश्च यथाभाग्यं द्विजोत्तमाः ।

तान्येव विस्तरेणैव संग्रहेणैव वा पुनः ॥ ८ ॥

कुर्वन्ति तानि नामानि कथितानि मनीषिभिः ।

अधिकारिविभेदेन नैकस्यैव सदा द्विजाः ।

तर्कैरेते हि मार्गास्तु न हन्तव्या मनीषिभिः ॥ ९ ॥

ननु ब्राह्मवैष्णवबुद्धाद्यागमेषु ब्रह्मविष्णवादितत्तदागमप्रणेतारैः पुरुषविशेषा  
स्मर्यन्ते । तथा सांख्यतर्कादिशास्त्रेषु कपिलकणादजैमिनिप्रभृतयो निर्मातार  
प्रसिद्धाः । अतः शिवस्यैव निर्माणमनुपपन्नमित्यत आह—प्रसादादेवेति । पर  
मेश्वरानुग्रहादेव ब्रह्मविष्णवादयस्तन्निर्मितानागमान्स्वस्वव्यवहारसिद्धये पुन  
संग्रहविस्तराभ्यां कुर्वन्ति । कपिलकणभृगुजैमिनिप्रभृतयो मुनयश्च स्वशिष्यबु  
द्धिगुणानुसारेण परमेश्वरनिर्मितान्येव शास्त्राणि तत्प्रसादादेव पुनः संग्रहविस्त  
राभ्यां कुर्वन्तीत्यविरोधः । यद्यप्येवमीश्वरनिर्मितत्वात्सर्वेषां प्रामाण्यं तथाऽपि  
परस्परविरुद्धार्थप्रतिपादकत्वादप्रामाण्यमपि स्यादित्यत आह—अधिकारीति  
यथा ‘उदिते जुहोति’ ‘अनुदिते जुहोति’ इत्यादिविरुद्धार्थप्रतिपादकान  
वाक्यानामधिकारिभेदाद्विरोधाभावेन प्रामाण्यमेवमत्रापीत्यर्थः । एवमेते मार्गा  
शुष्कतर्कबलाच्च बाध्या इत्यर्थः ॥ ७ ॥ ८ ॥ ९ ॥

यथा तोयप्रवाहाणां समुद्रः परमावधिः ।

तथैव सर्वमार्गाणां साक्षान्निष्ठा महेश्वरः ॥ १० ॥

साक्षान्निष्ठेति । सर्वेष्वपि मार्गेष्वस्ति कश्चिदेव इति संमतत्वात्तस्य च पर  
मेश्वरव्यतिरिक्तस्याभावात्तत्तदागमोक्तगुणवैशिष्ट्येन शिवः प्रतिपाद्यत इति  
भवति तस्मिन्सर्वेषां मार्गाणां पर्यवसानमित्यर्थः ॥ १० ॥



येन येन प्रकारेण जनैरेभिरुपासितः ॥ ११ ॥

तत्तन्मार्गानुगुण्येन साधकत्वं ह्युपैति सः ।

तत्प्रसादात्कमान्मार्गान्विशिष्टानेति मानवः ॥ १२ ॥

येन येनेति । नानाविधागमोक्तेन येन येनोपाधिना परमेश्वर उपास्यते तत्तदागमासारेण तत्तदुपाधियुक्तः परमेश्वरो भवतीत्यर्थः । तत्प्रसादादिति । तत्तदागमप्रतिपाद्यतयाऽवरिथितस्य शिवस्य प्रसादादेवोत्तरोत्तरमुत्कृष्टान्मार्गान्साधको लभत इत्यर्थः ॥ ११ ॥ १२ ॥

तत्र तत्र स्थितो देवः प्रसादं कुरुतेऽस्य तु ।

सोपानक्रमतो देवा वेदमार्गस्य हेतवः ॥

वेदमार्गस्थितो देवः साक्षान्मुक्तेस्तु कारणम् ॥ १३ ॥

सोपानक्रमत इति । तत्र तत्राऽऽगमेषु तत्तद्देवतारूपो देवः सोपानक्रमेण वेदमार्गप्राप्तौ कारणम् । स एव वेदमार्गप्रतिपादितः सन्मुक्तिहेतुर्भवतीत्यर्थः ॥ १३ ॥

तत्रापि कर्मभागस्थो ज्ञानश्रद्धाप्रदो हरः ।

ज्ञानभागस्थितः शंभुर्ज्ञानद्वारेण मोक्षदः ॥ १४ ॥

कर्मभागस्थ इति । कर्मकाण्डे स्थितो विविदिषाप्रद इत्यर्थः । उपनिषत्सु प्रतिपाद्यतया स्थितः शिवः स्वयात्मात्म्यज्ञानजननेन मुक्तिप्रद इत्यर्थः ॥ १४ ॥

एकरूपा परा मुक्तिस्ततस्तद्विषया मतिः ॥ १५ ॥

एकरूपा भवेन्नैव नानारूपा भविष्यति ।

वेदान्तः शंकरं साक्षान्निर्विशेषाद्वयात्मना ॥ १६ ॥

वक्ति मार्गान्तरान्नैवं ततो विद्या तु वेदजा ।

अतो मार्गान्तराज्जाता मतयो मुनिसत्तमाः ॥

अविद्या नैव विद्याः स्युरिति सम्पद्भनिरूपणम् ॥ १७ ॥

ननु मार्गान्तरज्ञानैरपि साक्षान्मुक्तिः किं न स्यादित्याशङ्क्य तेषामवस्तु-विषयत्वेनाविद्यात्वं प्रतिपाद्यन्मौपनिषदज्ञानस्य विद्यारूपतामाह—एकरूपेत्यादिना । मुक्तिस्वरूपस्य सर्वेष्वपि मार्गेषु परमपुरुषार्थत्वेन संमतत्वात्तस्य नित्यत्वमेष्टव्यम् । तच्च निर्विशेषस्यैव घटते । सविशेषस्य भेदसव्यपेक्षत्वाच्चे-

दस्य च निर्वर्त्तुमशक्यत्वात्तस्य प्रागुपपादितत्वात्कल्पितत्वेन ज्ञाननिवर्त्यत्वे सति भेदसापेक्षं सविशेषं मुक्तिस्वरूपमपि निवर्तेत । तथा च तन्मुक्तिस्वरूपं सविशेषकं स्वर्गादिवदनित्यमेव स्यात् । अतो निर्विशेषमेव तदिति तद्गोचरं ज्ञानमपि तथाविधम् । तदिदमुक्तं निर्विशेषाद्वयात्मनेति । “एकमेवाद्वितीयं ब्रह्म” “अशब्दमस्पर्शमरूपमव्ययम्” “ब्रह्म वेद ब्रह्मैव भवति” इत्यादिश्रुतिरेव निर्विशेषं मुक्तिस्वरूपं प्रतिपादयति । ततश्चावाधितविषयत्वादुपनिषद्वाक्यजनितं ज्ञानमेव विद्या मार्गान्तरात्तु नैवं निर्विशेषमुक्तिस्वरूपमवगम्यते । जीवेश्वरादि भेदादिविशेषमेव भवति । तज्जनितज्ञानानां बाधितविषयत्वादविद्यत्त्वमतो न तेषां मुक्तिसाधनत्वमित्यर्थः ॥ १५ ॥ १६ ॥ १७ ॥

तस्मान्मार्गान्तराणां तु प्रामाण्यं वेदवित्तमाः ॥ १८ ॥

मुक्तेरन्यत्र नात्रैव क्रमेणैवात्र मानता ।

अतो वेदान्तभ्रागस्थो महादेवोऽचिरेण तु ॥ १९ ॥

मुक्तिं ददाति नान्यत्र स्थितः सोऽपि क्रमेण तु ।

ददाति परमां मुक्तिमित्येषा शाश्वती श्रुतिः ॥ २० ॥

यदि मार्गान्तरजानिता मतयोऽविद्यास्तर्हि तेषामप्रामाण्यमेवेत्याशङ्क्याऽऽह—तस्मादिति । मुक्तेरन्यत्रेति । मुक्तिव्यतिरिक्त एव विषये मार्गान्तरस्य प्रामाण्यं न तु मुक्तौ । तत्रापि पूर्वोक्तसोपानक्रमेण वेदमार्गप्राप्तिद्वारा प्रामाण्यम् । नान्यत्रेति । वेदान्तवाक्यप्रतिपाद्यतया शिवः साक्षान्मुक्तिप्रदः । आगमान्तरे त्ववस्थितो न साक्षान्मुक्तिं ददाति । किंतूत्तरोत्तरविशिष्टमार्गप्राप्त्येति । “तं त्वौपनिषदं पुरुषं पृच्छामि” इत्यादावुपनिषत्स्वेवाधिगत औपनिषद् इत्युपनिषदेकवेद्यस्य परशिवस्य परमपुरुषार्थप्रदत्वेन श्रुतत्वादित्यर्थः ॥ १८ ॥ १९ ॥ २० ॥

अतो वेदस्थितो मर्त्यो नान्यमार्गं समाश्रयेत् ।

वेदमार्गेकनिष्ठानां न किञ्चिदपि दुर्लभम् ॥ २१ ॥

नान्यमार्गं समाश्रयेदिति । वेदमार्गस्य साक्षान्मुक्तिप्रदत्वादित्यर्थः ॥ २१ ॥

अत्रैव परमा मुक्तिर्भुक्तयश्चात्र पुष्कलाः ।

अतोऽधिकारिभेदेन मार्गा मानं न संशयः ॥ २२ ॥

१ ङ. च. °निर्वर्त्य° । २ ख. घ. छ. ज. निवर्त्येत । ङ. च. निर्वर्त्येत । ३ ग. ङ. ज. °जन्मनि तज्ज्ञाना° । ४ ग. घ. ङ. च. छ. स्थितानां न ।

अतोऽधिकारीति । वेदमार्गानधिकृतान्वौद्धार्हताग्रधिकारिविशेषान्प्रति तत्तन्मार्गप्रामाण्यमस्त्येवेत्यर्थः ॥ २२ ॥

ईश्वरस्य स्वरूपं च बन्धहेतौ तथैव च ।

जगतः कारणे मुक्तौ ज्ञानादौ च तथैव च ॥ २३ ॥

मार्गाणां ये विरुद्धांशा वेदान्तेन विचक्षणाः ।

तेऽपि मन्दमतीनां च महामोहावृतात्मनाम् ।

वाञ्छामात्रानुगुण्येन प्रवृत्ता न यथार्थतः ॥ २४ ॥

नन्वेषां मार्गाणां परस्परविरुद्धार्थप्रतिपादकानां प्रामाण्यं नोपपद्यते प्रबलतरश्रुतिप्रमाणविरुद्धार्थप्रतिपादकत्वादित्यत आह—ईश्वरस्येत्यादिना । तत्रेश्वररूपादौ मार्गाणां विप्रतिपत्तिरस्ति । तथा हि—तत्र “ ईश्वर एव नास्ति ” इति सांख्या मीमांसकाश्च । “ अस्ति पुण्यपापाशयैरपरामृष्टः पुरुषविशेषः ” इति पातञ्जलाः । “ नित्यज्ञानाधारः ” इति तार्किकाः । तथा “ प्रकृतिपुरुषयोरविवेकात्क्षेत्रज्ञस्य संसारः ” इति सांख्यादयः । “ तस्य स्वार्जितपुण्यपापवशाद्बन्ध इति तत्कारणं प्रकृतिरिति प्रकृतिपुरुषयोर्विवेकज्ञानेन भ्रमापगमे स्वरूपेणावस्थानं मुक्तिः ” इति सांख्यादयः । “ बुद्धिसुखदुःखादिनवगुणानामनात्मपदार्थेभ्यः पुरुषान्यथाख्यातिविरहादत्यन्तोच्छेदो मुक्तिः ” इति तार्किकादयः । एवमन्येषामपि वादिनां मतेषु विषयेषु भूयस्यो विप्रतिपत्तय एवमाद्या वेदान्तविरुद्धा अन्यमार्गेषु दृश्यन्ते । तत्सर्वमर्थजातमनादिमायया मोहितानामत एवाल्पबुद्धीनां वेदानधिकृतानां बौद्धादीनां प्रथमत एवात्यन्तसूक्ष्मपरशिवस्वरूपग्रहणसामर्थ्याभावाद्देदविरुद्धमपि प्रतिबन्धकपापक्षयार्थं तत्तल्लोकप्राप्तिरूपफलप्रदानेन वशीकरणार्थं च प्रथममीश्वरेणोपदिष्टं न परमार्थत इत्यर्थः ॥ २३ ॥ २४ ॥

दर्शयित्वा तृणं मर्त्यो धावन्तीं गां यथाऽग्रहीत् ॥ २५ ॥

दर्शयित्वा तथा क्षुद्रमिष्टं पूर्वं महेश्वरः ।

पश्चात्पाकानुगुण्येन ददाति ज्ञानमुत्तमम् ॥ २६ ॥

तत्र दृष्टान्तः—दर्शयित्वेति । यथा गां जिघृक्षन्पुरुषः प्रथमं तृणादिकं दर्शयित्वा तां गृह्णात्येवं परमेश्वरोऽपि तत्तन्मार्गानुरूपमिष्टं प्रापयित्वा (य्य) वशीकृत्य तत्तन्मार्गेक्तज्ञानेन प्रतिबन्धकपापक्षये सति तेषां चित्तपरिपाकानुसा-



सोऽपि नागयणः श्रीमान्सह ताभ्यामुमापातिम् ।

कैलासाशिखरे रम्ये समासीनमतिप्रभुम् ॥ ४ ॥

प्रणम्य दण्डवद्भवत्या स्तुत्वा रुद्रेण सुव्रताः ।

अपृच्छद्देवदेवेशमिदं परमकारणम् ॥ ५ ॥

देवदेवोऽपि सर्वज्ञः साम्बः सर्वफलप्रदः ।

प्राह गम्भीरया वाचा विष्णवे मुनिपुंगवाः ॥ ६ ॥

तच्छ्रुत्वा भगवान्व्यासः साक्षात्प्रत्यक्षशंकरात् ।

सनत्कुमारात्सर्वज्ञादुक्तवान्मम सादरम् ॥ ७ ॥

अहं भाग्यवतामय युष्माकं मुनिपुंगवाः ।

केवलं कृपया वक्ष्ये तदेव परया मुदा ॥ ८ ॥

पूर्वार्द्धेनध्याये तत्र तत्र स्थितो देवः प्रसादं कुरुत इति तत्तदुपाधिविशिष्ट-  
ष्टस्थेश्वरप्रसादकर्तृत्वप्रतिपादनात्तत्तत्प्रसादोऽप्युपाधिवशात्प्रसादानाविध इति सूचि-  
तम् । ते च मुमुक्षुणा पुरुषेण क्रमेण संपादनीयास्तत्र कीदृक्प्रसादानन्तरं  
कीदृक्प्रसाद इति क्रमजिज्ञासायां तन्निर्णयायाध्याय आरभ्यते—अथात इति  
॥ १ ॥ २ ॥ ३ ॥ ४ ॥ ५ ॥ ६ ॥ ७ ॥ ८ ॥

नित्यकर्माद्यनुष्ठानात्पापनाशो भवत्यतः ।

चित्तशुद्धिर्भवेज्जन्तो रुद्रस्यैव प्रसादतः ॥ ९ ॥

तया संसारदोषस्य दर्शनं भवति स्वतः ।

ततो विरक्तिः संसारात्पुनस्त्यागश्च कर्मणाम् ॥ १० ॥

नित्यकर्मादिति । आदिशब्देन नैमित्तिकसंग्रहः । फलादिविरहेणेश्वरा-  
र्पणबुद्ध्या वर्णाश्रमादिविहितयोनित्यनैमित्तिकयोर्धेदनुष्ठानं तेन तत्त्वज्ञानप्रति-  
बन्धकपापक्षयो भवति । अयं प्रथमः प्रसादः । अत इति । अस्मादेव पापक्षयात्म-  
कात्प्रसादाच्चित्तशुद्धिर्भवति । कालुष्यहेतोः पापस्य तदा प्रक्षीणत्वादित्यर्थः ।  
रुद्रस्यैवेति । संहतिव्यापारस्तमोगुणा(णोपा)धिकः शिवो रुद्रस्तत्प्रसादात्संह-  
र्त्रीश्वरसाक्षात्कारेणात्र विरक्तिर्जायते । पुनस्तत्प्रसादादेव वैराग्यवशाद्यज्ञदाना-  
दिकर्मत्यागलक्षण उत्तमाश्रमस्वीकारो भवतीत्यर्थः । रुद्रो हि सर्वं संहरत्यत-  
स्तत्प्रसादादस्यापि प्रवृत्तिमार्गनिवर्तकत्वं युक्तम् ॥ ९ ॥ १० ॥

विरिञ्चस्य प्रसादेन ततः शान्त्यादिसाधनम् ।

प्रसादाद्वैष्णवात्साक्षान्मुमुक्षुत्वं पुनः स्वतः ॥ ११ ॥

विरिञ्चस्येति । ततः कर्मत्यागानन्तरं सृष्टिव्यापारस्य रजोगुणोपाधिकरस्य प्रसादेन शमादिकं ज्ञानोत्पत्तावन्तरङ्गत्वेनान्त्याश्रमधर्मत्वेन विहितं साधनकलापं लभत इत्यर्थः । ब्रह्मणो रजोगुणवशात्प्रवर्तकत्वात्तत्प्रसादस्यापि शान्त्यादिसाधनेषु प्रवृत्तिहेतुत्वं युक्तम् । प्रसादाद्वैष्णवादिति । सत्त्वगुणोपाधिको विष्णुस्तदीयप्रसादाद्भवति मुमुक्षुत्वम् । दग्धार्धाकायः पुरुषो विचारमन्तरेण ज्ञातिरिति जले निमज्जत्येवमेव संसारतप्तस्य पुरुषस्य या मोक्षविषया हठात्प्रवृत्तेरिच्छा सा मुमुक्षुत्वं तद्विष्णोः प्रसादाज्जायत इत्यर्थः ॥ ११ ॥

विघ्नराजप्रसादेन गुरुपादपरिग्रहः ।

तेन योगाभिधं ध्यानमैश्वरं ज्ञानसाधनम् ॥ १२ ॥

एवं त्रिमूर्तिप्रसादेन साधनचतुष्टयसंपन्नस्य गुरूपसत्तिकरो विनायकप्रसाद इत्याह—विघ्नराजेति । योगाभिधाभिती । गुरूपदिष्टेश्वरस्वरूपविषयं साक्षात्कारज्ञानसाधनं योगाख्यं प्रत्यरतमितविजातीयप्रत्ययसजातीयप्रत्ययप्रवाहरूपकं ध्यानं गुरुप्रसादाल्लभत इत्यर्थः ॥ १२ ॥

पुनः सांख्याभिधं ज्ञानं पार्वत्यास्तु प्रसादतः ।

सांख्यस्योत्पत्तिवेलयां मोचकस्य शिवस्य तु ॥ १३ ॥

प्रसादो जायते तेन संसारस्य विमर्दनम् ।

संसारमोचकः साक्षाच्छिव एव न चापरः ॥ १४ ॥

सांख्याभिधमिति । सम्यक्ख्यायते ज्ञायतेऽनयेति साक्षात्कारज्ञानजननी बुद्धिः सांख्या तज्जन्यं सांख्यं तथाविधं ज्ञानं पार्वतीप्रसादाल्लभत इत्यर्थः । उक्तं हि—

“पार्वती परमा देवी ब्रह्मविद्याप्रदायिनी” इति ॥

संसारस्य विमर्दनमिति । साक्षात्कारज्ञानोत्पत्तिसमये जायमानः परशिवप्रसाद एव साक्षात्संसारस्य निवृत्तिं करोतीत्यर्थः ॥ १३ ॥ १४ ॥

अन्याश्च देवताः सर्वाः प्रणाड्यैव हि मोच(चि)काः ।

अनेकजन्मसंसिद्धः श्रौतस्मार्तपरायणः ॥ १५ ॥

क्रमेणैव महादेवं मोक्षकं परमेश्वरम् ।

प्राप्नुयादप्रमादेन मुमुक्षुरिति हि श्रुतिः ॥ १६ ॥

प्रणाड्यैवेति । उक्तरीत्या साक्षात्संसारमोक्षको निरुपाधिकः परशिव एव । सोपाधिकास्तु ब्रह्मविष्णवाद्या वैराग्यादिजननेन परस्परयैव मोक्षका इत्यर्थः । अप्रमादेनेति । “ प्रणवो धनुः शरो ह्यात्मा ब्रह्म तल्लक्ष्यमुच्यते । अप्रमत्तेन चेद्धृद्यं शश्वत्तन्मयो भवेत् ” इत्येषा श्रुतिः प्रमादराहितस्य सावधानस्य मुमुक्षोः परशिवप्राप्तिं प्रतिपादयतीत्यर्थः ॥ १५ ॥ १६ ॥

प्रसादहेतुभूतेषु प्रणवारूपो महामनुः ।

वरिष्ठः कथितः प्राज्ञैर्देवतासु विशेषतः ॥ १७ ॥

विष्णुर्मुख्य इति प्रोक्तस्तथा सकलधर्मतः ।

रुद्राराधनमेवोक्तं वरिष्ठमिति वैदिकैः ॥ १८ ॥

ओंकारस्य प्रसादेन विष्णोश्चैव प्रसादतः ।

रुद्राराधनवाञ्छा स्यात्तदाराधनतः पुनः ॥ १९ ॥

वरिष्ठः कथित इति । “सर्वे वेदा यत्पदमामनन्ति तपांसि सर्वाणि च यद्वदन्ति । यदिच्छन्तो ब्रह्मचर्यं चरन्ति तत्ते पदं संग्रहेण ब्रवीम्योमित्येतत् ” इति श्रुतेरित्यर्थः ॥ १७ ॥ १८ ॥ १९ ॥

ज्ञानमानन्दमद्वैतं परं ब्रह्माधिगच्छति ।

प्रसादादेव रुद्रस्य ज्ञानं मोक्षैकसाधनम् ॥ २० ॥

देवयानाभिधा विष्णोर्गेतिः स्रष्टुः प्रसादतः ।

ब्राह्मण्यं कीर्तिरिन्दोश्च रवेरारोग्यमेव तु ॥ २१ ॥

अग्नेरैश्वर्यमतुलं पितृयाणो यमस्य तु ।

पुरंदरस्य सौभाग्यं बलं वायोः प्रसादतः ॥ २२ ॥

विघ्नराजस्य देवस्य कार्यसिद्धिरविघ्नतः ।

षण्मुखस्य प्रसादेन सर्वसिद्धिरयत्नतः ॥ २३ ॥

भारत्याश्च प्रसादेन वाग्विभूतिरयत्नतः ।

श्रीदेव्यारतु प्रसादेन सर्वैश्वर्यमयत्नतः ॥ २४ ॥

ज्ञानमानन्दमिति । सत्यज्ञानानन्दैकरसमित्यर्थः ॥ २० ॥ २१ ॥ २२ ॥

॥ २३ ॥ २४ ॥

दुर्गादेव्याः प्रसादेन सर्वत्र विजयो भवेत् ।

कामिनां देवताः सर्वाः सांसारिकफलप्रदाः ॥ २५ ॥

कामनारहितानां तु शुद्धिद्वारेण देवताः ।

महादेवप्रसादस्य हेतुभूता भवन्ति हि ॥ २६ ॥

कामिनामिति । फलकामनापुरःसरं देवताराधनं कुर्वतां विष्ण्वाद्या देवता यथोदीरितदेवयानप्राप्त्यादिरूपसांसारिकफलप्रदाः । निष्कामाणां तु प्रतिबन्ध-  
कपापनिर्हरणेन चित्तशुद्धिजननद्वारा परमेश्वरप्रसादहेतव इत्यर्थः ॥ २५ ॥ २६ ॥

महादेवप्रसादस्तु न हेतुः कस्यचिद्द्विजाः ।

स्वयं भुक्तिकरः पुंसां कामिनामचिरेण तु ॥ २७ ॥

स्वयं मुक्तिकरः साक्षात्कामनारहितस्य तु ।

चिरेणैव तु कालेन शिवस्यैव प्रसादतः ॥ २८ ॥

देवता भुक्तिदा एव मुक्तिदा न स्वतन्त्रतः ।

महादेवप्रसादेन समः कश्चिन्न विद्यते ॥ २९ ॥

महादेवप्रसादेन खलु विष्णुपदं द्विजाः ।

ब्रह्मेन्द्रादिपदं चापि न स्वतः सर्वदेहिनाम् ॥ ३० ॥

एवं देवतान्तरप्रसादस्य परशिवप्रसादहेतुत्वमभिधाय तत्प्रसादस्य माहात्म्यं  
प्रपञ्चयति—महादेवेत्यादिना ॥ २७ ॥ २८ ॥ २९ ॥ ३० ॥

प्रसादे सति देवस्य शिवस्य परमात्मनः ।

वैदिकानां तथाऽन्येषामपि मुक्तिर्हि सिध्यति ॥ ३१ ॥

॥ ३१ ॥



ब्राह्मणाश्च विमुच्यन्ते प्रसादेन शिवस्य तु ।  
 क्षत्रियाश्च तथा वैश्याः शूद्रा अपि च संकराः ॥ ३२ ॥  
 पाषाण्डिनो विमुच्यन्ते प्रसादेन शिवस्य तु ।  
 किं पुनर्वैदिका विप्राः स्त्रियः सर्वा मुनीश्वराः ॥ ३३ ॥  
 खरोष्ट्रतरवोऽपीशप्रसादेनैव केवलम् ।  
 अयत्नेन विमुच्यन्ते नात्र संदेहकारणम् ॥ ३४ ॥  
 गर्भस्थो मुच्यते कश्चिज्जातमात्रेण कश्चन ।  
 बाल्ययौवनवार्धक्यायवस्थासु च कश्चन ॥ ३५ ॥  
 पाषण्डाश्च विमुच्यन्ते प्रसादेन महेशितुः ।  
 वैदिकाश्च खरोष्ट्रादिजातयश्च तथैव च ॥ ३६ ॥  
 पांसवः पर्वतायन्ते पांमूयन्ते च पर्वताः ।  
 शिवप्रसादयुक्तानामाज्ञयैव तु केवलम् ॥ ३७ ॥  
 ब्रह्मनारायणाद्यास्तु देवता अखिला अपि ।  
 विज्ञायन्ते च नश्यन्ति ह्याज्ञयैव प्रसादिनः ॥ ३८ ॥  
 प्रसादस्य च माहात्म्यं शिवस्य परमात्मनः ।  
 अपि देवा न जानन्ति श्रुतयश्च न संशयः ॥ ३९ ॥  
 शंकरोऽपि महातेजाः शंकरी वा मुनीश्वराः ।  
 शिवप्रसादमाहात्म्यं किंतु जानाति वा न वा ॥ ४० ॥  
 ॥ ३२ ॥ ३३ ॥ ३४ ॥ ३५ ॥ ३६ ॥ ३७ ॥ ३८ ॥ ३९ ॥ ४० ॥  
 भवन्तोऽपि महादेवप्रसादाय मुनीश्वराः ।  
 गुरुपादाम्बुजं नित्यं पूजयध्वं यथाचलम् ॥ ४१ ॥  
 श्रीमद्व्याघ्रपुरे पुण्ये सर्वदेवसमावृते ।  
 स्वस्वरूपानुसंधानप्रमोदनैव केवलम् ॥ ४२ ॥

१ घ छ. पाषण्डिनो । २ छ. 'न्ते प्रसादेन शिवस्य तु ॥ ३४ ॥ ग° । ३ ग. 'न शिवस्य तु । ४ घ. 'न विनेशि° । ४ छ. 'वताः सकला । ५ छ. 'म् ॥ ४२ ॥ तत्र साक्षाद्भ्रम° ।

साक्षाद्भक्तसभामध्ये नृत्यन्तं देवनायकम् ॥

आम्बिकासहितं नित्यं भजध्वं परया मुदा ॥ ४३ ॥

श्रीकालहस्तिनाथस्य प्रणामालोकनादयः ॥

अपि शंभोः प्रसादाय भवन्ति द्विजपुंगवाः ॥ ४४ ॥

वाराणस्यां महादेवप्रणामालोकनादयः ॥

अपि शंभोः प्रसादाय भवन्ति द्विजपुंगवाः ॥ ४५ ॥

तथाविधप्रसादलाभाय तत्साधनमुपदिशति—भवन्तोऽपीत्यादिमा ॥ ४१ ॥

॥ ४२ ॥ ४३ ॥ ४४ ॥ ४५ ॥

प्रसादलाभाय हि धर्मसंचयः

प्रसादलाभाय हि देवतार्चनम् ॥

प्रसादलाभाय हि देवतास्मृतिः

प्रसादलाभाय हि सर्वमीरितम् ॥ ४६ ॥

शिवप्रसादेन विना न भुक्तयः

शिवप्रसादेन विना न मुक्तयः ॥

शिवप्रसादेन विना न देवताः

शिवप्रसादेन हि सर्वमास्तिकाः ॥ ४७ ॥

न केवलं महादेवप्रसादलाभे गुरूपसत्तिपुरःसरं तदर्चनमेव कारणमपि  
तु वर्णाश्रमविहितं यज्ञदानादिकं देवतान्तरार्चनादिकं च यन्निष्कामेण क्रियते  
तत्सर्वमपि परस्परया शिवप्रसादसाधनमित्याह—प्रसादलाभायेत्यादिना  
॥ ४६ ॥ ४७ ॥

शिवप्रसादेन समो न विद्यते

शिवप्रसादादधिको न विद्यते ॥

शिवप्रसादेन शिवस्य संनिधिः

शिवप्रसादेन विशुद्धताऽऽत्मनः ॥ ४८ ॥

शिवप्रसादेन युतस्य वैदिकं

न विद्यते कर्म जनस्य सुव्रताः ।

शिवप्रसादेन युतस्य तान्त्रिकं

न विद्यते कर्म तथैव किञ्चन ॥ ४९ ॥

शिवप्रसादेन युतस्य सुव्रता

न जन्मनाशौ भवतः सदैव तु ।

शिवप्रसादेन युतः स्वयं शिवः

शिवप्रसादस्तु शिवप्रसादतः ॥ ५० ॥

इति श्रीस्कन्दपुराणे सूतसंहितायां चतुर्थे यज्ञवैभव-

खण्डे शंकरप्रसादक्रमवर्णनं नाम

त्रयोविंशोऽध्यायः ॥ २३ ॥

॥ ४८ ॥ ४९ ॥ ५० ॥

इति श्रीस्कन्दपुराणे सूतसंहिताटीकायां चतुर्थे यज्ञवैभवखण्डे शंकर-

प्रसादक्रमवर्णनं नाम त्रयोविंशोऽध्यायः ॥ २३ ॥

अथ चतुर्विंशोऽध्यायः ।

सूत उवाच—

अथातः संप्रवक्ष्यामि प्रसादस्य तु वैभवम् ।

अत्यन्तश्रद्धयोपेताः शृणुतातीव शोभनम् ॥ १ ॥

श्रीमद्वायुपुरादिस्थानेषु परमेश्वरमुपासीनानामुक्तप्रभावः परशिवप्रसादो जायत इत्युक्तम् । तत्रापि श्रीमद्व्याघ्रपुरे परमेश्वरोपासनं महापातकादिदोषदूषितस्यापि शिवप्रसादहेतुर्भवतीति दर्शयितुमध्याय आरभ्यते—अथात इति ॥ १ ॥

पुरा कश्चिन्महापापी दुर्घटो नाम नामतः ।

जात्या शूद्रो महाक्रुद्धो महासाहसिकोत्तमः ॥ २ ॥

अभूतेन महामोहाद्ब्राह्मणानां शतं हतम् ।  
 गवां शतं हतं तेन दग्धं गेहशतं तथा ॥ ३ ॥  
 अथ चौर्यं कृतं तेन नराणामविचारतः ।  
 बलात्परस्त्रियो भुक्ता बहुशो दृष्टिगोचराः ॥ ४ ॥  
 वापीकूपतडागादिजलं तेनैव दूषितम् ।  
 वर्णाश्रमसमाचारमर्यादा तेन भेदिता ॥ ५ ॥  
 सहस्रजन्मतः पूर्वं दुर्घटेन मुनीश्वराः ।  
 शिवयोगिकरे तेन सुवर्णं निष्कमुत्तमम् ॥ ६ ॥  
 दत्तं तेन मतिस्तस्य जाता कालेन शोभना ।  
 अहो मोहेन पापानि कृतानि सुबहूनि च ॥ ७ ॥  
 मया तेषां न पश्यामि विनाशस्य तु कारणम् ॥  
 ब्राह्मणा वेदविद्वांसो वदन्ति नरकान्मम ॥ ८ ॥  
 इति व्याकुलचित्तस्य दुर्घटस्य दुरात्मनः ॥  
 मतिप्रदानं कृतवान्ब्राह्मणः कश्चिदास्तिकः ॥ ९ ॥

ब्राह्मण उवाच—

श्रीमद्व्याघ्रपुरं नाम स्थानमस्ति महीतले ।  
 यत्र नृत्यति विश्वात्मा शिवः संसारमोचकः ॥ १० ॥  
 यस्य माहात्म्यविज्ञानाद्विष्णुर्विश्वजगन्मयः ।  
 तताप परमं घोरं तपस्तत्रेश्वरं प्रति ॥ ११ ॥  
 यस्य माहात्म्यविज्ञानाद्ब्रह्मा विश्वामराधिपः ।  
 तताप परमं घोरं तपस्तत्रेश्वरं प्रति ॥ १२ ॥  
 यस्य माहात्म्यविज्ञानादिन्द्रः शस्त्रभृतां वरः ।  
 तताप परमं घोरं तपस्तत्रेश्वरं प्रति ॥ १३ ॥

॥ २ ॥ ३ ॥ ४ ॥ ५ ॥ ६ ॥ ७ ॥ ८ ॥ ९ ॥ १० ॥ ११ ॥ १२ ॥  
॥ १३ ॥

यस्य माहात्म्यविज्ञानादेवा यक्षाश्च किंनराः ।  
 तप्तवन्तो महाघोरं तपस्तत्रेश्वरं प्रति ॥ १४ ॥  
 यस्य माहात्म्यविज्ञानान्मुनयो मुनिसत्तमाः ।  
 तप्तवन्तो महाघोरं तपस्तत्रेश्वरं प्रति ॥ १५ ॥  
 यत्र सर्वेश्वरं दृष्ट्वा प्रसादं लब्धवान्हरिः ।  
 तत्र देवमुपास्स्व त्वं प्रनृत्यन्तमुमापतिम् ॥ १६ ॥  
 यत्र सर्वेश्वरं दृष्ट्वा प्रसादं लब्धवानजः ।  
 तत्र देवमुपास्स्व त्वं प्रनृत्यन्तमुमापतिम् ॥ १७ ॥  
 यत्र वज्री हरं दृष्ट्वा प्रसादं लब्धवाद्भिजाः ।  
 तत्र देवमुपास्स्व त्वं प्रनृत्यन्तमुमापतिम् ॥ १८ ॥  
 यत्र दृष्ट्वा हरं देवा अशेषा आस्तिकोत्तमाः ।  
 यक्षराक्षसगन्धर्वसिद्धविद्याधरादयः ॥ १९ ॥  
 प्रसादं लब्धवन्तस्तु स्वाधिकारानुरूपतः ।  
 तत्र देवमुपास्स्व त्वं प्रनृत्यन्तमुमापतिम् ॥ २० ॥

सूत उवाच—

इत्येवं ब्राह्मणेनोक्तो दुर्घटः पुण्यगौरवात् ।  
 श्रीमद्व्याघ्रपुरं गत्वा श्रद्धया परया सह ॥ २१ ॥  
 ॥ १४ ॥ १५ ॥ १६ ॥ १७ ॥ १८ ॥ १९ ॥ २० ॥ २१ ॥  
 प्रदक्षिणत्रयं कृत्वा स्नात्वा नित्यमतन्द्रितः ।  
 नमोन्तं शिवमन्त्रं तु जपित्वाऽष्टोत्तरं शतम् ॥ २२ ॥

नमोन्तं शिवमन्त्रमिति । उक्तं हि शिवमाहात्म्यखण्डे चतुर्थेऽध्याये शिव-  
 पूजाविधौ—

“ नमोन्तेन शिवेनैव स्त्रीणां पूजा विधीयते ।  
 विरक्तानां च शूद्राणामेवं पूजा प्रकीर्तिता ” इति ।

एवं चास्मिन्पुराणे शूद्रस्य शिवाय नम इत्येवं पञ्चाक्षरमन्त्रः पूजादौ प्रयो-

क्तव्यत्वेनाभिमतः । पुराणान्तरे तु षडक्षरमन्त्रेण प्रणवं विहायावशिष्टेन पञ्चाक्षरेण शूद्रादीनामपि पूजादि कार्यमित्युक्तम् । यथाऽऽह वसिष्ठः—

“ ब्रह्मचारी गृहस्थश्च वानप्रस्थश्च भिक्षुकः ।  
सर्दो नमः शिवायेति शिवमन्त्रं समाश्रयेत् ॥  
पञ्चाक्षरः सप्रणवो द्विजराज्ञोर्विधीयते ।  
विदूशूद्रजन्मनां वाऽपि स्त्रीणां निर्बीज एव हि ॥  
सबीजः सस्वरः सौम्यो विप्रक्षत्रिययोर्द्वयोः ।  
नेतरेषामितीशानः स्वयमेवाऽऽह शंकरः ॥  
दुर्वृत्तो वृत्तहीनो वा पतितोऽप्यन्त्यजोऽपि वा ।  
जपेत्पञ्चाक्षरीं विद्यां जपेनैवाऽऽप्नुयाच्छिवम् ” इति ॥ २२ ॥

श्रीमद्ब्रह्मसभामध्ये प्रनृत्यन्तमुमापतिम् ।  
दृष्ट्वा भूतौ महाभक्त्या दण्डवत्प्रणिपत्य च ॥ २३ ॥  
रुद्रभक्ताय विप्राय भस्मनोद्धूलिताय च ।  
शिवज्ञानैकनिष्ठाय दत्त्वा धान्यं धनं मुदा ॥ २४ ॥  
सत्यवाक् शौचसंपन्नः कामक्रोधादिवर्जितः ।  
दत्तराणां त्रयं तत्र उवासातिप्रियेण सः ॥ २५ ॥  
देवदेवो महादेवो महाकारुणिकोत्तमः ।  
प्रसादमकरोत्तस्य दुर्घटस्य दुरात्मनः ॥ २६ ॥

॥ २३ ॥ २४ ॥ २५ ॥ २६ ॥

शिवप्रसादेन स दुर्घटः पुनः  
समस्तलोकाधिपतिर्बभूव ।  
विमुक्तिमप्याप महत्तरामिमां  
परप्रमातृग्रथनैकलक्षणाम् ॥ २७ ॥

इति श्रीस्कन्दपुराणे सूतसंहितायां चतुर्थे यज्ञवैभवखण्डे  
प्रसादैवभवं नाम चतुर्विंशोऽध्यायः ॥ २४ ॥

परप्रमातृग्रथनैकलक्षणामिति । प्रमाताऽन्तःकरणोपहितः साक्षी परं निर

तिशयं प्रमातुरुपाधिविलयेन यत्प्रथमं ख्यापनं तदेकमेव लक्षणं यस्यास्ता-  
मित्यर्थः ॥ २७ ॥

इति श्रीस्कन्दपुराणे सूतसंहितातात्पर्यदीपिकायां चतुर्थे यज्ञवैभवखण्डे  
प्रसादवैभवं नाम चतुर्विंशोऽध्यायः ॥ २४ ॥

अथ पञ्चविंशोऽध्यायः ।

सूत उवाच—

भूयोऽपि देवदेवस्य प्रसादस्य तु वैभवम् ।

प्रवक्ष्यामि समासेन शृणुत श्रद्धया सह ॥ १ ॥

त्रयोविंशेऽध्याये—

“ संसारमोचकः साक्षाच्छिव एव न चापरः ।

अन्याश्च देवताः सर्वाः प्रणाड्यैव हि मोचिकाः ॥ ”

इति यदुक्तं तद्विष्णुना स्ववचनेनैव प्रतिपादितमिति समर्थयितुमध्याय  
आरभ्यते— भूयोऽपीति ॥ १ ॥

पुरा कश्चिद्विजश्रेष्ठः सर्वलक्षणसंयुतः ।

सत्यसंधाभिधः शुद्धो विष्णुभक्तो विशेषतः ॥ २ ॥

अभूत्तेन कृतं सर्वं श्रुतिस्मृत्युदितं मुदा ।

प्रतिष्ठा च कृता विष्णोर्बहुशः पण्डितोत्तमाः ॥ ३ ॥

आराधितश्च भगवान्विष्णुर्विश्वजगन्मयः ।

दिने दिने महाभक्त्या सुगन्धकुसुमादिभिः ॥ ४ ॥

वैष्णवा विविधा मन्त्रास्तेन जप्ता दिने दिने ।

चिरंतनानि स्थानानि विष्णोर्दृष्टानि सादरम् ॥ ५ ॥

वैष्णवा मनुजास्तेन पूजिताश्च दिने दिने ।

सर्वस्वं वैष्णवे दत्तं सत्यसंधेन सादरम् ॥ ६ ॥

पुनर्नारायणः श्रीमाञ्जशङ्खचक्रगदाधरः ।

प्रत्यक्षमभवत्तस्य प्रसन्नः पङ्कजेक्षणः ॥ ७ ॥

॥ २ ॥ ३ ॥ ४ ॥ ५ ॥ ६ ॥ ७ ॥

तं दृष्ट्वा सत्यसंधस्तु प्रसन्नेन्द्रियमानसः ।  
 प्रणम्य दण्डवद्भूमौ भक्त्या परमया सह ॥ ८ ॥  
 गन्धपुष्पादिभिर्दिव्यैः समाराध्य यथाबलम् ।  
 स्तोतुमारभते विष्णुं विश्वलोकैककारणम् ॥ ९ ॥

सत्यसंध उवाच-

विष्णवे विश्वलोकानां हेतवे विविधात्मने ।  
 वेदेवेदान्तनिष्ठानामात्मभूताय ते नमः ॥ १० ॥  
 कृष्णाय क्लेशहन्त्रे च मम केनापि हेतुना ।  
 प्रत्यक्षाय प्रबोधाय विदुषामात्मने नमः ॥ ११ ॥  
 केशवायातिशुद्धाय केवलाय परात्मने ।  
 केषांचिच्छुद्धचित्तानां प्रसन्नाय नमो नमः ॥ १२ ॥  
 ॥ ८ ॥ ९ ॥ १० ॥ ११ ॥ १२ ॥

मुञ्जकेशाय मुण्डाय मुण्डिनामार्तिहारिणे ।  
 मौननिष्ठस्य मूर्खस्य मुक्तिदाय नमो नमः ॥ १३ ॥  
 श्रीवत्साङ्गाय वर्याय वरदाय परात्मने ।  
 वञ्चकानामगम्याय वस्तुभूताय ते नमः ॥ १४ ॥  
 श्रीपते भूपते तुभ्यं गोपते ममरूपिणे ।  
 ममकारमहामोहविनाशाय नमो नमः ॥ १५ ॥

मुञ्जा इवात्यायताः केशा यस्य स तथोक्तः । मुण्डिनामिति । यतीनामि-  
 त्यर्थः ॥ १३ ॥ १४ ॥ १५ ॥

पीतवासाय पीताय पापपञ्जरहारिणे ।  
 पापकर्मपराणां तु भञ्जकाय नमो नमः ॥ १६ ॥  
 विश्ववसेनाय विश्वाय विश्वोत्पत्त्यादिहेतवे ।  
 विश्वविज्ञानरूपाय निर्मलाय नमो नमः ॥ १७ ॥



विश्वरूपाय विश्वासलभ्यायाविदितात्मने ।

विश्वोत्तीर्णाय विश्वस्य साक्षिरूपाय ते नमः ॥ १८ ॥

मुरारिणे मुहूर्ताय मुहूर्तस्य विधायिने ।

मुहूर्तं भजतां नृणां मुक्तिदाय नमो नमः ॥ १९ ॥

शौगिणे शार्ङ्गिणे तुभ्यं शङ्खकुन्देन्दुरूपिणे ।

शाकमूलपराणां तु शान्तिदाय नमो नमः ॥ २० ॥

पद्मनाभाय पद्मायाः पतये पद्मचक्षुषे ।

हृत्तन्त्रकर्णिकामध्ये समासीनाय ते नमः ॥ २१ ॥

भञ्जकायेति । हिंसकायेत्यर्थः । “भञ्ज नाशने” इति धातुः ॥ १६ ॥ १७ ॥  
॥ १८ ॥ १९ ॥ २० ॥ २१ ॥

मुकुन्दाय मुकुन्दस्य महामूर्खस्य रक्षसः ।

हर्त्रे भर्त्रे विशिष्टानामात्मने विदुषां नमः ॥ २२ ॥

मुकुन्दस्येति । मुकुन्दो नाम कश्चिद्राक्षसोऽप्यस्ति । तस्य हर्त्र इत्यर्थः  
॥ २२ ॥

गोविन्दाय गवां नित्यं पालकाय परात्मने ।

नन्दगोपाय गुप्ताय नमः सर्वस्य गुप्तये ॥ २३ ॥

नन्दगोपायेति । भीमसेनो भीम इति वन्नन्दगोप एव नन्दस्तं गोपायतीति  
नन्दगोपः श्रीकृष्णः ॥ २३ ॥

भूधराय भुजंगस्य महाकोपच्छिदेऽचिरात् ।

भूतनाथाय भूतानामाधाराय नमो नमः ॥ २४ ॥

भुजंगस्येति । यमुनामध्यवर्तिनः कालियाख्यस्येत्यर्थः ॥ २४ ॥

वैकुण्ठाय विशिष्टानां विशिष्टज्ञानदायिने ।

विशिष्टाय विरिञ्चादिदेवेभ्यश्च नमो नमः ॥ २५ ॥

क्षीरोदशायिने साक्षात्क्षीरोदस्यापि हेतवे ।

निराधाराय नित्याय नित्यानन्दाय ते नमः ॥ २६ ॥

॥ २५ ॥ २६ ॥

यज्ञरूपाय यज्ञस्य फलप्राप्त्येकहेतवे ।

येज्ञानां पतये तुभ्यं यज्ञगम्याय ते नमः ॥ २७ ॥

जनार्दनाय दैत्यानां शत्रवे शक्तिदायिने ।

स्वभक्तानां विशुद्धानां विशेषेण नमो नमः ॥ २८ ॥

वासुदेवाय वस्वादिदायिने वासवादिभिः ।

पूजिताय पुराणाय पुंसे पूर्णात्मने नमः ॥ २९ ॥

दामोदराय देवानां शत्रुनाशैकहेतवे ।

दान्तचित्तजनस्थास्य रक्षकाय नमो नमः ॥ ३० ॥

अच्युतायाः खिलस्यास्य साक्षिणेऽच्युतवस्तुभिः ।

असक्ताय सुसक्ताय स्वैवसंवेद्याय ते नमः ॥ ३१ ॥

हरये हारकेयूरकटकादिविभूषणैः ।

अलंकृताय कल्याणशरीराय नमो नमः ॥ ३२ ॥

हृषीकेशाय हेमादिधनधान्यप्रदायिने ।

हृदि चिन्तयतां नित्यं नमः सत्यपरात्मेने ॥ ३३ ॥

नारायणाय नरकार्णवतारणाय

नानाविधस्य जगतः स्थितिकारणाय ।

मोहावृतस्य निखिलस्य जनस्य सद्यः

श्रेयस्कराय पुरुषाय नमः परस्मै ॥ ३४ ॥

॥ २७ ॥ २८ ॥ २९ ॥ ३० ॥ ३१ ॥ ३२ ॥ ३३ ॥ ३४ ॥

सूत उवाच—

एवं भक्त्या हरिं स्तुत्वा सत्यसंधो महाद्विजः ।

प्रसादं कुरु मे देव मुच्येयं येन बन्धनात् ॥ ३५ ॥

इति तं प्रार्थयामास सत्यसंधो जनार्दनम् ।

जनार्दनोऽपि भगवान्सर्वभूतहिते रतः ॥ ३६ ॥

सत्यवागनसूयश्च सम्यग्ज्ञानमहोदधिः ।

प्राह गम्भीरया वाचा सत्यसंधं प्रति द्विजाः ॥ ३७ ॥

विष्णुरुवाच—

सत्यसंधं महाभक्त मम सत्यपणायण ।

श्रौतस्मार्तैकनिष्ठानामुत्तमोत्तम सुव्रत ॥ ३८ ॥

नाहं संसारमग्रानां साक्षात्संसारमोचकः ।

ब्रह्मादिदेवताश्चान्या नैव संसारमोच(चि)काः ॥ ३९ ॥

शिव एव हि जन्तूनां महासंसारवर्तिनाम् ।

संसारमोचकः साक्षात्सर्वज्ञः साम्ब ईश्वरः ॥ ४० ॥

॥ ३५ ॥ ३६ ॥ ३७ ॥ ३८ ॥ ३९ ॥ ४० ॥

न तस्य कार्यं करणं वस्तुतो विद्यतेऽनघ ।

न तत्समश्चाभ्यधिकश्चेतनो विद्यते कश्चित् ॥ ४१ ॥

तथाऽपि परमा शक्तिर्विविधा तस्य शूलिनः ।

श्रूयते सर्ववेदेषु स्वज्ञानं च बलं स्वकम् ।

स्वव्यापारश्च तस्यास्य स्वतःसिद्धो न चान्यतः ॥ ४२ ॥

एवं विष्णुः स्वस्य ब्रह्माद्यन्यदेवतानां च साक्षात्संसारमोचकत्वाभावं परमेश्वरस्य च साक्षात्संसारमोचकत्वमभिधाय तदुपपादयितुं परमेश्वरस्य स्वरमादतिशयं दर्शयति—न तस्य कार्यमित्यादिना । तस्य परशिवस्य वस्तुतः परमार्थतो भूतारब्धत्वात्कार्यं शरीरं रूपग्रहणादौ करणं चक्षुरादीन्द्रियं तदुभयमपि नारित । एवं स्थूलसूक्ष्मशरीरद्वयनिषेधेन तदुपादानभूतमूलाविद्याऽपि परमार्थतरतास्मिन्कारतीत्युक्तं भवति । किंच तत्सदृशतरतधिको वा पुरुषः कुत्रापि परमार्थतो नैव विद्यते यद्यप्येवमेव परमार्थदृष्टौ तथाऽपि तस्य परशिवस्य पैरा निरातिशया सच्चिद्रूपिण्येकैव शक्तिर्विविधकवयप्रतियोगिवशात्कानाविधैव सर्वेषु वेदेषु श्रूयते । अत एव त्रयोदशेऽध्याय एकस्याः परशक्तेरुपाधिवर्णनानाभावोऽधस्तात्प्रतिपादितः ‘जगत्कारणमापन्नम्’ इत्यादिना । तथा निरातिशयं ज्ञानं वृत्तजगन्निर्माणादिसामर्थ्यलक्षणं बलं तन्निष्पाद्याक्रिया चैतन्नित्यमपि तस्य स्वभावसिद्धं न त्वन्यापेक्षमित्यर्थः । अयमेवार्थः श्वेताश्वतरशाखाया-

मास्नायते—“ न तस्य कार्यं करणं च विद्यते न तत्समश्चाभ्याधिकश्च दृश्यते ।  
पराऽस्य शक्तिविविधैव श्रूयते स्वाभाविकी ज्ञानबलक्रिया च ” ॥ इति ।  
॥ ४१ ॥ ४२ ॥

मम ब्रह्मादिदेवानामपि तस्य प्रसादतः ।

विज्ञानादित्रयं यस्मात्स एव भवमोचकः ॥ ४३ ॥

अहं ब्रह्मादिदेवाश्च प्रसादात्तस्य शूलिनः ।

प्रणाड्यैव हि संसारमोचका नात्र संशयः ॥ ४४ ॥

एवं विष्णुः शिवस्य ज्ञानबलक्रियाणां स्वाभाविकत्वेनातिशयमुपपाद्य  
स्वस्यान्येषां च ज्ञानादित्रितयं तत्प्रसादलभ्यमिति दर्शयति—मम ब्रह्मेति । स  
एवेति । यस्माच्छिवस्य ज्ञानादित्रितयं स्वभावसिद्धं तस्मात्स एव साक्षात्सं-  
सारमोचकः । वयं तु परम्परयैवेत्यर्थः ॥ ४३ ॥ ४४ ॥

प्रसादो मुक्तिदः साक्षाच्छिवात्सत्यादिलक्षणात् ॥ ४५ ॥

अप्रसक्तभवाच्छुद्धादसङ्गात्सर्वसाक्षिणः ।

अम्बिकासहितादस्मात्सर्वज्ञादेव नान्यतः ॥ ४६ ॥

मम ब्रह्मादिदेवानामपि साक्षाच्छिवेच्छया ।

भोगमोक्षप्रदः पुंसां प्रसादो जायतेऽनघ ॥ ४७ ॥

यदीयप्रसादः साक्षान्मुक्तिप्रदस्तस्य परशिवस्य नैजं रूपमाह—शिवात्स-  
त्यादिलक्षणादित्यादिना । “सत्यं ज्ञानमनन्तं ब्रह्म” “विज्ञानमानन्दं ब्रह्म”  
इत्युक्तस्वरूपादित्यर्थः । अप्रसक्तभवादिति । अप्रसक्तोऽप्राप्त एव संसारो यस्मिन्स  
तथोक्तः । अत एव शुद्धः । एतदुभयमपि कुत इत्यत आह—असङ्गादिति ।  
मायातत्कार्येषु कचिदपि न सज्जन इत्यसङ्गः “असङ्गो न हि सज्जते” इति  
श्रुतेः । असङ्गत्वमपि कुत इत्यत आह—सर्वसाक्षिण इति । यस्मात्सर्वस्य माया-  
तत्कार्यप्रपञ्चस्यासौ साक्षी ताटस्थेन द्रष्टा ततस्तत्स्वरूपाननुप्रवेशादसङ्ग-  
इत्यर्थः ॥ ४५ ॥ ४६ ॥ ४७ ॥

तस्मात्प्रसादश्चान्येषां मम चाऽऽश्रित्य शूलिनः ॥

प्रसादं भोगमोक्षाय न स्वयं नात्र संशयः ॥ ४८ ॥

पुनः पूर्णप्रसादाय सत्यसंध मम प्रिय ॥

महादेवं महात्मानं भज कारुणिकोत्तमम् ॥ ४९ ॥

तरमात्प्रसाद इति । अन्येषां ब्रह्मादीनां मम च यः प्रसादोऽसौ परमेश्वरस्य प्रसादमश्रित्यैव पुंसां भोगमोक्षप्रदो न स्वतन्त्र इत्यर्थः ॥ ४८ ॥ ४९ ॥

महादेवं समाश्रित्य वाञ्छितं नाऽऽप्नुयाद्यदि ॥

महादेवो महादेवं कथमन्यं समाश्रयेत् ॥ ५० ॥

महादेवं समाश्रित्येति । महादेवमाश्रितेनेष्टफलानवाप्नोति तस्य साधकस्य तत्फलप्रापणाय स महादेवः कथमन्यं महादेवं समाश्रयेत् । स्वस्मादन्यस्य महतो देवस्याभावादित्यर्थः ॥ ५० ॥

नामतश्चार्थतश्चापि महादेवो महेश्वरः ॥

तदन्ये केवलं देवा महादेवा न तेऽनघ ॥ ५१ ॥

एतदेवोपपादयति—नामत इति । महाश्चासौ देवश्चेति यो महादेवशब्दार्थ-  
रतदर्थपर्यालोचनादपि परमेश्वर एव महादेवस्तथा नामतोऽपि स एव महादेव-  
रतदन्येतु केवलं देवा एव । अतः परमेश्वरादन्यो महादेवो नास्तीत्यर्थः ॥ ५१ ॥

महादेवं विना यो मां भजते श्रद्धया सह ॥

नास्ति तस्य विनिर्मोक्षः संसाराज्जन्मकोटिभिः ॥ ५२ ॥

सर्वमुक्तं समासेन मम भक्तस्य तेऽनघ ॥

शिवादन्यं परित्यज्य शिवं साम्बं सदा भज ॥ ५३ ॥

महादेवं विनेति । महादेवेन सहैव मम विष्णोर्मूर्तिराराधनीयेत्यर्थः । स्पष्ट-  
मन्यत् ॥ ५२ ॥ ५३ ॥

सूत उवाच—

एवमुक्त्वा हरिः श्रीमान्किरीटी गरुडध्वजः ॥

सर्वविज्ञानसंपन्नस्तत्रैवान्तर्हितोऽभवत् ॥ ५४ ॥

सत्यसंधो महाधीमान्महाविष्णोः प्रसादतः ॥

परित्यज्याखिलान्देवानाश्रितोऽभवदीश्वरम् ॥ ५५ ॥

॥ ५४ ॥ ५५ ॥

ईश्वरस्य प्रसादेन सत्यसंधो महाद्विजः ॥  
 ज्ञानं वेदान्तजं लब्ध्वा विमुक्तो भवबन्धनात् ॥ ५६ ॥  
 भवन्तोऽपि द्विजश्रेष्ठाः शिवादन्यत्तु दैवतम् ॥  
 परित्यज्य प्रसादाय भजध्वं शिवमव्ययम् ॥ ५७ ॥  
 सर्वमुक्तं समासेन युष्माकं मुनिपुंगवाः ॥  
 मम वाक्येऽतिविश्वासं कुरुध्वं यत्नतो द्विजाः ॥ ५८ ॥  
 अतिरहस्यमिदं कथितं मया

श्रुतिपरम्परया च समागतम् ॥

मुनिपरम्परया च समागतं

न कथितव्यमशिष्टजनस्य तु ॥ ५९ ॥

इति श्रीस्कन्दपुराणे श्रीसूतसंहितायां चतुर्थे यज्ञवैभवखण्डे

प्रसादवैभवं नाम पञ्चविंशोऽध्यायः ॥ २५ ॥

॥ ५६ ॥ ५७ ॥ ५८ ॥ ५९ ॥

इति श्रीस्कन्दपुराणे श्रीसूतसंहितातात्पर्यदीपिकायां चतुर्थे यज्ञवैभवखण्डे

प्रसादवैभवं नाम पञ्चविंशोऽध्यायः ॥ २५ ॥

अथ षड्विंशोऽध्यायः ।

अथातः संप्रवक्ष्यामि शिवभक्तिं समासतः ॥

यथा भुक्तिर्भुक्तिश्च मुनीन्द्राः सर्वदेहिनाम् ॥ १ ॥

अथारय परशिवप्रसादस्य हेतुभूता भक्तिविशेषाः प्रदर्श्यन्ते— अथात इति ।  
 यथा भुक्तिर्विभुक्तिरिति । यथा शिवभक्त्या । ईश्वरप्रसादहेतुभूतयेत्यर्थः ॥ १ ॥

भक्तिर्बहुविधा ज्ञेया भवानीसहितस्य तु ॥

एका शंकरसायुज्यश्रद्धा सारतरा परा ॥ २ ॥

अन्या शंकरसारूप्यश्रद्धाऽतीव शिवप्रिया ॥

अपरा शिवसामीप्यश्रद्धा वेदविदां वराः ।

इतरा शिवसालोक्यश्रद्धाऽभीष्टफलप्रदा ॥ ३ ॥

शंकरसायुज्येति । सायुज्यसारूप्यसामीप्यसालोक्यरूपा मुक्तिविशेषाः । तत्र सायुज्यं नाम प्रत्यगात्मनः परशिवस्वरूपसाक्षात्कारेण तदात्मनाऽवस्थानम् । अतस्तस्य सर्वोत्कृष्टत्वात्तद्विषया श्रद्धा मुख्या शिवभक्तिः । सारूप्यं नाम रुद्रलोकादौ शिवसमानरूपतयाऽवस्थानम् । विभिन्नरूपस्यैव जीवस्य समीपदेशवर्तित्वं सामीप्यम् । तल्लोकमात्रे वर्तनं सालोक्यम् । एते चोत्तरोत्तरं निकृष्टाः । एतद्विषया श्रद्धा च शिवभक्तिरित्यर्थः ॥ २ ॥ ३ ॥

अपरा च शिवज्ञानश्रद्धा पाशनिवृन्तनी ॥ ४ ॥

अन्या वेदशिरःश्रद्धा साक्षाद्विज्ञानदायिनी ।

अपरा श्रवणश्रद्धा प्रोक्ता वेदान्तवेदिभिः ॥ ५ ॥

शिवज्ञानश्रद्धेति । शिवस्वरूपविषयं यद्वेदान्तजनितां ज्ञानं तच्छ्रद्धेत्यर्थः ॥ ४ ॥ ५ ॥

इतरा मननश्रद्धा नृणां संभावनाप्रदा ।

अन्या देवेश्वरध्यानश्रद्धारूपा महत्तरा ॥ ६ ॥

संभावनाप्रदेति । गुरुशास्त्रेणानुमतेऽपि परतत्त्वेऽसंभावनाविपरीतभावनाभ्यां संदेहो जायते । ते चानुकूलयुक्त्यनुसंधानात्मके मननेन निरस्येते । अतो मननश्रद्धा संभावनाप्रदेत्यर्थः ॥ ६ ॥

अपरोद्धूलनश्रद्धा भस्मना पापनाशिनी ।

त्रिपुण्ड्रधारणश्रद्धा तदन्या तत्त्वदायिनी ॥ ७ ॥

रुद्राक्षधारणश्रद्धा चापि भक्तिरुदीरिता ।

षडक्षरजपश्रद्धा चापि भक्तिर्महत्तरा ॥ ८ ॥

शिवलिङ्गार्चनश्रद्धा चापि भक्तिरनुत्तमा ।

लिङ्गार्चनदिदृक्षा च महाभक्तिः प्रकीर्तिता ॥ ९ ॥

॥ ७ ॥ ८ ॥ ९ ॥

अनुमोदनमीशस्य पूजायां भक्तिरुच्यते ।  
 पूजोपकरणश्रद्धा चापि भक्तिरुदीर्यते ॥ १० ॥  
 शिवोत्सवदिदृक्षा च शिवभक्तिर्भहत्तरा ।  
 तथैवोत्सवसेवा च भक्तिरुक्ताऽतिशोभना ॥ ११ ॥  
 तथैवोत्सवसेवार्थमागतानां महात्मनाम् ।  
 अन्नपानप्रदानं च शिवभक्तिरुदीरिता ॥ १२ ॥  
 महादेवैकथादीनां श्रवणेच्छा महर्षयः ।  
 महाभक्तिरिति प्रोक्ता महामाहेश्वरैर्जनैः ॥ १३ ॥  
 कथाश्रवणकाले तु शिवस्य परमात्मनः ।  
 विकारः स्वरनेत्रादेर्भक्तिरुक्ता महात्मभिः ॥ १४ ॥  
 उद्यानकरणं शंभोः शिवभक्तिरुदाहृता ।  
 वार्पाकूपतण्डागादिकरणं च मनीषिभिः ॥ १५ ॥  
 प्राकारगोपुरादीनां शिवस्यामिततेजसः ।  
 इष्टकाद्यैश्च निर्माणं शिवभक्तिरुदीरिता ॥ १६ ॥  
 शिवशासनयुक्तस्य पूजा श्रद्धापुरःसरम् ।  
 शिवभक्तिरिति प्रोक्ता शिवभक्तिपरायणैः ॥ १७ ॥  
 शिवाराधनबुद्ध्यैव नित्यानामपि कर्मणाम् ।  
 नैमित्तिकानां करणमपि भक्तिः शिवस्य तु ॥ १८ ॥  
 अभ्यासः शिवविद्यायास्तस्या अध्यापनं तथा ।  
 शिवभक्तिरिति प्रोक्ता शिवदृष्टिपरायणैः ॥ १९ ॥  
 लेखनं शिवविद्यायाः प्रदानं पुस्तकस्य तु ।  
 शिवभक्तिरिति प्रोक्ता शिवशास्त्रविशारदैः ॥ २० ॥

॥ १० ॥ ११ ॥ १२ ॥ १३ ॥ १४ ॥ १५ ॥ १६ ॥ १७ ॥ १८ ॥ १९ ॥ २० ॥

१ ख. घ. 'वपुर्दी' । २ छ. 'रुदीरिता' । ३ ग. 'तथाकादि' । ४ ज. 'रुदाहृता' । ५ ज. 'वभक्ति' ।



शिवमुस्तकनिक्षेपस्थाननिर्माणमास्तिकाः ।

शिवभक्तिरिति प्रोक्ता शिवदृष्टिपरायणैः ॥ २१ ॥

शिवज्ञानैकनिष्ठस्य भठिकादानमेव च ।

अन्नपानादिदानं च शिवभक्तिरुदीरिता ॥ २२ ॥

शिवज्ञानैकनिष्ठस्य शुश्रूषा श्रद्धया सह ।

शिवभक्तिरिति प्रोक्ता शिवभक्तिपरायणैः ॥ २३ ॥

जापिनां शिवमन्त्रस्य शुश्रूषा च महात्मनाम् ।

शिवभक्तिरिति प्रोक्ता शिवतत्त्वविचिन्तकैः ॥ २४ ॥

शिवयात्रापराणां तु शुश्रूषा च तथैव च ।

शिवयात्रा च विद्वद्भिः शिवभक्तिः प्रकीर्तिता ॥ २५ ॥

शिवयात्रापराणां तु बाधकानां तु बाधनम् ।

शिवभक्तिरिति प्रोक्ता शिवयात्रापरायणैः ॥ २६ ॥

शिवापराधनिष्ठानां छेदनं परया मुदा ।

शिवभक्तिरिति प्रोक्ता शिवापराधनतत्परैः ॥ २७ ॥

शिवज्ञानैकनिष्ठानां शिवज्ञानस्य सुव्रताः ।

दूषकस्य शिवश्छेदः शिवभक्तिः प्रकीर्तिता ॥ २८ ॥

भस्मसाधननिष्ठानां दूषकस्य मुनीश्वराः ।

छेदनं शिरसः साक्षाच्छिवभक्तिरुदीरिता ॥ २९ ॥

विष्णवादीनां तु देवानां दूषकरय दुरात्मनः ।

बाधनं शिवभक्तिरितु प्रोक्ता वेदान्तवेदिभिः ॥ ३० ॥

विष्णवादिदेवताभक्तस्यैव दूषणकारिणः ।

बाधनं च महाप्राज्ञैः शिवभक्तिः प्रकीर्तिता ॥ ३१ ॥

॥ २१ ॥ २२ ॥ २३ ॥ २४ ॥ २५ ॥ २६ ॥ २७ ॥ २८ ॥ २९ ॥

॥ ३० ॥ ३१ ॥

देवद्रव्यस्य भोक्तुश्च ब्राह्मणद्रव्यहारिणः ।

बाधनं च महाप्राज्ञैः शिवभक्तिः प्रकीर्तिता ॥ ३२ ॥

आतुराणां नृणां रक्षा रक्षकाणां च रक्षणम् ।

भीतस्याभयदानं च शिवभक्तिः प्रकीर्तिता ॥ ३३ ॥

सर्वभूतेषु कारुण्यं प्रियभाषणमेव च ।

सर्वभूतहिते श्रद्धा साक्षाद्भक्तिः शिवस्य तु ॥ ३४ ॥

॥ ३२ ॥ ३३ ॥ ३४ ॥

सर्वभूतेषु दोषस्यादर्शनं गुणदर्शनम् ।

सर्वभूतेषु मैत्री च शिवभक्तिरुदीरिता ॥ ३५ ॥

महादेवेऽतिविश्वासो विश्वासः शिववेदने ।

वेदान्तेषु च विश्वासः शिवभक्तिरुदीरिता ॥ ३६ ॥

गुरुक्तार्थेषु विश्वासो गुरुशुश्रूषां तथा ।

साऽपि भक्तिरिति प्रोक्ता वेदवेदान्तवेदिभिः ॥ ३७ ॥

भक्तिरेव परमार्थदायिनी

भक्तिरेव भवरोगनाशिनी ।

भक्तिरेव परवेदनप्रदा

भक्तिरेव परमुक्तिकारिणी ॥ ३८ ॥

सर्वभूतेषु मैत्री चेति । तथाच पातञ्जलं सूत्रम्—“मैत्रीकरुणामुदितो-  
पेक्षाणां सुखदुःखपुण्यापुण्यविषयाणां भावनातश्चित्तप्रसादनम्” इति ॥ ३५ ॥  
॥ ३६ ॥ ३७ ॥ ३८ ॥

भक्तियुक्तजनचित्तपङ्कजे

भुक्तिमुक्तिफलदः पुरातनः ।

शक्तियुक्तपरविग्रहः शिवः

सत्यमेव सततं प्रकाशते ॥ ३९ ॥

भक्तियुक्तजनपरितुष्टः परमेशः

सत्यमुखबोधपरमं वपुरनन्तम् ।

स्वस्य मुनयः परमकारुणिक ईशः

शक्तिसहितस्त्रिनयनः खलु ददाति ॥ ४० ॥

इति श्रीस्कन्दपुराणे सूतसंहितायां चतुर्थे यज्ञवैभव-

खण्डे शिवभक्तिविचारो नाम

षट्विंशोऽध्यायः ॥ २६ ॥

सत्यमेव प्रकाशत इति श्रूयते हि—

“ यस्य देवे परा भक्तिर्यथा देवे तथा गुरौ ।

तस्यैते कथिता ह्यर्थाः प्रकाशन्ते महात्मनः” । इति ॥३९॥४०॥

इति श्रीस्कन्दपुराणे सूतसंहिताटीकायां चतुर्थे यज्ञवैभवखण्डे शिवभ-

क्तिविचारो नाम षट्विंशोऽध्यायः ॥ २६ ॥

अथ सप्तविंशोऽध्यायः ।

सूत उवाच—

अथातः संप्रवक्ष्यामि परात्परतरं पदम् ।

यत्सत्तायोगतः सर्वं सत्यवद्भवति द्विजाः ॥ १ ॥

यस्यैव चित्प्रकाशेन सर्वं चेतयते जगत् ।

यस्याऽऽनन्दाभिसंवन्धात्सर्वं प्रेमास्पदं भवेत् ॥ २ ॥

एवं परतत्त्वज्ञानोपायत्वेन शिवप्रसादतद्भक्ती प्रवृत्त्यैकं परशिवस्वरूपं प्रपद्य-  
मिष्यन्ति—परात्परतरमिति । प्रागुदीरितशक्तितत्त्वोपाधिकः परस्ततोऽपि परः  
शिवतत्त्वोपाधिकस्ततोऽपि परं निरुपाधिकं सच्चिदानन्दलक्षणं स्वप्रतिष्ठं  
परशिवस्वरूपं तत्परात्परतरम् । अथास्य तत्त्वस्य सर्वप्रमाणाविषयत्वा-

१ घ. 'प्रवक्ष्यामि' । २ ग. च. छ. ज. 'वृत्त्यैक' । ड. 'वृत्त्यैव' । ३ छ.  
'मुपदि' । ४ ग. 'वृत्त्यैक' ।

च्छशविषाणवदवस्तुत्वमाशङ्क्य निरस्यति—यत्सत्तायोगत इत्यादिना ।  
 यथैकस्मिन्नेव रज्ज्वा इदमंशे सर्पधारादयो बहव अकारा अविद्यावशादारो-  
 यन्ते तथैवाद्वितीये सच्चिदानन्दरूपे परशिवस्वरूपे स्वमायावशेन भूतभौति-  
 हात्मकं नानाविधं जगदारोप्यते यथा सर्पधारादिष्वारोप्येष्वर्थं सर्प इयं धारे-  
 यधिष्ठान इदमाकारानुवृत्तिरेवमारोपिते जगत्प्रधिष्ठानसच्चिदानन्दरूपत्वमनु-  
 त्तं भासते । तथा चायमर्थः—यस्याधिष्ठानभूतस्य परतत्त्वस्य स्वरूपभूतस-  
 तासंबन्धवशात्तत्स्वरूपे परिकल्पितं सर्वं जगत्प्रवतो मायामयत्वेन सदसद्वि-  
 श्रक्षणमपि सन्धतः सन्पट इत्यादिव्यवहाररूपेण सत्यवदवभासते । तथा  
 यस्यैवाधिष्ठानस्य ब्रह्मणः स्वरूपभूतचित्प्रकाशेन तत्स्वरूपे परिकल्पितं सर्वं  
 नटं जगच्चेतयते चैतन्यविशिष्टं भासते । तथा यस्यैवाधिष्ठानस्य स्वरूपभूता-  
 नन्दसंबन्धवशादनानन्दमप्यानन्दरूप आरोपितं सर्वं जगत्प्रेमास्पदमनुकूल-  
 वेदनीयं भवति । तथाविधं सच्चिदानन्दरूपं परतत्त्वं संप्रवक्ष्यामीति संबन्धः  
 । १ ॥ २ ॥

प्रतीताद्भौतिकादस्माद्भूतानि मुनिपुंगवाः ।

उत्कृष्टानि तथा तेभ्यो जीवात्मा चेतनः प्रभुः ॥ ३ ॥

अस्य च तत्त्वस्य परात्परतरत्वोपपादनाय निरतिशयोक्तर्पावधित्वं वक्तु-  
 गारभते—प्रतीतादित्यादिना । भूतकार्यं जगद्भौतिकं तस्मात्तत्कारणान्याका-  
 शादिभूतान्युत्कृष्टानि । तदायत्तत्वाद्भौतिकस्वरूपलाभस्येत्यर्थः । भूतेभ्योऽपि  
 उदुपादानत्वेन तत्स्वरूपानुप्रविष्टमायासत्त्वगुणोपाधिकश्चेतनो जीवात्मात्कृष्टः ।  
 भाविर्भूतचैतन्यत्वात् ॥ ३ ॥

समष्टिव्यष्टिभावेन सोऽपि भिन्नः परस्परम् ।

व्यष्टयश्च तथा भिन्नाः स्वस्वभावानुरूपतः ॥ ४ ॥

देवतिर्यङ्मनुष्यादिशरीरं प्राप्नुवन्ति च ।

आसां समष्टिभूतस्तु श्रेष्ठः सर्वात्मना बुधाः ॥ ५ ॥

समष्टिव्यष्टिभावेनेति । तत्र निर्मलसत्त्वोपाधेरप्रतिहतज्ञानत्वात्स्वात्मानं  
 जेतरसकलं च समश्नुते व्याप्नोतीति समष्टिर्हिरण्यगर्भः । मलिनसत्त्वोपाधेः  
 अरिच्छिन्नज्ञानत्वान्मालिन्यतारतम्येन नानाविधत्वाच्चतुर्पाधिका जीवा विभक्तं

१ छ. च. छ. 'द्वयकत्व' । छ. प्रकृष्टानि । २ ग. 'वर्धित्वं' । ४ छ. 'मलोपा' ।

१ ग. घ. च. ज. 'लत्तोपा' । ६ ग. 'नतत्तो' । ७ छ. च. ज. 'नत्तोपा' । ७ घ. 'धिक-  
 जीवापि' ।

स्वात्ममात्रमेवाश्रुवते व्याप्नुवन्तीति व्यष्टयः । स्वस्वभावानुरूपत इति ।  
उत्क्रान्तिसमये परिपक्वपुण्यपापजनितो भाविजन्मगोचरः संकल्पविशेषो भाव-  
रतदनुसारेणेत्यर्थः । आसां समष्टिव्यष्टीनां मध्ये समष्टिभूतो हिरण्यगर्भः  
श्रेष्ठोऽप्रतिहतज्ञानत्वात् ॥ ४ ॥ ६ ॥

ततो विशिष्टाः सकला ब्रह्मणस्तु विभूतयः ।

ताश्चान्योन्यं विशिष्टाः स्युर्यथा जीवा मुनीश्वराः ॥ ६ ॥

ततो विशिष्टा इति । तस्मात्तिरिण्यगर्भादपि रजोगुणोपाधिकस्य ब्रह्मणः  
संकल्पमात्रसिद्धा या विभूतयोऽवतारविशेषारता विभूतय उत्कृष्टाः । अन्योन्यं  
विशिष्टाः स्युरिति । संकल्पस्योच्चावचत्वात्तन्मात्रसिद्धानां विभूतीनामपि पर-  
स्परमुत्कर्षापकर्षौ विद्येते इत्यर्थः ॥ ६ ॥

तासां ब्रह्माऽधिकस्तस्माद्विष्णुर्मुख्यः प्रकीर्तितः ।

सोऽपि स्वव्यष्टिभूतेभ्यो वरिष्ठः परिकीर्तितः ॥ ७ ॥

तासां ब्रह्माऽधिक इति । तथाविधसंकल्पाश्रयो ब्रह्मा स्वविभूतिभ्यः श्रेष्ठ  
इत्यर्थः । तस्माद्विष्णुरिति । रजोगुणोपाधिकाद्ब्रह्मणोऽपि सत्त्वगुणोपाधि-  
विष्णुः श्रेष्ठः । सत्त्वस्य सुखप्रकाशात्मकत्वेन रजोगुणादुत्कृष्टत्वात् । स्वव्यष्टि-  
भूतेभ्यो वरिष्ठ इति । तस्य विष्णोरपि संकल्पमात्रसिद्धा व्यष्टिभूता येऽव-  
तारविशेषारतेभ्योऽपि समष्टिभूतो विष्णुरुत्कृष्टः ॥ ७ ॥

ततो रुद्रोऽधिकः सोऽपि स्वव्यष्टिभ्योऽधिकः स्मृतः ।

ब्रह्मा विष्णुश्च रुद्रश्च परतत्त्वविभूतयः ॥ ८ ॥

ततो रुद्रोऽधिक इति । विष्णोरुपाधिर्हि बहिःसत्त्वविशिष्टं तमः । रुद्रस्य  
तु बहिस्तमोयुक्तं सत्त्वम् । एतच्चाग्रे स्वयमेव सूतगीतायां प्रतिपादयिष्यति ।  
तथा च तस्माद्विष्णोरपि रुद्रोऽधिकः । तथा तस्य रुद्रस्यापि संकल्पमात्र-  
सिद्धा या व्यष्टयरताभ्योऽपि स एवोत्कृष्टः । परतत्त्वविभूतय इति । यद्वक्ष्य-  
माणं सच्चिदानन्दैकरसं निर्गुणं परं तत्त्वं तदेव स्वीकृतमायागुणोपाधिवशेन  
ब्रह्मविष्णवादिरूपेणावरिथतामिति भवन्ति ब्रह्माद्यास्तस्य विभूतय इत्यर्थः  
॥ ८ ॥

एषां त्रयाणामधिकः सर्वकारणमीश्वरः ।

ततोऽधिकं परं तत्त्वं ज्ञानमानन्दमद्वयम् ।

इयमेव हि सर्वेषां काष्ठा प्रोक्ता श्रुतौ स्मृतौ ॥ ९ ॥

एषामिति । गुणविभागगहितमायोपाधिकं तदेव परतत्त्वं जगत्कारणं सदीश्वरः । सोऽपि प्रविभक्तगुणोपाधिकानामेषां ब्रह्मादीनामुत्कृष्टरतस्-  
मष्ट्यात्मकत्वादित्यर्थः । यस्य निरतिशयोत्कर्षप्रतिपादनायैतदुत्कर्षतारतम्य-  
मनुक्रान्तं तद्वर्णयति—ततोऽधिकमिति । कारणत्वोपलक्ष्यं सच्चिदानन्दाखण्डै-  
करसं यत्परं तत्त्वं तत्सोपाधिकाज्जगत्कारणादधिकमुत्कृष्टम् । एतदीयोत्कर्षस्य  
निरतिशयत्वमुपपादयति—इयमेवेति । यदेतदुक्तं परतत्त्वमेतदेव सर्वेषां पूर्वो-  
क्तानां सातिशयोत्कर्षभाजां विश्रान्तिभूमित्वेन श्रुतिरस्मृत्या प्रतिपादितम् ।  
हिशब्दो हेत्वर्थः । यस्मादेवं तस्मादितरदुत्कृष्टं किमपि नास्तीत्यर्थः । तत्र  
श्रुतिस्तावत्सर्वस्यापि भोक्तृभोग्यात्मकस्य प्रपञ्चस्य सर्वोत्कृष्टे ब्रह्मणि  
विश्रान्तिं प्रतिपादयति “सर्वं खल्विदं ब्रह्म” “ब्रह्मैवेदममृतं पुरस्ताद्ब्रह्म  
पश्चाद्ब्रह्म दाक्षिणत्श्चोत्तरेण” इत्यादि । स्मृतिश्च—“अहं कृत्स्नस्य जगतः  
प्रभवः प्रलयस्तथा” इत्यादिका सर्वस्य जगतः कारणे ब्रह्मणि विश्रान्ति-  
मवगमयति । युक्तं चैतत् । सच्चिदानन्दरूपेऽधिष्ठाने मायायशात्प्रतीतं जगद-  
धिष्ठानमाथात्म्यज्ञानेन शुक्तौ रजतवत्तत्रैव लीयते । अधिष्ठानादन्यत्राऽऽरो-  
प्यस्य लयासंभवात् । अतोऽधिष्ठानस्य परब्रह्मणो यो निरतिशयोत्कर्षः स  
एव परिकल्पिते जगति सच्चिदानन्दरूपादनुगतः संस्तत्तदुपाधितारतम्यात्सा-  
तिशयो नानाविध इव प्रतिभासत इत्यर्थः ॥ ९ ॥

योऽयं मानुष आनन्दस्ततः शतगुणोत्तरः ।

मनुष्यगन्धर्वदीनामानन्द इति गम्यते ॥ १० ॥

एवमीश्वरस्वरूपमेव परमार्थं सदन्यत्सर्वं परिकल्पितमित्युपपाद्य तत्स्वरूप-  
भूतयोर्ज्ञानानन्दयोरपि निरवधित्वं प्रतिपादयति—योऽयं मानुष इत्यादिना ।  
सार्वभौमस्य भोक्तृशक्तिसंपन्नस्य धनधान्यादिसमृद्धपृथिव्युपभोगाद्योऽयं  
मानुष आनन्दस्तस्माच्छतगुणोत्तर आनन्दो मनुष्यगन्धर्वाणाम् । तथाच  
श्रूयते—“युवा स्यात्साधुयुवाऽध्यायकः । आशिष्ठो हृदिष्ठो बलिष्ठस्तस्येयं  
पृथिवी सर्वा वित्तस्य पूर्णा स्यात् । स एको मानुष आनन्दः । ते ये शतं  
मानुषा आनन्दाः । स एवो मनुष्यगन्धर्वाणामानन्दः ।” इति । अत्र श्रुतौ मनु-  
ष्यगन्धर्वाणामानन्दादनन्तरं देवगन्धर्वादीनां ब्रह्मान्तानां योऽयमुत्तरोक्त

शतगुणित आनन्दस्तत्सर्वस्य संग्रहायाऽऽदिशब्दं प्रयुक्ते—मनुष्यगन्धर्वादी-  
नामिति ॥ १० ॥

ब्रह्मानन्दशतं विष्णोरेक आनन्द उच्यते ॥ ११ ॥

तस्याऽऽनन्दशतं रुद्रस्यैक आनन्द एव हि ।

रुद्रानन्दशतं सर्वकारणस्य शिवस्य तु ॥ १२ ॥

स एको ब्रह्मण आनन्द इति रजोगुणोपाधिकस्य ब्रह्मणो य आनन्दं  
आम्रातस्तमारभ्योत्तरोत्तरं शतगुणित आनन्दो विष्णुरुद्रजगत्कारणानांमाधि-  
गन्तव्य इत्याह—ब्रह्मानन्दशतमित्यादिना ॥ ११ ॥ १२ ॥

कारणत्वोपलक्ष्यस्य शिवस्य परमात्मनः ।

सत्यचिन्मात्ररूपस्य भूमाऽऽनन्द उदाहृतः ॥ १३ ॥

सत्यचिन्मात्ररूपस्येति । मात्रशब्देन सकलोपाधिविरहो विवक्षितः । सत्य-  
चिन्मात्ररूपस्य कारणत्वोपलक्ष्यस्य परशिवस्वरूपत्वेन भूमाऽऽनन्द उदाहृतः  
श्रुत्या दर्शितः । परिच्छेदकोपाध्यभावात्परशिवस्वरूपभूत आनन्दोऽनवच्छिन्नो  
निरतिशय इत्यर्थः । सा च श्रुतिः—“ भूमा त्वेव विजिज्ञासितव्यो यो वै  
भूमा तत्सुखम् ” इत्यादिना ॥ १३ ॥

एवं क्रमेण सर्वेषां ज्ञानाधिक्यमपीष्यते ।

स्कन्धशाखादिभेदेन यथा वृक्षो व्यवस्थितः ॥ १४ ॥

तथा रुद्रादिभेदेन शिव एको व्यवस्थितः ।

उत्कर्षश्चापकर्षश्च स्कन्धशाखादिवस्तुषु ॥ १५ ॥

तथोत्कर्षोऽपकर्षश्च रुद्रविष्णवादिषु स्थितः ।

तरङ्गबुद्बुदादीनां यथा लोके व्यवस्थितः ।

उत्कर्षश्चापकर्षश्च तथा रुद्रादिषु स्थितः ॥ १६ ॥

एवं परशिवस्वरूपानन्दस्य निरतिशयत्वमुपपाद्य तत्स्वरूपभूतज्ञानस्याप्य-  
नेनैव न्यायेन निरतियत्वमवगन्तव्यमित्यतिदिशति—एवमिति । एकस्यैव  
परशिवस्य रुद्रविष्णवादिनानाधिजगदाकारेणावस्थानं सहष्टान्तमुपपादयति—  
स्कन्धशाखाति ॥ १४ ॥ १५ ॥ १६ ॥

विश्वाधिकत्वं रुद्रस्य कारणस्य शिवस्य च ।

न वदन्ति जना ये ते राक्षसाः स्युर्न संशयः ॥ १७ ॥

विश्वाधिकत्वमिति । उक्तरीत्या सर्वस्मादप्युत्कृष्टत्वात्परशिवो विश्वाधिकः ।  
विश्वाधिको रुद्रो महर्षिरिति श्रुतेश्च शिवस्यैव विश्वाधिकत्वम् ॥ १७ ॥

व्यावहारिकदृष्ट्याऽयं विभागः परिकीर्तितः ॥ १८ ॥

प्रमाणदृष्ट्या वस्त्वेकमेव नित्यं न संशयः ।

अनादृत्य महामोहात्प्रमाणं भुवि मानवाः ॥ १९ ॥

अयं परस्त्वयं नेति विवदन्ते परस्परम् ।

महापापवतां नृणां रुद्राधिक्यं न भासते ॥ २० ॥

अनेकजन्मसिद्धानां श्रौतस्मार्तानुवर्तिनाम् ।

रुद्राधिक्यं स्वतो भाति प्रमाणैरपि तर्कतः ॥ २१ ॥

सोपानक्रमतो देवा नृणां संसारमोचकाः ।

रुद्रः संसारमग्नानां साक्षात्संसारमोचकः ॥ २२ ॥

अतः सर्वं परित्यज्य शिवादन्यत्तु दैवतम् ।

शिव एकः सदा ध्येयः साक्षात्संसारमोचकः ॥ २३ ॥

वृक्षस्य मूलसेकेन शाखाः पुण्यन्ति वै यथा ।

शिवध्यानेन देवाश्च तथा तृप्ता भवन्ति हि ॥ २४ ॥

ननु यथा वृक्षः स्कन्धशाखादिभेदेन नानाकारोऽवतिष्ठत एवं परशिवोऽपि  
रुद्रविष्ण्वादिजगदाकारेणावतिष्ठते चेत्तर्ह्यद्वैतव्याकोप इत्यत आह—व्यावहा-  
रिकदृष्टेति । निर्विकार एव परशिवस्वरूपे मायावशाद्विचित्रं जगदारोप्यते  
न परतत्त्वं स्कन्धशाखाद्यात्मना वृक्षवत्परिणमते । अतो नानाविधभावमात्र-  
साम्येनैव दृष्टान्तोपादानमित्यर्थः ॥ १८ ॥ १९ ॥ २० ॥ २१ ॥ २२ ॥  
॥ २३ ॥ २४ ॥

विकल्परहितं तत्त्वं ज्ञानमानन्दमव्ययम् ।

ये पश्यन्ति विमुक्तास्ते जीवन्तोऽपि न संशयः ॥ २५ ॥

विकल्परहितामिति । निर्विशेषे ब्रह्मणि विकल्पहेतूनां विशेषाणामभावात्त-  
त्त्वरूपभूतं ज्ञानं विकल्परहितम् । अत्यन्तं निर्विकल्पकमित्यर्थः । सर्वदा बाध-



वैधुर्यात्तदेव तत्त्वं परमार्थम् । अपराधीनप्रकाशत्वाज्ज्ञानम् । अत्यन्तानुकूलवे-  
दनीयत्वादानन्दम् । अव्ययम् । व्ययोऽपगमोऽन्तवत्त्वं तद्रहितम् । देशकाल-  
वस्तुकृतपरिच्छेदरहितमित्यर्थः ॥ २५ ॥

निर्विकल्पं परं तत्त्वं तर्कतो यस्य भासते ।

सोऽपि मुच्येत संसाराद्यथा स्वप्नप्रपञ्चतः ॥ २६ ॥

तर्कत इति । प्रतीतिवाधान्यथानुपपत्त्या दृश्यप्रपञ्चमिथ्यात्वेऽवगते प्रती-  
त्यधिष्ठानत्वेन च किञ्चित्पारमार्थिकं वस्त्वङ्गीकर्तव्यम् । इतरथा निरधिष्ठान-  
भ्रमस्य निरवधिकबाधस्य च प्रसक्तेरित्यादिरूपस्तर्कः । श्रुतिरपि तर्कं दर्श-  
यति—“असन्नेव स भवति” “असद्ब्रह्मेति वेद चेत्” “को ह्येवान्यात्कः  
प्राण्याद्यदेव आकाश आनन्दो न स्यात्” इति ॥ २६ ॥

निर्विकल्पं परं तत्त्वं प्रमाणेनैव केवलम् ।

यस्य भाति स मुच्येत स्वसंसारमहोदधेः ॥ २७ ॥

प्रमाणेनैवेति । “सत्यं ज्ञानमनन्तं ब्रह्म” “अहं ब्रह्मास्मि” इत्यादिवेदान्त-  
वाक्यं प्रमाणम् ॥ २७ ॥

न च नामानि रूपाणि शिवस्य परमात्मनः ।

तथाऽपि मायया तस्य नामरूपे प्रकल्पिते ॥ २८ ॥

न च नामानीति । “यत्तद्रेड्यमग्राह्यमगोत्रमवर्णम्” इति श्रुतेः परमार्थतो  
नामरूपे न स्त इत्यर्थः ॥ २८ ॥

शिवो रुद्रो महादेवः शंकरो ब्रह्म सत्परम् ।

एवमादीनि नामानि विशिष्टानि परस्य तु ॥ २९ ॥

शिवो रुद्र इति । मायापरिकल्पितनाम्नां मध्ये शिवरुद्रादिनामानि परशिव-  
स्वरूपे रूढितो वर्णनान्मुख्यानि । शिवो रुद्र इत्यादि नामचतुष्टयं रुद्रमूर्तेरभि-  
धायकम् । ब्रह्म सत्परमिति त्रितयं परशिवस्य रक्षाद्वाचकम् । परशिवमूर्त्या  
सह रुद्रमूर्तेस्तस्मायःपिण्डवद्विभागापत्तिं स्वयमेवाग्रे वक्ष्यति । अतो मूर्ते-  
द्वयस्यैकीभूतत्वात्तथाविधे तान्युभयविधनामानि रूढयैव वर्तन्त इति मुख्येन  
॥ २९ ॥

विष्णुनारायणादीनि नामानि परमेश्वरे ।

कथंचियोगवृत्त्या तु वर्तन्ते न तु मुख्यया ॥ ३० ॥

विष्णुनारायणादीनीति । विष्ण्वादिमूर्तीनां परशिवमूर्त्या वैलक्षण्याद्विविक्त-  
त्वमपि वक्ष्यति । अतो विष्ण्वादिमूर्तिषु रूढा विष्ण्वादयः शब्दास्तस्मिन्पर-  
तत्त्वे न रूढ्या वर्तन्तेऽपि तु व्याप्नोतीति विष्णुरित्येवमाद्यवयवव्युत्पत्त्या  
वर्तन्ते ॥ ३० ॥

अरूपस्य शिवस्यापि मूर्तिर्ध्येया ह्युपासकैः ।

उमार्धविग्रहा शुक्ला त्रिनेत्रा चन्द्रशेखरा ॥ ३१ ॥

एवं मायापरिकल्पितनामानि दर्शयित्वा परिकल्पितं मूर्त्यात्मकं रूपमपि  
परशिवस्य ध्यानार्थं दर्शयति—अरूपस्येत्यादिना ॥ ३१ ॥

नीलग्रीवा परानन्दप्रमोदा ताण्डवप्रिया ।

ब्रह्मविष्णुमहादेवैरुपास्या गुणमूर्तिभिः ॥ ३२ ॥

गुणमूर्तिभिरिति । सत्त्वरजस्तमोगुणोपाधिकैरित्यर्थः ॥ ३२ ॥

सर्वमूर्तिविहीनस्य सर्वमूर्तेः शिवस्य तु ।

तथाऽप्येषा परा मूर्तिरित्येषा शाश्वती श्रुतिः ॥ ३३ ॥

सर्वमूर्तेरिति । परमार्थतः सर्वप्रकारमूर्तिरहितस्यापि मायापरिकल्पितं सर्वं  
जगदप्यन्या मूर्तिरित्यर्थः । शाश्वती श्रुतिरिति । परमार्थतो विग्रहरहितस्य  
शिवस्य तत्सद्भावं श्रुतिरपि दर्शयतीत्यर्थः । श्रूयते हि कैवल्योपनिषदि—  
“उमासहायं परमेश्वरं प्रभुं त्रिलोचनं नीलकण्ठं प्रशान्तम् । ध्यात्वा मुनि-  
रिच्छति भूतयोनिं समस्तसाक्षिं तमसः परस्तात् ” इति ॥ ३३ ॥

तप्तायःपिण्डवद्विप्रा रुद्रमूर्तिः परस्य तु ।

मूर्त्या तुल्याऽन्यमूर्तिभ्यो लक्षणैर्मुनिसत्तमाः ॥ ३४ ॥

रुद्रमूर्तेः परशिवमूर्त्या सहैकत्वं वक्ष्यतीति यदवादिष्म तदाह—तप्तायः-  
पिण्डवदित्यादिना । विशुद्धसत्त्वगुणो हि रुद्रस्योपाधिस्तमस्तु संहरणाय  
तत्स्वरूपाद्वाहिरिव वर्तते । अतो रुद्रमूर्तिर्विशुद्धसत्त्वात्मकत्वात्सत्त्वस्य च सुख-  
प्रकाशस्वरूपत्वात्साक्षिचित्प्रकाशरूपया परशिवमूर्त्या प्रकाशसुखादिलक्षणैः  
सदृशी । अतो विष्ण्वादिमूर्तिभ्यो विलक्षणा च तप्तायःपिण्डवत्परशिवमूर्त्याऽ-  
विभागापन्नैवेत्यर्थः ॥ ३४ ॥

विष्वादीनां तु सर्वेषां मूर्तयो व्यवधानतः ।

न तुल्याः परतत्त्वस्य मूर्त्या वेदान्तपारगाः ॥ ३५ ॥

न तुल्याः परतत्त्वस्येति । विष्ण्वादिमूर्तिषु रजस्तमसोः प्राचुर्यलक्षणेन व्यवधानेन सच्चिदानन्दरूपायाः परशिवमूर्तेः साकल्येन प्रतिफलनायोगात्परशिवमूर्त्या न तास्तुल्याः । अतरत्तद्विस्तृतयैव तासामुपलम्भात्तथाधिधर्ममूर्त्यभिधायकानि विष्ण्वादिनामानि परशिवस्वरूपमूर्तीववयवप्रसिद्धिसव्यपेक्षत्वेन विलम्बितप्रतीतिजनकत्वान्न मुख्यानि । शिवरूढनामानि तूक्तरीत्या परशिवरूढमूर्त्यैरेकीभूतत्वात्तदुभयात्मिकायां मूर्त्यामवयवप्रसिद्धिमन्तरेण समुदायप्रसिद्धयैव वर्तन्त इति शीघ्रप्रतीतिजनकत्वान्मुख्यानीत्यभिप्रायः ॥ ३५ ॥

परतत्त्वस्य नामानि प्रत्यासत्त्या मुनीश्वराः ।

त्रिमूर्तीनां तु रुद्रस्याव्यवधानानि सुव्रताः ॥ ३६ ॥

एवं रुद्रमूर्त्यभिधायकानां शिवरूढादिनाम्नां परतत्त्वविषये मुख्यत्वमुपपाद्य निरुपाधिकपरशिवस्वरूपप्रतिपादकानां ब्रह्म सत्परमित्यादिनाम्नामपि रुद्रमूर्तौ मुख्यत्वं प्रतिपादयति—परतत्त्वस्येत्यादिना । ब्रह्म सत्परमित्यादीनि यानि निरुपाधिकतत्त्वस्य नामानि तानि त्रिमूर्तीनां मध्ये रुद्रस्य प्रत्यासत्त्याऽव्यवधानानि नामानि निरुपाधिकस्वरूपप्रतिपादनेन सोपाधिकाटुद्रात्परतत्त्वं व्यवधीयत एभिर्गति करणव्युत्पत्त्या तानि नामानि व्यवधानानिमित्तानि रुद्रस्योपाधेर्निरतिशयरुद्रोत्कर्षवत्त्वात्तत्त्वेन विग्वग्रहलक्षणा प्रत्यासत्तिरस्ति तथा प्रत्यासत्त्याऽव्यवधायकानि तानि नामानीहव्यवधानसद्भावदलादेव तथोर्मूत्योर्भेदेन व्यवहारः ॥ ६ ॥

विष्ण्वादीनां च देवानां तानि नामानि सुव्रताः ।

तत्त्वान्वयेन नामानि भवन्ति ब्रह्मवित्तमाः ॥ ३७ ॥

विष्ण्वादीनामिति । विष्णुब्रह्महिरण्यगर्भादीनां तानि परतत्त्वनामानि परतत्त्वान्वयसद्भावमात्रेण प्रतिपादकानि । अयमर्थः—सच्चिदानन्दैकलक्षणेऽद्वितीयः सर्वगतः परशिव एव नानाविधोपाधिसंबन्धवशाद्ब्रह्मविष्णुरुद्रादिरूपेण नानेवावभासते । तत्र ब्रह्मविष्णुरुद्रहिरण्यगर्भसूत्रात्मादीनां स्वस्वव्यापारविषयेष्वप्रतिहतज्ञानत्वात्तेषां सर्वेषामुपाधिषु सत्त्वस्य निरतिशयोत्कर्ष एष्टव्यः । इतरथाऽऽमदादिजीववार्त्तिकिज्ज्ञत्वप्रसङ्गेन सकलसृष्टिरित्यादिव्यवहारविलोपप्रसङ्गात् । ननुपधेयवदुपाधीनामप्येकरूप्ये ब्रह्मविष्ण्वादिभेदव्यवहारो नोपपद्यत इति चेत् । मैवम् । ब्रह्माद्युपाधिषु वस्तुतः सत्त्वोत्कर्षस्यैकरूप्ये

सत्यपि रुद्रोपाधिव्यतिरिक्तेषु तेष्वआहार्यरजस्तमःप्रयुक्तो नानाविधोऽपकर्षोऽप्यस्ति । अतस्तत्प्रयुक्तो ब्रह्मविष्णवादिभेदव्यपदेशो न सोऽपकर्षस्तेषां वास्तव इति मन्तव्यम् । तथा सत्यस्मदादिवत्तेषामपि जीवत्वप्रसङ्गात् । एवं ब्रह्मविष्णवादिमूर्तिष्वआहार्यापकर्षसद्भावात्परतत्त्वप्रत्यासत्तिर्नास्तीति भवन्ति तानि व्यवधायकान्यमुख्यानीत्यर्थः ॥ ३७ ॥

तथाऽपि रुद्रे तान्येव प्रत्यासत्त्या परेण तु ।

मुख्यानि न तथाऽन्येषु व्यवधानात्परेण तु ॥ ३८ ॥

नन्वेवमुभयत्राप्युपाधिव्यवधानेन साम्ये सत्यपि परतत्त्वनाम्नां कचिन्मुख्यत्वं कचिन्नेति वैलक्षण्यं कुत इत्यत आह— तथाऽपीति । यद्यप्युक्तरीत्या रुद्रमूर्तावपि परतत्त्वाद्व्यवधानमस्ति तथाऽपि पराशिवरंवरूपेण रुद्रमूर्तेः पूर्वोक्ता या प्रत्यासत्तिरतद्भावेन तत्र परतत्त्वनामानि मुख्यानीत्युच्यन्ते । अन्येषां तु ब्रह्मविष्णवाद्युपाधीनां च न तथा प्रत्यासत्तिरस्ति । आहार्यापकर्षसद्भावात् । अतो व्यवधानात्परतत्त्वनामानि तेषां न मुख्यानीत्यर्थः ॥ ३८ ॥

परतत्त्वपरिज्ञानं तस्य मूर्तिप्रसादतः ।

तत्प्रसादश्च तद्ध्यानपूजाभ्यामेव नान्यथा ॥ ३९ ॥

अन्नादिभोजनाभ्रूणां यथा क्षुद्धिनिवर्तते ।

तथा मूर्तिप्रसादेन तत्तत्त्वं च प्रकाशते ॥ ४० ॥

परतत्त्वं तु सर्वेषां स्वरूपमपि सर्वदा ।

तस्य मूर्तिप्रसादेन विना नैव प्रकाशते ॥ ४१ ॥

तस्मान्मूर्तिर्हि सर्वेषां भोगमोक्षफलप्रदा ।

अतो मूर्तिं महाभक्त्या भजध्वं मुनिपुंगवाः ॥ ४२ ॥

इति श्रीस्कन्दपुराणे सूतसंहितायां चतुर्थे यज्ञवैभवखण्डे

परपदस्वरूपविचारो नाम सप्तविंशोऽध्यायः ॥ २७ ॥

एवं विष्णवादिमूर्तिभ्यो विलक्षणा 'उमार्धविग्रहा' इत्यादिना या परतत्त्वमूर्तिरभिहिता तत्प्रसादादेव भोगमोक्षरूपफलप्राप्तिरिति सा सर्वैः सर्वदा सेव्येत्युपसंहरति—परतत्त्वपरिज्ञानमित्यादिना ॥ ३९ ॥ ४० ॥ ४१ ॥ ४२ ॥

इति श्रीस्कन्दपुराणे सूतसंहिताटीकायां चतुर्थे यज्ञवैभवखण्डे

परपदस्वरूपविचारो नाम सप्तविंशोऽध्यायः ॥ २७ ॥

अथाष्टाविंशोऽध्यायः ।

सूत उवाच—

अथातः संप्रवक्ष्यामि शिवलिङ्गं समासतः ।

यस्य विज्ञानमात्रेण विमुक्तो मानवो भवेत् ॥ १ ॥

एवं परशिवस्य ध्यानपूजाद्यर्थं परिकल्पितां विशिष्टां मूर्तिं प्रतिपाद्य शिव-  
लिङ्गस्वरूपमपि निर्णेतुं प्रतिजानीते—अथात इति ॥ १ ॥

शिव एव स्वयं लिङ्गं लिङ्गं गमकमेव हि ।

शिवेन गम्यते सर्वं शिवो नान्येन गम्यते ॥ २ ॥

शिवस्य लिङ्गं शिवलिङ्गमिति भ्रमं व्युदसितुमाह—शिव एव स्वयं  
लिङ्गमिति । तदुपपादयति—लिङ्गं गमकमित्यादिना । लोके हि वह्न्यादि-  
लक्षणस्यार्थान्तरस्य यद्गमकं ज्ञापकं धूमादि लिङ्गमित्युच्यते । शिवोऽपि स्वप्र-  
काशचिद्रूपत्वेन सर्वस्य जडवर्गस्य गमको न त्वन्येन गम्यः । अतो गमक-  
त्वात्स्वयमेव लिङ्गम् ॥ २ ॥

जडं हि गम्यतेऽन्येन नाजडं मुनिपुंगवाः ।

शिवो नैव जडः साक्षात्स्वप्रकाशैकलक्षणः ॥ ३ ॥

एतदेव गमकत्वमुपपादयति—जडं हीत्यादिना । घटपटाद्यात्मकं जडं  
जगदेव स्वव्यतिरिक्तेन चित्प्रकाशेन ज्ञाप्यते । जडविलक्षणं चैतन्यं नान्येन  
गम्यते किंतु स्वयं प्रकाशते । अतः स्वप्रकाशचिद्रूपः परशिवो नैव जडः ।  
यतो न जडोऽतो न गम्यः । अपि तु स्वप्रकाशचिद्रूपत्वाद्वगमकः । अतः स्वय-  
मेव लिङ्गमित्यर्थः ॥ ३ ॥

अस्वप्रकाशश्चेत्साक्षाच्छिवो नैव शिवो भवेत् ।

अस्वप्रकाशं कुड्यादि न शिवः संमतं खलु ॥ ४ ॥

भवेदेवं यदि शिवः स्वप्रकाशचिद्रूपः स्यात्तथात्वे तु सर्वदा सर्वथा भाव-  
त्वेन तद्गोचरप्रमाणनैरपेक्ष्यादुपनिषदेकसमधिगम्यत्वभङ्गप्रसक्तेरस्वप्रकाश एव  
स इत्यत आह—अस्वप्रकाशश्चेदिति । यदि शिवः स्वप्रकाशचिदात्मको न  
स्यात्तर्हि तस्य शिवत्वमेव हीयेत । पराधीनप्रकाशानां घटकुड्यादीनामाशिव-

त्वदर्शनात् । विमतः शिवः स्वप्रकाशो भवितुमर्हति शिवत्वात् । यो न स्वप्रकाशो नासौ शिवो यथा घटपटादिः । शिवश्चायं तस्मात्स्वप्रकाश एवेत्यभिप्रायः ॥ ४ ॥

शिवेऽसति मुनिश्रेष्ठाः स्वप्रकाशैकलक्षणे ।

अप्रतीतं भवेत्सर्वं ततः शून्यमशेषतः ॥ ५ ॥

विपक्षे बाधकमाह—शिव इति । जडं सर्वं जगत्तावच्छिवस्वरूपचैतन्यबलादेव प्रतीयते तदपि चैतन्यं प्रतीयमानमेवार्थं प्रत्याययतीत्यङ्गीकार्यम् । दीपादौ तथा दृष्टत्वात् । तच्चेज्ज्ञानान्तरेण प्रतीयेत तदप्येवमिति तस्यापि स्वप्रकाश एष्टव्यः । तथाच तज्ज्ञानान्तरं स्वयं प्रकाशते चेत्प्रथमज्ञानमेव तथा भवतु परार्थीनप्रकाशं चेत्किं तत्परं प्रथमज्ञानमेव तदाऽन्योन्याश्रयादेकमपि न सिध्येत् । अथ तृतीयं ज्ञानान्तरं तस्यापि प्रकाशावश्यंभावाज्ज्ञानान्तरं वक्तव्यं स्यात्तथाऽप्येवमित्यनवस्था मूलक्षयकरी स्यात् । एवं च परशिवस्वरूपस्य स्वप्रकाशतानङ्गीकारे ज्ञानज्ञेयात्मकं सर्वमप्रतिभातं सच्छून्यमेव भवेदित्यर्थः ॥ ५ ॥

शून्यसिद्धिरपि श्रेष्ठाः शून्येनैव न सिध्यति ।

खलु सर्वात्मना भानविहीनं शून्यलक्षणम् ॥ ६ ॥

सिद्धं नः समीहितमिति यदि शून्यवादी प्रत्यवतिष्ठेत तं प्रत्याह—शून्यसिद्धिरिति । शून्यवादिनाऽपि सर्वशून्यत्वं केनचित्प्रमाणज्ञानेनैव प्रतिपादनीयं न तु शून्येनैव । मेयसिद्धेरानाधीनत्वात् । तथाच तज्ज्ञानस्य सत्त्वात्सर्वशून्यत्वं न सिध्येत् । सर्वप्रकारेणापि प्रतिभानराहित्यस्यैव शून्यलक्षणत्वादित्यर्थः ॥ ६ ॥

अतः साक्षी शिवः साम्बः स्वप्रकाशैकलक्षणः ।

तेन सर्वमिदं गम्यं गम्यतेऽभौ न गम्यते ॥ ७ ॥

एवं सर्वशून्यमतेऽपि ज्ञानसद्भावावश्यंभावात्तस्य च परार्थीनप्रकाशत्वाङ्गीकारेऽनवस्थायां ज्ञानस्य स्वप्रकाशत्वाभावेन सर्वजगदान्ध्यप्रसङ्गात्स्वप्रकाशमेव तदित्यङ्गीकर्तव्यम् । घटज्ञानं पटज्ञानमिति नानात्वप्रतीतेरप्युपाधिकृतत्वाद्द्वितीयं स्वप्रकाशचैतन्यमेव परशिवस्वरूपमिति निगमयति—अत इति । तेन स्वप्रकाशपरशिवस्वरूपचैतन्येन सर्वमिदं परागभूतं जगद्गम्यते । अतस्तत्स्वरूपं गमकम् । यतः स्वप्रकाशत्वादन्येन न गम्यतेऽतो न गम्यत इत्यर्थः । अय-

मभिप्रायः । यद्यपि परशिवस्वरूपचैतन्यं स्वप्रकाशं तथाऽप्यनाद्यविद्याविलासवशेनाऽऽवृतमिव भवति । तच्चाऽऽवरणमुपनिषद्वाक्यजनितया परशिवस्वरूपविषयान्तःकरणवृत्त्याऽपनीयते । तस्मिंश्चापनीते तत्तत्त्वं स्वरूपप्रकाशेनैव प्रकाशते न तु घटादिवत्स्वातिरिक्तं चैतन्यमपेक्षते । अतः फलव्याप्यत्वाभावात्स्वरूपप्रकाशत्वं वृत्तिव्याप्यत्वसद्भावाच्चोपनिषदेकसमधिगम्यत्वं न च विरुध्यते ॥ ७ ॥

स्वयंज्योतिरिति प्राह श्रुतिः साध्वी महेश्वरम् ।

तस्य भासा सर्वमिदं विभातीत्यपि चाऽऽह हि ॥ ८ ॥

इत्थं स्वप्रकाशत्वं तर्कतो निरूप्य तदनुग्राह्यं स्वप्रकाशत्वगमकं प्रमाणमप्युपन्यस्यति—स्वयंज्योतिरिति । “अत्रायं पुरुषः स्वयंज्योतिः” इत्येतद्वाक्यमित्यर्थः । तथा शिवस्वरूपातिरिक्तस्य सर्वस्य मायापरिकल्पितस्य तदर्धानप्रकाशत्वमित्यत्रापि श्रुतिं प्रमाणयति—तस्य भासा सर्वमिति । श्रूयते हि—“न तत्र सूर्यो भाति न चन्द्रतारकं नेमा विद्युतो भान्ति कुतोऽयमाग्निः । तमेव भान्तमनुभाति सर्वं तस्य भासा सर्वमिदं विभाति” इति ॥ ८ ॥

अतः शिवः सर्वजगद्विभासकः

स्वयंप्रकाशः स्वयमेव केवलम् ।

मयोदितं लिङ्गमिति द्विजर्षभा-

स्तदेव पूज्यं श्रुतिमस्तकस्थितम् ॥ ९ ॥

शिव एव लिङ्गमिति प्रतिज्ञातं सिद्धमिति निगमयति—अत इति । श्रुतिमस्तकस्थितमिति । वेदान्तैः प्रतिपादितं सच्चिदानन्दैकरसमद्वितीयं परशिवस्वरूपमित्यर्थः ॥ ९ ॥

शिवस्य लिङ्गं शिवलिङ्गमन्ये

मुनीश्वरा वेदविदो वदन्ति ।

स्वयंप्रकाशस्य न युज्यते त-

त्तश्च शंभुः स्वयमेव लिङ्गम् ॥ १० ॥

स्वयंप्रकाशस्य न युज्यत इति । स्वप्रकाशचैतन्यस्य गमकान्तरनैरपेक्ष्येष्वावस्थितस्य लिङ्गं गमकमित्येतन्नोपपद्यत इत्यर्थः ॥ १० ॥

विवेकहीनमर्त्यस्य चित्तवृत्त्यादपेक्षया

शिवस्य लिङ्गमित्ययं रवः समस्तजन्तुभिः ।

निगद्यते शिवः स्वतः प्रसिद्ध एव सर्वदा

ततः शिवस्य लिङ्गमित्ययं रवो न संगतः ॥ ११ ॥

ननु शिवस्य लिङ्गं शिवलिङ्गमिति लोके पूज्यत्वेन प्रसिद्धं तत्कथं शिव एव लिङ्गमित्यत आह—विवेकेति । परशिवस्वरूपं विविच्य ज्ञातुमशक्तस्य मर्त्यस्य चित्तवृत्तिमपेक्ष्य तदनुसारेणैव शिवस्य लिङ्गं शिवलिङ्गमिति लोक-व्यपदेशः । विवेकदृष्ट्या तु स्वप्रकाशपरशिवस्वरूपस्य गमकाभावाच्चासौ न युक्त इत्यर्थः ॥ ११ ॥

स्वत एव प्रगमोऽपि शंकरो

न विभातीव विभाति मायया ।

स्वत एव श्रुतिकोविदाः शिवः

स्वकलिङ्गेन निगम्यते स्फुटम् ॥ १२ ॥

ननु विवेकरहितस्यापि परशिवः स्वप्रकाश एव । न हि वस्तु पुरुषविशेषमपेक्ष्यान्यथा भवति । अतस्तच्चित्तानुसारेणापि शिवस्य लिङ्गमित्येतन्न युज्यत इत्यत आह—स्वत एवेति । प्रगमयति प्रकर्षेण सर्वं प्रकाशयतीति प्रगमः । गमयतेः पचाद्यच् । सर्वस्य गमकत्वेन स्वयंप्रकाशमानोऽपि शिवो न विभाति न प्रकाशत इत्यज्ञानत्वेन मायावशादविवेकिनां न प्रकाशते । अतस्तैर्मायाषट्दृष्टिभिरज्ञायमानः स्वयंप्रकाशमानः शिवः स्वरूपावगमकेनान्येन लिङ्गेन स्पष्टं तैर्ज्ञायत इति भवति । विदेकहीनचित्तवृत्त्यपेक्षयैव शिवस्य लिङ्गमित्यपि व्यवहार इत्यर्थः ॥ १२ ॥

शिवस्य लिङ्गं कथयन्ति केचि-

द्वन्हुप्रकारं व्यवहारदृष्ट्या ।

न तत्त्वदृष्ट्या परमेश्वरस्य

स्वयंप्रभस्यास्य न चास्ति लिङ्गम् ॥ १३ ॥

एवं स्वप्रकाशस्यापि शिवस्य मायावशादज्ञायमानस्य गमकानि लिङ्गानि



व्यवहारदशायां विद्वद्भिः प्रतिपाद्यन्त इति दर्शयति—शिवस्य लिङ्गमिति । तत्सर्वं व्यवहारदृष्ट्यैव लिङ्गं न तु परमार्थविषयया दृष्ट्या परशिवस्वरूपस्य स्वयंप्रभत्वेन गमकान्तरनिरपेक्षत्वात्स्वयमेव सर्वस्य गमकत्वाच्छिवरूपमेव लिङ्गं न तु शिवस्य लिङ्गं किञ्चिदित्यर्थः ॥ १३ ॥

वेदान्तवाक्योत्थपरात्मविषां

शिवस्य लिङ्गं कथयन्ति केचित् ।

विचारजन्यामपि सत्यविद्यां

ब्रुवन्ति चान्ये परमस्य लिङ्गम् ॥ १४ ॥

स्मृतिजामितिहासजामिमां

परविद्यामपि लिङ्गमीशितुः ॥

अतिशुद्धामपि तां पुराणजां

प्रवदन्ति श्रुतिवित्तम्भेत्तमाः ॥ १५ ॥

तान्येव बहुविधानि लिङ्गानि क्रमेणाऽऽचष्टे—वेदान्तेत्यादिना । वेदान्तवाक्यजनिता या परशिवस्वरूपविषया मनोवृत्तिः सा तत्पररूपावरणाविद्यापन-  
यनद्वारा स्वयंप्रकाशस्यापि तस्य व्यवहारदृष्ट्या गमकत्वालिङ्गमित्यर्थः । एवमु-  
त्तरत्रापि योज्यम् । विचारजन्यामिति । विचारो मीमांसा सा चात्रोपनिषद्वाक्य-  
निर्णायकवेदान्तशास्त्रं तत्परिशीलनजन्यामित्यर्थः ॥ १४ ॥ १५ ॥

शिवस्य लिङ्गं कथयन्ति मायां

शिवस्य दृश्यां शिववरतुनिष्ठाम् ।

वदन्ति केचिज्जनचित्तमन्ये

त्वहंकारं चापि मनश्च बुद्धिम् ॥ १६ ॥

एवं शास्त्ररमृतीतिहासपुराणजन्याद्वितीयपरशिवरूपविषया मनोवृत्तयो  
लिङ्गत्वेनोक्ताः । अथ तत्स्वरूपे परिकल्पितं मायातत्कार्यं सर्वमपि स्वाधिष्ठा-  
नस्य परशिवस्वरूपस्य गमकत्वालिङ्गत्वेन व्यवहियत इति दर्शयति—शिव-  
स्येति । शिवस्य दृश्यामिति । शिवेन प्रकाश्याम् । शिववरतुनिष्ठां वरतुभूते  
परशिवस्वरूपे समाश्रितामित्यर्थः । ईदृशी माया हि प्रत्यगात्मनः कारणशरीरं  
तदुपाधिवशादुपहितं प्रत्यग्भूतं परशिवरूपमवगम्यत इति मायाया लिङ्गत्वम् ।

जनचित्तमिति । जनानां प्राणिनां मायासत्त्वपरिणामरूपमन्तःकरणं तद्वृत्तयोऽ-  
हंकारादयः पूर्वोक्तस्वरूपाः ॥ १६ ॥

प्राणं च लिङ्गं प्रवदन्ति केचि-

च्छरीरमन्ये प्रवदन्ति लिङ्गम् ।

त्वगादिस्त्वानि प्रवदन्ति केचि-

त्समूहमन्ये परमेश्वरस्य ॥ १७ ॥

प्राणस्य च लिङ्गत्वं श्रुतौ दर्शितम्—“ कस्मिन्नहमुत्क्रान्त उत्क्रान्तो  
भविष्यामि कस्मिन्प्रातिष्ठति प्रतिष्ठारयामि ” इति “ स प्राणमसृजत ” इति  
श्रुतत्वात् । शरीरमन्य इति । मनोबुद्धिप्राणादिसमुदायरूपं यत्सूक्ष्मशरीरं  
तदपि रवोपाहितस्य गमकत्वाल्लिङ्गमित्यर्थः । त्वगादिस्त्वानीति । त्वगसृङ्गां  
साद्या ये सप्त धातवरतेऽपि प्रत्येकं चेतनस्य गमकत्वाल्लिङ्गम् । समूहमन्य  
इति । त्वगादीनां समुदायरूपं स्थूलक्षरीरमित्यर्थः ॥ १७ ॥

शब्दादिभूतानि महेश्वरस्य

स्थूलानि भूतानि च संगिरन्ते ।

पाताललोकादि समस्तमेत-

ल्लिङ्गं महेशस्य वदन्ति केचित् ॥ १८ ॥

एवं शरीरत्रयात्मकस्य दृश्यस्य लिङ्गत्वमभिधाय भूतभौतिकस्यापि दृश्य-  
वर्गस्य तल्लिङ्गत्वमाचष्टे—शब्दादीत्यादिना । शब्दतन्मात्राद्यत्मकानि सूक्ष्म-  
भूतानि शब्दादिभूतानि । पाताललोकादीति । आदिशब्देनान्ये त्रयोदश  
लोका गृह्यन्ते ॥ १८ ॥

यदस्ति यन्नास्ति महेश्वरस्य

समस्तमेतत्प्रवदन्ति लिङ्गम् ।

विशुद्धविद्याः परयोगिणोऽस्य

स्वयंप्रभस्यैव न लिङ्गमूचुः ॥ १९ ॥

इत्थं व्यवहारदृष्टिमाश्रित्य वादिभिर्बहुधाऽभिधीयमानं लिङ्गजातमभिधाय  
परमार्थदर्शिनां मतमाह—विशुद्धविद्या इति । विशुद्धा संशयविपर्ययासादि-

रहिता वेदान्तमहावाक्यजनिता प्रत्यग्रहैक्यविषया विद्या येषां ते तथोक्ताः ।  
अत एव परयोगिणस्तेऽस्य परशिवस्य स्वरूपातिरिक्तं किमपि लिङ्गं न प्रति-  
पादयन्ति । अपि तु स्वयमेव लिङ्गं भवतीति ब्रुवते ॥ १९ ॥

ययल्लिङ्गतया शिवस्य कथितं तत्तज्जडं वस्तुनो

लिङ्गं नैव भवेद्विशुद्धमतयो ज्ञानं हि लिङ्गं भवेत् ।

तस्मादेव महेश्वरः परतरस्तत्तज्जडोपाधिक-

श्विद्रूपः प्रथितः प्रभोर्गमकमित्यर्थस्थितिः स्वस्य तु ॥ २० ॥

किंचोक्तेषु सर्वेष्वपि लिङ्गेषु स्वरूपेण ज्ञायमानस्यैव परशिवस्वरूपगमक-  
त्वात्प्राप्ताप्राप्तविदेकेन सोपाधिकश्चिद्रूपः शिव एव निरूपाधिकस्य स्वस्य  
गमक इति स्वयमेव लिङ्गमित्येतदेव युक्तमित्याह—ययल्लिङ्गतयेति । अतीतेन  
ग्रन्थसंदर्भेण यदज्जडं वस्तु शिवस्य लिङ्गदेनादान्तं तत्तद्वस्तुतः स्वसत्ता-  
मात्रेण न लिङ्गम् । अपि तु ज्ञायमानमेव । यतः पण्डिता लोके ज्ञातमेव  
धूमादिकं लिङ्गमिति ब्रुवते । तस्मात्कारणात्तज्जडाधिष्ठानत्वेन तत्तद्भास-  
कस्तदुपाधिरिच्छिन्नश्चिद्रूपः शिव एव प्रभोर्व्यापकस्यानवरिच्छिन्नस्य स्वस्वरू-  
पस्य गमकं लिङ्गं भवतीत्येवार्थस्थितिर्वस्तुस्थितिः । अतः परशिवः स्वय-  
मेव लिङ्गमित्यरिमन्नेवार्थे सर्वेषां पर्यवसानमित्यर्थः ॥ २० ॥

आलयं लिङ्गमित्याहुरपरे वेदाविज्जमाः ।

तदाऽपि शंकरः साक्षाल्लिङ्गं नान्यन्मुनीश्वराः ॥ २१ ॥

एवं गमकं लिङ्गमिति पक्षे शिवस्वरूपस्यैव सर्वगमकत्वाल्लिङ्गत्वमुपपाद्य  
मतान्तरेऽपि तथात्वमुपपादयितुमनुभाषते—आलयमिति । स्वस्वरूपस्य शिवस्य  
ध्यानपूजाद्यर्थं लिङ्गप्रतिमादिकं यदालम्बनं तल्लिङ्गमित्यर्थः । तस्मिन्नपि  
मते शिव एव लिङ्गमित्ययमेवार्थः पर्यवस्यतीत्याह—तदाऽपीति ॥ २१ ॥

आलयो नाम चाऽऽधारः सर्वाधारः शिवः खलु ।

सदासत्यस्वभावात्सत्य एव शिवः खलु ॥ २२ ॥

तदेवमुपपादयितुमालयशब्दार्थमाह—आलयो नामेति । आधारोऽधिकरणम-  
धिष्ठानमिति यावत् । तच्चाऽऽधारत्वं निरूप्यमाणे परशिवस्यैव घटते नान्यस्ये-  
त्युपपादयति—सर्वाधार इति । सच्चिदानन्दलक्षणेऽद्वितीये परशिवस्वरूपे हि

मायावशाद्भूतभौतिकात्मकं सर्वं जगत्परिकल्पितमित्याधारत्वं शिवस्यैव पारमार्थिकं न तु मायाकार्यस्यान्यस्येत्यर्थः । कुत इत्यत आह—सदेति । सत्यरूपे हि वरतुनि शुक्तिकाशकलादौ मायामयरजतादिकं परिकल्पितं दृष्टं शिवश्च सत्यस्वभावः । अतस्तत्स्वरूपे मिथ्याभूतस्य दृश्यप्रपञ्चस्य परिकल्पितत्वमङ्गीकार्यमिति भवत्यस्य सर्वाधारत्वमित्यर्थः । भवेदेवं यद्यसौ शिवः सत्यः स्यात्सत्तायोगि हि सत्यं निर्धर्मकस्य सत्तासंबन्धलक्षणधर्माङ्गीकारानुपपत्तेरित्यत आह—सत्य एवेति ॥ २२ ॥

चिद्रूपं हि सदा सत्यं नाचिद्रूपं कथंचन ।

असत्यत्वस्य दृष्टत्वादचिद्रूपस्य वस्तुनः ॥ २३ ॥

यदि घटपटादेरपि सत्तायोगात्सत्त्वमङ्गी कुर्मस्तदा स्यादयमप्युपलम्भः सद्रूपे ब्रह्मणि परिकल्पितत्वादधिष्ठानसत्त्वमेवाऽऽरोप्येषु प्रतीयते सैर्धारादौ रज्ज्वा इदमंशवत् । अस्त्वेवमारोप्येषु सत्त्वप्रतीतिरधिष्ठानभूतस्य निर्धर्मकस्य ब्रह्मणः कथं सत्यत्वं सर्वदा बाधवैधुर्यादिति ब्रूमः । तदपि कुत इत्यत आह—चिद्रूपं हीति । नानाविधेषु चेत्यरूपेषु व्यावर्तमानेषु तद्वाभाभावसाक्षितयाऽनुवर्तमानं चिद्रूपमेव सत्यं जडरूपं तु मायामयत्वादनुत्तमतश्चिद्रूपत्वाच्छिवः सत्यः । ननु जडस्यापि सत्यत्वं कस्मान्न भवतीत्यत आह—असत्यत्वस्येति ॥ २३ ॥

शुक्तिकारजतादीनामसत्यत्वं हि संमतम् ।

अचेतनानामन्येषामसत्यत्वे निदर्शनम् ॥ २४ ॥

शुक्तिकारजतं विप्राः सत्य एव ततः शिवः ।

अतः कल्पितरूपाणामाधारो भगवान्शिवः ॥ २५ ॥

जडस्यासत्यत्वं कुत्र दृष्टमित्यत आह—शुक्तिकेति । शुक्तिरज्ज्वाद्यधिष्ठानेषु ये रजतसर्पादय आरोप्या जडास्तेषामसत्यत्वं तावदुभयवादिसंमतमित्यर्थः । अस्त्वेवमसत्येव प्रमातरि बाध्यमानत्वात्सति प्रमातर्यबाध्यमानानां घटपटादीनां तु कुतोऽसत्यत्वमित्यत आह—अचेतनानामिति । अचेतनत्वाच्छुक्तिरूप्यवदित्येतद्दृष्टान्तबलेन सर्वस्याप्यसत्यत्वं सेतस्यतीत्यर्थः । एवं मायापरिकल्पितस्य दृश्यप्रपञ्चस्य व्यावहारिकसत्यत्वे सत्यपि “नेह नानाऽस्ति किंचन” इत्यादिका श्रुतिरपि पारमार्थिकसत्यत्वं निवारयति । तस्मात्परशिव एव परमार्थतः सत्यः । इत्थं परशिवस्य सत्यत्वं तदतिरिक्तस्यासत्यत्वं चोपपाद्योक्तं सर्वाधारत्वं निगमयति—अत इति ॥ २४ ॥ २५ ॥

अनाधारो महादेवः सत्यचैतन्यलक्षणः ।

सर्वाधारस्य नाऽऽधारो विद्यते हि द्विजोत्तमाः ।

आकाशस्य यथा कश्चिन्नाऽऽधारो विद्यते द्विजाः ॥ २६ ॥

ननु यथा रजताद्यधिष्ठानस्य शुक्तिशकलादेरप्यन्यद्भूम्यादिकमधिकरणं दृश्यत एवं मायापरिकल्पितजगदधिष्ठानस्यापि शिवस्यान्यदधिष्ठानं किं न स्यादित्यत आह—अनाधार इति । “ सत्यं ज्ञानमनन्तं ब्रह्म ” इति हि परशिवस्य स्वरूपलक्षणम् । प्रत्यस्तमितसकलविशेषं तत्स्वरूपं सर्वथा बाधरहि-  
तत्वात्सत्यमित्युच्यते स्वपरव्यवहारे तु प्रकाशत्वाज्ज्ञानम् । ईदृश्रूपो यः परशिवः  
स महादेवः । ब्रह्मविष्णवादीनां सोपाधिकानां परिच्छिन्नत्वादस्य च तथाविधो-  
पाधिपरिच्छेदाभावान्महत्त्वम् । ईदृग्विधस्य तरयाऽऽधारान्तरं नोपपद्यत  
इत्यर्थः । एतदेव सट्टणान्तमुपपादयति— सर्वाधारस्येति । सर्वाधारो हि पर-  
शिवः स्वातिरिक्तस्य सर्वस्य मायया तत्स्वरूपे परिकल्पितत्वात्तस्य चाधिष्ठा-  
नादन्यत्रासंभवादधिष्ठानभूतस्य सर्वगतस्य परशिवस्याऽऽकाशस्येवाधिष्ठाना-  
न्तरं नोपपद्यत इत्यर्थः ॥ २६ ॥

व्यावर्तयति चाऽऽधारं शिवस्य परमात्मनः ॥ २७ ॥

स्वे महिम्नीति वेदान्तः सत्यवादी स्वतःप्रमा ।

वेदान्तवैक्यं मानानामतिमानमिति स्थितिः ॥ २८ ॥

एवं परशिवस्याऽऽधारान्तरराहित्यं प्रतिपाद्य तत्र श्रुतिं प्रमाणयति—व्यावर्त-  
यतीति । “ स भगवः करिमन्यतिष्ठत इति स्वे महिम्नि ” इत्यादिकः स  
वेदान्तस्तस्य चार्थान्यथात्वशङ्कां निवर्तयति—सत्यवादीति । सत्यमबाधितं  
तत्स्वरूपं वदितुं शीलमस्येति तथोक्तः । ननु श्रुतिजन्यज्ञानमपि स्वार्थनिश्च-  
याय प्रमाणान्तरसंवादमपेक्षतेऽतः सापेक्षत्वादप्रामाण्यमित्यत आह—स्वतःप्र-  
मेति । श्रुतिजन्या धीः स्वत एव प्रमा । अपौरुषेये वेदे पुरुषबुद्धिप्रभवाणां  
दोषाणामसंभवेन तज्जन्यप्रमाया विज्ञानसामग्रीजन्यत्वे सति तदतिरिक्तहेत्वजन्य-  
त्वलक्षणस्य स्वतःप्रामाण्यस्य विद्यमानत्वात् । अबाधितार्थविषयत्वादपि वेदा-  
न्तरस्यैव तत्त्वावेदकलक्षणं प्रामाण्यमित्याह—वेदान्तेति ।

उक्तं हि—

“ प्रत्यक्षादिप्रमाणानां प्रामाण्यं व्यावहारिकम् ।

आश्रित्यायं प्रपञ्चः स्यादलीकोऽपि प्रमाणवान् ॥

अद्वैतागमवाक्यं तु तत्त्वावेदनलक्षणम् ।

प्रमाणभावं भजतां बाधवैभ्रुयहेतुतः ” इति ॥ २७ ॥ २८ ॥

अतः सत्यचिदानन्दलक्षणः परमेश्वरः ।

स्वयमेव सदा लिङ्गं न लिङ्गं तस्य वियते ॥ २९ ॥

शिवः स्वयमेव लिङ्गमिति यत्प्रतिज्ञातं तत्सुरथमित्युपसंहरति—अत इति । उक्तरीत्या सदानन्दरूपः परशिव एव सर्वरयाऽऽधार इति स एव लिङ्गमित्यर्थः ॥ २९ ॥

संसारिणवमज्ञानाः अज्ञानान्धीकृतात्मनाम् ।

चित्तपाकानुगुण्येन भावनार्थं द्विर्षभाः ॥ ३० ॥

अनाधारस्य देवस्य शिवस्य परमात्मनः ।

आधारो मन्त्रसंस्कारात्कल्पितः सत्यवद्बुधाः ॥ ३१ ॥

नन्वेवं ध्यानपूजार्थं शिवस्याऽऽधारतया प्रतिष्ठादिसंस्कारैः संस्कृतं बाण-  
लिङ्गादिकं न पूजनीयमेवेत्यत आह—संररेति । अज्ञानान्धीकृतात्मनामिति ।  
अज्ञानं मूलाविद्या तया कलुषीकृतचित्तानामित्यर्थः । उक्तलक्षणाद्वितीय-  
परशिवस्वरूपज्ञानरहितानां संसारिणां तच्चित्तपरिपाकानुसारेण प्रतिबन्धक-  
पापक्षयार्थं ध्यानपूजादिकं कर्तव्यम् । अतस्तदर्थं निराधारस्यापि परशिवस्य  
बाणलिङ्गादिलक्षण आधारैः प्राप्तादपञ्चब्रह्मादिमन्त्रयुक्तसंस्कारैः प्रतिष्ठाद्या-  
त्मकैः परमार्थवद्गमैः परिकल्पित इत्यर्थः । अतः पूर्वोक्तपरशिवस्वरूपज्ञान-  
वतां शिवस्वरूपमेव लिङ्गं तदनुसंधानमेव तस्य यजनम् । तद्रहितानां तु  
मृच्छिलादिकृतं शिवस्याऽऽधारत्वेन परिकल्पितं बाह्यलिङ्गं पूजनीयमित्यर्थः ।  
तदुक्तमागमिकैः—

“ यतीनां योगिनां चैव बाह्योपरतिसक्तिषु ।

अन्तर्यागस्तु विहितो बाह्यपूजापरेषु च ” ॥

अन्यत्रापि ज्ञानमधिकृत्योक्तम्—

“ सर्वमन्यत्परित्यज्य चित्तमत्र निवेशय ।

मृच्छैलधातुरत्नादिभवं लिङ्गं न पूजयेत् ” इति ॥ ३० ॥ ३१ ॥

लयनाल्लिङ्गमित्याहुरपरे वेदवित्तमाः ।

तदाऽपि लिङ्गं भगवान्स्वयमेव महेश्वरः ॥

एवं तावद्विणि गत्यर्थ इत्यस्माद्धातोर्णिजन्तात्पचाद्यचि । लिङ्गंयति गमय-  
तीति लिङ्गमिति व्युत्पादयतां मते परशिवस्यैव लिङ्गतामुक्त्वा लीयतेऽस्मि-  
ल्लिङ्गमिति लीङ् संश्लेषण इत्यस्माद्धातोर्व्युत्पादयतामपि मते तथात्वमाह—  
लयनादिति ॥ ३२ ॥

लीयमानमिदं सर्वं ब्रह्मण्येव हि लीयते ।

न लीयते परं ब्रह्म सदासत्यस्वभावतः ॥ ३३ ॥

शुक्तिकारजतादीनामसत्यानां द्विजर्षभाः ।

लयो दृष्टो न सत्यस्य शुक्तिकाशकलस्य च ॥ ३४ ॥

तत्र हेतुः—लीयमानमिति । “यत्प्रयन्त्यभिसंविशन्ति” इति श्रुतेः । यथाऽ-  
न्यब्रह्मणि लीयत इति ब्रह्म लिङ्गमेव । ब्रह्म यत्र यत्र लीयते तदपि कुतो न  
तल्लिङ्गमिति भ्रमं वारयति—न लीयत इति ॥ ३३ ॥ ३४ ॥

लीयते हि शिवादन्यदशेषमशिवं शिवे ।

अतो लिङ्गं द्विजश्रेष्ठा अविनाशी हरः स्वयम् ॥ ३५ ॥

शुक्तिकाशकल इव लयो न दृष्टश्चेत्सोऽपि तर्हि ब्रह्मवदपरं लिङ्गमित्यत  
आह—लीयते हीति । व्यवहारदशायां कल्पितं रजतं यथा ज्ञानेन शुक्तिका-  
शकले लीयते नैवं शुक्तिकाशकलमन्यत्र तत्त्वदृष्ट्या तु शुक्त्यादिशकलं ब्रह्म-  
ण्येव लीयते न ब्रह्मान्यत्रेति ब्रह्मैव लिङ्गमित्यर्थः ॥ ३५ ॥

अन्ये च योगिनो विप्रा आमनन्ति शिवस्य तु ।

आधारेषु शरीरेऽस्मिँल्लिङ्गानि परमात्मनः ॥ ३६ ॥

विश्वप्रकाशकत्वेन विश्वाधिष्ठानत्वेन वा परशिव एव मुख्यं लिङ्गमित्युक्तं  
तस्य परशिवस्योपासनार्थमौपाधिकानि रूपाणि श्रुत्यनुसारादागमानुसाराद्वा  
लिङ्गतया व्यवहरतां मतमाह—अन्ये चेति । मूलाधारो मणिपूरकोऽनाहत  
आज्ञा द्वादशान्तः षोडशान्तश्चेत्यस्मिँल्लिङ्गशरीरे षडाधाराः शिवस्योपासनास्था-  
नानि । अष्टवित्तस्तिपरिमितस्य शरीरस्य वितस्तिचतुष्टयानन्तरं मूलाधारस्तत्र  
गुणसामान्योपाधिकं परतत्त्वं लिङ्गमुपासनीयम् । नाभौ मणिपूरकस्तत्र तदेव

परतत्त्वं जगत्सर्गव्यापारं ब्रह्मसंज्ञितं लिङ्गमुपासनीयम् । हृदयेऽनाहतं तत्र सत्त्वगुणोपाधिकं तदेव तत्त्वं जगत्पालनव्यापारं विष्णुसंज्ञितम् । भ्रूमध्य आज्ञा तत्र तमोगुणोपाधिकं तदेव तत्त्वं संहारव्यापारं रुद्रसंज्ञितम् । ब्रह्मरन्ध्रे द्वादशान्ते तदेव तत्त्वं साक्षिरूपम् । ततः पश्चाच्चतुरङ्गुलानन्तरं षोडशान्तं तदेव तत्त्वं स्वप्रतिष्ठं लिङ्गरूपमुपासनीयमिति । उक्तगुत्तरतापनीयोपनिपादि—‘मूला-  
शावशिरूपं प्रणवं संदध्यात्’ इत्यादि ‘लिङ्गरूपानेव च संपूज्य’ इत्यन्तम् । अतस्तामुपनिषदमनुसरन्तस्तच्छायातुसारिण आगमानुसरन्तश्च योगिनोऽस्मिन्शरीर उक्तेष्वधारेषु यथोदीरितलिङ्गान्दास्यन्तीत्यर्थः ॥ ३६ ॥

अधोमुखमनाद्यन्तमणिष्ठं पिण्डसंज्ञितम् ।

ज्वलत्कालानलप्रस्थं स्वयंभु ब्रह्मसंज्ञितम् ॥ ३७ ॥

मणिपूरक उपासनीयरय ब्रह्मलिङ्गरय स्वरूपमाह—अधोमुखमिति । यदनाद्यन्तं स्वयंभु स्वप्रतिष्ठमपिण्डमशरीरं ब्रह्मसंज्ञितं परं तत्त्वं तदेव पिण्डसंज्ञितं पिण्डेन स्थूलशरीरेण समष्टिरूपेणोपाधिना संवन्धात्प्राप्तप्राजापत्यादिनामकम् । संज्ञा जाता, अस्येति संज्ञितम् । तारकादित्यादितश्च । अत एवोपाधिसंवन्धाज्ज्वलत्कालानलप्रस्थं सुदर्णदर्णम् । अधोमुखं त्रष्टव्यजगद्वक्षणकार्याभिमुखम् । कारणकार्ययोरुर्ध्वाधःशब्दौ प्रसिद्धौ गीतासु—‘उर्ध्वमूलमधःशाखम्’ इति ॥ ३७ ॥

मध्यमस्थं महामन्त्रैरर्चनीयं तु योगिभिः ।

गुरूपदेशतो ज्ञेयं लिङ्गमेकं प्रकीर्तितम् ॥ ३८ ॥

मध्यमस्थमुदरमध्ये हि नाभिरस्थाने स्थितं मणिपूरकं चक्रं मध्यमं तत्र स्थितमित्यर्थः । महामन्त्रैः । प्रणवप्रथमावयवद्वयोऽकार एको महामन्त्रः । स ह्येकाक्षरमात्रत्वेन परिमाणतोऽल्पोऽपि परापररूपारूपान्तराद्यनन्तेन फलतो महत्त्वान्महामन्त्रः । श्रूयते ह्यकारस्य महाफलत्वम् “जागरितस्थानो वैश्वानरोऽकारः प्रथमा मात्रा । आग्नेगदित्यदाहाऽनोति ह वै सर्वान्कामानादिश्च भवति य एवं वेद” इति । प्रणवसमानार्थस्य हृद्रेऽनामपवस्य प्रथमावयवो हकारोऽप्यकारसमानगत्या द्वितीयो महामन्त्रः । अपरे वह्नौ मन्त्रा उत्तरतापनीयोपनिषद्भाष्ये प्रपञ्चिताः । अकारादिमन्त्राणां ब्रह्म तदवतान्त्रुत्यैवोक्ता—“अकारं ब्रह्माणं नाभौ । उकारं विष्णुं हृदये । मकारं रुद्रं भ्रूमध्ये । ओंकारं सर्वेश्वरं द्वादशान्ते” इति । दाहोपकारपरिप्रेक्ष्यमनोमात्राद्यनन्तं उत्तलिङ्गार्चने योगिनामेवाधिकार इत्याशयेनोक्तं योगिभिर्गति । ब्रह्मलिङ्गरय सरस्वती-



शक्तिसादित्यं परिवारान्महामन्त्रांश्च सांप्रदायिकानभिसंधायोक्तं गुरूपदेशत  
इति ॥ ३८ ॥

कोटिसूर्यप्रतीकाशं कोमलं द्विजपुंगवाः ॥ ३९ ॥

अपदं पद्मव्यक्तमवाणं बाणमद्भुतम् ।

तृतीयस्य सदैवोर्ध्वमुखं संसारनाशकम् ॥ ४० ॥

अर्चनीयं महामन्त्रैर्गत्मानिष्टैस्तु योगिभिः ।

गुरूपदेशतो ज्ञेयं द्वितीयं लिङ्गमीरितम् ॥ ४१ ॥

अथ हृदयस्थेऽनाहत उपास्यस्यापि द्वितीयस्य विष्णुलिङ्गस्य स्वरूप-  
माह—कोटिसूर्येति । आत्मा नानायोगिनिषु कर्मफलभोगाय पद्यते गच्छत्यनेन  
करणेनेति पदं लिङ्गशरीरम् । श्रूयते हि—

“तदेव सक्तः सह कर्मणेति लिङ्गं मनो यत्र निपिक्तमस्य ।

प्राप्यान्तं कर्मणस्तस्य यत्किंचिद् करोत्ययम् ।

तस्माद्लोकादुन्नरेत्यस्मै लोकाय कर्मणे” इति ।

तेन पदेन रहितं परं तत्त्वम् । बाणमिति स्थूलशरीरम् । तथा हि  
प्रश्नोपनिषदि वागादीन्प्रति सुत्यस्य प्राणस्य वाक्यम्—“मा मोहमापद्यथा-  
हमेवैतत्पञ्चधाऽऽत्मानं प्रविभज्यैतद्वाणमवष्टभ्य विधारयामि” इति । तेन  
स्थूलशरीरेण रहितमवाणम् । श्रूयते हि पदस्य शरीरद्वयराहित्यं  
काठके—“अशरीरं शरीरेष्वनवस्थेष्ववस्थितम् ” इति । अत एव  
सकलकरणागोचरत्वादव्यक्तम् । तथाऽप्युपासनाय पदं बाणं सूक्ष्मस्थू-  
लशरीरद्वयात्मकम् । अशरीरस्यैव शरीरद्वयात्मकत्वादद्भुतम् । कोटिसूर्यप्रती-  
काशं कोमलम् । यतो रूपेणैवात्र सूर्यसादृश्यं न स्पर्शनातः कोमलता । तृती-  
यमनाहतम् । यद्यप्युक्तमणिपूरकापेक्षया तदनाहतं द्वितीयं तथाऽपि मूलाधारा-  
पेक्षया तस्य तृतीयत्वमुक्तम् । मूलाधारेऽपि हि गुणसामान्योपाधिनिशिष्टं  
परं तत्त्वं लिङ्गमुपास्यत्वेनोक्तमुत्तरतापनीये । इह चानाहतस्य तृतीयत्वाभि-  
धानेन मूलाधारलिङ्गस्यापि संग्रहः सूचितः । यद्यपि तदपेक्षया विष्णुलिङ्गं  
तृतीयं तथाऽपि तस्यैव साक्षादुपन्यासादुपन्यस्तब्रह्मलिङ्गपेक्षया द्वितीय-  
त्वमुक्तम् । एतच्च विष्णुलिङ्गमुपासकस्य मोक्षप्रदम् । यदाहुः—“मोक्षमिच्छे-  
ज्जनार्दनात्” इति । तदुक्तं संसारनाशकमिति । तथात्वं च प्रागुक्तकारणा-

भिमुख्यात्तदाह—ऊर्ध्वमुखमिति । महामन्त्रैरिति । प्रणवद्वितीयमात्रोकारोऽत्र महामन्त्रः । अस्यापि हि महाफलत्वं श्रूयते “स्वप्नस्थानस्तेजस उकारो द्वितीया मात्रोत्कर्षादुभयत्वादोत्कर्षति ह वै ज्ञानसंततिं समानश्च भवति नास्याब्रह्मवित्कुले भवति य एवं वेद ” इति । हृल्लेखाद्वितीयाक्षरं रेफो द्वितीयो महामन्त्रः । पूर्ववदन्ये महामन्त्राः । अत्र गुरूपदेशत इति लक्ष्मीसाहित्यं परिवारयोगश्च ॥ ३९ ॥ ४० ॥ ४१ ॥

चन्द्रकोटिप्रतीकाशं शांकरं शक्तिवल्लभम् ॥ ४२ ॥

अरूपं रूपमव्यक्तमपरं परमाद्भुतम् ।

विसर्गाधिष्ठितं विश्वं विश्वविज्ञानसाधकम् ॥ ४३ ॥

अर्चनीयं महामन्त्रैरतिशुद्धैस्तु योगिभिः ।

गुरूपदेशतो ज्ञेयं तृतीयं लिङ्गमीरितम् ॥ ४४ ॥

अथ भूमध्य आज्ञायामुपास्यस्य रुद्रलिङ्गस्य स्वरूपमाह—चन्द्रकोटीति । शिवस्य वास्तवस्वरूपं हि सर्वातिशयित्वात्परम् । “अशब्दस्पर्शमरूपमव्ययम्” इति श्रुतत्वेन रूपादिविरहादरूपम् । अत एवाव्यक्तं सदापि रूपमुपासकानुग्रहेण स्वीकृतदिव्यावतारं सगुणं ब्रह्म । अरूपस्य परस्यैव रूपत्वापरत्वसत्त्वादद्भुतत्वम् । किं तदुपासनीयं रूपमिति तदाह—चन्द्रकोटिप्रतीकाशमिति । आज्ञायामुपासनीयस्य रुद्रात्मकतामाह—शांकरमिति । उमाशक्तिसाहित्यं शक्तिवल्लभमिति । विसर्गाधिष्ठितमिति । सर्गः संसारश्च व्यपयात्यस्मिन्स्थाने । अविमुक्तोपासनेन संसारनिवृत्तिर्जावालोपनिषदादिषु प्रसिद्धा तस्मिन्विसर्गे भूमध्येऽधिष्ठितम् । विश्वं सर्वात्मकम् । “सर्वो वै रुद्रः” इति श्रुतेः । विश्वविज्ञानसाधकं तमेव विश्वात्मकं रुद्रं गोचरयति यज्ज्ञानं तद्विश्वविज्ञानं तत्साधयतीदं लिङ्गम् “ईश्वराज्ज्ञानमन्विच्छेत्” इति श्रुतेः । महामन्त्रैरिति । प्रणवस्य तृतीया मात्रा मकार एको महामन्त्रः । तस्यापि महाफलत्वं श्रूयते—“सुषुप्तस्थानः प्राज्ञो मकारस्तृतीया मात्रा मितेरपीतेर्वा मिनोति ह वा इदं सर्वमपीतिश्च भवति य एवं वेद ” इति । हृल्लेखातृतीयाक्षरमीकारो द्वितीयो महामन्त्रः । अन्येऽपि बहवो महामन्त्राः पूर्ववत्तत्रैव द्रष्टव्याः । तृतीयस्य पदसूचितस्य मूलाधारस्थस्य गुणसामान्योपाधिकलिङ्गस्य तु कृत्स्नः

एव एको महामन्त्रः । तस्य च महाफलत्वम् । श्रूयते हि—“ एवमोङ्कार-  
त्मैव संविशत्यात्मनाऽऽमानं य एवं वेद ” इति । द्वितीयः सर्वो हृल्लेखा-  
न्त्रः । अन्ये तु पूर्ववत् ॥ ४२ ॥ ४३ ॥ ४४ ॥

एतेषु लिङ्गेषु शिवः पुराणः

स्वशक्तियुक्तः स्वजनप्रियाय ।

प्रकाशते संततमात्मविद्या-

पुवाभिलाषैरभिपूजनीयः ॥ ४५ ॥

उक्तलिङ्गोपासनस्य फलमाह—एतेष्विति । उक्तरूपः शिव एतेषु प्रका-  
शत इति कृत्वा संसारसागरोत्तरणायाऽऽत्मविद्यालक्षणं पुत्रमपेक्षमाणैः पूज-  
य इत्यर्थः ॥ ४५ ॥

अन्तर्लिङ्गं यो विजानाति शश्व-

बन्धच्छेदं शंकरस्य प्रसादात् ।

कुर्यादाशु ब्रह्मविद्वह्मनिष्ठाः

सत्यं प्रोक्तं सर्वलोकप्रियाय ॥ ४६ ॥

निस्तरङ्गशिवे परमात्मनि

प्रत्ययस्य लयः परयोगिणः ।

मुख्यमर्चनमित्यभिपद्यते

पुष्पतोयफलप्रमुखाः कृशाः ॥ ४७ ॥

मन्त्रेण पूजा मतिमत्तमाना-

मबोधमूलस्य महाद्रुमस्य ।

संसारसंज्ञस्य मुनीन्द्रमुख्या

नालं सदा मूलविमूलनाय ॥ ४८ ॥

उक्ततत्तलिङ्गपूजनाद्ब्रह्मविद्वत्त्वा बन्धच्छेदं करोत्यतस्तत्कर्तव्यमित्याह—  
न्तर्लिङ्गमिति ॥ ४६ ॥ ४७ ॥ ४८ ॥

ज्ञानमेव शिवार्चनमिष्यते

स्थूलमेव बहिर्भजनं नृणाम् ।

वेद एव सदा मितिकारणं

बोध एव परमं पदमास्तिकाः ॥ ४९ ॥

गुह्यमेव तु वः कथितं मया

मह्यमाह महेश्वरवल्लभः ।

व्यास आम्बरणान्तिकमास्तिकाः

पूजयध्वमसत्यनिवृत्तये ॥ ५० ॥

इति श्रीस्कन्दपुराणे सूतसंहितायां चतुर्थे यज्ञवैभवखण्डे शिव-

लिङ्गस्वरूपकथनं नामाष्टाविंशोऽध्यायः ॥ २८ ॥

ज्ञानमेवेति । मानसोपासनाज्ज्ञानरूपमर्चनं प्रशस्तम् । केवलविशुद्धसत्त्वस्य  
सकलवेदसारः प्रणवस्तत्साक्षात्कारलक्षणस्य बोधस्य हेतुरित्यर्थः ॥ ४९ ॥ ५० ॥

इति श्रीस्कन्दपुराणे सूतसंहिताटीकायां चतुर्थे यज्ञवैभवखण्डे शिव-

लिङ्गन्यरूपकथनं नामाष्टाविंशोऽध्यायः ॥ २८ ॥

अथैकोनत्रिंशोऽध्यायः ।

सूत उवाच—

अथातः संवक्ष्यामि शिवस्थानं समासतः ।

यत्र संचिन्त्य देवेशं कैवल्यं लभते नरः ॥ १ ॥

उक्तलिङ्गोपासकानां प्रतिबन्धकैः पापकलापनिरासने सत्त्वशोधने चोपका-  
रकाणि स्थानानि वक्तुं प्रतिजानीते—अथात इति ॥ १ ॥

पुरा नारायणः श्रीमान्किरीटी गरुडध्वजः ।

श्रोमत्कैलासपर्यन्ते तताप परमं तपः ॥ २ ॥

भस्मोद्धूलितसर्वाङ्गस्त्रिपुण्ड्राङ्कितमस्तकः ।

रुद्राक्षमालाभरणो जटावलकलसंयुतः ॥ ३ ॥

तपसा तस्य देवस्य केशवस्य महात्मनः ।

प्रदुरासीन्महादेवः शंकरः करुणाकरः ॥ ४ ॥

तं दृष्ट्वा पुण्डरीकाक्षो महादेवं घृणनिधिम् ।

अम्बिकासहितं रुद्रं चन्द्रमौलिं सनातनम् ॥ ५ ॥

प्रणम्य दण्डवद्भूमौ भवत्या परमया सह ।

स्तोत्रमारभते विष्णुः सर्वभूतहितावहम् ॥ ६ ॥

महद्भिरपि महता प्रयासेन ज्ञातानीति कथ्यमानस्थानाविशेषेष्वादरातिशयजननाय नारायणकथोपन्यासः ॥ २ ॥ ३ ॥ ४ ॥ ५ ॥ ६ ॥

अकाराय नमः साक्षादनन्तानन्दमूर्तये ।

आत्मभूताय सर्वेषामतिशुद्धाय शूलिने ॥ ७ ॥

आकारायतिशुद्धाय साक्षिणे सर्ववस्तुनः ।

अम्बिकायतये तुभ्यमरुङ्गाय नमो नमः ॥ ८ ॥

अकारायेत्यादिरतोच्चे मातृकापञ्चाशदक्षररूपमन्त्रादात्म्येन शिवमनुसंज्ञिते विष्णुः । शिवोऽनन्तानन्दमूर्तिशब्दार्थात्मकः । स चार्थः स्ववाचकशब्दावेधेनैव प्रतिभासनात्तद्विदत्तया तच्छब्दात्मकः । यदाहुः—

“न सोऽस्ति प्रत्ययो लोके यः शब्दानुगमादते ।

अनुविद्धमिव ज्ञानं सर्वं शब्देन गम्यते ” इति ॥

आहुश्च शब्दविवर्तितत्वमर्थस्य—

“शब्दब्रह्म यदेकं यच्चैतन्यं च सर्वभूतानाम् ।

यत्परिणामस्त्रिभुवनमखिलमिदं जयति सा वाणी ” इति ।

हरिरप्याह वाक्यपदीयादौ—

“अनादिनिधनं ब्रह्म शब्दतरुं यदक्षरम् ।

विवर्ततेऽर्थभावेन प्रक्रिया जगतो यतः ” इति ।

अत्रानन्तानन्दमूर्तिशब्दस्यादर्शः प्रथमावयव इति तदनुसंधानजनितसंस्कृतायां बुद्धौ भासमानः स शब्दः सर्वोऽप्यवर्णात्मकः । यदाहुः—

“नादैराहितधीजायामन्त्येन ध्वनिना सह ।

आवृत्तपरिपाकायां बुद्धौ शब्दो व्यवस्थितः ” इति ॥

१ ख. स्तोत्रमां । २ ड. ‘मूर्तिः शं’ । ३ ग. छ. ‘तुभ्येन’ । ४ ग. ५. ड. च. छ. रेमाणस्त्रिं । ५ ग. ग. च. छ. निवर्तते । ज. निर्वर्तते ।

इत्थमकारात्मकशब्दप्रतिपादितार्थात्मकतया शिवस्याकारमन्त्रात्मकत्वमिति तादात्म्यमनुसंधेयम् । यदाहुः—

“ गुरुदेवतामनूनामैक्यं संभावयेत्समाहितधीः ” इति ।

इत्थं मन्त्रतोत्रे सर्वेषु तत्तदक्षरादिशब्दान्मयुञ्जानस्य विष्णोरभिप्रायो द्रष्टव्यः । अकारवाच्यतया वाऽकारादिशब्दवाच्यतया वोपचारादकारमन्त्ररूपतयाऽभिधानमिह न भवति किंतु प्रागुक्तरीत्याऽकारमन्त्रतादात्म्यादेवेति विवक्षया साक्षादित्युक्तम् । शिवस्वभावभूतो हि परम आनन्दः । “ विज्ञानमानन्दं ब्रह्म ” इति श्रुतेः । स च शुभकर्मोपस्थापितविषयेन्द्रियसंप्रयोगजनितवृत्त्यवच्छेदादनेक इव तारतम्यवानिवोत्पन्न इवान्तवानिव च लक्ष्यते । सर्वोपाधिविरहात् निरतिशयो नित्यः शिवस्याऽऽनन्दः । स च तस्य न गुणः किंतु मूर्तिः स्वरूपमेवेति विवक्षयोक्तम्—अनन्तानन्दमूर्तय इति । स चापि विशुद्धसत्त्वात्मकाविद्योपाधिसंबन्धादसंख्यजीवभावेन विशुद्धसत्त्वात्मकमायोपाधिसंबन्धादीश्वररूपेण च भेदेन भासमानोऽपि मायाविद्योपाधिसंबन्धपरित्यागादतिशुद्धः । अत एव तदुपाधिकस्य भेदस्यापि प्रविलयात्सर्वेषामात्मेत्याह—अतिशुद्धायाऽऽत्मभूतायेति । उक्तरूपस्य शिवतत्त्वस्य मन्दाधिकारिबुद्धिगोचरत्वासंभवात्तदनुग्रहाय स्वीकृतानेकदिव्याभरणं लीलावतारं सूचयति—शूलिन इति । शूलमिहानेकदिव्यायुधदिव्याभरणस्त्रक्चन्दनवाहनपरिवारादियोगोपलक्षणम् । इत्थं तत्र तत्र नामनि संभवदर्थजातमनुसंधेयमिति दिङ्मात्रं दर्शितं विस्तरपरिहाराय तु संदिग्धपदविवरणमात्रमत्र क्रियत इति । आत्मभूतायेत्यकारमन्त्र आकार उक्तः । आकारमन्त्रेऽप्यतिशुद्धायाम्बिकापतयेऽसङ्गायेत्यकार उक्तस्तदभेदका गुणा इति मतमनुसृत्यावर्णस्यैकत्वाभिप्रायेण । उक्तं हि कात्यायनेन—“ एकत्वादकारस्य सिद्धम् ” इति । भेदका गुणा इति मतसूचनाय तु ह्रस्वदीर्घमन्त्रयोः पृथगुदाहरणोपन्यास इति । साक्षिण इति तु विशेष्यस्वरूपोपन्यासो न त्वाकारमन्त्रोदाहरणत्वेनोति । इत्थमुत्तरत्र द्रष्टव्यम् ॥ ७ ॥ ८ ॥

इकारायेश्वराख्याय सर्वसिद्धिकराय च ।

इन्द्रादिलोकपालानामियत्ताकारिणे नमः ॥ ९ ॥

ईकाराय वरिष्ठाय वाञ्छितार्थप्रदाय च ।

वज्रकानामलभ्याय वसुदाय नमो नमः ॥ १० ॥

१ ग. घ. च. छ. ज. मनुमार्थवयं । २ ड. त्रेषु स० । ३ घ. ड. °यः । आ० ।

४ छ. °रूपमन्त्रतः ।

उकाराद्योग्रजन्तूनामुग्ररूपाय शूलिने ।

उत्तमानां तु जन्तूनामुपास्याय नमो नमः ॥ ११ ॥

इयत्ताकारिण इति । तत्तत्कृतसुकृतपरिपाकाभुरूपपरिमितपदप्रदायिन इत्यर्थः ॥ ९ ॥ १० ॥ ११ ॥

ऊकाराद्योपवीताय ह्यूर्जितायोत्तमात्मने ।

उत्तमज्ञानगम्याय नमस्ते परमात्मने ॥ १२ ॥

उपवीताय भोगमोक्षार्थिभिः सकललोकैरुपगताय ॥ १२ ॥

ऋकारायाऽऽदिभूताय रामपूर्वार्चिताय च ।

ऋचामर्थस्वरूपाय नमः सत्यपरात्मने ॥ १३ ॥

ऋकारमंत्रे रामपूर्वेति पदं रश्रुतिसामान्यादेकत्वाभिप्रायेण । सत्यपरात्मन इति विशेष्यस्वरूपोपन्यासेनेति द्रष्टव्यम् ॥ १३ ॥

ऋकाराय निसर्गाय नित्यतृप्ताय शंभवे ।

रसादिभूतरूपाय नमः शुद्धचिदात्मने ॥ १४ ॥

निसर्गाय समस्तवस्तूनां स्वाभाविकरूपाय । रसादीति रश्रुतिसामान्यं विशेषनिर्देशो वा द्रष्टव्यः ॥ १४ ॥

लृकाराय लसद्गण्डमाण्डिताभरणाय च ।

लिङ्गलिङ्ग्यादिहीनाय लिङ्गरूपाय ते नमः ॥ १५ ॥

लिङ्गरूपाय । लिङ्गिर्गत्यर्थः । गत्यर्था ज्ञानार्थाः । ज्ञानरूपाय तस्य स्वप्रकाशत्वेन मानमेयमातृविभागविरहमाह—लिङ्गलिङ्ग्यादिहीनायेति ॥ १५ ॥

लृकाराय लयस्थाय ध्वंसकायाऽऽदिहेतवे ।

लाक्षारुणशरीराय लाभस्थानाय वै नमः ॥ १६ ॥

लयस्थाय लये प्रलयसमयेऽपि स्थिताय । लभ्यत इति लाभः कर्मफलं तत्तिष्ठत्यस्मिन्निति लाभस्थानं तस्मै “ एष एव साधु कर्म कारयति तं यमूर्ध्वमुन्निनीषते ” इति वाजसनेयश्रुतिः । “ लभते च ततः कामान्मयैव विहितान्हितान् ” इति स्मृतिः । ‘ फलमत उपपत्तेः ’ इति बादरायणीयं सूत्रम् ॥ १६ ॥

एकाराय नमः शश्वदिदंतासाक्षिणे तथा ।

अहंतासाक्षिणे साक्षात्प्रत्यगद्वयवस्तुने ॥ १७ ॥

एकारस्य कण्ठतालुभवस्य संध्यक्षरतयाऽवर्णवर्णात्मकत्वेनाहंतेदंतेति तद्-

भगोदाहरणम् । अन्तःकरणस्य स्वप्रतिबिम्बितचैतन्याभिमुखा वृत्तिर्विषया-  
भिन्नाऽहंकारस्तद्रूपमात्रत्वादस्तुत्वम् ॥ १७ ॥

ऐकारायामलज्ञानप्रभाषपरिशीलिनाम् ।

आत्मरूपतया नित्यं प्रतीताय नमो नमः ॥ १८ ॥

अकारैकारयोर्योगादैकारः । तत्राकारांशस्योदाहरणममलोति । अन्तर्वर्तिन  
एकारस्यावर्णेवर्णात्मकत्वादात्मरूपतयेत्यवर्णस्येतायेतीवर्णस्य । प्रतीति हि  
पृथक्पदम् । “ लक्षणेत्थंभूताख्यानभागवीप्सासु प्रतिपर्यनवः ” इति वीप्सायां  
कर्मप्रवचनीयः । तत्र तत्र वस्तुन्यात्मरूपतया स्वरूपतया वा प्रतीयत इत्यैका-  
रोदाहरणम् ॥ १८ ॥

ओकाराय विरिञ्चाय विष्णवे रुद्रमूर्तये ।

वाच्यवाचकहीनाय स्वयंभानाय वै नमः ॥ १९ ॥

‘ अकारं ब्रह्माणं नाभौ ’ इति श्रुतिः । विष्णोरुकारात्मकत्वाद्विष्णव  
इत्युकारोदाहरणम् । ‘ उकारं विष्णुं हृदये ’ इति श्रुतिः । तयोश्च विष्णुब्रह्म-  
णोरिह न स्वातन्त्र्येण निर्देशस्तथा सति प्रकृताननुगुणत्वादुद्ररूपत्वेनैवेति  
दर्शयितुमुक्तं—रुद्रमूर्तये इति । रुद्रमूर्तये विरिञ्चाय रुद्रमूर्तये विष्णवे इत्यु-  
भयत्र योज्यम् । विष्णुब्रह्माणावपि हि रुद्रात्मकौ ‘ सर्वो वै रुद्रः ’ इति  
तैत्तिरीयकश्रुतिः । “ यो वै रुद्रः स भगवान्यश्च ब्रह्मा तस्मै वै नमो नमः ”  
“ यो वै रुद्रः स भगवान्यश्च विष्णुस्तस्मै वै नमो नमः ” इति चाऽऽथर्वणी  
श्रुतिः । उक्तमुच्यमानं वक्ष्यमाणं च यन्मन्त्रतदर्थार्थकं शिवस्य न तत्स्वाभा-  
विकं किंतु लीलयोपासकानुग्रहेण स्वेच्छया स्वीकृतमेव स्वाभाविकं तु निष्कलं  
स्वप्रकाशमित्याह—वाच्येत्यादिना ॥ १९ ॥

औकाराय महेशाय महामन्त्रार्थरूपिणे ।

महादेवाय मात्रादिप्रपञ्चाय नमो नमः ॥ २० ॥

शिवस्यौकारमन्त्रतादात्म्यप्रतिपत्तिदाढर्चाय तयोः समानं धर्ममाह—महे-  
शाय महामन्त्रार्थरूपिण इति । शिवस्तावन्निरतिशयैश्वर्ययोगाद्भजतां तत्प्रदा-  
तृत्वाच्च महेशः । महतः प्रणवप्रासादरुद्राध्यायादेर्मन्त्रस्य योऽर्थस्तद्रूपी तेन  
मन्त्रेण प्रतिपाद्यत्वाद्वाचकस्य वाच्यादभेदान्महामन्त्ररूपी च यथैवमौकारोऽपि ।  
सोऽपि हि स्वयं महामन्त्रत्वात्स्वार्थाभेदाच्च महामन्त्रार्थरूपी स्वात्मानं परिशी-  
लयतां निरतिशयज्ञानैश्वर्यप्रदानेन महेश्वर एवमौकारमन्त्रस्य शिवस्य च सारू-



प्यात्तन्मन्त्रात्मना शिवोऽनुसंधेयः । औकारस्य यथोक्तप्रभावोपेतत्वं लघुनाम्नाः  
स्वयंकृते सरस्वतीस्तोत्रे विशदीकृतम्—

“यत्सद्यो वचसां प्रवृत्तिकरणे दृष्टप्रभावं बुधै-

स्तार्तीयं तदहं नमामि शिरसा त्वद्धीजमिन्दुप्रभम् ।

अस्तवौर्वोऽपि सरस्वतीमनुगतो जाड्याम्बुविच्छित्तये

गौःशब्दो गिरि वर्तते स नियतं योगं विना सिद्धिदः” ॥ इति ।

जमदग्निना स्वकोपाग्निः सरस्वत्यां महानद्यां युक्तः सन्सदा समुद्रं संहर-  
त्येवमौरिति स्वर्गा(?)न्तस्थत्वादौकारमन्त्रोऽपि सरस्वतीप्रतिपादकतया वाऽनु-  
गता जाड्याम्बुविच्छित्तये सकलसंसारकारणाविद्यासमुद्रसंहारायास्तु गौरिब्रि-  
यः शब्दो गिरि वाचि नित्यं वर्तते इत्यभिधानेषु प्रसिद्धं च स गकारं विनो-  
रित्येतावन्महामन्त्रात्मकः सिद्धिदो भवतीति । किंच शिवो मानमेयमहादेवादि-  
प्रपञ्चात्मकः । ते च शब्दा मकारादित्वादकारादिन्यायेन मकारात्मकाः । अत-  
स्तदर्थद्वारा शिवोऽपि मकारात्मकः । औकारोऽप्युक्तीत्मा महेशत्वान्मका-  
रात्मक इति मकारस्य सान्यादप्यौकारमन्त्रस्य शिवतादात्म्यं द्रष्टव्यमि-  
त्यर्थः ॥ २० ॥

विन्दुरूपाय बीजाय बीजाधिष्ठानरूपिणे ।

बीजनाशकरज्ञानस्वरूपाय नमो नमः ॥ २१ ॥

विसर्जनीयरूपाय विस्मयाय महात्मने ।

विसर्जनीयनिष्ठानां विशेषार्थाय वै नमः ॥ २२ ॥

चरमस्वरयोः केवलयोः स्वरूपेणोच्चारयितुमशक्यत्वात्तद्वाचकविन्दुविस-  
र्जनीयशब्दाभ्यामेव तौ निर्दिश्य तदात्मकतामाह—विन्दुरूपायेति । शिवो  
हि सर्गादौ स्वमायाशक्तो प्रतिविम्बितस्तदवस्थया तयाऽवच्छेदाद्विन्दुरिति  
जगदङ्कुरयाऽवस्थया तयाऽवच्छेदाद्धीजमिति तस्या एवाग्र एत-  
द्धीजाधिष्ठानमित्युपनिषज्जनितचरमसाक्षात्काररूपान्तःकरणवृत्तिप्रतिविम्बित-  
स्तन्माशक्तया बीजनाशकरज्ञानस्वरूप इति चोच्यते । विन्द्रादिशब्दस्तु-  
ष्ट्यस्य वकारादित्वेन वकारात्मकत्वात्तद्द्वारा तदर्थः शिवोऽपि वकारात्मक  
एवमनुस्वारोऽपि विन्दुशब्दवाच्यतया वकारात्मक इति वकारमन्त्रतादात्म्येन  
शिवोऽनुसंधेयः । विविधत्वेन स्मृत्यतया विसर्जनीयं जगत्तद्रूपः शिवः ।

१ म. च. छ. ज. अकारस्य । २ ख. ग. घ. च. छ. ज. ‘स्तष्ट्वा’ । छ. ‘स्तृष्ट्वा’ ।  
३ घ. तदनुगतो । ४ ख. ग. घ. छ. च. छ. ज. कारानेवाक्षरत्वम् ।

शिवः सर्वमिदं जगदित्याहुः । अखण्डैकरसो निष्कलः सन्नापि विविधजग-  
दात्मको जात इत्याश्चर्यरूपत्वाद्विस्मयः । विसर्जनीयनिष्ठानामिति । “तयोरेष  
कृत्यक्तखलर्थाः ” इत्यनीयप्रत्ययः । विसर्जनं परित्यागस्तन्निष्ठाः सकलसं-  
सारपरित्यागनिष्ठा ये मुमुक्षवस्तेषाम् । कर्तरि पठ्ठी । ऐश्वर्यार्थिभिरपि शिव  
एव यथा प्रार्थनीयस्तथा मुमुक्षुभिरपि विशेषेणार्थनीय इत्यर्थः । अत्र विसर्ज-  
नीयविस्मयविशेषार्थशब्दा वकारादित्वात्तदात्मकाः । तद्द्वारा तदर्थः शिवोऽपि  
वकारात्मकः । चरमस्वरोऽपि विसर्जनीय इति प्रसिद्धेः स्ववाचकद्वारा वकारा-  
त्मकः । तेन वकारात्मकत्वसाम्याद्विसर्जनीयभन्नात्मकतया शिवोऽनुसंधेय  
इत्यर्थः ॥ २१ ॥ २२ ॥

ककाराय कपूर्वादिदेवतापूजिताय च ।

करणग्रामसंहर्त्रे कालातीताय वै नमः ॥ २३ ॥

ककारायेति । को ब्रह्मा स पूर्व एषां ते कपूर्वा इन्द्रादयस्तदादिदेवताभिः  
पूजिताय । करणग्रामस्य जनकस्य कारणग्रामस्य शरीरस्य जन्यस्य लिङ्गश-  
रीरस्य तदाश्रयस्य स्थूलशरीरस्योपलक्षणं शरीरत्रयसंहर्त्रेऽशरीरत्वलक्षणमो-  
क्षप्रदायेत्यर्थः । कालस्यापि स्रष्टृत्वेन तदनवच्छिन्नाय । अत्र कपूर्वादिशब्दत्रयं  
ककारादित्वेन तदात्मकं तदर्थतया शिवोऽपि तदात्मकः । अतः ककारमन्त्रता-  
दात्म्येनानुसंधेयः ॥ २३ ॥

खकाराय खपूर्वादिभूतपञ्चकहेतवे ।

खमूर्ताय खलप्रज्ञागोचराय नमो नमः ॥ २४ ॥

खकारायेति । खमाकाशं पूर्वं यस्य तदादिभूतपञ्चकमपञ्चीकृतं सूक्ष्मभूत-  
पञ्चकं तस्य हेतवे । खमूर्ताय । आकाशवान्निर्लेपं मूर्तं मूर्तिर्यस्य तस्मै ॥ २४ ॥

गकाराय गणेशाय गणवृन्दार्चिताय च ।

गङ्गाधराय गुह्याय गुणातीताय ते नमः ॥ २५ ॥

गणाः प्रमथगणाः । गुह्याय गुहायां बुद्धौ भवाय “ यो वेद निहितं  
गुहायाम् ” इति श्रुतेः ॥ २५ ॥

घकाराय घनाकारघातकाय घनात्मने ।

घटादिजगदाकाररहिताय नमो नमः ॥ २६ ॥

घनो निविडः प्रपञ्चः सर्गसमये तदात्मने । प्रलयसमये तदाकारस्य  
संहर्त्रे ॥ २६ ॥

ङकाराय ङमन्त्रार्थस्वरूपाय शिवात्मने ।

ङाङीङूंसंज्ञितार्थानामगम्याय नमो नमः ॥ २७ ॥

ङमन्त्रार्थः श्रीकण्ठादिषु मन्त्रशक्तिसहित एकरुद्र आर्द्राद्युपलक्षितः ।  
ङाङीङू इत्येते त्रयो वर्णा एतदुपलक्षिता वाऽन्येऽपि सर्वे वर्णाः कादिव्यञ्ज-  
नपञ्चत्रिंशत्येकैकेनान्तरिताः संज्ञा जाता एषामर्थानां पार्वतीमूर्तिनां ते तत्सं-  
ज्ञितार्थाः । तारकादित्वादितच् । तेषामभ्यगम्याय । तत्त्वतरतदभेदेन गन्तृग-  
न्तव्यभावाभावात् । लीलया पृथग्भावेऽप्यवाङ्मनसगोचरत्वात् “अविज्ञातं  
विज्ञानतां विज्ञातमविज्ञानताम्” इति ॥ २७ ॥

चकाराय चमन्त्रार्थस्वरूपायभितात्मने ।

चमन्त्रार्थनिषण्णानाममृताय नमो नमः ॥ २८ ॥

चमन्त्रार्थ आत्मशक्तियुक्तः कूर्मेशः । उक्ते चमन्त्रार्थे निषण्णा निष्ठिता ये  
तेषाममृताय । अशरीरत्वरूपापवर्गप्रदानेन शरीरधर्मजरामृत्युनिषूदनादमृतस्व-  
भावायेत्यर्थः ॥ २८ ॥

छकाराय छलालस्यच्छादन<sup>३</sup>ादिविशेषतः ।

छादनच्छन्दनच्छन्नविभागाय नमो नमः ॥ २९ ॥

छन्नश्छादितः “दस्तस्पष्टच्छन्नज्ञप्ताः” इति निपातनात् । छन्नत्वं गुहानिहि-  
तत्वात् “यो वेद निहितं गुहायाम्” इति श्रुतेः । छन्दनं निरस्तनिखिलोप-  
प्लवनिरतिशयपरानन्दत्वेन विषयव्यावृत्तचक्षुषां धीराणां तत्त्वात्मनीच्छाज-  
ननम् । छादनमिह तस्य समस्तस्यापवरणम् । एतद्विभागत्रयात्मकायेत्यर्थः ।  
किं तदित्यमनेनापवारणीयमित्यत आह—छलेति । छलं कौटिल्यं जिह्ममिति  
पर्यायाः । तद्विद्याफलब्रह्मलोकविरोधित्वादहितम् । श्रूयते हि—

“येषां तपो ब्रह्मचर्यं येषु सत्यं प्रतिष्ठितम् ।

तेषामसौ विरजो ब्रह्मलोको न येषु जिह्ममनृतं न माया” इति ॥

आलस्यं ह्यध्ययनानुष्ठानविरोधित्वेन धियः प्रतिबन्धादहितम् । छादनश-  
ब्दस्य प्रत्येकं संबन्धाच्छलत्वच्छादनमालस्यच्छादनं च । आदिशब्दा-

१ छ. ज. “अविश” । २ छ. कर्मेशः । ३ ग. घ. ङ. च. छ. ज. “नाय वि” । ४ ग.  
“स्थाऽऽव” ।

द्व्याध्यायद्वितान्तरं तच्छादनभेदा गृह्यन्ते । विशेषशब्दो भेदपरः । व्याध्या-  
यहितभेदाच्च च्छादनभेदा अपि बहवः सन्ति । विशेषत इति बहुवचनान्ता-  
त्तसिः । अहितच्छादनविशेषैरित्यर्थः । अहितभेदा हि पठ्यन्ते—“व्याधि-  
रत्यानसंशयप्रमादालस्याविरतिभ्रान्तिदर्शनालब्धभूमिकत्वानवस्थितत्वानि चि-  
त्तविक्षेपा योगान्तरायाः” इति । अकारात्मकत्ववच्छकारात्मकत्वम् ॥ २९ ॥

जकाराय जगच्छक्तिस्वरूपाय जयार्थिनाम् ।

जयप्रदाय देवाय जम्भमोहाय ते नमः ॥ ३० ॥

जगच्छक्तीति । जगत उत्पत्तिरिथितिसंहारविषया या शक्तिस्तदात्मकाय ।  
शक्तिस्वरूपं तत्तादात्म्यं च वर्णितं प्राक् । जम्भयति पारवश्यमापादयति  
जीवानिति जम्भरतादृशो मोहो मूलाज्ञानं यस्मिंस्तद्धि परशिवाश्रितं परशिवा-  
धीनं चेति तस्मिन्नित्युच्यते ॥ ३० ॥

झकाराय झमन्त्रार्थस्वरूपायामृतात्मने ।

झमध्यचन्द्रविम्बाय नमः साम्बाय शंभवे ॥ ३१ ॥

झमन्त्रार्थः श्रीकण्ठादौ द्वाविणीशक्तियुक्तः । अमृतात्मकतां समर्थयते—  
झमध्येति । झ इति निवृत्तिकलादशकमध्ये नवमी स्थितिरुच्यते सा चेह  
कलाविशेषानुपादानान्नित्यैव गृह्यते । तस्याश्च हेतुरमृतमिति तद्वाचिना झका-  
रेण तद्धेतुरमृतं लक्ष्यते । तच्च झकारलक्षितममृतं मध्यं यस्य चन्द्रस्यासौ  
झमध्यचन्द्रः स विम्बं मूर्तिर्यस्याष्टमूर्तेः शिवस्य तस्मै । अनेन च विशेषणेन  
प्रकृतं झकारात्मकत्वमनन्तरोक्तममृतात्मकत्वं च मन्त्रार्थस्थितिकारिणी सुधा-  
मयचन्द्रात्मता प्रणिधानकर्तव्यता चेत्यर्थत्रयं समर्थितम् ॥ ३१ ॥

ञकाराय ञमन्त्रार्थस्वरूपाय ञमूर्तये ।

ज्ञप्तिमात्रैकनिष्ठानां मुक्तिदाय नमो नमः ॥ ३२ ॥

अमन्त्रार्थेति । नागरीशक्तिसहितः शर्वो अमन्त्रार्थः । जानातीति ज्ञां मूर्तिः  
स्वरूपं यस्य तस्मै । ज्ञप्तिमात्रं परशिवस्वरूपम् । एतच्च विशेषणं यद्यपि पद-  
द्वयात्मकं तथाऽपि ज्ञप्तिमात्रजकारादुत्तरो यो अकारस्तद्वुद्धिर्विशेषणावसान-  
पर्यन्तमनुवर्तत एवेति कृत्स्नं विशेषणं अकारात्मकं तद्द्वारा तदर्थः शिवोऽपि  
तथेति अकारात्मकत्वसमर्थनोपपत्तिः । नन्विह अकारादपि प्रथमो झकारः ।  
अतस्तद्वुद्धिरप्यनुवर्तते । अनुवर्ततां नाम तथाऽपि अबुद्धेरनुवृत्त्या प्रकृते प्रयो-

जनं न वर्णान्तरबुद्धेरनुवृत्तेरिति न कश्चिद्विरोधः । श्लोकान्तरेष्वप्यनेकपदात्म-  
कत्वविशेषणेष्वित्थमेव विवक्षिताक्षरबुद्धयनुवृत्तिर्द्रष्टव्या ॥ ३२ ॥

ठकाराय टटाटीट्टपूर्वकैस्तु महारवैः ।

अर्चिताय सुरश्रेष्ठैरसुरैश्च नमो नमः ॥ ३३ ॥

टटाटीट्ट, इति मुरजादिवाद्यध्वन्यनुकरणवर्णाः । एतैर्महारवैः करणैः सुरा-  
सुरैः कर्तृभिरर्चितायेत्यर्थः ॥ ३३ ॥

ठकाराय ठमन्त्रार्थस्वरूपाय ठमन्त्रतः ।

ठठादिगणपूज्याय ठमध्याय नमो नमः ॥ ३४ ॥

मञ्जरीशक्तिसहितो लाङ्गली ठमन्त्रार्थः । ठठाठिठीट्टट्ट, इत्यादयो वाद्यध्व-  
न्यनुकरणा वर्णास्तन्निष्पादका गणाष्टठादिगणाः । ठमन्त्रतः । तृतीयार्थं सार्व-  
विभाक्तिकस्तासिः । तेन मञ्जरीशक्तिसहितलाङ्गलीयमन्त्रेण साधनेन ठठादि-  
गणैः कर्तृभिः पूज्याय । ठमध्याय ठविन्दुनोपेतस्तथा ठमध्यः शिवः । ठका-  
रवाच्यो योऽनुस्वारस्तेन समाननाम्ना “ विचिकीर्षुर्गनीभूतात्काचिदत्येति  
विन्दुताम् ” इत्यपरविन्दुरहितशब्देन लक्षितः ॥ ३४ ॥

ढकाराय ङडाडीडुडेडोडैश्च महारवैः ।

डामरैरभिपूज्याय नमो नृत्यप्रियाय च ॥ ३५ ॥

डामरैर्भयंकरैर्महारवैः । यद्यपि सिंहव्याघ्रादिशब्दा भयजनकाः पूजाहेतव-  
स्तथाऽपि ततोऽभेदेन ज्ञातास्तदनुकरणशब्दा भयानकाः सव्यञ्जनतया हर्ष-  
हेतव इति तैः पूज्यायेत्युक्तम् ॥ ३५ ॥

ढकाराय ढमन्त्रार्थपरिज्ञानवतां नृणाम् ।

ढसंज्ञितमहानन्दप्रदाय सततं नमः ॥ ३६ ॥

वीरिणीशक्तिसहितोऽर्धनारीश्वरो ढमन्त्रार्थः । ढकारैरनुक्रियमाणेनाट्टहासेन  
कार्येण व्यञ्जनीयतया लक्षणया ढसंज्ञितस्तत्कारणभूतो यो महानन्दस्तत्प्र-  
दाय ॥ ३६ ॥

णकाराय णणाणीणूणेणैणौरवैः सदा ।

णाकिर्नीगणपूज्याय णसंज्ञाय नमो नमः ॥ ३७ ॥

णाकिर्नीशब्दानुकार्यघण्टादिध्वनिकर्तृतया तच्छब्दलक्ष्या गणा णाकि-  
नीगणास्तैः कर्तृभिः । गणादिवर्णानुकार्यैर्गुर्जादिभिर्ध्वनिभिः करणैः पूज्या-  
येत्यर्थः । कोटरीशक्तिसहित उमाकान्तो णमन्त्रार्थस्तया णसंज्ञस्तद्व-  
पाय ॥ ३७ ॥

तकाराय तशब्दा(मन्त्रा)र्थस्वरूपाय तताय च ।

तत्त्वमित्यभिपूज्याय तत्त्वभूताय वै नमः ॥ ३८ ॥

पूतनासहित आपाढीशस्तमन्त्रार्थस्तद्रूपाय । तताय परिपूर्णतया विस्तृ-  
ताय । आत्मनो निष्कलपरशिवस्वरूपतामनुसंधाय तयाऽवस्थानमेव हि पूजे-  
त्युक्तं प्राक्तदाह—तत्त्वमित्यभिपूज्यायेति ॥ ३८ ॥

थकाराय थमन्त्रार्थस्वरूपाय थसंज्ञितैः ।

महागणैश्च पूज्याय थमध्याय नमो नमः ॥ ३९ ॥

दकाराय दयारूपमहाशक्तिमयाय च ।

देशजातिविहीनाय दिवारात्राय वै नमः ॥ ४० ॥

भद्रकालीशक्तिसहितो दण्डी थमन्त्रार्थः । थमित्यादिशब्दानुक्रुतगुर्जध्वनि-  
कर्तारो महागणास्तैरनुकरणशब्दैर्लक्षणया संज्ञिताः । थकारो मध्ये यस्य प्रम-  
थेश्वरशब्दस्य स थमध्यस्तद्वाच्यतया तद्रूपाय ॥ ३९ ॥ ४० ॥

धकाराय धरण्यादिमहाभूतस्वरूपिणे ।

धराधरहृदिस्थाय धमध्याय नमो नमः ॥ ४१ ॥

नकाराय नगेन्द्राय नामजात्यादिहेतवे ।

नमः शिवाय नम्याय नानारूपाय शूलिने ॥ ४२ ॥

पकाराय परानन्दस्वरूपाय परात्मने ।

परापरविहीनाय पावनाय नमो नमः ॥ ४३ ॥

धराधरः कैलासस्तस्य हृदि मध्ये स्थिताय । मेधाप्रदशब्दो धमध्यस्तद्वा-  
च्यतया तद्रूपाय ॥ ४१ ॥ ४२ ॥ ४३ ॥

फकाराय फलाख्याय फलाख्यगणयोनये ।

फलाख्यगणपूज्याय नमः पूर्णस्वरूपिणे ॥ ४४ ॥

फलाख्याय । अष्टाङ्गयोगजन्यज्ञानेन प्राप्तव्यतया फलमित्याख्याय । बहु-  
विधसत्कर्मसाध्यतया फलमित्याख्यायमानो यः प्रमथादिर्गणस्तस्य तदनुरूप-  
फलप्रदानेन योनये कारणाय । तेन पूजनीयाय ॥ ४४ ॥

बकाराय बकाराख्यमहाबीजैकजापिनाम् ।

बन्धनागारनाशैकहेतवे वेधसे नमः ॥ ४५ ॥

बकारस्य ब्रह्मपदप्रथमवर्णत्वादकारन्यायेन ब्रह्मपदात्मकत्वद्वारा तदर्थ-  
परतत्त्वस्वरूपतया सकलजगदुपादानत्वान्महाबीजत्वम् । तज्जपश्च तदर्थप्रणि-  
धानतत्साक्षात्कारद्वारा तदविद्यालक्षणस्य बन्धनागारस्य निवृत्तावुपकरणं  
भवति ॥ ४५ ॥

भकाराय भवाब्धेस्तु तारकाय भवाय ते ।

भवशब्दैकवेद्याय भवानीपतये नमः ॥ ४६ ॥

मकाराय महामायापाशनाशैकहेतवे ।

ममकारविहीनानां महानन्दाय वै नमः ॥ ४७ ॥

भवशब्दः सद्रूपत्वमाह । तथात्वं च मुख्यं नामाऽऽत्यन्तिकबाधविरहः । स च  
परशिवस्यैवेति स एक एव भवशब्देन वेद्य इत्यर्थः ॥ ४६ ॥ ४७ ॥

यकाराय यथार्थाय यथार्थज्ञानिनां नृणाम् ।

यथार्थप्रत्यगद्वैतब्रह्मणे सततं नमः ॥ ४८ ॥

जगद्येन जगदात्मना भासते न तत्सत्यं किंत्वाधिष्ठानरूपेण । शिवस्तु येन  
सच्चिदानन्दप्रकारेण भासते तेनैव भूतः सत्य इति यथाभूतः स चासावर्थश्चेति  
यथार्थस्तस्मै मध्यमपदलोपी समासः । यथाशब्दश्च सत्तावत्यर्थे वृत्तावेव  
वृद्धव्यवहारानुसंगतिक इति । प्रतीपमश्नुतीति प्रत्यक्सर्वान्तरम् “अन्तः  
प्रविष्टः शास्ता जनानां सर्वात्मा” इति तैत्तिरीयकश्रुतिः । तच्च तदद्वैतं  
ब्रह्म च ॥ ४८ ॥

रकाराय रतिप्रीतिप्रियाय रतिहेतवे ।

रशब्दवपुषे रोगभवनाशाय वै नमः ॥ ४९ ॥

रकारायेति । क्रियत इति कारः । रश्चासौ कारश्चेति रकारः । “वर्णा-  
त्कारः” इति हि कारप्रत्ययः “रादिफः” इत्यपवादेन बाधितः । रतिप्री-  
७४

तीति । सर्वात्मको हि शिवो मन्मथरूपेणावतीर्णो रतिपतीतिनाम्ना योषितः प्रियो भर्ता लोकस्य रतिहेतुश्च भवति । रशब्देति । रविशब्दो हि रेफादित्वा-  
दुक्तरीत्या स्वयं रशब्दस्तदर्थः सूर्योऽपि तथेति रशब्दवपुः स चाष्टमूर्तेः शिव-  
स्यैका मूर्तिरिति शिवरतदात्मना रशब्दवपुः सन्नरोऽं संसारं च नाशय-  
तीति ॥ ४९ ॥

लकाराय लतासोमस्वरूपाय लतात्मने ।

लाभालाभविहीनाय लब्धरूपाय वै नमः ॥ ५० ॥

वकाराय वरिष्ठाय वासुदेवादिहेतवे ।

वाञ्छावागुरविच्छित्तिहेतुभूताय वै नमः ॥ ५१ ॥

लतेति । अष्टमूर्तेः शिवस्य चन्द्र एका मूर्तिस्तस्य च प्रतिपदादिपौर्णमा-  
स्यन्तातिथिषु नित्यमेकैककला वर्धते पुनः प्रतिपदादिदर्शान्तेष्वेकैक-  
कला हीयते यथा तथा सोमलताया अपि पौर्णमासीपर्यन्तं नित्यमेकैक-  
पत्रस्य वृद्धिः पुनर्दर्शपर्यन्तमेकैकपत्रस्य हानिः । अतः शिवोऽपि चन्द्रा-  
त्मलतासोमस्वरूपः । चन्द्रकिरणाधीनत्वात्सर्वलतानां वृद्धेश्चन्द्रो लता-  
नामात्मा । अतश्चन्द्ररूपः शिवोऽपि लतात्मा तस्मै । लाभेति । अप्राप्तका-  
मस्य प्राप्तिर्लाभः । अप्राप्तिरलाभः । शिवस्तु नित्यमाप्तकामत्वेनावाम्प्रत्या-  
भावात्तदुभयहीनः । लब्धेति । अज्ञानेनाऽऽवृतत्वाज्जीवाः स्वमपि रूपं न  
लभन्ते । शिवस्त्वनावृतचित्प्रकाशतया नित्यं लब्धरूपः ॥ ५० ॥ ५१ ॥

शकाराय शरण्याय शंभवे शरणार्थिनाम् ।

शरणाय शरच्चन्द्रधवलाय नमो नमः ॥ ५२ ॥

शकारायेति । शरण्याय रक्षाशीलत्वेन । रक्षाशक्तत्वेन च रक्षकत्वादाह-  
शरणाय रक्षकाय ॥ ५२ ॥

षकाराय षडाधारषट्चक्रादिस्वरूपिणे ।

षडक्षरनिषण्णाय नमः षण्मुखहेतवे ॥ ५३ ॥

षकारायेति । आधारस्त्राधिष्ठानमणिपूरकानाहतविशुद्ध्याज्ञाः षडाधाराः ।  
तत्रत्यानि चतुर्दलपद्मादीनि षट्चक्राणि । आदिशब्दात्तेषु ब्रह्मरन्धादिषूपास्य-  
माना गणेशादयः षड्देवताः । सप्रणवः पञ्चाक्षरमन्त्रः षडक्षरस्तेन प्राप्यतया  
तत्र निषण्णः ॥ ५३ ॥



सकाराय सशब्दार्थस्वरूपाय सदात्मने ।

साक्षिणेऽसाक्षिरूपाणां नमः साधूपकारिणे ॥ ५४ ॥

सशब्देति । सहजाशक्तिसहितो भृङ्गीशः सशब्दस्य सकारस्यार्थः । साक्षिणेऽ-  
सङ्गनाय । असाक्षिरूपाणां विषयसङ्गिनां संसारिणाम् । साधूपकारिणे भोग-  
मोक्षप्रदानेन सम्यगुपकर्त्रे ॥ ५४ ॥

हकारायाहमर्थाय सदाऽहंकारसाक्षिणे ।

हाहाहूहूकगीताय हंसरूपाय वै नमः ॥ ५५ ॥

हकारायेति । अहंकारेण सह तादात्म्याध्यासात्स्वतो निष्कलरूपत्वेऽपि  
जीवत्वं प्राप्य तद्वर्षिणे ‘ अनेन जीवेनाऽऽत्मनाऽनुप्रविश्य ’ इति श्रुतेः । अत  
एवाहंशब्देनाभिधेयाय । हाहेति गायन्देवानां गन्धर्वो हाहा हूहू, इति गाय-  
न्हूहू हीहीति गायन्नेतैस्त्रिविधैर्गीयते श्रूयत इति हाहाहूहूकः । कै शब्द इत्यतः  
कर्मणि “ घञर्थे कविधानम् ” इति कप्रत्ययः । हंसरूपाय । अजपामन्त्रप्रति-  
पाद्यतया तदात्मने ॥ ५५ ॥

लकाराय लकाराख्यमहामन्त्रप्रियाय च ।

लोलाचञ्चलसंसारनाशनाय नमो नमः ॥ ५६ ॥

लकारायेति । व्यापिनीशक्तिसहितस्य शिवस्य प्रतिपादको मन्त्रो लकारा-  
ख्यस्तत्प्रतिपाद्यतया तत्प्रियः । लोलेति डलयोरभेदः । डोलावच्चञ्चलो यः  
संसारस्तन्नाशनाय ॥ ५६ ॥

क्षकाराय क्षमन्त्रार्थस्वरूपाय क्षमावताम् ।

क्षेमदाय मम क्षेमस्वरूपाय नमो नमः ॥ ५७ ॥

क्षकारायेति । क्षकारार्थो मायाशक्तिरहितः संवर्तकेयः । क्षमावतामित्यादि ।  
शिवो हि वाग्रूपे प्रतीके क्षेमरूपेणोपास्यमानः क्षेमप्रद इत्युक्तं तैत्तिरीयके  
‘ क्षेम इति वाचि ’ इति ॥ ५७ ॥

मातृकावपुषे मातृमानमेयादिसाक्षिणे ।

मातृकामन्त्रलभ्याय महसे च नमो नमः ॥ ५८ ॥

एकैकवर्णात्मकत्वोक्त्यैव सकलवर्णसमाहारस्वरूपमातृकामन्त्रात्मकत्वस्य

सिद्धस्यापि मातृकावपुष इति पुनः स्वशब्देनाभिधानं तेनापि प्रकारेण प्रणिधानाय । न केवलमेकैकवर्णात्मकत्वेन तत्समष्टिमातृकामन्त्रात्मकत्वम् । किंतु मकारादिभिरनेकैः शब्दैरभिधेयम् । एतेषां च प्रागुक्तवन्मकारात्मकत्वात्तद्वारा तदर्थः शिवोऽपि मकारात्मकः । मातृकामन्त्रोऽपि तेनैव मकारादिशब्देनाभिहितत्वान्मकारात्मक इत्यपि मातृकामन्त्रवशमिति दर्शयितुमाह—मातृमानेत्यादिना । मानानि प्रत्यक्षानुमानागमोपमानार्थापत्त्यभावरूपाणि पण्डन्तःकरणवृत्तिविशेषात्मकानि तैर्मये व्यवहारिकसत्यं जगन्माता च मानानि च मेयं च मातृमानमेयानि । आदिशब्देन प्रातीतिकसत्यमविद्या तद्वृत्तिसंशयविपर्ययास्तद्विषया स्मृतिश्च गृह्यते । तस्य सर्वस्य साक्षिणे प्रकाशकाय स्वप्रकाशाय परमार्थसत्याय । महसे चित्प्रकाशाय “ तस्य भासा सर्वमिदं विभाति ” इति श्रुतेः ॥ ५८ ॥

मातृकाधारभूताय मातृकामूलरूपिणे ।

महामन्त्रैकवाच्याय महसे ब्रह्मणे नमः ॥ ५९ ॥

मातृकाधारेति । परशिवदिवर्तरूपत्वान्मातृकायास्तां प्रति तस्य शिवस्याऽऽधारत्वम् । मातृकामूलेति । मातृकाया मूलं शब्दब्रह्म तदुपादानतया तद्रूपिणे । महामन्त्रेति । मातृकामन्त्राः प्रणवहृल्लेखाष्टाक्षरादयो महामन्त्राः । तेषां पृथक्पृथक्वाच्यास्तत्तदेवतामूर्तयस्तद्द्वारा चिदानन्दैकरसः शिव एक एव तात्पर्येण प्रतिपाद्यः ॥ ५९ ॥

द्विधाभूतमहामन्त्रस्वरव्यञ्जनरूपतः ।

वाच्यायापदरूपाय पदाय महसे नमः ॥ ६० ॥

द्विधाभूतेति । द्विधा भूता हि महामन्त्रास्तैः स्वेन ध्वन्यात्मना तद्व्यञ्जनेन स्फोटात्मना च । उक्तं हि महाभाष्ये—अथ गौरित्यत्र कः शब्दः । येनोच्चारितेन सास्त्रालाङ्गूलखुरककुद्विपाणाद्यर्थरूपं प्रतीयते स शब्दः । अथवा प्रतीतिपदार्थो लोके ध्वनिः शब्द इति । तत्र ह्युच्चारितेनेत्यभिव्यञ्जितेनेत्यर्थ इति व्याख्यातम् । तेन रूपेण स्फोटेन साक्षाद्वाच्यस्तद्द्वारा तद्व्यञ्जकेन स्वेन ध्वनिरूपेणेति । पदापदरूपत्वमुक्तं प्राक् ॥ ६० ॥

अष्टधा चाष्टवर्गैस्तु विभक्त्यामलात्मने ।

अणेषशब्दभूताय तत्तदर्थाय वै नमः ॥ ६१ ॥

अष्टथेति ! प्रथमममलात्मने निष्कलाय ततो विन्दुशब्दपरापश्यन्तीमध्य-  
माद्वैखरीवागात्मकमातृकारूपतां प्राप्य पुनरकचटतपयशादिभिर्गृष्टाभिर्वगैरष्टधा  
विभक्त्याय । तत्तद्दर्पसमाहारात्मकपदवाच्यतत्तदर्थतां प्राप्तायेत्यर्थः ॥ ६१ ॥

शब्दान्वयविहीनाय शब्दलभ्याय साक्षिणे ॥

सर्वोपाधिविहीनाय स्वयंभानाय वै नमः ॥ ६२ ॥

शब्दान्वयेति । सर्वोपाधिविहीनाय निरस्तसमस्तोपाधिकस्वरूपप्रतिष्ठाया ।  
अत एव सकलशब्दप्रवृत्तिर्निमित्तजात्यादिविरहाद्वाचकशब्दहीनाय । स्वयंभा-  
नाय स्वरूपप्रकाशेनैव भास्मानाय । एवंरूपोऽपि यदा स्वमायातत्कार्यसाक्षी  
भवति तदा “ साक्षी चेता केवलः ” इत्यादिशब्दलभ्याय ॥ ६२ ॥

प्रत्यक्षादिप्रमाणानामगम्यायापरोक्षतः ॥

प्रतीताय स्वयं सर्वसाक्षिणे महसे नमः ॥ ६३ ॥

प्रत्यक्षेति । स्वयं परमार्थवस्तुतयाऽवस्तुगोचरैः प्रत्यक्षादिभिरगम्याय ।  
प्रमाणानामिति कर्तरि पठ्यते । तथाऽपि स्वयं स्वरूपप्रकाशेनैवापरोक्षतया प्रतीताय  
स्फुरते । स्वातिरिक्तस्य सर्वस्यापरोक्षहेतवे । महसे प्रकाशाय ॥ ६३ ॥

स्वस्वरूपोपादिहीनाय वस्तुतोऽवस्तुतोऽपि च ॥

अर्थाय महते साक्षात्स्वयंभानाय वै नमः ॥ ६४ ॥

स्वरूपेति । अत्र प्रथमः स्वशब्द आत्मनि द्वितीय आत्मीये वस्तुभूते-  
नापि स्वेनाऽऽत्मना हीनाय स्वात्मनि वृत्तिविरोधात् । अवस्तुतोऽवस्तुभूतेन  
स्वीयेन रूपाद्येन हीनाय तस्यावस्तुत्वादेव । महते देशकालवस्तुकृतपरिच्छे-  
दविरहादपरिच्छिन्नाय । अर्थाय परमार्थाय साक्षादपरोक्षतया स्वयमेव भानं  
यस्य तस्मै । अत्र स्तोत्रे महसे स्वयंभानायेत्यादयः शब्दा यद्यप्यसकृदावर्तन्ते  
तथाऽपि न पौनरुक्त्यं शङ्कनीयम् । निरर्थकं हि पुनर्वचनं पुनरुक्तम् । इदं तु  
स्तोत्रं न स्वरूपोपदेशपरम् । येन सकृदुक्त्या प्रतिपन्नस्य पुनरुपदेशोऽनर्थकः  
स्यात् । विष्णुना हि कृतमुपासनं तस्य तथैवाऽऽनुपूर्व्या तथैव बुद्धौ विनि-  
वेशाय ग्रन्थनात्मकोपासने चाऽऽवृत्तिरलंकारो न दोषः । आवृत्त्येकशरीरत्वा-  
त्तस्येति ॥ ६४ ॥

प्रसादलभ्याय शिवाय सत्याचि-

न्महासुखायापरवार्जिताय ।

अतीव शुद्धस्य हृदम्बुजालये

विभासमानाय नमो नमस्ते ॥ ६५ ॥

प्रसादलभ्यायेति । प्रसीदति रजरत्नमोभ्यामनाभिभूतं भवति बुद्धिसत्त्वमने-  
नेति प्रसाद ईश्वररयानुग्रहो निरतिशयभक्तिलभ्यः ॥ ६५ ॥

सूत उवाच—

एवं नारायणेनैव शंकरोऽभिष्टुतः पुनः ॥

प्राह गम्भीरया वाचा किमर्थं तप्तवांस्तपः ॥ ६६ ॥

इत्याकर्ण्य महाविष्णुः प्रणम्य परमेश्वरम् ॥

तव स्थानानि मे देव ब्रूहि साक्षात्कृपाकर ॥ ६७ ॥

इत्युक्तो विष्णुना शंभुः सर्वज्ञः करुणाकरः ॥

प्राह सर्वेश्वरेशानः स्थानानि स्वस्य विष्णवे ॥ ६८ ॥

ईश्वर उवाच—

मम स्थानानि वक्ष्यामि महामोहनिवृत्तये ॥

अतीव श्रद्धया सार्धं शृणुष्व पुरुषोत्तम ॥ ६९ ॥

अध्यात्मे चाधिभूते च स्थानानि सुबहूनि मे ॥

स्वर्गापवर्गसिद्धयर्थमुपास्यानि मनीषिभिः ॥ ७० ॥

॥ ६६ ॥ ६७ ॥ ६८ ॥ ६९ ॥ ७० ॥

ब्रह्मरन्ध्राभिधं स्थानं विशिष्टं योगिसेवितम् ॥

विमुक्तिसाधनं नृणामिति विद्धि विचक्षण ॥ ७१ ॥

मुखमण्डलमाश्रयं भुक्तिमुक्तिफलप्रदम् ॥

मोहनाशकरं साक्षात्स्थानं विद्धि जनार्दन ॥ ७२ ॥

चक्षुषी च तथा श्रोत्रे नासिके च जनार्दन ।

गण्डोष्ठदन्तमूर्धा च स्थानान्यास्ये ममानघ ॥ ७३ ॥

स्थानविशेषेषु कृतस्योपासनस्य सकलपुरुषार्थसाधनत्वादुपासनस्थानान्येव विष्णुना पृष्ठः शंभुस्तावदाध्यात्मिकानि स्थानान्याह—ब्रह्मरन्ध्राभिधमित्यादिना । ब्रह्मरन्ध्रादीन्यास्यान्तानि षोडश क्रमेण स्वरैरुपासनस्थानानि ॥७१॥ ॥ ७२ ॥ ७३ ॥

हस्तपादगताः सर्वे संधयः पुरुषोत्तम ।

स्थानानि मम कल्याण तथा पार्श्वद्वयं मम ॥ ७४ ॥

पृष्ठश्च नाभिदेशश्च हृद्देशश्च जनार्दन ।

धातवः सप्त मे साक्षात्स्थानानि पुरुषोत्तम ॥ ७५ ॥

हस्तपादद्वयसंधयः साग्राः कचटतपवर्गैरुपासनस्थानानीत्याह—हस्तपादेति । संधिग्रहणं समग्रस्याप्युपलक्षणम् । पवर्गस्थानपञ्चकमाह—पार्श्वेति । नाभिग्रहणं कुक्षेरप्युपलक्षणम् । यादिदशकोपासनस्थानान्याह—हृद्देशश्चेति । आपादमस्तकं व्याप्तं त्वगादिधातुसप्तकं प्राणजीवापानात्मलक्षणमर्थत्रयं च हृदयेऽपि व्याप्य वर्तत इति हृद्येव तत्र स्थानदशकं यादिभिरुपासनीयमित्यर्थः । धातुग्रहणं प्राणादित्रयस्याप्युपलक्षणम् ॥ ७४ ॥ ७५ ॥

मूलाधारमधिष्ठानं पूरकारुण्यमनाहतम् ।

विशुद्धारुण्यं च मत्स्थानं विद्धि पङ्कजलोचन ॥ ७६ ॥

महाज्ञासिद्धिसंज्ञं च विष्णो वागणसी पुरी ।

प्रणवांशत्रयं बिन्दुनादशक्तिसमाह्वयम् ॥ ७७ ॥

बीजस्थानं च मेढ्रं च रोमाणि विविधानि च ।

मम स्थानानि कल्याण विद्धि पङ्कजलोचन ॥ ७८ ॥

बहिरुपासनस्थानान्यभिधायाऽऽन्तराण्यप्याह—मूलाधारमिति । देहमध्ये मूलाधारस्तत्र चतुर्दलपद्मे वर्णचतुष्टयेनोपास्य(सन)म् । लिङ्गमूलं स्वाधिष्ठानं तत्र पद्मदलपट्टके वर्णपट्टकेनोपासनम् । नाभौ मणिपूरकं तत्रत्यपद्मदशके वर्णदशकेन । अनाहतं हृदि तत्रत्यपद्मदलद्वादशके वर्णद्वादशकेन । कण्ठे विशुद्धं तत्र-

त्यपद्मदलषोडशके वर्णषोडशकेन । भ्रूमध्य आज्ञा तत्रत्यपद्मदलद्वये वर्णद्वयेन ।  
सिद्धिसंज्ञं ब्रह्मरन्ध्रं तत्रत्यसहस्रदलपद्म एकेन वर्णेन । इत्येकपञ्चाशता मातृका-  
वर्णैरन्तरूपासनस्थानानि । वाराणसी भ्रूमध्यम् । श्रूयते हि—‘भ्रुवोर्ग्राणस्य च  
यः संधिः’ इति । अकारोकारमकाराः । चकाराच्छान्तं च ॥७६॥७७॥७८॥

यथाऽध्यात्मे महाविष्णो स्थानानि सुबहूनि मे ।

तथाऽधिभूते मे विष्णो स्थानानि सुबहूनि च ॥ ७९ ॥

कैलासपर्वतः साक्षात्स्थानं विष्णो ममानघ ।

श्रीमदक्षिणकैलासपर्वतश्च तथैव च ॥ ८० ॥

वाराणसी पुरी पुण्या विमुक्तिफलदा नृणाम् ।

मरणादेव सर्वेषां तच्च स्थानं ममानघ ॥ ८१ ॥

श्रीसोमनाथसंज्ञं च तथा केदारमद्भुतम् ।

श्रीपर्वतं च मे स्थानं विद्धि पङ्कजलोचन ॥ ८२ ॥

श्रीमद्वृद्धाचलं पुण्यं तथा गोपर्वतं हरे ।

तथा श्रीहरतीर्थं च विद्धि स्थानं ममाव्ययम् ॥ ८३ ॥

आधिग्रामसमाख्यं च श्वेतारण्यं महत्तरम् ।

दन्तिस्थानं च मे विष्णो स्थानं विद्धि महत्तरम् ॥ ८४ ॥

त्रिकोटिहाख्यं गम्भीरं तथा गोपुटतीर्थकम् ।

मध्वार्जुनं च मे स्थानं विद्धि पङ्कजलोचन ॥ ८५ ॥

श्रीमन्मङ्गलवंशाख्यं कुम्भकोणसमाह्वयम् ।

तथा सव्येतरावतं विद्धि स्थानं ममानघ ॥ ८६ ॥

जप्येश्वरसमाख्यं च तथा बल्मीकमुत्तमम् ।

गजारण्यसमाख्यं मे विद्धि स्थानं विचक्षण ॥ ८७ ॥

वेदारण्यसमाख्यं च तथा हालास्यसंज्ञितम् ।

श्रीमद्रामेश्वराख्यं च स्थानं विद्धि ममाद्भुतम् ॥ ८८ ॥

पुण्डरीकपुरमुत्तमं मम

स्थानमग्निसदृशं विरोधनम् ।

योगनिष्ठमुनिसंघसेवितं

भोगमुक्तिफलदं पुरातनम् ॥ ८९ ॥

इत्थमाध्यात्मिकान्युक्त्वाऽऽधिभौतिकान्याह—यथेति ॥ ७९ ॥ ८० ॥

॥ ८१ ॥ ८२ ॥ ८३ ॥ ८४ ॥ ८५ ॥ ८६ ॥ ८७ ॥ ८८ ॥ ८९ ॥

त्वया मया वज्रधरेण नन्दिना

विनायकाद्यैरखिलैरतिप्रियात् ।

निषेवितं संततमास्तिकैर्जनैः

स्वराट्समाख्यस्य हृदि स्थितं शुभम् ॥ ९० ॥

प्रकृतस्य पुण्डरीकपुरस्यात्यन्तवैशिष्ट्ये हेतुमाह—त्वयेति । स्वराट्समा-  
ख्यस्येति । विराडात्मकं ब्रह्माण्डात्मकं समष्टिरूपस्य शिष्यस्य स्थूलशरीरं तद-  
न्तर्वाति स्वराट्समाख्यं यल्लिङ्गशरीरं तस्य हृदयस्थानं तदित्यर्थः ॥ ९० ॥

श्रुतिस्मृतिभ्यामपि सर्वशक्तिभि-

र्न गोचरीकर्तुमलं महत्तरम् ।

प्रसादिभिर्लभ्यमतीव शोभनं

गुणाकरं गुह्यमशोभनापहम् ॥ ९१ ॥

सदा परानन्दविकासकारणं

दिवाकराणामपि कोटिभिः समम् ।

पुरातनानामपि पुण्यशीलिनां

विमोहनाशाय मयैव निर्मितम् ॥ ९२ ॥

स्थानमेतदतिप्रियमास्तिकै-

र्वेदविद्भिरतिप्रियकारिभिः ।

पूजितं पुरुषोत्तम मुक्तिदं

सेवितं च सततं मयैव तु ॥ ९३ ॥

सर्वशक्तिभिरिति । सर्वा शक्तिः समग्रं सामर्थ्यमेषामस्ति तैर्महर्षिभिः श्रुति-  
स्मृतिभ्यामपि यद्गोचरीकर्तुमशक्यम् । किंतु शिवप्रसादवद्भिरेव लभ्यामि-  
त्यर्थः ॥ ९१ ॥ ९२ ॥ ९३ ॥

अत्र नृत्तमतिशोभनं परं

सत्यबोधसुखवस्तुबोधकम् ।

भक्तचित्तहृदयस्थितं हरे

व्यक्तमेव सततं करोम्यहम् ॥ ९४ ॥

सत्येति । सत्यमनवच्छिन्नमबाध्यं सुखं ज्ञानानन्दघनं यद्वस्तु तस्य साध-  
कम् ॥ ९४ ॥

शंकरी च परमा विनायकः

षण्मुखश्च सुयशाः पतिः प्रभुः ।

अन्तरङ्गजनमप्यतिप्रियं

नृत्तमत्र परिपश्यति स्वयम् ॥ ९५ ॥

त्वं च पद्मजनितः पुरंदरः

पङ्कजाऽपि परमा सरस्वती ।

मत्प्रसादजनितेन चक्षुषा

नृत्यमत्र ददृशुः समञ्जसम् ॥ ९६ ॥

शब्दजालपरिमोहिता जना-

स्तर्कजालपरिमोहिता अपि ।

अत्र नैव ददृशुश्च नर्तनं

भक्तिहीनजनताऽप्यधोक्षज ॥ ९७ ॥

वेदबाह्यसरणिस्थिता जनाः

केवलाश्च मनुजा अपि प्रियम् ।

अत्र भक्तिसाहिता अपि स्वतः

सत्यमेव ददृशुश्च नर्तनम् ॥ ९८ ॥



अत्र नृत्तमविलोक्य मानवः

स्वर्गलोकमपि नैति चेज्यया ।

नित्यशुद्धसुखसत्यचिद्धनं

ब्रह्म मुक्तिमपि नैति विद्यया ॥ ९९ ॥

शंकरीति । उक्तशंकर्यादिरन्तरङ्गजनः । आर्षं नपुंसकत्वम् । निगदव्या-  
ख्यानमन्यत् ॥ ९५ ॥ ९६ ॥ ९७ ॥ ९८ ॥ ९९ ॥

नृत्तदर्शनविवर्जितः पुमा-

नत्र कीटसदृशश्च केशव ।

तस्य पुण्यमपि दुष्कृतं भवे-

त्सत्यमेव कथितं मयाऽच्युत ॥ १०० ॥

नृत्तदर्शनविहीनवाडवः

सत्यमत्र पुरुषोत्तमान्त्यजः ।

तस्य जन्म विफलं ह्यहो हरे

कः स्वमोहमतिवर्तते नरः ॥ १०१ ॥

बहुप्रलापेन किमत्र लभ्यते

विचित्रमेतत्पुरमादृतं मया ॥

विमुक्तिभाजामपि पुण्यशीलिनां

विमुक्तिहेतुः सकलोत्तमोत्तमम् ॥ १०२ ॥

सूत उवाच—

एवमुक्त्वा महादेवः साम्बः संसारमोचकः ।

सत्यज्ञानपरानन्दस्तत्रैवान्तरधीयत ॥ १०३ ॥

विष्णुर्विश्वजगन्नाथो विश्वलोकहिते रतः ।

शिवस्थानानि चाऽऽकर्ण्य श्रीवैकुण्ठं गतोऽभवत् ॥ १०४ ॥

॥ १०० ॥ १०१ ॥ १०२ ॥ १०३ ॥ १०४ ॥

भवद्भिश्च महाभाग्याच्छिवस्थानानि सुव्रताः ।

श्रुतानि तानि मोक्षार्थं भजध्वं श्रद्धया सह ॥ १०५ ॥

स्थानानि सर्वाणि मयोदितानि

द्विजेन्द्रवृन्दा अतिशोभनानि ।

भजेदवियाधिनिवृत्तिकामः

प्रियेण चैकं परमेश्वरस्य ॥ १०६ ॥

इति श्रीस्कन्दपुराणे सूतसंहितायां चतुर्थे यज्ञवैभव-

खण्डे शिवस्थानविचारो नामैकोन-

त्रिंशोऽध्यायः ॥ २९ ॥

॥ १०५ ॥ १०६ ॥

इति श्रीसूतसंहिताटीकायां चतुर्थे यज्ञवैभवखण्डे शिवस्थानविचारो

नामैकोनत्रिंशोऽध्यायः ॥ २९ ॥

अथ त्रिंशोऽध्यायः ।

सूत उवाच—

अथातः संप्रवक्ष्यामि भस्मधारणवैभवम् ।

यस्य विज्ञानमात्रेण नरो मुच्येत बन्धनात् ॥ १ ॥

भस्म नानाविधं प्रोक्तं धार्मिकैस्तत्त्वचिन्तकैः ।

एकं विप्रा महाभस्म स्वल्पमन्यत्प्रकीर्तितम् ॥ २ ॥

शिवस्योपासनस्थानान्युक्त्वा तत्रोपासकानां भस्मधारणविधानाय त्रिंशम-  
ध्यायमारभते—अथात इति ॥ १ ॥ २ ॥

महाभस्म महादेवो महामायावभासकः ।

भर्त्सनात्सर्वपापानां भोक्तृत्वं तस्य विद्यया ॥ ३ ॥

महत्त्वाल्पत्वाभ्यां द्विधा भस्माभिधाय महतः स्वरूपमाह—महाभस्मेति ।

मायातत्कार्यसाक्षित्वेन तदवभासनात्तत्त्वज्ञानप्रदानेन सर्वपापक्षयकरतया तद्भर्त्सनाद्वा महादेवो महाभस्म । तत्र भर्त्सनं तस्य महादेवस्य । कर्मणि षष्ठी । तद्विषयया विद्यया भवति ॥ ३ ॥

विद्या वेदोज्झवा साक्षान्मुनयः संशितव्रताः ।

अविद्या फलतश्चान्याः सत्यमेव मयोदितम् ॥ ४ ॥

विद्येति । अन्या औपनिषद्व्यतिरिक्ताः कलाशास्त्रादिविद्याः । फलस्य बन्धस्य हेतुत्वात्फलतोऽविद्या ॥ ४ ॥

यस्य साक्षान्महाभस्म भाति स्वात्मतया स्वतः ।

न तस्य भस्मना कार्यं न जटाभिर्न चीवरैः ॥ ५ ॥

महाभस्मतत्त्वविद्यावतोऽग्निहोत्राद्यल्पभस्मानपेक्षामाह—यस्य साक्षादिति । तत्साहचर्येण प्राप्तयोर्जटाचीवरयोरपि तद्वेवानपेक्षामाह—नेति ॥ ५ ॥

यस्य भस्म स्वतो भाति स्वात्मना मुनिपुंगवाः ।

न तस्य वर्णधर्मेण कार्यं नाऽऽश्रमधर्मतः ॥ ६ ॥

अत्यल्पमिदमुच्यते वर्णाश्रमधर्मैरपि न तस्योपकार इत्याह—यस्य भस्मेति । स्वतो भासकप्रमाणानपेक्षत्वेन यस्य स्वात्मना स्वतादात्म्येन भासत इत्यर्थः ॥ ६ ॥

यस्य भस्माऽऽत्मरूपेण विभाति परयोगिणः ।

न तस्य तपसा कार्यं न दानेन न चेज्यया ॥ ७ ॥

सामान्येनोक्तस्य वर्णादिधर्मस्य वैफल्यं विशेषतोऽप्याह—यस्य भस्मेति । तपसेति वनस्थादिधर्मेण । इज्ययेति गृहस्थधर्मेण । दानेनेति साधारणधर्मेण ॥ ७ ॥

यस्य साक्षिस्वरूपेण भस्म भाति स्वयंप्रभम् ।

न तस्य कार्यं वेदेन न च स्मृतिपुराणकैः ॥ ८ ॥

वेदशास्त्राध्ययनरूपेण ब्रह्मचारिधर्मेणापि तस्य न प्रयोजनमित्याह—यस्मेति ॥ ८ ॥

यस्य भस्म द्विजा भाति प्रत्यग्रूपेण संततम् ।

न तस्य कार्यं तीर्थेन नार्चनेन शिवस्य तु ॥ ९ ॥

स्नातकबहूदकधर्मेण तीर्थयात्रादिनाऽपि नार्थ इत्याह—यस्य भस्म द्विजा इति । तद्ब्रह्म स्वयं तु प्रत्यगिति संज्ञामात्रेण भेदभानं न स्वरूपेणेत्यर्थः ॥ ९ ॥

भस्मविज्ञानसंपन्नो महायोगी महत्तरः ।

कृतकृत्यश्च मेधावी का कथा शिव एव सः ॥ १० ॥

भस्मविज्ञानलाभाय खलु वेदाः सन्नातनाः ।

प्रवृत्ताः स्मृतयः सर्वाः पुराणं भारतादि च ॥ ११ ॥

उक्ततत्तद्धर्मविरहेऽपि तत्तत्फलविरहोऽपि स्यादिति चेन्न । तस्य परशिव-  
घतया परमैश्वर्यत्वेनार्वाचीनेषु निःस्पृहता स्यादित्याह—भस्मविज्ञानेति ॥ १० ॥  
॥ ११ ॥

भस्मविज्ञाननिष्ठस्य न कर्तव्यं कथंचन ।

केवलं देहयात्रैव कार्याऽऽदेहान्तमास्तिकाः ॥ १२ ॥

प्रागुक्तवेदार्थवैफल्यं कथमिति चेत्तस्य ज्ञानसाधनत्वाद्विदुषस्तत्साध्यज्ञा-  
नस्य सिद्धत्वादित्याह—भस्मविज्ञानेति । न केवलं वेदशास्त्रस्य व्यवहारो देह-  
यात्रानुपयुक्तो लौकिकव्यवहारोऽपि तस्य निष्प्रयोजन इत्याह—केवलमिति ॥  
आदेहान्तमामरणम् ॥ १२ ॥

स्वल्पं भस्म द्विजश्रेष्ठा बहुधा परिकीर्तितम् ।

श्रौतभेकं तथा स्मार्तमपरं पण्डितोत्तमाः ॥ १३ ॥

श्रौतं भस्म द्विजा मुख्यं स्मार्तं गौर्णं प्रकीर्तितम् ।

अन्यच्चास्ति द्विजा भस्म लौकिकं केवलं परम् ॥ १४ ॥

महाभस्मोक्त्वा स्वल्पभस्मनो वैदिकस्मार्तलौकिकभेदेन विभागमाह—  
स्वल्पं भस्मेत्यादिना । श्रुतिविहितेनाऽऽधानेन संस्कृताग्रावग्निहोत्राद्यनुष्ठानेन  
यन्निष्पन्नं तच्छ्रौतं भस्म । तदेव हि लिङ्गपुराणे भस्मस्नानाङ्गत्वेनोक्तम्—

“भस्मस्नानं पुनः कुर्याद्विधिवद्देहशुद्धये ।

शोध्य भस्म यथान्यायं पुराणेनाग्निहोत्रजम् ॥

ईशानेन शिरोदेशं मुखं तत्पुरुषेण तु ।

उरोदेशमघोरेण गुह्यं वामेन सुव्रताः ॥

सद्येन पादौ सर्वाङ्गं प्रणवेनाभिषिञ्चयेत् ।

भस्मस्नानपरो विप्रो भस्मस्त्रयी जितेन्द्रियः ॥

सर्वपापविनिर्मुक्तः शिवसायुज्यमाप्नुयात् ।

यद्यकार्यसहस्राणि कृत्वा वै स्नाति भस्मना ॥

तन्मन्त्रं दहते भस्म यथाऽग्निमेजमा वनम्” ॥ इति ।

कल्पातुकल्पोपकल्पाकल्पभेदेन भरमनश्चातुर्विध्यमभिधाय तस्य मुख्यं  
कल्पत्वमस्यैवोक्तं सिद्धान्तशेखरे—

“ मूलेन शोधितं भरम कल्पाख्यं परिकीर्तितम् ।

अग्निहोत्रसमुद्भूतमथवा भरम कल्पकम् ” ॥ इति ।

बौधायनादिरस्मृतिपुराणोक्तविधानेन संरक्षितं भरम स्मार्तम् । रुद्राह् दौधा-  
यनः—

“सद्येन गोशकृद्ग्राह्यं वामे पिण्डाभिमन्त्रणम् ।

अघोरेण दहेत्पिण्डं ग्राह्यं तत्पुरुषेण तु ॥

स्नानमीशानमन्त्रेण कुर्यान्मूर्धादिपादतः ।

आचम्य कूर्च आसीनः शिवो भूत्वा शिवं येजेत् ” ॥ इति ।

तथा शिवपुराणे—

भस्मस्नानं तु कृत्वा तु विधिना पञ्चाभिः क्रमात् ।

मन्त्रस्नानं पुनः कुर्यात्कृत्वाऽऽदौ वारणं मुने ॥

मणवेन तु संशोध्य ततो हस्तकलं क्रमात् ।

गन्धादिभिश्च संमृज्य जपेदित्यं षडक्षरम् ॥

रुद्राग्रेर्यत्परं वीर्यं तद्भस्म परिकीर्तितम् ।

तरमात्सर्वेषु लोकेषु वीर्यवान्भरमसंयुतः ॥

भासकं भसितं चोक्तं भरम कल्मषभक्षणात् ।

भूतिभूतिकरं पुंसां रक्षा रक्षाकरं परम् ” ॥ इति ।

तथा भविष्यपुराणे—

“ यः स्नानमारभेन्नित्यमाग्रेयं संयतेन्द्रियः ।

कुलैकविंशमुत्तार्य स गच्छेत्परमां गतिम् ॥

महापातकयुक्तो वा युक्तो वा सर्वपातकैः ।

भस्मस्नाननिषेवेण मुच्यते सर्वपातकैः ” ॥ इति ।

श्रीमहाभारते—

“ आयुष्कामो नरो राजन्भूतिकामोऽथवा नरः ।

नित्यं वै धारयेद्भस्म मोक्षकामी च वै द्विजः ” ॥ इति ।

कूर्मपुराणे—

“ ब्रह्मचारी मिताहारो भस्मनिष्ठः समाहितः ।

जपेदामरणं रुद्रं स याति परमां गतिम् ” ॥ इति ।

शिवधर्मे—

“ भस्मस्नानं जलस्नानादसंख्येयगुणाधिकम् ।

तस्माद्वारुणमुत्सृज्य स्नानमाग्नेयमाचरेत् ॥

योऽश्रीयादन्नमस्नातः पापमत्ति च केवलम् ।

तस्मात्स्नात्वेव शुद्धीत भस्मना सलिलेन च ॥

प्रातः स्नात्वाऽम्भसा गच्छेद्भस्मना च शिवं पदम् ।

पापकञ्चुकमुत्सृज्य कुलसप्तभुद्धरेत् ॥

दुःशीलः शीलयुक्तो वा यो वा को वाऽथ लक्षितः ।

भूतिशासनसंयोगात्स पूज्यो राजपुत्रवत् ॥

वनस्पतिगते सोमे भस्मोद्धूलितदेहभृत् ।

अर्चितं शंकरं दृष्ट्वा सर्वपापैः प्रमुच्यते ” ॥ इति ॥ १३ ॥ १४ ॥

श्रौतं भस्म तथा स्मार्तं द्विजानामेव कीर्तितम् ॥

अन्येषामपि सर्वेषामपरं भस्म लौकिकम् ॥ १५ ॥

सर्वाङ्गोद्धूलनेनैव तथा तिर्यक्त्रिपुण्ड्रकैः ॥

भस्म धार्यमिति प्रोक्तं द्विजानां मुनिपुंगवैः ॥ १६ ॥

धारणं मन्त्रतः प्रोक्तं द्विजानां मुनिपुंगवैः ॥

केवलं धारणं विप्रा अन्येषामपि कीर्तितम् ॥ १७ ॥

उक्तभस्मनोऽधिकारिविभागमाह—श्रौतं भस्म तथेति । श्रौतस्मार्तभस्म-  
द्वयस्य वेदमन्त्रैककरणकत्वेन तत्र शूद्रादेरनधिकारात् ॥ १५ ॥ १६ ॥ १७ ॥

अग्निरित्यादिभिर्मन्त्रैर्जाबालोपनिषद्भूतैः ॥

सप्तभिर्धूलनं कार्यं भस्मना सजलेन च ॥ १८ ॥

अग्निरित्यादिभिरिति । “अग्निरिति भस्म । वायुरिति भस्म । जलमिति  
भस्म । स्थलमिति भस्म । व्योमेति भस्म । सर्वं ह वा इदं भस्म । मन एतानि  
च धूँषि भस्मानि” इत्येते च सप्त मन्त्रा यद्यप्यथर्वशिरस्यधीयन्ते तत्र विनियु-  
ज्यन्ते तथाऽपि जाबालोपनिषद्यापि विनियोग एतेषामस्तीति जाबालोपनि-  
षद्भूतैरित्युक्तम् । श्रूयते हि तत्रापि—“ अग्निरित्यादिना भस्म गृहीत्वा निमृ-  
ज्याङ्गानि संस्पृशेत् ” इति ॥ १८ ॥

त्रियायुषेण मन्त्रेण द्विजास्तिर्यक्त्रिपुण्ड्रकम् ॥

धार्यं प्रोक्तं द्विजश्रेष्ठा धार्मिकैर्वेदपारगैः ॥ १९ ॥

भरमस्तानानन्तरं त्रिपुण्ड्रधारणमाह—त्रियायुषेणेति । स च मन्त्र एवम्—  
 “त्रियायुषं जमदग्नेः कश्यपस्य त्रियायुषम् । अगस्त्यस्य त्रियायुषं यक्षेवानां  
 त्रियायुषम् । तन्मे अस्तु त्रियायुषम्” इति । त्रिपुण्ड्रधारणे बृहज्जावालश्रुतिः ।  
 “तथोपरि तिर्यक्त्रिपुण्ड्रं धारयेत्” इति ।

तथा लोगाक्षिः—

“मध्यमानामिकाङ्कुष्ठैललाटे भरमनां कृतः ।  
 स त्रिपुण्ड्रो भवेच्छरतो महापातकनाशनः ॥  
 त्रिपुण्ड्रं धारयेद्यस्तु शिवप्रणतमानसः ।  
 भूर्भुवः स्वस्त्रयो लोका धृतारतेन महात्मना ॥  
 त्रिपुण्ड्रधृद्विप्रवरो यो रुद्राक्षधरः शुचिः ।  
 स हन्ति रोगदुरितव्याधिदुर्भिक्षतत्करान् ॥  
 स प्राप्नोति परं ब्रह्म यस्मान्नाऽऽवर्तते पुनः ।  
 स पङ्क्तिपावनः श्राद्धे पूज्यो विभैः सुरैरपि ॥  
 श्राद्धे यज्ञे जपे होमे वैश्वदेवे सुरार्चने ।  
 धृतत्रिपुण्ड्रः पूतात्मा मृत्युं जयति मानवः” ॥ इति ।

भविष्यत्पुराणे—

“शिवाग्निकार्यं यः कृत्वा कुर्याच्चियायुषाऽऽत्मवित् ।  
 मुच्यते सर्वपापैस्तु रपृष्टेन भवभरमना ॥  
 सितेन भरमना कुर्याच्चिसंध्यं यस्त्रिपुण्ड्रकम् ।  
 सर्वपापविनिर्मुक्तः शिवेन सह मोदते” ॥ इति ।

कूर्मपुराणे—

सितेन भरमना कुर्याल्ललाटे तु त्रिपुण्ड्रकम् ।  
 योऽसावनादिभूतादिर्लोकात्मा स धृतो भवेत् ।  
 उपर्यधोभागयोगाच्चिपुण्ड्रस्य तु धारणम्” ॥ इति ।

स्कन्दपुराणेऽपि—

“शिरोललाटश्रुतिकण्ठबाहुरोमाभियुक्तानि पञ्चकुलानि ।  
 स्थानेषु चैतेषु चतुर्ध्वपीह नक्षत्ररूपाणि सितानि विद्धि ॥  
 त्रियायुषं जमदग्नेरिति कुर्याच्चिपुण्ड्रकम् ॥

१ ग. ङ. च. छ. ज. °णे जाषा° । २ घ. °नाऽङ्गिनः । ३ ङ. च. °यपुरा° । ४ घ. °ललाटे तु त्रिपु° । ५ ख. ग. घ युक्तेषु ।

अथर्वसूत्रमन्त्रेण कुर्यात्तत्पुरुषेण वा ।  
वर्तुलेन भवेद्व्याधिर्दार्घ्येणैव तपःक्षयः ॥  
नेत्रयुग्मप्रमाणेन त्रिपुण्ड्रं धारयेद्बुधः” ॥ इति ।

शिवपुराणे—

अकृत्वा भस्मना स्नानं न जपेद्वै षडक्षरम् ।  
त्रिपुण्ड्रं च लिखित्वा तु विधिना भस्मना जपेत् ।  
अन्त्यजो वाऽधमो वाऽपि मूर्खो वा पतितोऽपि वा ॥  
यस्मिन्देशे वसेन्नित्यं भूतिशासनसंयुतः ।  
तस्मिन्सदाशिवः सोमः सर्वभूतगणावृतः ॥  
सर्वतीर्थैश्च तीर्थज्ञैः सांनिध्यं कुरुते सदा ।  
सर्वाङ्गोद्धूलनं चैव न तु कल्पं त्रिपुण्ड्रकैः ॥  
त्रिपुण्ड्रसहितो विप्रः पूज्यः सर्वैः सुरासुरैः ।  
यस्मिन्देशे शिवज्ञानी भूतिशासनसंयुतः ॥  
गतो यदृच्छया वाऽपि तस्मिंस्तीर्थाः समागताः ।  
बहुनाऽत्र किमुक्तेन संपूज्याः शिवयोगिनः ॥  
लिङ्गार्चनं सदा कार्यं जप्यो मन्त्रः षडक्षरः ” ॥ इति ॥ १९ ॥

मेधावीत्यादिना वाऽपि ब्रह्मचारी दिने दिने ।  
भस्मना सजलेनैव धारयेच्च त्रिपुण्ड्रकम् ॥ २० ॥  
त्रैयम्बकेण मन्त्रेण प्रणवेन शिवेन वा ।  
गृहस्थश्च वनस्थश्च धारयेच्च त्रिपुण्ड्रकम् ॥ २१ ॥  
ओंकारेण निरुक्तेन सहंसेन त्रिपुण्ड्रकम् ।  
धारयेद्विशुको नित्यमिति जाबालिकी श्रुतिः ॥ २२ ॥  
ललाटे चैव दोर्द्ध्वे तथैवोरसि बुद्धिमान् ।  
त्रिपुण्ड्रं धारयेन्नित्यं भुक्तिमुक्तिफलप्रदम् ॥ २३ ॥  
वर्णानामाश्रमाणां च मन्त्रतोऽमन्त्रतोऽपि च ।  
त्रिपुण्ड्रोद्धूलनं प्रोक्तं जाबालैरादरेण च ॥ २४ ॥



उद्धूलनं त्रिपुण्ड्रं च ज्ञानाङ्गत्वेन सादरम् ।

आमनन्ति मुनिश्रेष्ठाः श्वेताश्वतरशाखिनः ॥ २५ ॥

आश्रमभेदेन विकल्पितान्मन्त्रभेदानाह—मेधावीत्यादिनेति ॥ २० ॥ २१ ॥  
२२ ॥ २३ ॥ २४ ॥ २५ ॥

अयमत्याश्रमो धर्मो यैः समाचरितो मुदा ।

तेषामेव शिवज्ञानं संसारच्छेदकारणम् ॥ २६ ॥

श्वेताश्वतरशाखिन आमनन्तीन्युक्तं ते यदामनन्ति तदाह—अयमत्याश्रमः  
इति ॥ २६ ॥

उद्धूलनं त्रिपुण्ड्रं च मायापाशनिवृत्तये ।

आमनन्ति मुनिश्रेष्ठा अथर्वशिरसि स्थिताः ॥ २७ ॥

श्रुत्यन्तरेऽपि संवादमाह—उद्धूलनमिति ॥ २७ ॥

तथाऽपि मायाविच्छेदो ज्ञानादेव तु केवलात् ।

अज्ञानस्य तु विज्ञानं बाधकं खलु नेतरत् ॥ २८ ॥

पाशनिवृत्तये चेदामनन्ति तर्हि ज्ञानाङ्गत्वेनाऽऽमनद्भिः सह विरोध इत्यतः  
आह—तथाऽपीति । तत्र हेतुमाह—ज्ञानादेवेति । केवलादिति । न भस्मस्तानरुहि-  
तादित्यर्थः । तत्रोपपत्तिमाह—अज्ञानस्येति । “ तमेवं विद्वानमृत इह भवति ।  
नान्यः पन्था विद्यतेऽयनाय ” इति श्रुत्या मायानिवृत्तिरूपेऽमृतत्वे ज्ञानाति-  
रिक्तसाधननिरासादित्यर्थः ॥ २८ ॥

व्रतं पाशुपतं येन सम्यगाचरितं बुधाः ।

तस्य ज्ञानं विजायेत तेन पाशविमोचनम् ॥ २९ ॥

तर्हि व्रतवैयर्थ्यमित्यत आह—व्रतं पाशुपतमिति । व्रतक्षपितकल्मषरयै-  
वोपनिषज्ज्ञानान्मायापाशस्य निवृत्तिरिति व्रतात्तन्निवृत्तिरित्युच्यते । एवं हि श्रूयते  
“ व्रतमेतत्पाशुपतं पशुपाशविमोक्षाय ” इति । अथर्वशिरसि साक्षान्माया-  
पाशनिवृत्तिहेतुत्वेन श्रुतमपि व्रतमौपनिषदज्ञानद्वारेणैव न साक्षादितिन्याया-  
दुक्तम् ॥ २९ ॥

१ ख. °सरोच्छे° । २ ख. ग. घ. छ. च. छ. ज. °त्वेन मन्त्रभिः । ३ ग. °तं पशुपा° ।

४ ख. ग. घ. च. छ. ज. °पञ्ज्ञान° ।

उद्धूलनं त्रिपुण्ड्रं च ज्ञानाङ्गत्वेन केवलम् ।

आमनन्ति मुनिश्रेष्ठाः साक्षात्कैवल्यशास्त्रिनः ॥ ३० ॥

न केवलं न्यायात्प्रत्यक्षश्रुतावप्येवमात्रायत इत्याह—साक्षात्कैवल्यशास्त्रिन इति ॥ ३० ॥

अतोऽपि पाशविच्छेदलाभाय ज्ञानसिद्धये ।

उद्धूलनं त्रिपुण्ड्रं च मुमुक्षुः सम्यगाचरेत् ॥ ३१ ॥

ज्ञानद्वारेण साधनतामुक्तामुपसंहरति—अतोऽपीति । अस्मिन्परम्परासाधनत्वेऽपीत्यर्थः ॥ ३१ ॥

अग्न्यादिभ्यः परा भूतिस्तया तिर्यक्त्रिपुण्ड्रकम् ।

धूलनं चाऽऽचरेदेव मुमुक्षुर्ज्ञानसिद्धये ॥ ३२ ॥

उद्धूलनत्रिपुण्ड्रयोरुक्ते ज्ञानसाधनत्वं उपपत्तिमाह—अग्न्यादिभ्य इति । अग्न्यम्बुपृथिवीलक्षणात्तत्त्वज्ञानसाधनाद्धूतत्रयादुत्पन्ना भूतिः । अतस्तया कृतमुद्धूलनं त्रिपुण्ड्रं च ज्ञानसाधनमित्यर्थः । भूतत्रयस्य च ज्ञानसाधनतोक्ता छन्दोगोपनिषदि—“अन्नेन सोम्य शुङ्गेनापो मूलमन्विच्छाद्भिः सोम्य शुङ्गेन तेजोमूलमन्विच्छ तेजसा सोम्य शुङ्गेन सन्मूलमन्विच्छ ” इति ॥ ३२ ॥

भस्मनोद्धूलनं चैव तथा तिर्यक्त्रिपुण्ड्रकम् ।

प्रमादादपि मोक्षार्थी न त्यजेदिति हि श्रुतिः ॥ ३३ ॥

उद्धूलनत्रिपुण्ड्रयोः कैवल्यसिद्धये कर्तव्यतोक्ता । अकरणे तदसिद्धिमाह—भस्मनोद्धूलनमिति । मुमुक्षोस्त्यागनिषेधादेव त्याग इष्यमाणमुक्तेरसिद्धिर्ज्ञायते । इत आरभ्याध्यायशेषेण भस्मोद्धूलनस्य त्रिपुण्ड्रधारणस्य च करणे याः सिद्धय उक्ता अकरणे च प्रत्यवायास्तत्सर्वं प्रपञ्चितं कालाग्निरुद्रोपनिषदि ! अतः सा सर्ववोदाह्रियते—“अथ कालाग्निरुद्रं भगवन्तं सनत्कुमारः प्रपञ्छार्थीहि भगवंस्त्रिपुण्ड्रविधिं तत्त्वं किं द्रव्यं कियत्स्थानं कति प्रमाणं कारेखाः के मन्त्राः का शक्तिः किं दैवतं कः कर्ता किं फलमिति । तं होवाच भगवान्यद्द्रव्यं तदाग्नेयं भस्म सद्योजातादिपञ्चब्रह्ममन्त्रैः परिगृह्याग्निरिति भस्मेत्येतेन मन्त्रेणाभिमन्त्र्य मा नस्तोक्त इति समुद्धृत्य जलेन संसिच्य त्रिया-

१ घ. 'मुक्तोप' । २ ग. 'धि किं त' । ३ ड. च. छ. ज. 'अग्नेमग्नेयं' । ४ छ. 'त्यभि' । ५ घ. छ. 'नेन चाभि' । ६ ख. ग. घ. च. छ. 'त्यत्रि' ।

युषामिति शिरोललाटवक्षरकन्धेष्विति त्रिभिस्त्रियायुषैस्त्रिदम्बकैस्तिर्यक्तिलो  
रेखाः प्रकुर्वीत व्रतमेतच्छाभवं सर्वेषु वेदेषु वेदवादिभिरुक्तं तत्समाचरेन्मुमुक्षु-  
पुनर्भवाय । अथ सनत्कुमारः प्रमाणमस्य त्रिधा चाऽऽललाटादा चक्षुषश्चाऽऽ  
भ्रुवोर्मध्यतो याऽस्य प्रथमा रेखा गार्हपत्यश्वाकारो रजो भूर्लोकश्चाऽऽत्मा  
क्रियाशक्तिर्ऋग्वेदः प्रातःसवनं महेश्वरो देवतेति । याऽस्य द्वितीया रेखा सा  
दक्षिणाग्निरुकारः सत्त्वमन्तरिक्षमन्तरात्मेच्छाशक्तिर्यजुर्वेदो माध्यंदिनं सवनं  
सदाशिवो देवतेति । याऽस्य तृतीया रेखा साऽऽहवनीयो मकारस्तमो द्यौः  
परमात्मा ज्ञानशक्तिः सामवेदः सायंदिनं सवनं महादेवो देवतेति । यस्त्रि-  
पुण्ड्रं भस्मना करोति यो विद्वान्ब्रह्मचारी गृही वानप्रस्थो यतिर्वा स समस्त-  
महापातकोपपातकेन्यः पूतो भवति स सर्वेषु तीर्थेषु रनातो भवति स संततं  
सर्वरुद्रजापी भवति स सर्वान्वेदानधीतो भवति स सकलभोगभुग्देहं त्यक्त्वा  
शिवसायुज्यमेति न स पुनरावर्तते न स पुनरावर्तत इत्याह भगवान्काला-  
ग्निरुद्रः । यस्त्वेतदधीते सोऽप्येवमव भवतीत्यो सत्यमित्युपनिषत् ”  
इति ॥ ३३ ॥

भस्मनोद्धूलनं चैव तथा तिर्यक्त्रिपुण्ड्रकम् ।

महापापविनाशाय विधत्ते वैदिकी श्रुतिः ॥ ३४ ॥

भस्मनोद्धूलनं चैव तथा तिर्यक्त्रिपुण्ड्रकम् ।

रक्षार्थं सर्वजन्तूनां विधत्ते वैदिकी श्रुतिः ॥ ३५ ॥

भस्मनोद्धूलनं चैव तथा तिर्यक्त्रिपुण्ड्रकम् ।

मङ्गलार्थं च सर्वेषां विधत्ते वैदिकी श्रुतिः ॥ ३६ ॥

भस्मनोद्धूलनं चैव तथा तिर्यक्त्रिपुण्ड्रकम् ।

पवित्रार्थं च सर्वेषां विधत्ते वैदिकी श्रुतिः ॥ ३७ ॥

भस्मनोद्धूलनं चैव तथा तिर्यक्त्रिपुण्ड्रकम् ।

माहेश्वराणां लिङ्गार्थं विधत्ते वैदिकी श्रुतिः ॥ ३८ ॥

भस्मनोद्धूलनं चैव तथा तिर्यक्त्रिपुण्ड्रकम् ।

लिङ्गार्थं चैव सर्वेषां विधत्ते वैदिकी श्रुतिः ॥ ३९ ॥

॥ ३४ ॥ ३५ ॥ ३६ ॥ ३७ ॥ ३८ ॥ ३९ ॥

१ छ. 'पेषिति' इदम् । २ ख. घ. ङ. 'श्चाऽऽत्मा' । ३ ग. घ. च. छ. ज.  
'वता' याऽ ।

भस्मनोद्धूलनं चैव तथा तिर्यक्त्रिपुण्ड्रकम् ।  
 स्नानत्वेनैव सर्वेषां विधत्ते वैदिकी श्रुतिः ॥ ४० ॥  
 भस्मनोद्धूलनं चैव तथा तिर्यक्त्रिपुण्ड्रकम् ।  
 व्रतत्वेनैव सर्वेषां विधत्ते वैदिकी श्रुतिः ॥ ४१ ॥  
 भस्मनोद्धूलनं चैव तथा तिर्यक्त्रिपुण्ड्रकम् ।  
 दानत्वेनैव सर्वेषां विधत्ते वैदिकी श्रुतिः ॥ ४२ ॥  
 भस्मनोद्धूलनं चैव तथा तिर्यक्त्रिपुण्ड्रकम् ।  
 तपस्त्वेनैव सर्वेषां विधत्ते वैदिकी श्रुतिः ॥ ४३ ॥  
 भस्मनोद्धूलनं चैव तथा तिर्यक्त्रिपुण्ड्रकम् ।  
 यज्ञत्वेनैव सर्वेषां विधत्ते वैदिकी श्रुतिः ॥ ४४ ॥  
 भस्मनोद्धूलनं चैव तथा तिर्यक्त्रिपुण्ड्रकम् ।  
 सर्वधर्मतया पुंसां विधत्ते वैदिकी श्रुतिः\* ॥ ४५ ॥  
 शिवेन विष्णुना चैव ब्रह्मणा वज्रिणा तथा ।  
 देवताभिर्धृतं भस्म त्रिपुण्ड्रोद्धूलनात्मना ॥ ४६ ॥  
 उमादेव्या च लक्ष्म्या च वाचा चान्याभिरास्तिकाः ।  
 सर्वस्त्रीभिर्धृतं भस्म त्रिपुण्ड्रोद्धूलनात्मना ॥ ४७ ॥  
 यक्षराक्षसगन्धर्वसिद्धविद्याधरादिभिः ।  
 मुनिभिश्च धृतं भस्म त्रिपुण्ड्रोद्धूलनात्मना ॥ ४८ ॥  
 ब्राह्मणैः क्षत्रियैर्वैश्यैः शूद्ररपि च संकरैः ।  
 अपभ्रंशैर्धृतं भस्म त्रिपुण्ड्रोद्धूलनात्मना ॥ ४९ ॥  
 उद्धूलनं त्रिपुण्ड्रं च यैः समाचरितं मुदा ।  
 त एव शिष्टा विद्वांसो नेतरे मुनिपुंगवाः ॥ ५० ॥

॥ ४० ॥ ४१ ॥ ४२ ॥ ४३ ॥ ४४ ॥ ४५ ॥ ४६ ॥ ४७ ॥ ४८ ॥ ४९ ॥ ५० ॥

\* एतद्वे त्रिपुण्ड्रे, “भस्मनोद्धूलनं चैव तथा तिर्यक्त्रिपुण्ड्रकम् । मोक्षधर्मतया पुंसां विधत्ते वैदिकी श्रुतिः” इत्यनिकं दृश्यते ।

उद्धूलनं त्रिपुण्ड्रं च श्रद्धया नाऽऽचरन्ति ये ॥  
 तेषां नास्ति विनिर्मोक्षः संसाराज्जन्मकोटिभिः ॥ ५१ ॥  
 उद्धूलनं त्रिपुण्ड्रं च श्रद्धया नाऽऽचरन्ति ये ॥  
 तेषां नास्ति शिवज्ञानं कल्पकोटिशतैरपि ॥ ५२ ॥  
 उद्धूलनं त्रिपुण्ड्रं च श्रद्धया नाऽऽचरन्ति ये ॥  
 तेषां नास्ति समाचारो वर्णाश्रमसमन्वितः ॥ ५३ ॥  
 उद्धूलनं त्रिपुण्ड्रं च श्रद्धया नाऽऽचरन्ति ये ॥  
 ते महापातकैर्युक्ता इति शास्त्रस्य निर्णयः ॥ ५४ ॥  
 उद्धूलनं त्रिपुण्ड्रं च श्रद्धया नाऽऽचरन्ति ये ।  
 तैः समाचरितं सर्वं विपरीतफलाय हि ॥ ५५ ॥  
 महापातकयुक्तानां जन्तूनां पूर्वजन्मसु ।  
 त्रिपुण्ड्रोद्धूलनद्वेषो जायते सुदृढं बुधाः ॥ ५६ ॥  
 त्रिपुण्ड्रोद्धूलने श्रद्धा येषां नैवोपजायते ।  
 उपपातकदोषेण दुष्टास्ते नात्र संशयः ॥ ५७ ॥  
 त्रिपुण्ड्रोद्धूलनादौ च दर्शने श्रवणेऽपि च ।  
 वाञ्छा न जायते येषां ते महापापसंयुताः ॥ ५८ ॥  
 येषां क्रोधो भवेद्भस्मधारणे तत्प्रमाणके ।  
 ते महापातकैर्युक्ता इति मे निश्चिता मतिः ॥ ५९ ॥  
 भस्मधारणमाहात्म्यं मया वक्तुं न शक्यते ।  
 गुरुणा चापि मे विप्राः कल्पकोटिशतैरपि ॥ ६० ॥  
 ब्रह्मणा विष्णुना चापि रुद्रेणापि मुनीश्वराः ।  
 भस्मधारणमाहात्म्यं न शक्यं परिभाषितुम् ॥ ६१ ॥

॥ ५१ ॥ ५२ ॥ ५३ ॥ ५४ ॥ ५५ ॥ ५६ ॥ ५७ ॥ ५८ ॥ ५९ ॥

६० ॥ ६१ ॥

अहो मोहस्य माहात्म्यं मुनीन्द्रा ब्रह्मवादिनः ॥

ये नरा भस्म संत्यज्य कुर्वन्त्यन्यत्समीहितम् ॥ ६२ ॥

अतिरहस्यमिदं मुनिपुंगवाः

कथितमेव समस्तजगद्धितम् ॥

यदि समाचरितं मनुजैर्मुदा

सफलमेव हि जन्म न संशयः ॥ ६३ ॥

इति श्रीस्कन्दपुराणे सूतसंहितायां चतुर्थे यज्ञवैभवखण्डे

भस्मधारणवैभवं नाम त्रिंशोऽध्यायः ॥ ३० ॥

॥ ६२ ॥ ६३ ॥

इति श्रीस्कन्दपुराणे सूतसंहितातात्पर्यदीपिकायां चतुर्थे यज्ञवैभवखण्डे

भस्मधारणवैभवं नाम त्रिंशोऽध्यायः ॥ ३० ॥

अथैकत्रिंशोऽध्यायः ।

सूत उवाच—

अथातः संप्रवक्ष्यामि शिवप्रीतिकरं मुदा ॥

श्रद्धया सह विप्रेन्द्राः शृणुतातीव शोभनम् ॥ १ ॥

भस्मोद्धूलनत्रिपुण्ड्रधारणवद्यदन्यच्छिवप्रीतिकरं तद्वक्तुं प्रतिजानीते—  
अथात इति ॥ १ ॥

जीवब्रह्मेक्यविज्ञानं विशुद्धं वेदसंभवम् ॥

देवदेवस्य विप्रेन्द्रा महाप्रीतिकरं सदा ॥ २ ॥

जीवब्रह्मेति । तद्धि शिवपूजाभेदानां मध्य उत्तमा निराधारा पूजति पूर्वमु-  
क्तम् । निगदव्याख्यानमन्यत् ॥ २ ॥

सर्वं ब्रह्मेति विज्ञानं यत्तद्वेदान्तवाक्यजम् ॥

देवदेवस्य विप्रेन्द्रा महाप्रीतिकरं सदा ॥ ३ ॥

साम्बमूर्तिधरस्यास्य शिषस्य ध्यानमास्तिकाः ।

देवदेवस्य विप्रेन्द्रा महाप्रीतिकरं सदा ॥ ४ ॥

नृत्यमानस्य देवस्य ध्यानं यत्तद्विजोत्तमाः ।

देवदेवस्य विप्रेन्द्रा महाप्रीतिकरं सदा ॥ ५ ॥

शिवशंकररुद्रादिशब्दाभ्यासश्च सादरम् ।

देवदेवस्य विप्रेन्द्रा महाप्रीतिकरः सदा ॥ ६ ॥

शिवभक्तिश्च विप्रेन्द्रा गुरुभक्तिस्तथैव च ।

देवदेवस्य विप्रेन्द्रा महाप्रीतिकरी सदा ॥ ७ ॥

श्रुतिस्मृतिपुराणेषु विश्वासो यः स आस्तिकाः ।

देवदेवस्य विप्रेन्द्रा महाप्रीतिकरः सदा ॥ ८ ॥

अध्यापनं चाध्ययनं वेदवेदान्तयोरपि ।

देवदेवस्य विप्रेन्द्रा महाप्रीतिकरं सदा ॥ ९ ॥

वेदवेदान्तषाक्यानां तात्पर्यस्य निरूपणम् ।

देवदेवस्य विप्रेन्द्रा महाप्रीतिकरं सदा ॥ १० ॥

त्रिपुण्ड्रोद्धूलनाचारो जाबालोक्तेन वर्त्मना ।

देवदेवस्य विप्रेन्द्रा महाप्रीतिकरः सदा ॥ ११ ॥

कण्ठे शिरसि वा हस्ते रुद्राक्षाणां च धारणम् ।

देवदेवस्य विप्रेन्द्रा महाप्रीतिकरं सदा ॥ १२ ॥

लिङ्गे शिवार्चनं नित्यं वेदोक्तैर्नैव वर्त्मना ।

देवदेवस्य विप्रेन्द्रा महाप्रीतिकरं सदा ॥ १३ ॥

वाराणस्यादिके स्थाने यात्राकरणमादरात् ।

देवदेवस्य विप्रेन्द्रा महाप्रीतिकरं सदा ॥ १४ ॥

॥ ३ ॥ ४ ॥ ५ ॥ ६ ॥ ७ ॥ ८ ॥ ९ ॥ १० ॥ ११ ॥ १२ ॥ १३ ॥

॥ १४ ॥

शान्तिदान्यादिसंपत्तिर्मुमुक्षुत्वं मुनीश्वराः ।  
 देवदेवस्य विप्रेन्द्रा महाप्रीतिकरं सदा ॥ १५ ॥  
 नित्यानित्यार्थविज्ञानं वैराग्यं सुदृढं तथा ।  
 देवदेवस्य विप्रेन्द्रा महाप्रीतिकरं सदा ॥ १६ ॥  
 यज्ञदानतपःकर्मनिष्ठा चाऽऽश्रमगक्षणम् ।  
 देवदेवस्य विप्रेन्द्रा महाप्रीतिकरं सदा ॥ १७ ॥  
 स्वजातिविहिताचारस्तथाऽन्याचारवर्जनम् ।  
 देवदेवस्य विप्रेन्द्रा महाप्रीतिकरं सदा ॥ १८ ॥  
 निषिद्धकर्मणां त्यागो दुर्भुक्तानामुपेक्षणम् ।  
 देवदेवस्य विप्रेन्द्रा महाप्रीतिकरं सदा ॥ १९ ॥  
 दया सर्वेषु भूतेषु मार्गदूषणवर्जनम् ।  
 देवदेवस्य विप्रेन्द्रा महाप्रीतिकरं सदा ॥ २० ॥  
 द्विजानामपि शुश्रूषा ज्ञानिनां च विशेषतः ।  
 देवदेवस्य विप्रेन्द्रा महाप्रीतिकरी सदा ॥ २१ ॥  
 शिवज्ञानैकनिष्ठस्य गुरोः शुश्रूषणं सदा ।  
 शिवप्रीतिकराणां तु विशिष्टं नात्र संशयः ॥ २२ ॥  
 पुरा काचित्कुलालस्त्री बभूवातीव सुन्दरी ।  
 सा सहस्रत्रयं हत्वा विप्राणामर्यवाञ्छया ॥ २३ ॥  
 महाधनवती भूत्वा मायया परिमोहिता ।  
 यथेष्टं भूतले विप्राश्चचार परिगर्विता ॥ २४ ॥  
 कश्चिद्विज्ञानसंपन्नो महायोगी सुनिश्चलः ।  
 श्रीमदक्षिणकैलासं शिवस्थानोत्तमोत्तमम् ॥ २५ ॥



वर्तितुं श्रद्धयाऽगच्छद्विदित्वा देशवैभवम् ।  
 तं दृष्ट्वा सा स्वभोगार्थं प्रणिपत्य तपस्विनम् ॥ २६ ॥  
 परिगृह्णातिसंतुष्टा गृहे स्वीये विचक्षणा ।  
 स्नप्य वस्त्रादिकं दत्त्वा भोजयित्वाऽनुमोदितः(ता) ॥ २७ ॥  
 चन्दनाद्यैरलंकृत्य दत्त्वा ताम्बूलपूर्वकम् ।  
 समाश्वास्य महात्मानं प्रियं भुक्तवती द्विजाः ॥ २८ ॥  
 साऽपि विज्ञानसंपन्नो महायोगी निराकुलः ।  
 अतीव प्रीतिमापन्नस्तया सह मुनीश्वराः ॥ २९ ॥  
 श्रीमदक्षिणकैलासे शिवस्थानोत्तमोत्तमे ।  
 अवर्तत चिरं कालमतीव प्रीतिसंयुतः ॥ ३० ॥  
 देवदेवो महाप्रीतस्तया शुश्रूषया द्विजाः ।  
 तस्यै परमैकवर्त्यं ददौ विज्ञानपूर्वकम् ॥ ३१ ॥  
 बहवो ज्ञाननिष्ठस्य शुश्रूषाबलतो द्विजाः ।  
 शिवप्रीतिमवाप्स्याऽऽशु विमुक्ता भवबन्धनात् ॥ ३२ ॥  
 अत उक्तेषु सर्वेषु शुश्रूषा शिवयोगिनः ।  
 शिवप्रीतिकरी साक्षादिति वेदार्थसंग्रहः ॥ ३३ ॥  
 अतः शिवप्रीतिकरं विचार्य द्विजोत्तमा वेदविदां वरिष्ठाः ।  
 मदुक्तमार्गेण शिवप्रियेण सदाशिवप्रीतिकरं कुरुष्वम् ॥ ३४ ॥  
 इति श्रीस्कन्दपुराणे सूतसंहितायां चतुर्थे यज्ञवैभवखण्डे  
 जीवब्रह्मैक्यनिरूपणं नामैकत्रिंशोऽध्यायः ॥ ३१ ॥  
 ॥ २६ ॥ २७ ॥ २८ ॥ २९ ॥ ३० ॥ ३१ ॥ ३२ ॥ ३३ ॥ ३४ ॥  
 इति श्रीसूतसंहिताटीकायां चतुर्थे यज्ञवैभवखण्डे जीवब्रह्मैक्यनिरूपणं  
 नामैकत्रिंशोऽध्यायः ॥ ३१ ॥

अथ द्वात्रिंशोऽध्यायः ।

सूत उवाच—

अथ वक्ष्ये महादेवश्रद्धाभावस्य कारणम् ।

मनुष्याणां मुनिश्रेष्ठाः शृणुत श्रद्धया सह ॥ १ ॥

श्रद्धाविरोधिनस्तदभावस्य कारणं हेयतया ज्ञातव्यमिति तद्वक्तुं प्रतिजानीते—अथ वक्ष्ये इति ॥ १ ॥

पुरा कालविपाकेन प्राणिकर्मवशेन च ।

पञ्च सप्त च वर्षाणि न वर्षं शतक्रतुः ॥ २ ॥

श्रेयोर्थिनामपि पुरुषाणां सकलश्रेयोहेतुभूतायाः श्रद्धाया अभावे गौतम-  
शापः कारणमिति वक्तुमितिहासमारभते—पुरा कालेति ॥ २ ॥

अनावृष्ट्या द्विजा भूमिर्दुर्भिक्षाऽभवदास्तिकाः ।

क्षुत्पीडा च महातीव्रा विज्ञाता सर्वदेहिनाम् ॥ ३ ॥

मनुष्याश्वासमाचारा अभवन्नन्नवाञ्छया ।

हत्वा केचिन्मनुष्यांश्च भुक्तवन्तो विमोहिताः ॥ ४ ॥

हत्वा केचित्पशून्मोहादजान्केचन मोहिताः ।

तुरंगांश्च गजान्केचिद्भुक्तवन्तो यथाबलम् ॥ ५ ॥

ब्राह्मणाः केचिदालोड्य विशिष्टा मुनिसत्तमाः ।

गौतमस्याऽऽश्रमं पुण्यं ययुः सर्वे महत्तरम् ॥ ६ ॥

गौतमस्य तपोयोगात्प्रसादाच्छंकरस्य च ।

आश्रमस्तस्थ विप्रेन्द्राः सुभिक्षस्त्वभवद्भुशम् ॥ ७ ॥

ते संभूय मुनिश्रेष्ठं गौतमं प्रणिपत्य च ।

प्रोचुः क्लेशेन संयुक्ता द्विजाः कारुणिकं प्रति ॥ ८ ॥

वयं क्षुत्पीडिताः सर्वे भगवन्भववल्लभ ।

केवलं कृपयैवास्मान् रक्ष रक्ष हिते रत ॥ ९ ॥

॥ ३ ॥ ४ ॥ ५ ॥ ६ ॥ ७ ॥ ८ ॥ ९ ॥

इति विज्ञापितः श्रीमान्महाकारुणिकोत्तमः ।  
 गौतमः सर्वविषाणामभयं दत्तवान्प्रभुः ॥ १० ॥  
 पुत्रभार्यादियुक्तानां विषाणां गौतमो मुनिः ।  
 ददौ धान्यं धनं वस्त्रं विलं तैलं च गामपि ॥ ११ ॥  
 अन्यानि यानि जन्तूनामिष्टानि सकलानि तु ।  
 तानि तेषां मुनिः श्रीमान्ददौ कारुणिकोत्तमः ॥ १२ ॥  
 आधिष्याध्यस्त्रशस्त्रादिपीडाश्च विविधा द्विजाः ।  
 निवारिता मुनीन्द्रेण गौतमेन द्विजन्मनाम् ॥ १३ ॥  
 श्रौतस्मार्तसमाचारा उपदिष्टा द्विजन्मनाम् ।  
 गौतमेन मुनीन्द्रेण मुनीन्द्राः करुणाबलात् ॥ १४ ॥  
 एवं चिरगते काले गौतमस्य महात्मनः ।  
 तपसा केवलं भूमिः सुभिक्षाऽभवदास्तिकाः ॥ १५ ॥  
 ब्राह्मणैश्च पुनः सर्वैर्गौतमेन सुरक्षितैः ।  
 विचार्य कार्यं संभूय स्वदेशगमनाय वै ॥ १६ ॥  
 गौर्हता गौतमेनेति निर्धृणैः पुरुषाधमैः ।  
 कृतो मिथ्याभिशापस्तु महामोहवशेन तु ॥ १७ ॥  
 तज्ज्ञात्वा मुनिभिः श्रीमान्गौतमो मुनिसत्तमः ।  
 महाक्रोधेन संयुक्तः शशाप ब्राह्मणाधमान् ॥ १८ ॥

गौतम उवाच—

महादेवस्वरूपे च महादेवस्य विग्रहे ।  
 महादेवस्य भक्तौ च महादेवस्य नाम्नि च ॥ १९ ॥  
 महादेवस्य विज्ञाने महादेवपरिग्रहे ।  
 महादेवस्य च स्थाने महादेवस्य कीर्तिषु ॥ २० ॥

॥ १० ॥ ११ ॥ १२ ॥ १३ ॥ १४ ॥ १५ ॥ १६ ॥ १७ ॥ १८ ॥  
 ॥ १९ ॥ २० ॥

महादेवाय दाने च महादेवाश्रयेषु च ।

महादेवस्य चोत्कर्षे त्रिपुण्ड्रोद्धूलनादिषु ॥ २१ ॥

रुद्राक्षधारणे रुद्रलिङ्गस्यैव तु पूजने ।

रुद्रालयदिदृक्षायां रुद्रयात्रादिकर्मसु ॥ २२ ॥

यद्यत्तु रुद्रसंबन्धि तत्र तत्रापि दुर्जनाः ।

भवतानुन्मुखा यूयं सर्वदा ब्राह्मणाधमाः ॥ २३ ॥

नित्यकर्मायनुष्ठाने तथा काम्यविवर्जने ।

भवतानुन्मुखा यूयं सर्वदा ब्राह्मणाधमाः ॥ २४ ॥

शान्तिदान्त्यादिविज्ञानसाधनेषु द्विजाधमाः ।

भवतानुन्मुखा यूयं सर्वदा ब्राह्मणाधमाः ॥ २५ ॥

स्वाध्याये च जपे चैव तथा प्रवचनेऽपि च ।

भवतानुन्मुखा यूयं सर्वदा ब्राह्मणाधमाः ॥ २६ ॥

नानाविधेषु दानेषु यज्ञेषु विविधेषु च ।

भवतानुन्मुखा यूयं सर्वदा ब्राह्मणाधमाः ॥ २७ ॥

कृच्छ्रचान्द्रायणादौ च तथा मासोपवासके ।

भवतानुन्मुखा यूयं सर्वदा ब्राह्मणाधमाः ॥ २८ ॥

वेदभक्तौ तथाऽऽस्तिक्ये योगाङ्गेषु यमादिषु ।

भवतानुन्मुखा यूयं सर्वदा ब्राह्मणाधमाः ॥ २९ ॥

श्रुतिस्मृतिपुराणोक्तेष्वर्थेषु सकलेषु च ।

भवतानुन्मुखा यूयं सर्वदा ब्राह्मणाधमाः ॥ ३० ॥

स्वदारगमने चैव परदारविवर्जने ।

भवतानुन्मुखा यूयं सर्वदा ब्राह्मणाधमाः ॥ ३१ ॥

विष्ण्वादिदेवताः सर्वा विशिष्टाः शंकरादिति ।

भ्रान्तिविज्ञानसंषन्ना भवत ब्राह्मणाधमाः ॥ ३२ ॥

॥ २१ ॥ २२ ॥ २३ ॥ २४ ॥ २५ ॥ २६ ॥ २७ ॥ २८ ॥ २९ ॥

॥ ३० ॥ ३१ ॥ ३२ ॥

शङ्खचक्रगदापद्मदण्डपाशाङ्कुशादिभिः ।

अङ्किताः श्रद्धया यूयं भवत ब्राह्मणाधमाः ॥ ३३ ॥

विहीनजातिनाम्ना तु रूपेण च तथैव च ।

अङ्किताः श्रद्धया यूयं भवत ब्राह्मणाधमाः ॥ ३४ ॥

वर्तुलाश्वत्थपत्रार्धचन्द्रदीपादिलिङ्गिनः ।

भवत श्रद्धया सार्धं ललाटे ब्राह्मणाधमाः ॥ ३५ ॥

पितृमातृसुतभ्रातृभार्याविक्रयिणः सदा ।

बन्धुविक्रयिणस्तद्वद्भवत ब्राह्मणाधमाः ॥ ३६ ॥

वेदविक्रयिणस्तद्वत्तीर्थविक्रयिणस्तथा ।

धर्मविक्रयिणस्तद्वद्भवत ब्राह्मणाधमाः ॥ ३७ ॥

सुराविक्रयिणस्तद्वन्मांसविक्रयिणस्तथा ।

मत्स्यविक्रयिणस्तद्वद्भवत ब्राह्मणाधमाः ॥ ३८ ॥

पाञ्चरात्रे च कापाले तथा कालामुखेऽपि च ।

शाक्ते (कथे) च दीक्षिता यूयं भवत ब्राह्मणाधमाः ॥ ३९ ॥

बौद्धे चार्हन्मते चैव तथा पाशुपतेऽपि च ।

शांभवे दीक्षिता यूयं भवत ब्राह्मणाधमाः ॥ ४० ॥

पाषण्डेषु तथाऽन्येषु मार्गेष्वश्रौतकेषु च ।

श्रद्धया दीक्षिता यूयं भवत ब्राह्मणाधमाः ॥ ४१ ॥

युष्माकं वंशजाताश्च सर्वे स्त्रीभिः सह द्विजाः ।

मदुक्तार्थप्रकारेण भवन्तु ब्राह्मणाधमाः ॥ ४२ ॥

बहुनोक्तेन किं साक्षाच्छिवे संसारमोचके ।

तत्संबन्धिषु सर्वेषु श्रुतिस्मृत्यादिकेषु च ॥ ४३ ॥

युष्माकं वंशजातानां युष्माकं च तथैव च ।

श्रद्धाभावः सदैवास्तु शापस्तीव्रः कृतो मया ॥ ४४ ॥

॥ ३३ ॥ ३४ ॥ ३५ ॥ ३६ ॥ ३७ ॥ ३८ ॥ ३९ ॥ ४० ॥ ४१ ॥

॥ ४२ ॥ ४३ ॥ ४४ ॥

सूत उवाच—

एवं मुनीन्द्रेण कृते च शापे  
 द्विजाधमाश्चापि तदाज्ञयैव ।  
 तथाऽभवंस्तत्कुलजाश्च सर्वे  
 स्वभावजो ह्येष मुनेः प्रभावः ॥ ४५ ॥  
 श्रद्धाभावस्तेन जातो नराणां  
 साक्षद्रुद्रे तस्य धर्मे च विप्राः ।  
 तस्माद्विद्वांस्तद्विनाशाय साक्षा-  
 द्रुद्रं नित्यं पूजयेच्छूद्रयैव ॥ ४६ ॥  
 त्रिपुण्ड्रमुद्धूलनमास्तिकोत्तमाः  
 समाचरेन्नित्यमतन्द्रितस्तथा ।  
 विशेषतः शांकरवेदने रतो  
 भवेदशेषं कथितं मयाऽनघाः ॥ ४७ ॥  
 इति श्रीस्कन्दपुराणे सूतसंहितायां चतुर्थे यज्ञवै-  
 भवखण्डे भक्त्यभावकारणनिरूपणं नाम  
 द्वात्रिंशोऽध्यायः ॥ ३२ ॥

॥ ४५ ॥ ४६ ॥ ४७ ॥

इति श्रीसूतसंहितातात्पर्यदीपिकायां चतुर्थे यज्ञवैभवखण्डे  
 द्वात्रिंशोऽध्यायः ॥ ३२ ॥

अथ त्रयस्त्रिंशोऽध्यायः ।

सूत उवाच—

अथ नामानि वक्ष्यामि परतत्त्वस्य सुव्रताः ।  
 यानि संकीर्तयन्मर्त्यो विमुक्तिफलभागभवेत् ॥ १ ॥

अथ श्रद्धावतोऽपि विवेकज्ञानहेतुश्रवणाद्यधिकारविरहे किं कर्तव्यमित्या-  
ह्य तस्य परतत्त्वनामकीर्तनादेव श्रवणाधिकाराविवेकज्ञानमज्ञानानिघात्ति-  
। मुक्तिश्च सिध्येदित्यभिप्रेत्य तानि नामानि वक्तुं प्रतिजानीते—अथ  
जानीति ॥ १ ॥

शिवो रुद्रो महादेवः शंकरो ब्रह्म सत्परम् ।

शंभुरीशान ईशश्च शूली चन्द्रकलाधरः ॥ २ ॥

शर्वः पशुपतिः साक्षी हरः श्रीकण्ठ= अद्भुतः ।

उग्रः कपर्दी गिरिशो भवः सर्वज्ञ ईश्वरः ॥ ३ ॥

तान्यनुक्रामति—शिवो रुद्र इति । ब्रह्म सत्परमिति । “ सदेव सोम्ये-  
प्र आसीत् ” “ ब्रह्मविदामोति परम् ” इत्यादिश्रुतिप्रसिद्धेरित्यर्थः  
॥ ३ ॥

उमापतिः कपर्दी च भूतेशस्त्रिपुरान्तकः ।

अन्तकारिस्त्रिनेत्रश्च दक्षयज्ञविनाशकः ॥ ४ ॥

धूर्जटिर्बामदेवश्च स्थाणुः सर्वविनाशकः ।

स्रग्धा च पालकश्चैव ततस्तत्पुरुषः प्रभुः ॥ ५ ॥

चामदेवः कपाली च सयोजातः समः सुखी ।

अघोरश्च सुघोरश्च प्रशान्तः पापनाशकः ॥ ६ ॥

अन्तकारिरिति । मनुजपशुपक्षिमृगादेः संहर्ता वैवस्वतोऽन्तकस्तस्यापि  
र्ता परमेश्वरः । श्रूयते हि—“ यस्य ब्रह्म च क्षत्रं च उभे भवत ओदनः ।  
गुर्यस्योपसेचनं क इत्या वेद यत्र सः ” इति ॥ ४ ॥ ५ ॥ ६ ॥

भवारिर्भोगदः पुण्यः कामध्वंसी कपिञ्जरः ।

व्योमकेशो विशालाक्षो वह्निरेता वरप्रदः ॥ ७ ॥

भीमो भर्गः पिनाकी च वृषाङ्कः कालकूटधृक् ।

कृत्तिवासाः किरातश्च भिक्षुर्गो मूलकारणम् ॥ ८ ॥

कपिञ्जर इति । कं शिरस्तत्र पिङ्गलवर्णाभिर्जटाभिर्युक्त इत्यर्थः । यास्क-

= आर्षत्वादुत्तमाभावे यस्वे यलोपे च सिद्धम् ।

१ ख. “काक्षी त्रिवे” । २ घ. पाशनासकः ।

स्त्वाह—“ कपिञ्जरः कपिवरवैत्कीर्णः । ईषत्पिञ्जरो वा कमनीयशब्दं पिञ्जर-  
यतीति च ” इति ॥ ७ ॥ ८ ॥

अहिर्बुध्न्यो विरूपाक्षो विरूपो विश्ववेषधृक् ।

शिपिविष्टो महादेवो गणेशः पार्वतीपतिः ॥ ९ ॥

मृडो मेरुधरो मेधा महामायी महेश्वरः ।

सर्वाधिष्ठानमाधारः सर्वाधिकरणः स्वराट् ॥ १० ॥

सर्वेश्वरः सर्वनिधिः सर्वात्मा सर्वसाधकः ।

सेतुः सीमा समुद्रश्च विशिष्टश्च विधारकः ॥ ११ ॥

अहिर्बुध्न्य इति । अहि गतौ ” अंहति गच्छतीत्यहिः । बुध्नमन्तरिक्षं तत्र  
भवो बुध्न्यः । यदाह यास्कः— “ अहिरयनादेत्यन्तरिक्षं योऽहिः स बुध्न्यो  
बुध्नमन्तरिक्षं तन्निवासात् ” इति । शिपिविष्ट इति । शिपयो रश्मयस्तैराविष्टः  
शिपिविष्टः । ‘ शिपयोऽत्र रश्मय उच्यन्ते तैराविष्टो भवति ’ इति यास्कः  
॥ ९ ॥ १० ॥ ११ ॥

जन्मादिकारणं हेतुः शास्त्रयोनिः सुखासनः ।

तत्समो वाऽधिकोऽसङ्ग आत्मा चामलसाधनम् ॥ १२ ॥

जन्मादिकारणमिति । जायतेऽस्ति वर्धते विपरिणमत इत्यादिभावविका-  
रपदकस्य कारणमित्यर्थः । शास्त्रयोनिरिति । प्रवृत्तिनिवृत्तिप्रतिपादकं विधि-  
निषेधात्मकं वेदवाक्यं शास्त्रं तस्य योनिः कारणम् । यद्वा प्रत्यगात्मनः पर-  
शिवस्वरूपप्रतिपादकमुपनिषद्वाक्यं शास्त्रं तद्योनिर्ज्ञप्तिकारणमस्येति शास्त्रयोनिः ।  
अत एव भगवान्वादरायणोऽपि सूत्रयामास—“ शास्त्रयोनित्वात् ” इति ।  
तत्सम इति । तस्य प्रसिद्धस्य परमेश्वरस्य सदृशोऽपि परमेश्वरः स्वयमेव  
नान्यो विद्यते । श्रूयते हि—“ न तत्समश्चाभ्यधिकश्च दृश्यते ” इति ।  
तथाच परशिवस्योपमानान्तरनिरासाय तस्यैवोपमानोपमेयभावे सति तत्सम  
इति नाम संपन्नम् ॥ १२ ॥

पुराणः पुरुषः पूर्णोऽनन्तरूपः पुगतनः ।

सत्यं ज्ञानं सुखं साक्षादाकाशः प्राण आस्निकाः ॥ १३ ॥

१ घ. कपिर° । छ. कपिपरिविक्ती° । २ ख. °पिरिव कीर्णः । ३ छ. च. °कस्-  
कीर्णः । ४ °वर्धारकः । ५ ग. ड. °राणपु° ।



ज्योतिष्प्रकाशः प्रथितः स्वयंभानः स्वयंप्रभुः ।

स्वप्रकाशः रवतन्त्रश्च स्वस्थः स्वानुभवोऽगमः ॥ १४ ॥

आकाश इति । आ समन्तात्काशते स्वरूपप्रकाशतद्रूपतया सर्वाधिष्ठानत्वेन स्फुरतीत्याकाशः परशिवः । “ आकाशो वै नाम नामरूपयोर्निर्वहिता ” “ आकाश इति होवाच ” इत्यादिश्रुतिष्वप्याकाशशब्दः परशिवप्रतिपादक इति बादरायणेन निरणायि “ आकाशस्तद्विज्ञात् ” इत्यादिना । प्राण इति । प्रकर्षेण चेष्टते नित्यं वर्तते इति प्राणः । “ आनीदवातं स्वधया तदेकम् ” । “ प्राणोऽस्मि प्रज्ञात्मा तं मामायुरमृतमुपास्व ” इति श्रुतिः ॥ १३ ॥ १४ ॥

अत्ता चानशनः शङ्कुः परमात्मा परात्परः ।

देवदेवश्च देवश्च जगन्नाथो निरञ्जनः ॥ १५ ॥

अत्ता चानशन इति । ‘ यस्य ब्रह्म च ’ इति प्रागुदाहृतश्रुतेः । ब्रह्मक्ष-  
आदिसकलजगत्संहर्तृत्वमेवाच्युत्वम् । तथाच वैयासिकं सूत्रम्—“ अत्ता  
चराचरग्रहणात् ” इति । “ अनश्नन्नन्यो अभिचाकशीति ” इतिश्रुतेर-  
नशनः ॥ १५ ॥

निर्भयो निर्गुणो नित्यो नित्यानन्दो निगमयः ।

विदो विदार्थिर्बेदान्तो देवता परदेवता ॥ १६ ॥

पतिः पाशहृगः पारः पारशून्यः प्रजापतिः ।

धाता धारयिता धृष्टो धाम धामविवर्जितः ॥ १७ ॥

भुवनेशः सभानाथः सभापतिरतिप्रभुः ।

सभ्यः स्तुत्यः समस्तात्मा साम्बः संसारवर्जितः ॥ १८ ॥

संसारवैद्यः सत्यार्थः सारः संसारभेषजम् ।

संसारमोचको मोच्यो मुक्तो मूलधनं मुनिः ॥ १९ ॥

महर्षिश्च महाग्रासो महात्मा मधुरः सुरः ।

सुरज्येष्ठो विरूपाक्षो विश्वरूपो विनायकः ॥ २० ॥

विश्वाधिकश्च वेद्यश्च वेदार्थो विगतस्पृहः ।

अहमर्थोऽप्रमेयश्च तत्त्वं निर्वाणमुत्तमम् ॥ २१ ॥

विदो विदाधिरिति । वेत्तीति विदः । इगुपधलक्षणः कप्रत्ययः । विज्ज्ञानमतिशयात्सर्वगोचरमाधीयतेऽरिमन्निति विदाधिः । “कर्मण्याधिकरणे च” इति किप्रत्ययः । तथाच पातञ्जलं सूत्रम्—“तत्र निरतिशयं सर्वज्ञवीजम्” इति ॥ १६ ॥ १७ ॥ १८ ॥ १९ ॥ २० ॥ २१ ॥

कैवल्यं पदमव्यक्तं कालकालश्च कोमलः ।

अन्तर्यामी समाहारः सोमः सौख्यं सुहृत्सुधा ॥ २२ ॥

अदृश्यो दृश्यनेता च नेत्रं दृष्टिश्च दर्शनम् ।

दृग्दृष्टिः पवमानश्च वशी वैश्वानरो नरः ॥ २३ ॥

कालोत्पादकत्वं चान्यत्र स्पष्टमाम्नायते—“सर्वे निमेषा जज्ञिरे विद्युतः पुरुषादधि” इति । समाहार इति । समाहियन्ते रंक्षिष्यन्त उपहियन्तेऽरिमन्निति समाहारः । “यत्प्रयन्त्यभिर्भविष्यन्ति” इति श्रुतेः ॥ २२ ॥ २३ ॥

मूलाचार्यो मुकुन्देशो मूलमायतनं महान् ।

दहरो दिव्य अद्वैतमनाख्यं वस्तु वास्तवम् ॥ २४ ॥

दहर इति । उपलब्धिस्थानस्य दहराकाशस्याल्पपरिमाणत्वात्तद्वाच्छिन्नत्वेनोपलभ्यमानः शिवोऽपि दहरः । श्रूयते हि—“अथ यदिदमस्मिन्ब्रह्मपुरे दहरं पुण्डरीकं नैश्म दहरोऽस्मिन्नन्तराकाशस्तस्मिन् यदन्तस्तदन्वेष्टव्यम्” इति ॥ २४ ॥

भूमा भोजयिता भोक्ता रुचिर्भस्मानुभू रसः ।

हकारो हुं फडग्रस्तो हार्दो हृत्पावनोऽवाधिः ॥ २५ ॥

भूमेति । “भूमा त्वेव विजिज्ञासितव्यो भूमानं भगवो विजिज्ञासे” इति वाक्यस्य “भूमा संप्रसादादध्युपदेशात्” इति बादरायणेन ब्रह्मपरतया निर्णीतत्वाद्भूमेति परशिवस्य मुख्यं नाम । अनुभूः । अनुभवज्ञानात्मक इत्यर्थः । श्रुतिश्च—“अयमात्मा ब्रह्म सर्वानुभूरित्यनुशासनम्” इति । रस इति । निरतिशयानन्दरूपतया सर्वैरास्वादनीय इत्यर्थः । श्रूयते हि—“रसो वै सः” “रसं ह्येवायं लब्ध्वाऽऽनन्दी भवति” । हकार इति । भुवनेश्वर्यजपाप्रासादादिषु मन्त्रेषु हकारस्य प्रथमाक्षरत्वादाचार्यैरपि “प्रकृतिः सा हसंज्ञा भवेद्द्रव्याप्य विश्वम्” इति जगन्मूलकारणस्य हकारवाच्यत्वाभिधानाद्धकारः परशिवस्य नाम । हुं फडिति । हुंशब्दस्तेजोवाची “हुं तेजरतेजसा देहो गृह्यते कवचं ततः”

इत्याचार्यैरुक्तत्वात् । अतस्तेजोरूपत्वात्परशिवो हुंकारवाच्यः । मन्त्रानु-  
ष्ठानप्रतिबन्धकभौमान्तरिक्षरक्षःपिशाचादिनिवारकमाग्नेयं तेजः फट्शब्दार्थः ।  
उक्तं ह्याचार्यैः—

“ ताभ्यामनिष्टमाक्षिप्य चालयेत्फट्पदाग्निना ” इति ।

तादृग्विधतेजोमयस्य परशिवस्य फडिति नाम । हार्द इति । हृदये वर्त-  
मानो हार्दः “ हृदि ह्येष आत्मा ” इति श्रुतेः । अवधिरिति । निरधिष्ठानभ्र-  
मस्य निरवधिकवाधस्य चानुपपत्तेः । “ अथात आदेशो नेति नेति नेह  
नानाऽस्ति किञ्चन ” इत्यादिना वाध्यमानस्याऽऽरोपितसकलप्रपञ्चस्य वाधा-  
वधित्वेन परमार्थस्य परशिवस्यावस्थानात्तस्यावधिरिति व्यपदेशः ॥ २५ ॥

रूढ्यैवैतानि नामान्यनिशमतितरामादितत्त्वे महेशे

वर्तन्ते नैव नारायणहरिमुर्जिद्वासुदेवादिशब्दाः ।

योगादस्मिन्कथंचित्परममुनिवरा वासुदेवादिशब्दा-

स्तस्मात्पूर्वोक्तनामान्यमलमतिरवश्यं सदा कीर्तयेच्च ॥२६॥

रूढ्यैवैतानीति । अवयवप्रसिद्धिनैरपेक्षयेण समुदायप्रसिद्ध्यैवैतानि नामानि  
परशिवे वर्तन्ते । अवयवव्युत्पत्तिसापेक्षत्वे नामोच्चारणसमनन्तरं तद्व्युत्पत्त्यनु-  
संधानव्याजेन विलम्बिता प्रतीतिः स्यात् । रूढौ तु नायं दोषः । अत एवो-  
च्यते—“ अवयवप्रसिद्धेः समुदायप्रसिद्धिर्बलीयसी ” इति । यद्येवं महादेवः  
कपर्दी वामदेवो विरूपाक्ष इत्यादीनि नामानि पुनरुच्यन्ते तेषामानर्थक्यं  
स्यात् । भवेदेवं यदि केवला रूढिरश्वकर्णादिशब्दवदाश्रीयेत । अत्र तु पङ्कजा-  
दिवद्योगरूढिर्विवक्षिता । अतोऽवयवव्युत्पत्तेरपि विवक्षितत्वान्नानात्वप्रतिपाद-  
नेन प्रागुक्तदोषः परिहर्तुं शक्यते । तथाहि महच्छब्दस्य तावत्पूजितवचनत्व-  
मधिकपरिमाणवाचित्वं चोभयं प्रसिद्धम् । तथाच पूजितो देवो महादेव इत्येक-  
त्रार्थः । अन्यत्र तु सर्वव्यापी देवो महादेव इति । तथा—“ भूमनिन्दाप्रशं-  
सासु नित्ययोगेऽतिशयाने ” इति स्मरणात्कर्पदशब्दादेकत्र प्रशंसार्थ इत्यपरत्र  
नित्ययोग इत्यपौनस्त्यम् । तथा वामो वननीयो देवो वामदेव इत्येकत्रार्थः ।  
श्रूयते हैतरेयके—‘तं देवा अद्भुदन्नयं वै नः सर्वेषां वामयति तस्माद्द्वामदेवः’  
इति । अपरत्र तु वामेन भागेन दीव्यतीत्यर्थनारीश्वरप्रतिपादको वामदेव-  
शब्दः । विपुलं ललाटमक्षि यरयेति विरूपाक्ष इत्येकत्र व्युत्पत्तिः । अपरत्र  
तु विशिष्टरूपाण्यक्षाणीन्द्रियाणि यस्येति । ऐन्द्रियकदेहस्येश्वरोपाधेर्विशुद्ध-

१ अ. ण. ‘ति । वैन्द्रवदे’ । ग. छ. ‘ति । वैन्द्रवदे’ । ड. ‘ति । वैन्द्रवदे’ । व. ति ।

वैन्द्रवदे । च. ‘ति । चैन्द्रवदे’ ।

स्वपरिणामात्मकत्वादित्येषां दिक् । योगादिति । विष्णुमूर्तौ रूढा अपि  
 रायणाऽशब्दा रूद्रमूर्तौ महता प्रयासेनावयवव्युत्पत्तिबलादेव कथंचिद्व-  
 त इति विलम्बितप्रतीतिजनकत्वाच्छिवरूद्रादिशब्दवन्न मुख्याः ॥ २६ ॥

शिवादिशब्दं परिवर्ज्य मर्त्या

वदन्ति नारायणविष्णुपूर्वम् ।

मुनीश्वरा नास्ति विमुक्तिरेषां

विभूतिरेव क्रमशो विमुक्तिः ॥ २७ ॥

विभूतिरेवेति । ऐश्वर्यमेवेत्यर्थः ॥ २७ ॥

सद्य एव परमं पदं ययुः

सद्य एव सकलं सुखं ययुः ॥

मुख्यशब्दपरिकीर्तनेन ते

सत्यमेव पाठितं मयैव तु ॥ २८ ॥

नामानि सर्वाणि च कल्पितानि

स्वमायया नित्यसुखात्मरूपे ।

तथाऽपि मुख्यास्तु शिवादिशब्दा

भवन्ति संकल्पनया शिवस्य ॥ २९ ॥

मुख्यशब्दजपतो मुनीश्वराः

सत्यमेव परमेश्वरो भवेत् ।

तस्य वक्त्रकमले सदाशिवो

नृत्यति स्म परमेशया सह ॥ ३० ॥

षापवह्निपरिदग्धमानसो

देवरुद्रशिवशंकरादिषु ।

क्रोधमेति मुनयस्त्वहो नरः

कीटपूर्वजनिरेव तस्य हि ॥ ३१ ॥

बहुप्रलापेन किमास्तिकोत्तमाः

शिवादिनामानि परात्परस्य तु ।

अधोक्षजदेस्तु विशेषतः स्वतो

भवन्ति नामानि परस्य चाऽऽज्ञया ॥ ३२ ॥

अतो महादेवशिवादिशब्दं

द्विजो मुदा नित्यमतन्द्रितो यः ।

विहाय नारायणपूर्वशब्दं

जपेदशेषाशुभनाशनाय ॥ ३३ ॥

इति श्रीस्कन्दपुराणे सूतसंहितायां यज्ञवैभवखण्डे पर-

तत्त्वनामविचारो नाम त्रयस्त्रिंशोऽध्यायः ॥ ३३ ॥

॥ ३२ ॥ ३३ ॥

इति श्रीसूतसंहितातात्पर्यदीपिकायां परतत्त्वनामविचारो

नाम त्रयस्त्रिंशोऽध्यायः ॥ ३३ ॥

अथ चतुस्त्रिंशोऽध्यायः ।

सूत उवाच—

अथातः संप्रवक्ष्यामि संप्रदायसमन्वयम् ।

महादेवप्रसादस्य कारणं ज्ञादिति द्विजाः ॥ १ ॥

सत्यास्तेयदयापूर्वैः सर्वधर्मैः समन्वितः ।

कामक्रोधमहालोभपैशुन्यादिविर्वर्जितः ॥ २ ॥

आचार्यं सत्यसंपन्नं साक्षात्कारुणिकोत्तमम् ।

अभिगम्य महात्मानं प्रणम्य भुवि दण्डवत् ॥ ३ ॥

प्रागुक्तशिवरवरूपसाक्षात्कारस्य परमपुरुषार्थत्वेन गुरुरूपसदनव्यतिरेकेणा-  
भवात्तत्प्रकारं वक्तुं प्रतिजानीते— अथात इति ॥ १ ॥ २ ॥ ३ ॥

चन्दनागरुकर्पूरप्रमुखैः पूज्य देशिकम् ।  
 त्रिसहस्रं सहस्रं वा द्विसहस्रमथापि वा ॥ ४ ॥  
 उत्तमं काञ्चनं दत्त्वा यथाशक्ति धनं तु वा ।  
 बहुशो दण्डवद्भूमौ प्रणम्य श्रद्धया सह ॥ ५ ॥  
 तस्य पादाम्बुजं मूर्ध्नि निधाय परयोगिणः ।  
 अधीहि भगवो ब्रह्मेत्येवं विज्ञापयेत्सुधीः ॥ ६ ॥  
 सोऽपि कारुणिकः श्रीमान्गुरुः सर्वार्थवित्तमः ।  
 सुसमे सुप्रदेशे तु निर्जने निर्भये शुभे ॥ ७ ॥  
 गोमयेनोपलिप्ते तु पुष्पैरभ्यर्चिते तथा ।  
 पूर्णकुम्भैश्च संयुक्ते दीपैर्दिक्षु समन्विते ॥ ८ ॥  
 वितानतोरणैर्युक्ते धूपदीपादिवासिते ।  
 अपकैस्तण्डुलैः शुद्धैः शुद्धैर्वा शालितण्डुलैः ॥ ९ ॥

॥ ४ ॥ ५ ॥ ६ ॥ ७ ॥ ८ ॥ ९ ॥

विलिख्य मण्डलं साक्षाद्गुरुक्तेनैव वर्त्मना ।  
 एतन्मन्त्रेण संपूज्य कुसुमैश्चन्दनादिभिः ॥ १० ॥  
 पारम्पर्यक्रमं बुद्ध्या संचिन्त्य श्रद्धया सह ।  
 स्थापयित्वा गुरुः शिष्यं मण्डलस्य तु मध्यमे ॥ ११ ॥  
 कृताञ्जलिपुटं पूर्णप्रकाशनिकरात्मके ।  
 शिवानन्दे समासीनमेवं भावनया युतम् ॥ १२ ॥

विलिख्य मण्डलमिति । अधिकारानुरूपेण कुण्डमण्डपादिनिरपेक्षा चाक्षुषी  
 नो प्रागुक्ता । अधुना तु तत्सापेक्षा क्रियावती दीक्षा प्रतिपाद्यते । अतो  
 इपादिकं निर्माय तत्र दीक्षामण्डलं सर्वतोभद्रादिकं विलिखेदित्यर्थः । गुरु-  
 रिति । आचार्यैः प्रपञ्चसारादिषूक्तमार्गेण । “ ततो मण्डपमध्ये तु स्थण्डिलं  
 त्र्याम्बुना ” इत्यादिनेत्यर्थः ॥ १० ॥ ११ ॥ १२ ॥

देशिकः स्वात्मनाऽऽत्मानमवलोक्य सुनिश्चलः ।

शिष्यं चाऽऽत्मतया साक्षाद्दृढं संचिन्त्य साक्षिणः ॥ १३ ॥

स्वात्मनोऽन्यतया भातं स्वात्ममात्रतया स्वयम् ।

चिन्तयेन्निश्चलो मन्त्रं जपित्वा पूर्वमेव तु ।

ग्रन्थिच्छेदं पुनः कुर्याद्गुरुक्तेनैव वर्त्मना ॥ १४ ॥

स्वात्मनाऽऽत्मानमिति । स्वात्मभावेन परमात्मानं साक्षात्कृत्येत्यर्थः । साक्षिण इति । साक्षिरूपेणावस्थितात्स्वात्मनोऽन्यत्वेनावगतं शिष्यं स्वात्म-  
मात्रत्वेन गुरुश्चिन्तयेत् । उभयत्रानुगतस्य साक्षिचैतन्यस्यैकत्वादित्यर्थः ।  
ग्रन्थिच्छेदमिति । उक्तं ह्यागमिकैर्निर्वाणदीक्षामधिकृत्य—

“सूत्रं मूलेन वक्षीयान्मुमुक्षोस्तु शिखाग्रके ।

तत्सूत्रं दक्षिणे भागे पादाङ्गुष्ठान्तमानयेत् ॥

मुमुक्षोर्विपरीतेन नारीणां वामभागके ।

मलाद्यन्तस्थपाशस्य निवृत्तिस्थानगस्य च ।

गुल्फान्तं वाञ्छितस्यास्य कुर्यात्पाशस्य च्छेदनम्” इति ।

ईदृग्विधेन गुरूपदिष्टमार्गेण षट्त्रिंशत्तत्त्वात्मकस्य पाशस्य यो ग्रन्थि-  
स्तस्य च्छेदनं कुर्यादित्यर्थः ॥ १३ ॥ १४ ॥

कृते कारुणिकेनैवमाचार्येण द्विजोत्तमाः ॥ १५ ॥

महादेवो महानन्दो महाकारुणिकोत्तमः ।

स्वात्मभूतां परां शक्तिं प्रेरयत्येव सुव्रताः ॥ १६ ॥

प्रसन्ना सा महादेवी महाकारुणिकोत्तमा ।

शिष्यस्याऽऽत्मनि चिद्रूपे स्वयं पतति निर्मला ॥ १७ ॥

शक्तिपाते तु संजाते शिष्यस्याऽऽत्मनि संस्थिता ।

माया दग्धा भवेत्किञ्चिन्नात्र संदेहकारणम् ॥ १८ ॥

सर्वसाधनसंयुक्तः साक्षादास्तिक्यसंयुतः ।

महादेवस्य भक्तश्चेच्छिष्यः सद्गुरुभक्तिमान् ॥ १९ ॥

स्वात्मभूतां परामिति । सच्चिदानन्दरूपस्य स्वप्रतिष्ठस्य परशिवस्वरूपस्यैव

१ ख. घ. छ. च. छ. ज. साक्षिणा । २ छ. च. ज. शिवाग्र । ३ ग. “न्दस्वरूप” ।

४ छ. “तिष्ठितस्य ।

शक्यप्रतियोगिकमायापरिणामरूपजगदङ्कुरात्मकशक्त्याकारानुप्रवेशेन शक्ति-  
त्वान्परा शक्तिः परशिवस्वरूपान्न व्यतिरिक्तेत्यर्थः । तदेतदुक्तं प्राक्—

“ चिन्मात्राश्रयमायायाः शक्त्याकारे द्विजोत्तमाः ।

अनुप्रविष्टा या संविन्निर्विकल्पा स्वयंप्रभा ॥

सदाकारा परानन्दा संसारोच्छेदकारिणी ।

सा शिवा परमा देवी शिवाभिन्ना शिवंकरी ” इति ॥ १५ ॥

॥ १६ ॥ १७ ॥ १८ ॥ १९ ॥

तस्य शिष्यस्य विप्रेन्द्राः कर्मसाम्ये सति द्विजाः ।

शांभवी शक्तिरत्यर्थं तस्मिन्पतति चिद्घने ॥ २० ॥

कर्मसाम्ये सतीति । परमेश्वरानुग्रहवशाद्दीक्षासंस्कारेण भाविजन्मापादक-  
कर्मक्षयाद्वर्तमानजन्मनि च सुखदुःखहेतुभूतयोः पुण्यपापयोरुपभोगेन क्षीण-  
त्वादारब्धफलयोः संचितवर्तमानकर्मणोः । तदुक्तम्—

“ जन्तोरपश्चित्तनोः सति कर्मसाम्ये

निःशेषपाशपटलच्छिदुरा निमेषात् ।

कल्याणदेशिककटाक्षसमाश्रयेण

कारुण्यतो भवति शांभववेधदीक्षा ” इति ॥

आगमिका अप्याहुः—

“ अधर्मधर्मयोः साम्ये जाते शक्तिः पतत्यसौ ।

ज्ञानान्मिका परा शक्तिः शंभोर्यस्मिन्निपातिता ” इति ॥ २० ॥

तदा शिष्यस्य चिद्रूपे कल्पिता मोहरूपिणी ।

माया दग्धा भवेत्किंचित्तदा पतति विग्रहः ॥ २१ ॥

शिष्यस्य देहे विप्रेन्द्रा धरण्यां पतिते सति ।

प्रसादः शांकरस्तस्य द्विजाः संजात एव हि ॥ २२ ॥

यस्य प्रसादः संजातो देहपातावसानकः ।

कृतार्थ एव विप्रेन्द्रा न स भूयोऽभिजायते ॥ २३ ॥

तस्य प्रसादयुक्तस्य विद्या धेदान्तवाक्यजा ।

देहत्यविद्यामखिलां तमः सूर्योदयो यथा ॥ २४ ॥



शक्तिपातविहीनोऽपि सत्यवाग्गुरुभक्तिमान् ।

आचार्याच्छ्रुतवेदान्तः क्रमान्मुच्येत बन्धनात् ॥ २५ ॥

शक्तिपातेन संयुक्ता विद्या वेदान्तवाक्यजा ।

यदा यस्य तदा तस्य विमुक्तिर्नात्र संशयः ॥ २६ ॥

मोहरूपिणीति । शिष्यस्य चिद्रूपे स्वात्मनि चिच्छक्तितरोधायिका हेयोपादेयविवेकज्ञानमावृण्वती मोहात्मिका या मायाऽऽश्रिता सा सच्चिद्रूपिण्याः शिष्यस्य स्वात्मन्यभिव्यक्तायाः परशक्तेः प्रसादेन किञ्चिदपसरतीत्यर्थः । तदा पतति विग्रह इति । मायासंबन्धनिबन्धनो ह्यात्मनः कर्तृत्वभोक्तृत्वादिसंबन्धरतथाविधस्याऽऽत्मनः स्वोपभोक्तव्यसुखदुःखहेतुभूतपुण्यपापात्मककर्मनिबन्धनो भोगायतनभूतदेहेन संबन्धस्तथा च शक्तिपातेन मायाया अपसरणादात्मनः कर्तृत्वभोक्तृत्वादिसंबन्धशैथिल्ये पुण्यपापनिमित्तस्य देहसंबन्धस्यापि गलितत्वात्तदभिमानाभावेन तत्पात इत्यर्थः । तदुक्तमागमे—

“देहपातस्तथा कम्पः परमानन्दहर्षणे ।

स्वेदो रोमाश्च इत्येतच्छक्तिपातस्य लक्षणम्” इति ।

॥ २१ ॥ २२ ॥ २३ ॥ २४ ॥ २५ ॥ २६ ॥

शक्तिपातप्रकारस्य रहस्यांशश्च कश्चन ।

मया नोक्तो रहस्यत्वादाज्ञाभङ्गभयादपि ॥ २७ ॥

प्रसादकामी विप्रेन्द्राः प्रसन्नो गुरुभक्तिमान् ।

दिने दिने गुरोः पूजां कुर्यादर्थदिभिर्नरः ॥ २८ ॥

संप्रदायसमन्वयमुत्तमं गुह्यमेतदिदं कथितं मया ।

शंकरेण पुरा कथितं गुरोः शंकरः खलु सर्वहिते रतः ॥ २९ ॥

इति श्रीस्कन्दपुराणे सूतसंहितायां चतुर्थे यज्ञवैभव-

खण्डे महादेवप्रसादकारणकथनं नाम

चतुस्त्रिंशोऽध्यायः ॥ ३४ ॥

रहस्यांशश्च कश्चेति । अयमत्र रहस्यांशः—परमेश्वरस्वरूपभूतेन सर्वगतायाः सच्चिद्रूपिण्याः परशक्तेः पतनासंभवाच्छिष्यस्याऽऽत्मनि प्रागेवावस्थिता सा पाशजालावृतत्वेन तिरोहिता सती पश्चाद्दीक्षासंस्कारेषुऽऽवस्थापनये सन्य-

भिव्यक्तिमासादयन्ती पतितेत्युपचर्यते । ऊर्ध्वदेशादधोदेशप्राप्तिर्हि पतनं न खलु  
तादृशमस्याः संभवतीति । आगमेऽप्युक्तम्—

“व्यापिनी परमा शक्तिः पतितेत्युच्यते कथम् ।

ऊर्ध्वादधोगतिः पातो मूर्तस्यासर्वगस्य च ॥

सत्यं सा व्यापिनी नित्या सहजा शिववत्स्थिता ।

किं त्वयं मलकर्मादिपाशबन्धेषु संवृता ॥

प्रकरणकेषु सुव्यक्ता पतितेत्युपचर्यते” इति ॥ २७ ॥ २८ ॥ २९ ॥

इति श्रीस्कन्दपुराणे सूतसंहिताटीकायां चतुर्थे यज्ञवैभवखण्डे

महादेवप्रसादकारणकथनं नाम चतुस्त्रिंशोऽध्यायः ॥३४॥

अथ पञ्चत्रिंशोऽध्यायः ।

सूत उवाच—

अथातः संप्रवक्ष्यामि संप्रदायपरम्पराम् ।

यज्ज्ञानेन द्विजश्रेष्ठो गुरुर्भवति सुव्रताः ॥ १ ॥

यः शिवः सर्वभूतानामीश्वरः स्वत एव तु ।

ईशानः सर्वविद्यानां स एवाऽऽदिगुरुर्बुधाः ॥ २ ॥

तस्य शिष्यो महाविष्णुः सर्वज्ञानमहोदधिः ।

तस्मादात्तपरिज्ञानो ब्रह्मा सर्वज्ञगत्प्रभुः ॥ ३ ॥

सनत्कुमारो भगवान्ब्रह्मणा श्रुतवेदनः ।

सनत्कुमारात्सर्वज्ञात्कृष्णद्वैपायनो मुनिः ॥ ४ ॥

अवाप्ताखिलविज्ञानस्तस्मादेव श्रुतं मया ।

सत्तो लब्धपरिज्ञाना यूयं सत्यपरायणाः ॥ ५ ॥

गुरुपसत्तिवद्गुरुरपरम्पराज्ञानमपि विद्याहेतुरिति तद्वक्तुं प्रतिजानीते—अथात  
इति ॥ १ ॥ २ ॥ ३ ॥ ४ ॥ ५ ॥

एवं बुद्ध्वा मुनिश्रेष्ठाः संप्रदायपरम्पराम् ।  
 तत्तन्नाम्ना नमस्कृत्य श्रद्धया देशिकानिमान् ॥ ६ ॥  
 पूर्वोक्तेनैव मार्गेण कुर्यादज्ञाननाशनम् ।  
 आचार्याच्छ्रुतवेदान्तः सत्यवाग्गुरुभक्तिमान् ॥ ७ ॥

॥ ६ ॥ ७ ॥

यो विद्यासंततिज्ञानविहीनो देशिको भवेत् ।  
 स घोरं याति नरकं नास्ति संदेहकारणम् ॥ ८ ॥  
 यो विद्यासंततिज्ञानविहीनो देशिको भवेत् ।  
 स नभोभक्षणेनैव क्षुद्रव्याधिं विनिवर्तयेत् ॥ ९ ॥  
 यो विद्यासंततिज्ञानविहीनो देशिको भवेत् ।  
 स विनैव तिलांस्तैलं लभते सिकतासु च ॥ १० ॥  
 यो विद्यासंततिज्ञानसहितो देशिको भवेत् ।  
 सोऽनायासेन संसारान्नृणामुत्तारको भवेत् ॥ ११ ॥  
 स्वगोत्रिणि नमस्कृत्य गुरुक्तेनैव वर्त्मना ।  
 स्वगुरुं च नमस्कृत्य श्रद्धया च गुरोर्गुरुम् ॥ १२ ॥  
 विघ्नेशं षण्मुखं चापि शिवां विद्यास्वरूपिणीम् ।  
 अन्यांश्च सकलान्देवान्ब्रह्मविष्णुपुरोगमान् ॥ १३ ॥  
 पुनः शिष्यस्य मेधाधौ चित्तपाकं परीक्ष्य च ।  
 अविद्यापाशविच्छेदं कुर्यात्प्राज्ञस्तु देशिकः ॥ १४ ॥

गुरुपरम्पराऽवश्यं ज्ञातव्येत्यमुमर्थं व्यतिरेकमुखेण द्रढयति—यो विद्यासंत-  
 तिज्ञानविहीन इति ॥ ८ ॥ ९ ॥ १० ॥ ११ ॥ १२ ॥ १३ ॥ १४ ॥

विदित्वा शिष्यचित्तस्य विपाकं पुनरास्तिकाः ।  
 दद्यात्पाकानुरूपेण विद्यामेतां महेश्वरीम् ॥ १५ ॥  
 मूर्खशिष्योपदेशेन विद्यागर्वेण सुव्रताः ।  
 गुरुद्रोहेण सर्वज्ञोऽप्यन्धकूपे पतत्यधः ॥ १६ ॥

दद्यात्पाकानुरूपेणोति । शिष्यस्य चित्तं बुद्ध्या परीक्ष्य तद्गतमलकर्मादि-  
पाशजालपाकानुरूपेण विद्यामुपदिशेदित्यर्थः । उक्तं हि तत्त्वप्रकाशे—

“परिपक्वमला ये तानुत्सादनहेतुशक्तिपातेन ।

योजयति परे तत्त्वे स दीक्षयाऽऽचार्यमूर्तिस्थः” इति ॥ १५ ॥ १६ ॥

तस्मात्संवत्सरं शिष्यं परीक्ष्याच्छत्रिमं पुनः ।

प्रदद्याद्द्वैदिकीं विद्यां गुरुर्विद्याभिवृद्धये ॥ १७ ॥

विद्यासंततिविज्ञानं शिष्याचित्तपरीक्षणम् ।

अवश्यंभावि विप्रेन्द्रा देशिकस्येश्वराज्ञया ॥ १८ ॥

संप्रदायविहीना या विद्या वेदान्तपारगाः ।

साऽविद्या नैव विद्या स्यादिति तत्त्वविदां स्थितिः ॥ १९ ॥

पारम्पर्यपरिज्ञानं परविद्याप्रवर्तकम् ।

पारम्पर्यावबोधेन विद्या सा वीर्यवत्तरा ॥ २० ॥

तस्मात्संवत्सरमिति । “भूय एव तपसा ब्रह्मचर्येण श्रद्धया संवत्सरं संव-  
त्स्यथ नासंवत्सरवासिने प्रब्रूयात्” इति हि श्रुतिः ॥ १७ ॥ १८ ॥ १९ ॥  
॥ २० ॥

पारम्पर्यपरिज्ञानादेव पाशानिच्छन्तनम् ।

तस्मात्प्राज्ञः स्वविद्यायाः संततिज्ञानवान्भवेत् ॥ २१ ॥

यथा गोत्रपरिज्ञानं विवाहस्योपकारकम् ।

पारम्पर्यपरिज्ञानं तथा ज्ञानोपकारकम् ॥ २२ ॥

अतः स्वगुरुरपरम्पराज्ञानस्य विद्याहेतुत्वेन श्रुत्यादिप्रतिपादितत्वात्तत्त्वस्व-  
कीयगुरुरपरम्पराज्ञानमवश्यमेष्टव्यमित्युपसंहरति—तस्मात्प्राज्ञ इत्यादिना ॥ २१ ॥  
॥ २२ ॥

विद्यासंततयो विप्रा बहुरूपाः श्रुतौ श्रुताः ।

तत्तत्संततिविज्ञानं विद्यासिद्धेस्तु कारणम् ॥ २३ ॥

बहुरूपाः श्रुतौ श्रुता इति । वृहदारण्यकादिश्रुतिषु “अथ वंशः पौतिमा-  
रुः” इत्यारभ्य “ब्रह्मणो ब्रह्म स्वयंभु ब्रह्मणे नमः” इत्यन्तेन बहुधा  
गुरुरपरम्परा समाम्नातेत्यर्थः ॥ २३ ॥

यो गुरुर्भवति यस्य सुव्रताः

सोऽपि तस्य परवेदनाय तु ।

स्वस्य देशिकपरम्पराभिमां

तस्य भक्तिसहितस्य बोधयेत् ॥ २४ ॥

शक्तिरस्य महती विजृम्भते

यस्य देशिकपरम्परा धृता ।

मुक्तिसिद्धिरपि चास्ति सद्गुरोः

शुद्धवंशपरवेदनेन तु ॥ २५ ॥

संतानविज्ञानविहीनदेशिकः

पिशाचपूर्वैरतिपीडितो भवेत् ।

संतानविज्ञानवतः सदाशिवः

स्वकं वपुस्तस्य ददाति चित्सुखम् ॥ २६ ॥

शृणुध्वमन्यत्प्रवदाभि संतति-

प्रबोधहीनस्य नरस्य बाधनम् ।

न मुक्तिसिद्धिर्न च तस्य वेदनं

न देशिकत्वं न सुखित्वमास्तिकाः ॥ २७ ॥

शिष्यस्तु मुक्तिं परवेदनं सुखं

चित्तस्य शुद्धिं न च याति सुव्रताः ।

बद्धश्च कष्टश्च विमोहितश्च

भ्रष्टश्च सत्यं परिभाषितं मया ॥ २८ ॥

किमिह बहुभिरुक्तैः संततिज्ञानहीनाः

सकलदुरितराशिं सत्यमुक्तं विशन्ति ।

परमपदसमाख्यं ब्रह्मरूपं न यान्ति

स्फुरणसुखमनन्तं संततिज्ञानहीनाः ॥ २९ ॥

इति श्रीसूतसंहितायां चतुर्थे यज्ञवैभवखण्डे संप्रदाय-

परम्पराविचारो नाम पञ्चत्रिंशोऽध्यायः ॥ ३५ ॥

॥ २४ ॥ २५ ॥ २६ ॥ २७ ॥ २८ ॥ २९ ॥

इति श्रीसूतसंहितातात्पर्यदीपिकायां चतुर्थे यज्ञवैभवखण्डे संप्रदायप-  
रम्पराविचारो नाम पञ्चत्रिंशोऽध्यायः ॥ ३५ ॥

अथ पदत्रिंशोऽध्यायः ।

सूत उवाच—

अथातः संप्रवक्ष्यामि सद्योमुक्तिकरं परम् ।

आम्नायान्तैकसंसिद्धं सुकरं सर्वदेहिनाम् ॥ १ ॥

पुरा भगवती देवी भोगमोक्षफलप्रदा ।

पुराणी पूर्णविज्ञानस्वरूपा परमा शिवा ॥ २ ॥

गुरुपरम्पराज्ञानवत्कालहस्त्याख्यक्षेत्रविशेषे व्रतविशेषानुष्ठानमप्यनायासेन  
मुक्तिहेतुरिति तद्वक्तुं प्रतिजानीते—अथात इति ॥ १ ॥ २ ॥

देवदेवं जगन्नाथं देवेषु च नरेषु च ।

क्रिमिकीटपतंगेषु समं सर्वेषु संस्थितम् ॥ ३ ॥

समं सर्वेषु संस्थितमिति । “तत्सृष्ट्वा तदेवानुप्राविशत्” “एतमेव  
सीमानं विदार्यैतया द्वारा प्रापद्यत्” “अनेन जीवेनाऽऽत्मनाऽमुप्रविश्य नाम-  
रूपे व्याकरवाणि” इत्यादिश्रुतेः । देवतिर्यङ्मनुष्यादिषु क्रिमिकीटकादिषु  
तद्धि चैतन्यरूपेण साम्येनावस्थितमित्यर्थः । यद्वा प्राणरूपेण सर्वजन्तुषु  
साम्येनावस्थितम् । तथाच बृहदारण्यके समाम्नायते “यदेव समः पुषिणा  
समो मशकेन समो नागेन सम एभिस्त्रिभिर्लोकैः समोऽनेन सर्वेण” इति ।

गीतासु च स्मर्यते—

“समं सर्वेषु भूतेषु तिष्ठन्तं परमेश्वरम् ।

समं पश्यन्ति सर्वत्र समवस्थितमीश्वरम् ॥

विद्याविनयसंपन्ने ब्राह्मणे गवि हस्तिनि ।

शुनि चैव श्वपाके च पाण्डिताः समदर्शिनः” इति ॥ ३ ॥

१ ख. ‘तु । स एतमे’ । २ ग. ‘पु सिद्धिचै’ । घ. ‘पु सह चै’ । ३ ख. ग. घ. सामा-  
न्येना° । ४ ख. ग. घ. ड. च. छ. यदेव ।

सत्यविज्ञानसंपूर्णं सुखलक्षणमव्ययम् ।

स्वप्रकाशैकसंसिद्धं स्वविलक्षणवर्जितम् ॥ ४ ॥

स्वविलक्षणवर्जितमिति । रबरमात्स्वप्रकाशचिद्रूपाद्विलक्षणो जडप्रपञ्चस्तस्य मायामयत्वेनापरमार्थत्वात्तद्रहितमित्यर्थः ॥ ४ ॥

घृतकाठिन्यवद्विप्राः केवलं लुपयैव तु ।

आधिर्भूतमहानन्दताण्डवं करुणालयम् ॥ ५ ॥

अत्र दृष्टान्तो घृतकाठिन्यवदित्यर्थः । यथा घृतस्य काठिन्यमग्निसंयोगाद्विलीनावस्थायां घृतस्वरूपातिरेकेण नोपलभ्यत एवमेवाद्वितीयपराशिवस्वरूपसाक्षात्कारेण तदाश्रितायां मायायां विलापितायां तन्मयस्तत्स्वरूपे परिकल्पितः प्रपञ्चोऽपि तत्रैव लीयत इत्यर्थः ॥ ५ ॥

गुणातीतं गुरुं गुह्यमुपास्यं गुणमूर्तिभिः ।

प्रणम्य दण्डवद्देवी शिवाऽपृच्छदिदं बुधाः ॥ ६ ॥

गुणातीतमिति । प्रकृत्यवयवाः सत्त्वाद्या गुणास्तानतिक्रम्य वर्तमानमित्यर्थः । गुणमूर्तिभिरिति । सृष्टिस्थितिसंहतिव्यापारा ब्रह्मविष्णुरुद्रा गुणमूर्तय इत्यर्थः ॥ ६ ॥

श्रीदेव्युवाच—

देवदेव जगन्नाथ जगतामार्तिभञ्जन ।

सद्योमुक्तिकरं पुंसां सुकरं ब्रूहि मे शिव ॥ ७ ॥

सूत उवाच—

एवं पृष्टो महादेवो महादेव्या वृषध्वजः ।

हिताय जगतां तस्यै ब्रह्मापे तन्महेश्वरः ॥ ८ ॥

महेश्वर उवाच—

साधु साधु महादवि त्वया पृष्टं जगद्धितम् ।

इतः पूर्वं मया नोक्तं वदामि तव तच्छृणु ॥ ९ ॥

॥ ७ ॥ ८ ॥ ९ ॥

ब्राह्मणो वाऽन्त्यजो वाऽपि स्त्री पाखण्डोऽथवा बुधः ।  
 दरिद्रो वा समृद्धो वा मूर्खो वा पण्डितोऽथ वा ॥ १० ॥  
 समर्थो वाऽसमर्थो वा बालो वा स्थविरोऽपि वा ।  
 आस्तिको वा महादेवि नास्तिक्येन युतोऽथवा ॥ ११ ॥  
 भूमौ दक्षिणकैलासे सर्वस्थानवरे शुभे ।  
 सुवर्णमुखरीतीरे सुस्थिते सर्वसेविते ॥ १२ ॥  
 त्वया मया च पुत्राभ्यां नन्दिना वृषभेण च ।  
 मम भक्तैरशेषैश्च ब्रह्मणा विष्णुनाऽपि च ॥ १३ ॥  
 इन्द्रादिलोकपालैश्च सोमसूर्यादिभिस्तथा ।  
 देवताभिश्च सर्वाभिर्यक्षराक्षसपूर्वकैः ॥ १४ ॥  
 सर्वदा सेविते शुद्धे सर्वकामार्थसाधके ।  
 संवत्सरव्रतं कुर्यात्सद्योमुक्तिकरं तु तत् ॥ १५ ॥  
 आदित्ये मेषमंयुक्ते चित्रानक्षत्रके नरः ।  
 सुवर्णमुखरीतोये पवित्रे पापनाशने ॥ १६ ॥  
 प्रातः स्नात्वा यथाशक्ति धनं दत्त्वा प्रियेण तु ।  
 श्रीकालहस्थिनाथारूपं देवि मामादरेण तु ॥ १७ ॥  
 प्रदक्षिणं यथाशक्ति कृत्वा भूमौ तु दण्डवत् ।  
 प्रणम्य दृष्ट्वा देवेशि नक्तभोजनमाचरेत् ॥ १८ ॥  
 आदित्ये वृषभं प्राप्ते विशाखर्क्षे समाहितः ।  
 सुवर्णमुखरीतोये प्रातः स्नात्वा यथावलम् ॥ १९ ॥  
 दत्त्वा प्रदक्षिणं कृत्वा देवं दृष्ट्वाऽभिवन्द्य च ।  
 समाहितमना भूत्वा नक्तभोजनमाचरेत् ॥ २० ॥  
 आदित्ये मिथुनं प्राप्ते मूलारूपे तारके बुधः ।  
 सुवर्णमुखरीस्नानं कृत्वा प्रातः समाहितः ॥ २१ ॥



॥ १० ॥ ११ ॥ १२ ॥ १३ ॥ १४ ॥ १५ ॥ १६ ॥ १७ ॥ १८ ॥  
॥ १९ ॥ २० ॥ २१ ॥

प्रदत्त्वा घनमन्यद्वा यथाशक्ति महर्षयः ।

देवं प्रदक्षिणीकृत्य प्रणम्य भुवि दण्डवत् ।

दृष्ट्वा तथैव मां देवि नक्तभोजनमाचरेत् ॥ २२ ॥

प्रदत्त्वेति । छान्दसो ल्यबभावः । यद्वा प्रोपसर्गो व्यस्तनिर्दिष्ट इति समा-  
साभावाल्ल्यपो न प्रसक्तिः । महर्षय इति चतुर्थ्यन्तः पाठः ॥ २२ ॥

आदित्ये कर्कटं प्राप्ते गर्भर्क्षे सुसमाहितः ॥ २३ ॥

सुवर्णमुखरीस्नानं कृत्वा प्रातर्द्विजोत्तमाः ।

दृष्ट्वा तत्रैव मां देवि देवं भक्तिपुरःसरम् ॥ २४ ॥

प्रदक्षिणं यथाशक्ति कृत्वा दृष्ट्वाऽऽभिवन्द्य च ।

त्यक्त्वाऽहर्भोजनं धीमान्रात्रौ भोजनमाचरेत् ॥ २५ ॥

मर्भर्क्ष इति । गर्भर्क्ष पूर्वाषाढाख्यं नक्षत्रम् । तथा ज्योतिर्विदः—

“पूर्वाषाढागते भानौ जीमूतैः परिवेष्टिते ।

आर्द्रादीनि प्रवर्ष्यन्ते(?) त्येकैकस्य त्रयोदश” इति ।

॥ २३ ॥ २४ ॥ २५ ॥

सिंहराशौ स्थिते सूर्ये वैष्णवे तारके नरः ।

प्रातरेव महानद्यामस्यां स्नात्वा यथाचलम् ॥ २६ ॥

दत्त्वा प्रदक्षिणं कृत्वा स्तुत्वा मामभिवन्द्य च ।

त्यक्त्वाऽहर्भोजनं मर्त्यो रात्रौ भोजनमाचरेत् ॥ २७ ॥

वैष्णवं श्रवणनक्षत्रम् । ‘विष्णुदेवता’ इति श्रुतेवैष्णवं श्रवणाख्यम् ।

॥ २६ ॥ २७ ॥

आदित्ये कन्यकायुक्ते तथाऽजैकपदे दिने ।

स्नात्वा चास्यां नरः प्रातर्दत्त्वा विप्राय भोजनम् ॥ २८ ॥

श्रीकालहस्तिनाथारूपं देवं पूर्वोक्तवर्त्मना ।

दृष्ट्वाऽहर्भोजनं त्यक्त्वा रात्रौ भोजनमाचरेत् ॥ २९ ॥

मुलां प्राप्ते तु मार्तण्डे चाश्विन्यां प्रातरेव च ।

नयामस्यां नरः स्नात्वा दत्त्वा विप्राय भोजनम् ॥ ३० ॥

प्रदक्षिणप्रणानादि कृत्वा नक्तं समाचरेत् ।

सूर्ये वृश्चिकसंयुक्ते कृत्तिकायां द्विजर्षभाः ॥ ३१ ॥

पूर्वोक्तेनैव मार्गेण नरः कृत्वा समाहितः ।

त्यक्त्वाऽहर्भोजनं मर्यां रात्रौ भोजनमाचरेत् ॥ ३२ ॥

अजैकपद इति । 'अज एकपादेवता प्रोष्ठपदा नक्षत्रम्' इति श्रुतेः पूर्व-  
प्रोष्ठपदाख्यमजैकपदम् ॥ २८ ॥ २९ ॥ ३० ॥ ३१ ॥ ३२ ॥

आदित्ये चापसंयुक्ते चान्द्रनक्षत्रके नरः ।

कृत्वा तु पूर्ववद्देवि नक्तभोजनमाचरेत् ॥ ३३ ॥

चान्द्रेति । मृगशीर्षं नक्षत्रम् । 'सोमो देवता' इति श्रुतेश्चान्द्रं मृगशीर्षाख्यम् ।  
पूर्ववदिति । सुवर्णमुखरीम्नानादिकं कृत्वेत्यर्थः ॥ ३३ ॥

सूर्ये मकरसंयुक्ते पुष्यनक्षत्रके नरः ।

पूर्ववत्सकलं कृत्वा नक्तभोजनमाचरेत् ॥ ३४ ॥

माघे मासि मघर्षे तु कृत्वा पूर्ववदास्तिकाः ।

त्यक्त्वाऽहर्भोजनं विप्रो नक्तभोजनमाचरेत् ॥ ३५ ॥

मार्तण्डे कुम्भराशिस्थे मघानक्षत्रके नरः ।

पूर्ववत्सकलं कृत्वा नक्तभोजनमाचरेत् ॥ ३६ ॥

आदित्ये मीनराशिस्थे फल्गुन्यां देवि मानवः ।

पूर्ववत्सकलं कृत्वा रात्रौ भोजनमाचरेत् ॥ ३७ ॥

॥ ३४ ॥ ३५ ॥ ३६ ॥ ३७ ॥

मासि मासि मनुजः समाचरे-

देवमेव परया मुदा सह ।

देहनाशमवलोक्य तत्क्षणे

ज्ञानमस्य परमं ददाग्यहम् ॥ ३८ ॥

अत्र द्वादशस्वपि मासेषु तिथिविशेषस्यानुपादानात्पौर्णमासीयोगाभावेऽपि  
चित्रादितत्तन्त्रक्षत्रमेव प्राधान्यात्तद्व्रताङ्गत्वेन विवक्षितम् ॥ ३८ ॥

व्रतसमाचरणेन महेश्वरि

ध्रुवमवाप पदं मम मानवः ।

इति समीरितमीश्वरि ते मया

सुकरमेतदशेषजनस्य तु ॥ ३९ ॥

अत्र दत्तमणुमात्रमप्युमे

मेरुतुल्यमिति शास्त्रनिश्चयः ।

नित्यमत्र मनुजस्य वर्तनं

मुक्तिसिद्धिकरमित्यसंशयः ॥ ४० ॥

स्थानमेतदभरेन्द्रवन्दिते

दोषतूलनिकरस्य पावकः ।

भोगहेतुरपि कामिनां नृणां

भागधेयसहितस्य सिध्यति ॥ ४१ ॥

अस्य वैभवंशेषनायिके

नैव वेद परिमोहितो जनः ।

मत्प्रसादमवलम्ब्य केवलं

देवि वेद न च कारणान्तरैः ॥ ४२ ॥

पापराशिसहितोऽपि नास्तिक-

श्चाविवेकसहितोऽपि मानवः ।

कालहस्तिमवलम्ब्य केवलं

देवि याति परमं पदं मम ॥ ४३ ॥

॥ ३९ ॥ ४० ॥ ४१ ॥ ४२ ॥ ४३ ॥

सद्योमुक्तिकरं परं सकलदं सम्यक्परिज्ञानदं

भक्त्या लभ्यमिदं मयाऽपि हरिणा धात्राऽपि देवैरपि ।

स्थानं नित्यमतन्द्रितो मतिमतामग्रेसरश्चाऽऽश्रये

त्यक्त्वा सर्वमशङ्कितः परतरा साध्वी श्रुतिश्चाऽऽह हि ॥ ४४ ॥

परमेश्वरादन्यस्य परित्यागेन तस्यैव मुक्त्युपायत्वेनाऽऽश्रयणे श्रुतिं संवा-  
दयति—साध्वीति । सा च “तेन त्यक्तेन भुञ्जीथाः” “ ज्ञात्वा देवं मुच्यते  
सर्वपापैः” इत्यादिका ॥ ४४ ॥

सूत उवाच—

एवमुक्त्वा महादेव्यै महाताण्डवपण्डितः ।

आलिलिङ्गे शिवां शंभुः स्मरन्नैक्यं तयाऽऽत्मनः ॥ ४५ ॥

स्मरन्नैक्यमिति । परशिवस्वरूपस्यैव शक्यप्रतियोगिशक्यनुप्रवेशेन शक्ति-  
त्वादुपाधिकृतं शिवशक्त्योर्भेदं परित्यज्य पारमार्थिकमेकत्वमनुसंधान इत्यर्थः ॥  
माग्युक्तम्—

“न शिवेन विना शक्तिर्न शक्तिरहितः शिवः ।

उमाशंकरयोरैक्यं यः पश्यति स पश्यति ॥ ४५ ॥

देवदेवी जगन्माता दयार्द्रहृदयाम्बुजा ।

प्रणम्य पूजयामास भवं भवहरं परम् ॥ ४६ ॥

यदुक्तं देवदेवेन देव्यै रहसि तद्विजाः ।

मयोक्तं परमप्रीत्या युष्माकं ब्रह्मवादिनाम् ॥ ४७ ॥

भवन्तोऽपि परित्यज्य समस्तं परया मुदा ।

सद्योमुक्तिकरं स्थानं भजध्वमिदमुत्तमम् ॥ ४८ ॥

सर्वमुक्तं समासेन सादरं मुनिपुंगवाः ।

एतदन्यन्मनुष्याणां कालक्षेपस्य कारणम् ॥ ४९ ॥

इति श्रीस्कन्दपुराणे सूतसंहितायां चतुर्थे यज्ञवैभव-

खण्डे सद्योमुक्तिकरक्षेत्रमहिमकथनं नाम

षट्त्रिंशोऽध्यायः ॥ ३६ ॥

॥ ४६ ॥ ४७ ॥ ४८ ॥ ४९ ॥

इति श्रीसूतसंहितातात्पर्यदीपिकायां चतुर्थे यज्ञवैभवखण्डे सद्योमुक्ति-  
करक्षेत्रमहिमकथनं नाम षट्त्रिंशोऽध्यायः ॥ ३६ ॥

अथ सप्तत्रिंशोऽध्यायः ।

सूत उवाच—

अथातः संप्रवक्ष्यामि मुनयः शंसितव्रताः ।  
 मुक्त्युपायमयत्नेन मया नोक्तमितः पुरा ॥ १ ॥  
 पुरा जैमिनिरत्यन्तश्रद्धया सह सुव्रताः ।  
 स्वगुरुं वेदवेदान्तविशारदमनुत्तमम् ॥ २ ॥  
 तपसा दीप्तसर्वाङ्गं पराशरसुतं प्रभुम् ।  
 प्रणम्य परया प्रीत्या दण्डवत्पृथिवीतले ॥ ३ ॥  
 निधाय मूर्ध्नि तत्पादपङ्कजं भवभेषजम् ।  
 अपृच्छल्लोकरक्षार्थमतिगुह्यमनुत्तमम् ॥ ४ ॥

जैमिनिरुवाच—

भगवन्सर्वजन्तूनामयत्नेन विमुक्तिदम् ।  
 वद कारुण्यतो नाथ मम मायाविषापहम् ॥ ५ ॥

श्रीकालहस्तिस्थानवद्व्याघ्रपुरादिस्थानविशेषेष्वनुष्ठितव्रतरयापि मुक्त्युपाय-  
 त्वमीश्वरप्रोक्तमिति तद्वक्तुं प्रतिजानीते— अथात इति ॥ १ ॥ २ ॥ ३ ॥ ४ ॥  
 ॥ ५ ॥

व्यास उवाच—

साधु साधु मुनिश्रेष्ठ त्वया पृष्टं जगद्धितम् ।  
 पुरा पुराणं ब्रह्माणमिदं पृष्टं मयाऽपि च ॥ ६ ॥  
 ब्रह्मणा च महाविष्णुः पृष्टस्तेनापि शंकरः ।  
 स पुनः शंकरः श्रीमानम्बिकापतिरुत्तमः ॥ ७ ॥  
 स्वस्वरूपमहानन्दप्रमोदजलधिस्थितः ।  
 विष्णवे लोकरक्षार्थं बभूवे करुणानिधिः ॥ ८ ॥

ब्रह्माणमिदं पृष्टमिति । प्रष्टव्यार्थस्य सामान्यावगतत्वेन प्राधान्याविवक्ष-  
 णाद्ब्रह्मणश्चोपदेष्टृत्वेन गुरुत्वात्प्राधान्यं विवक्षितमिति पृच्छेरप्रधाने कर्मणि

निष्ठा । प्रधानकर्मणि त्वनभिहिताधिकारविहिता द्वितीयैव । स्मर्यते हि—

“प्रधानकर्मण्यारुयेय लादीनाहुर्दिकर्मणाम् ।

अप्रधाने दुहादीनां ण्यन्ते कर्तुश्च कर्मणः ” इति ॥६॥७॥८॥

ईश्वर उवाच—

स्थाने पृष्ठं त्वया विष्णो जगतः पालने रतः ।

वदामि संग्रहेणाहं मुक्त्युपायमयत्नतः ॥ ९ ॥

श्रीमद्व्याघ्रपुरं नाम स्थानमस्ति महीतले ।

सर्वदा परमप्रीत्या यत्र नृत्यं करोम्यहम् ॥ १० ॥

तत्र मामादरेणैव नृत्यमानं दिने दिने ।

दृष्ट्वा पञ्चाक्षरं मन्त्रं सतारं सर्वसिद्धिदम् ॥ ११ ॥

यस्तु द्वादशसाहस्रं जपति श्रद्धया सह ।

तस्य सिद्धा परा मुक्तिर्विना विज्ञातमुत्तमम् ॥ १२ ॥

श्रीमदक्षिणकैलासे तथा वृद्धाचलाभिधे ।

तथा गोपर्वते शुद्धे तथा वल्मीकसंज्ञिते ॥ १३ ॥

आधिग्रामसमारुये च स्थाने सर्वफलप्रदे ।

सोमनाथे तु गोकर्णे तथा भीमेश्वराभिधे ॥ १४ ॥

वेदारण्ये विशिष्टे तु श्वेतारण्ये तु शोभने ।

हस्तिकाननसंज्ञे च तथा जप्येश्वराभिधे ॥ १५ ॥

कुम्भकांणे महास्थाने तथा मध्वार्जुनाभिधे ।

वाराणस्यां तु केदारे तथा रामेश्वराभिधे ॥ १६ ॥

होलास्ये च हरे नित्यं दृष्ट्वा मामादरेण च ।

जपित्वा पूर्ववन्मन्त्रं मुच्यते भवबन्धनात् ॥ १७ ॥

स्थाने पृष्ठमिति । सतारं सप्रणवमित्यर्थः ॥ ९ ॥ १० ॥ ११ ॥ १२ ॥

॥ १३ ॥ १४ ॥ १५ ॥ १६ ॥ १७ ॥

पुरा कश्चिन्महापापी द्विजः पुण्यविवर्जितः ।

महामोहावृतः साक्षान्मातरं तु पतिञ्चताम् ॥ १८ ॥

महापातकदूषितस्यापि स्थानविशेषमहिम्ना मुक्तिसिद्धिरितीतिहासमुखेन  
र्क्षयति—पुरा कश्चिदित्यादिना ॥ १८ ॥

गत्वा संवत्सरं हत्वा पितरं वृत्तसंयुतम् ।

निर्वृणो निर्भयो नित्यं चचार वसुधातले ॥ १९ ॥

चरतस्तस्य मूर्खस्य सदा तीव्रभयंकरः ।

मुसलोद्यतपाणिस्तु विभाति ब्रह्मराक्षसः ॥ २० ॥

तं दृष्ट्वा भीतिसंयुक्तः पूर्वपुण्यबलेन तु ।

हालास्याख्यं महास्थानमगमत्पुरुषोत्तम ॥ २१ ॥

अदृष्टस्तत्क्षणादेव तेनैव ब्रह्मराक्षसः ।

सोऽपि विस्मयमापन्नो विचार्य कमलेक्षण ॥ २२ ॥

अहो माहात्म्यमस्यैव स्थानस्यातिभयंकरः ।

अस्मिन्देशे न दृष्टस्तु मया स ब्रह्मराक्षसः ॥ २३ ॥

अतो देहविनाशान्तं मयैवात्रैव वर्तनम् ।

कार्यमित्यभिसंधिं च हरे कृत्वा सुनिश्चलः ॥ २४ ॥

अवर्तत महास्थाने सेवनेनैव तस्य तु ।

समस्तानि च पापानि विनष्टानि जनार्दन ॥ २५ ॥

मत्प्रसादेन विप्रस्य कस्यचिद्वचनं हरे ।

श्रुत्वा दृष्ट्वा तु मां नित्यं हालास्याख्येऽतिशोभने ॥ २६ ॥

जपित्वा पूर्ववन्मन्त्रं षडक्षरसमाह्वयम् ।

अयत्नेन विमुक्तोऽभूत्संसारजलधेस्तु सः ॥ २७ ॥

॥ १९ ॥ २० ॥ २१ ॥ २२ ॥ २३ ॥ २४ ॥ २५ ॥ २६ ॥ २७ ॥

अत्र दत्तं महादानं भवेत्स्थाने मम प्रिये ।  
 हुतमिष्टं तपश्चाल्पमप्यत्र सुमहद्भवेत् ॥ २८ ॥  
 अतो विशिष्टे मत्स्थाने चात्रैवान्यत्र वा नरः ।  
 दृष्ट्वा मामादरेणैव जपेन्मन्त्रं षडक्षरम् ॥ २९ ॥  
 एवमाचरतस्तस्य प्रसादादेव मे हरे ।  
 मुक्तिसिद्धिरयत्नेन भवत्येव न संशयः ॥ ३० ॥  
 इतोऽन्यत्सकलं विष्णो नराणां पापकर्मणाम् ।  
 अशक्यं कर्तुमत्यर्थं तस्मादुक्तं समाचरेत् ॥ ३१ ॥

सूत उवाच—

एवं शिवेनैव समस्तदेहिनां  
 विमुक्तिसिद्ध्यर्थमयत्नतः पुरा ।  
 सुभाषितं कारुणिकेन तन्मया  
 प्रभाषितं वो मुनयः सुसाधनम् ॥ ३२ ॥  
 इति श्रीसूतसंहितायां चतुर्थे यज्ञवैभवखण्डे मुक्त्यु-  
 पायविचारो नाम सप्तत्रिंशोऽध्यायः ॥ ३७ ॥  
 ॥ २८ ॥ २९ ॥ ३० ॥ ३१ ॥ ३२ ॥  
 इति श्रीसूतसंहिताटीकायां चतुर्थे यज्ञवैभवखण्डे मुक्त्युपायविचारो नाम  
 सप्तत्रिंशोऽध्यायः ॥ ३७ ॥

अथाष्टात्रिंशोऽध्यायः ।

सूत उवाच—

अथातः संप्रवक्ष्यामि सर्वसाधनमुत्तमम् ।  
 शृणुतातिप्रियेणैव द्विजाः सारतरोत्तमम् ॥ १ ॥  
 पुरा सत्यवतीसूनुः सर्वविज्ञानसागरः ।  
 सर्ववेदोदधेः पारो गुरुर्मै करुणानिधिः ॥ २ ॥



सर्वलोकोपकाराय साम्बं संसारभेषजम् ।

ध्यायमानो महाभक्त्या तताप परमं तपः ॥ ३ ॥

पुनः पुष्पादिभिर्देवं समाराध्य यथाबलम् ।

षडक्षरेण मन्त्रेण तुष्टाव च महेश्वरम् ॥ ४ ॥

व्याघ्रपुरादिशिवक्षेत्रानुष्ठितव्रतवच्छिवोपादिष्टं भुक्तिमुक्तयोरसाधारणं वक्तुं प्रतिजानीते—अथात इति । सर्वसाधनमिति । ऐहिकामुष्मिकभोगात्मिकाया भुक्तेः परापरमुक्तयोश्चायमसाधारण उपाय इत्यर्थः । सारतरोत्तमामिति । सांख्यादिभिः श्रेयःसाधनतया प्रतिपादितोऽर्थः सारः । तदपेक्षया स्वतःप्रमाणत्वेन निर्दुष्टवेदवाक्यप्रतिपादितानि ज्ञानकर्माणि सारतराणि तेषूत्तममिति पुरुषोत्तमपदवत्सप्तमीसमासः । पट्टीसमासस्तु न शक्यः “ न निर्धारणे ” इति तन्निषेधात् । न च “ सन्महत्परमोत्तम ” इति प्रथमासमासोऽपि । सारतरशब्दस्य पूज्यमानवचनत्वाभावात् ॥ १ ॥ २ ॥ ३ ॥ ४ ॥

परतत्त्वाय तत्त्वानां तत्त्वभूताय वस्तुतः ।

स्वस्मादन्यविहीनाय नमस्तस्मै स्वयंभुवे ॥ ५ ॥

सच्चिदानन्दस्वप्रतिष्ठाद्वितीयसायुज्यरूपाया मुक्तेः साधनस्य प्राधान्येन बुभुत्सितत्वाच्चदनुगुणैर्विशेषणैः परमेश्वरं स्तोतुमारभते—परतत्त्वायेत्यादिना । षट्त्रिंशत्तत्त्वातीतत्वेन परतत्त्वात्परमार्थत्वाच्च सच्चिदानन्दैकरसं स्वप्रतिष्ठमाद्वितीयं परशिवस्वरूपं परं तत्त्वम् । तस्य परतत्त्वत्वमुपपादयति—तत्त्वानां तत्त्वभूतायेति । आप्रलयस्थायीनि शिवतत्त्वशक्तितत्त्वादीनि पृथिव्यन्तानि शुद्धमिश्राविशुद्धादिभेदेनावस्थितानि षट्त्रिंशत्तत्त्वानि । तदुक्तम्—

“ आप्रलयं यत्तिष्ठति सर्वेषां भोगदायि भूतानम् ।

तत्तत्त्वमिति प्रोक्तं न शरीरघटादितत्त्वमतः ” इति ॥

यथा रज्ज्वामारोपितस्य मायामयस्य स्रक्सर्पादेर्बाधोत्तरकालं तत्रैव लयादधिष्ठानभूता रज्जुरेव तत्त्वम्, एवमुक्तानां तत्त्वानामपि प्रागुक्तपरशिवस्वरूपे परिकल्पितत्वात्तेषां वास्तवं रूपं सच्चिदानन्दात्मकं सर्वाधिष्ठानं परशिवस्वरूपमेवेत्यर्थः । स्वस्मादिति । यतरतत्परशिवस्वरूपं तत्त्वानामपि तत्त्वमतः परशिवः स्वस्मादन्यविहीनः । ननु वियदादिभूतभौतिकप्रपञ्चः परमेश्वररूपादन्यतयाऽनुभूयत एवेत्यत आह—वस्तुत इति । अनुभूयमानस्य सर्वस्य माया-

परिकल्पितस्यावस्तुत्वात्परमार्थतोऽन्यस्य विरहादन्यविहीनत्वम् । नमस्कारस्य नन्तुनन्तव्यसापेक्षत्वान्नन्तव्यात्परशिवस्वरूपादन्यो नन्तोऽऽवश्यमङ्गीकर्तव्यः । तथा च कथमन्यविहीनतेति तत्राऽऽह—स्वस्मादिति । “ अनेन जीवेनाऽऽत्मनाऽनुप्रविश्य नामरूपे व्याकरवाणि ” इति श्रुतेः । जीवभावेनानुप्रविश्य परशिवस्वरूपस्यैवावस्थानान्नन्तुः स्वात्माऽपि न ततोऽतिरिक्त इत्यर्थः । स्वयंभुव इति । स्वयमेव भवति सत्तां लभत इति स्वयंभूः स्वात्मनैव लब्धसत्ताको न वस्त्वन्तरवदन्याधीनसत्ताक इत्यर्थः । “ नेह नानाऽस्ति किंचन ” “ अथात आदेशो नेति ” “ अतोऽन्यदार्तम् ” नान्योऽतोऽस्ति द्रष्टा ” “ स्वयंभु ब्रह्म परमं तपो यद्रह्य स्वयंभु ब्रह्मणे नमः ” इत्यादिश्रुतिषु परशिवस्वरूपस्यान्यविहीनत्वं स्वयंभुत्वं च बहुश आम्नातम् ॥ ५ ॥

चिच्छक्तिर्जडशक्तिश्च तद्भेदाश्च तथैव च ।

यदेव तत्त्वतो नित्यं तस्मै सर्वात्मने नमः ॥ ६ ॥

एतदेवान्यविहीनत्वमुपपादयति—चिच्छक्तिरित्यादिना । स्रष्टव्यजगदात्मकशक्यप्रतियोगिको मायापरिणामविशेषो जडशक्तिस्तदवच्छिन्ना परशिवस्वरूपभूता चिदेव चिच्छक्तिः । तद्भेदा इति । तयोः शक्त्योर्भेदा इच्छाज्ञानक्रियाद्याः । अस्विलजगत्स्रष्टुः परमेश्वरस्योपकरणभूतं चिच्छक्त्यादिकं सर्वं तत्त्वतः परमार्थतो निरूपणे तदेव वस्तु भवति । अयमभिप्रायः—येयं परमेश्वरस्य जडशक्तिर्ये च तद्भेदास्तस्य सर्वस्य मायामयत्वेन स्वरूपतोऽपि परतत्त्वेऽध्यासाद्यदिदं रजतं न तद्रजतं किंतु शुक्तिरिति तद्वाभायां सामानाधिकरण्यं यदिदं जडशक्त्यादिकं नैतदपि तु परतत्त्वमेवेति । अत एव पञ्चपादिकायां जडप्रपञ्चस्य स्वरूपतोऽप्यध्यस्तत्वेन मिथ्यात्वं स्त्यानृते मिथुनीकृत्येति भाष्यज्याख्यानावसरेऽभिहितम्—सत्यमनिदं चैतन्यमनृतं शुष्मदर्थस्तस्य स्वरूपतोऽप्यध्यस्तत्वादिति । चिच्छक्तेस्तु परशिवस्वरूपत्वेन यथार्थत्वात् । द्वौ चन्द्रमसावित्यादौ भेद एव केवलं मायामयत्वेनाध्यस्तः । अतस्तन्निवृत्तये संसर्गसामानाधिकरण्यम् । येयं परशिवस्वरूपभूता चिद्या च चिच्छक्तिर्न ते भिन्ने अपि त्वेकैव चिदिति । एवमुत्तरत्रापि सामानाधिकरण्यविशेषो ब्रष्टव्यः ॥ ६ ॥

ब्रह्मा विष्णुश्च रुद्रश्च ईश्वरश्च सदाशिवः ।

विराडाद्याश्च देवाश्च यन्मात्रं तं नुमः शिवम् ॥ ७ ॥

ज्ञेति । सृष्टिस्थितितिरोधानानुग्रहनिग्रहव्यापाराः सद्योजातादिपञ्चब्रह्ममूर्तयो

ब्रह्माद्या विगडाद्या इत्याद्यपदेन स्वरात्सम्प्राजोः संग्रहः । ते च शिवमाहात्म्य-  
स्तण्डे पूर्वमेवोक्ताः—

“ द्विधाकृत्य मुनिश्रेष्ठा अर्धेन पुरुषो भवेत् ।

अर्धेन नारी तस्यां तु विराजमसृजत्पुनः ” इति ॥

आदिशब्देनोक्तव्यतिरिक्ता इन्द्राद्या इत्यर्थः । यन्मात्रमिति । रज्ज्वा इद-  
मंशे स्रक्सर्पादिवत्सर्वाधिष्ठानभूते सच्चिदानन्दात्मके परशिवस्वरूपे तदाश्रित-  
मायावशेन ब्रह्मादीनां परिकल्पितत्वाद्वास्तवमेतेषामधिष्ठानादनन्यत्वं तन्मा-  
त्रमवधार्यते ॥ ७ ॥

महासत्त्वाश्च ये जीवा मध्यसत्त्वाश्च चेतनाः ।

विहीनाश्चैव यन्मात्रं तं नमामि महौजसम् ॥ ८ ॥

यस्य सत्ता जगत्सत्ताख्यैवावभासते ।

यं विना न जगत्तस्मै सदा साक्षात्सते नमः ॥ ९ ॥

महासत्त्वा इति । गजाद्या महासत्त्वाः । मध्यमसत्त्वा मनुष्याद्याः ।  
विहीनाः किमिकीटादयः । एवं प्रतीयमानस्य ब्रह्मादिस्तम्बान्तस्य मायामय-  
प्रपञ्चाधिष्ठानयाथात्म्यज्ञानेनापोह्यमानस्य बाधावधित्वेन परशिवस्वरूपं तादृ-  
स्थ्येन लक्षितम् । अथ “सत्यं ज्ञानमनन्तं ब्रह्म” “विज्ञानमानन्दं ब्रह्म” इत्या-  
दिश्रुतिप्रसिद्धं तत्स्वरूपं लक्षयन्नग्रतः पूर्वोक्तमधिष्ठानमात्रत्वं समर्थयते—  
यस्य सत्तेत्यादिना ॥ ८ ॥ ९ ॥

यस्य भानं जगद्भानस्वरूपेण विभासते ।

यमृते न जगद्भानं तस्मै भानात्मने नमः ॥ १० ॥

यदानन्दोऽखिलानन्दो विभाति स्वयमेव तु ।

तं नुमः परमानन्दं परापरविवर्जितम् ॥ ११ ॥

यद्वैशकालदिग्भागैर्न भिन्नं सर्वदाऽद्वयम् ।

यदेव विश्वं तद्ब्रह्म यथार्थं प्रणमाम्यहम् । १२ ॥

अनन्तमद्वयं पूर्णमेकमित्यामनन्ति यत् ।

आगमा अखिला नित्यं वन्दे तद्ब्रह्मसंज्ञितम् ॥ १३ ॥

॥ १० ॥ ११ ॥ १२ ॥ १३ ॥

यत्स्वरूपमविज्ञाय सांख्ययोगौ विनिर्गतौ ।

तं तदज्ञानचित्रस्य भित्तिभूतं नुमः शिवम् ॥ १४ ॥

यत्स्वरूपमविज्ञाय शब्दशास्त्रं समुद्रभौ ।

तं तदज्ञानचित्रस्य भित्तिभूतं नुमः शिवम् ॥ १५ ॥

यत्स्वरूपमविज्ञाय कारणं परमाणवः ।

कल्पिता जगतो विमास्तं नुमः परमेश्वरम् ॥ १६ ॥

॥ १४ ॥ १५ ॥ १६ ॥

यत्स्वरूपमविज्ञाय क्रियां सर्वफलप्रदाम् ।

कल्पयन्ति विना देवं तं वन्दे सकलप्रदम् ॥ १७ ॥

यत्स्वरूपमविज्ञाय देहमात्मेति मन्वते ।

तर्काभासैस्तभीशानं वन्दे देहविलक्षणम् ॥ १८ ॥

यत्स्वरूपमविज्ञाय देहजानीन्द्रियाणि तु ।

आत्मेति मन्वते वन्दे तमिन्द्रियविलक्षणम् ॥ १९ ॥

यत्स्वरूपमविज्ञाय प्राणमात्मेति मन्वते ।

वन्दे तं प्राणवेत्तारं प्राणं प्राणस्य सर्वदा ॥ २० ॥

यत्स्वरूपमविज्ञाय मनः संकल्पलक्षणम् ।

आत्मेति मन्वते भक्त्या वन्दे तं मनसः परम् ॥ २१ ॥

यत्स्वरूपमविज्ञाय बुद्धिमात्मेति मन्वते ।

तं वन्दे बुद्धिबोद्धारं बोधरूपमविक्रियम् ॥ २२ ॥

॥ १७ ॥ १८ ॥ १९ ॥ २० ॥ २१ ॥ २२ ॥

यत्स्वरूपमविज्ञाय सर्वप्रत्ययकारणम् ।

अन्तःकरणमात्मेति मन्वते तं नुमः शिवम् ॥ २३ ॥

यस्मिन्नाग्रदवस्थैषा भातीव भवतीव च ।

तं तद्भ्रान्तेरधिष्ठानं वन्दे साक्षिणमीश्वरम् ॥ २४ ॥

॥ २३ ॥ २४ ॥

यस्मिन्स्वप्नप्रपञ्चोऽयं भातीव भवतीव च ।  
 तं तद्भ्रान्तेरधिष्ठानं वन्दे साक्षिणमीश्वरम् ॥ २५ ॥  
 यस्मिन्सुषुप्त्यवस्थेयं भातीव भवतीव च ।  
 तं तद्भ्रान्तेरधिष्ठानं वन्दे साक्षिणमीश्वरम् ॥ २६ ॥  
 यस्मिन्कृतं तुरीयत्वं त्रिधामापेक्षयैव तु ।  
 तं तुरीयत्वनिर्मुक्तं वन्दे चिद्घनमीश्वरम् ॥ २७ ॥  
 यस्मिन्स्तुरीयातीतत्वमध्यस्तं तदभावतः ।  
 तं वन्दे केवलं शुद्धं निर्विशेषं महेश्वरम् ॥ २८ ॥  
 एकत्वं च तथा द्वित्वं त्रित्वं यस्मिन्प्रकल्पितम् ।  
 बहुत्वं च तमीशानमसंख्येयं नुमः शिवम् ॥ २९ ॥  
 अभिन्नं च तथा भिन्नं भिन्नाभिन्नं वदन्ति यम् ।  
 तं सदा केवलं वन्दे केषांचिल्लभ्यमीश्वरम् ॥ ३० ॥  
 यस्य विज्ञानसंपन्ना ब्रह्मविष्णुमहेश्वराः ।  
 यथार्थं ब्रह्म जानन्ति तं नुमः परमाद्वयम् ॥ ३१ ॥  
 यस्य विज्ञानसंपन्नाः सदेश्वरसदाशिवौ ।  
 यथार्थं ब्रह्म जानीतस्तं नुमः परमाद्वयम् ॥ ३२ ॥  
 यस्य विज्ञानसंपन्नाः सर्वदेवानशङ्किताः ।  
 यथार्थं ब्रह्म जानन्ति तं नुमः परमाद्वयम् ॥ ३३ ॥  
 यस्य विज्ञानसंपन्ना विभिन्नाजीवचेतनान् ।  
 यथार्थं ब्रह्म जानन्ति तं नुमः परमाद्वयम् ॥ ३४ ॥  
 यस्य विज्ञानसंपन्नाः सर्ववेदानशङ्किताः ।  
 यथार्थं ब्रह्म जानन्ति तं नुमः परमाद्वयम् ॥ ३५ ॥  
 यस्य विज्ञानसंपन्नाः स्मृतीः सर्वा अशङ्किताः ।  
 यथार्थं ब्रह्म जानन्ति तं नुमः परमाद्वयम् ॥ ३६ ॥

२५ ॥ २६ ॥ २७ ॥ २८ ॥ २९ ॥ ३० ॥ ३१ ॥ ३२ ॥ ३३ ॥  
 ॥ ३४ ॥ ३५ ॥ ३६ ॥

यस्य विज्ञानसंपन्नाः पुराणानि च भारतम् ।

यथार्थं ब्रह्म जानन्ति तं नुमः परमाद्वयम् ॥ ३७ ॥

यस्य विज्ञानसंपन्नाः सर्वाञ्छैवागमानपि ।

यथार्थं ब्रह्म जानन्ति तं नुमः परमाद्वयम् ॥ ३८ ॥

यस्य विज्ञानसंपन्ना विविधान्दैष्णवागमान् ।

यथार्थं ब्रह्म जानन्ति तं नुमः परमाद्वयम् ॥ ३९ ॥

यस्य विज्ञानसंपन्ना ब्राह्मणानेतास्तथाऽऽगमान् ।

यथार्थं ब्रह्म जानन्ति तं नुमः परमाद्वयम् ॥ ४० ॥

यस्य विज्ञानसंपन्ना बुद्धार्हतागमानिमान् ।

यथार्थं ब्रह्म जानन्ति तं नुमः परमाद्वयम् ॥ ४१ ॥

यस्य विज्ञानसंपन्नाः शब्दान्सत्येतरादिकान् ।

यथार्थं ब्रह्म जानन्ति तं नुमः परमाद्वयम् ॥ ४२ ॥

यस्य विज्ञानसंपन्ना विद्याः सर्वा अशङ्किताः ।

यथार्थं ब्रह्म जानन्ति तं नुमः परमाद्वयम् ॥ ४३ ॥

यस्य विज्ञानसंपन्नास्तर्कानन्योन्यबाधकान् ।

यथार्थं ब्रह्म जानन्ति तं नुमः परमाद्वयम् ॥ ४४ ॥

यस्य विज्ञानसंपन्ना मानमध्यक्षपूर्वकम् ।

यथार्थं ब्रह्म जानन्ति तं नुमः परमाद्वयम् ॥ ४५ ॥

यस्य विज्ञानसंपन्ना ब्राह्मणान्क्षत्रियान्विशः ।

यथार्थं ब्रह्म जानन्ति तं नुमः परमाद्वयम् ॥ ४६ ॥

यस्य विज्ञानसंपन्नाः शूद्रानपि च संकरान् ।

यथार्थं ब्रह्म जानन्ति तं नुमः परमाद्वयम् ॥ ४७ ॥

यस्य विज्ञानसंपन्ना आश्रमानखिलानपि ।

यथार्थं ब्रह्म जानन्ति तं नुमः परमाद्वयम् ॥ ४८ ॥

॥ ३७ ॥ ३८ ॥ ३९ ॥ ४० ॥ ४१ ॥ ४२ ॥ ४३ ॥ ४४ ॥ ४५ ॥

॥ ४६ ॥ ४७ ॥ ४८ ॥

यस्य विज्ञानसंपन्ना धर्माधर्मानशङ्किताः ।

यथार्थं ब्रह्म जानन्ति तं नुमः परमाद्वयम् ॥ ४९ ॥

यस्य विज्ञानसंपन्ना वर्ज्यावर्ज्यानशङ्किताः ।

यथार्थं ब्रह्म जानन्ति तं नुमः परमाद्वयम् ॥ ५० ॥

यस्य विज्ञानसंपन्ना विद्याविद्या अशङ्किताः ।

यथार्थं ब्रह्म जानन्ति तं नुमः परमाद्वयम् ॥ ५१ ॥

यस्य विज्ञानसंपन्ना देहादीनखिलानिमान् ।

यथार्थं ब्रह्म जानन्ति तं नुमः परमाद्वयम् ॥ ५२ ॥

यस्य विज्ञानसंपन्ना जाग्रदादित्रयं सदा ।

यथार्थं ब्रह्म जानन्ति तं नुमः परमाद्वयम् ॥ ५३ ॥

यस्य विज्ञानसंपन्नास्तुरीयत्वादिकल्पनाम् ।

यथार्थं ब्रह्म जानन्ति तं नुमः परमाद्वयम् ॥ ५४ ॥

यस्य विज्ञानसंपन्ना भूमिं तद्भेदमास्तिकाः ।

यथार्थं ब्रह्म जानन्ति तं नुमः परमाद्वयम् ॥ ५५ ॥

यस्य विज्ञानसंपन्ना जलं तद्भेदमास्तिकाः ।

यथार्थं ब्रह्म जानन्ति तं नुमः परमाद्वयम् ॥ ५६ ॥

यस्य विज्ञानसंपन्ना अग्निं तद्भेदमास्तिकाः ।

यथार्थं ब्रह्म जानन्ति तं नुमः परमाद्वयम् ॥ ५७ ॥

यस्य विज्ञानसंपन्ना वायुं तद्भेदमास्तिकाः ।

यथार्थं ब्रह्म जानन्ति तं नुमः परमाद्वयम् ॥ ५८ ॥

यस्य विज्ञानसंपन्ना आकाशं तत्र कल्पितम् ।

यथार्थं ब्रह्म जानन्ति तं नुमः परमाद्वयम् ॥ ५९ ॥

यस्य विज्ञानसंपन्नाः शब्दस्पर्शादिकानिमान् ।

यथार्थं ब्रह्म जानन्ति तं नुमः परमाद्वयम् ॥ ६० ॥

॥ ४९ ॥ ५० ॥ ५१ ॥ ५२ ॥ ५३ ॥ ५४ ॥ ५५ ॥ ५६ ॥ ५७ ॥ ५८ ॥

॥ ५९ ॥ ६० ॥

यस्य विज्ञानसंपन्ना महदाद्यखिलं जगत् ।  
 यथार्थं ब्रह्म जानन्ति तं नुमः परमाद्वयम् ॥ ६१ ॥  
 यस्य विज्ञानसंपन्नाः सर्वमेतदशङ्किताः ।  
 यथार्थं ब्रह्म जानन्ति तं नुमः परमाद्वयम् ॥ ६२ ॥  
 यस्य विज्ञानसंपन्ना महामायामशङ्किताः ।  
 यथार्थं ब्रह्म जानन्ति तं नुमः परमाद्वयम् ॥ ६३ ॥  
 यस्य विज्ञानसंपन्नाश्चिच्छक्तिं विमलामिमाम् ।  
 यथार्थं ब्रह्म जानन्ति तं नुमः परमाद्वयम् ॥ ६४ ॥  
 यस्य विज्ञानसंपन्नाः प्रतीतमखिलं जगत् ।  
 यथार्थं ब्रह्म जानन्ति तं नुमः परमाद्वयम् ॥ ६५ ॥  
 यस्य विज्ञानसंपन्नाः फलावाप्त्यै कदाचन ।  
 न किञ्चिदपि कुर्वन्ति तं नुमः परमाद्वयम् ॥ ६६ ॥  
 यस्य विज्ञानसंपन्नाः प्रत्यग्जोतिषि संस्थिताः ।  
 तमेव प्रत्यगात्मानं वन्देऽहंतादिवर्जितम् ॥ ६७ ॥  
 इदंरूपमहंरूपं यस्य भाति तमीश्वरम् ।  
 वन्दे लक्षणमद्वैतमनिर्देश्यं स्वयंप्रभम् ॥ ६८ ॥  
 स्तुतिमतिनिवहस्य नैव गोचरं  
 भवभयजलधेः सदैव तारकम् ।  
 अहमहमिति सततोदितप्रभं  
 निखिलजगद्रहितं नमामि शश्वत् ॥ ६९ ॥

सुत उवाच—

एवं व्यासेन सर्वज्ञः साम्बः सर्वफलप्रदः ।  
 अभिष्टुतो महादेवः प्रत्यक्षमभवन्मुने ॥ ७० ॥

॥ ६१ ॥ ६२ ॥ ६३ ॥ ६४ ॥ ६५ ॥ ६६ ॥ ६७ ॥ ६८ ॥ ६९ ॥ ७० ॥



तं दृष्ट्वा देवदेवेशं देव्या संहितमव्ययम् ।

प्रणम्य प्रार्थयामास सर्वसाधनवेदनम् ॥ ७१ ॥

देवदेवोऽपि सर्वज्ञः प्रसन्नः सर्वसाधनम् ।

प्राह गम्भीरया वाचा मुनये मुनिसत्तमाः ॥ ७२ ॥

॥ ७१ ॥ ७२ ॥

ईश्वर उवाच—

वक्ष्ये विप्र समासेन सर्वसाधनमुत्तमम् ।

शृणुष्व श्रद्धया सार्धं मया नोक्तमितः पुरा ॥ ७३ ॥

अपेक्षितार्थः सर्वेषां भुक्तिर्मुक्तिश्च सुव्रताः ।

मुक्तिर्नानाविधा प्रोक्ता मया वेदानुसारतः ॥ ७४ ॥

तत्र सायुज्यरूपाया मुक्तेः साक्षात् साधनम् ।

सम्यग्ज्ञानं न कर्मोक्तं न तयोश्च समुच्चयः ॥ ७५ ॥

नित्यसिद्धाऽथवा मुक्तिः साध्यरूपाऽद्वयी गतिः ।

नित्यसिद्धा तु सर्वेषामात्मरूपाऽथवाऽपरा ॥ ७६ ॥

आत्मरूपैव चेन्मुक्तिर्नित्यप्राप्ता हि साऽऽत्मनः ।

नित्यप्राप्तस्य चाप्राप्तिर्विभ्रमः खलु बेहिनाम् ॥ ७७ ॥

विभ्रमस्य निवृत्त्या सा प्राप्तेति व्यपदिश्यते ।

विभ्रमस्य निवृत्तिस्तु सिध्यत्यज्ञाननाशतः ॥ ७८ ॥

॥ ७३ ॥ ७४ ॥ ७५ ॥ ७६ ॥ ७७ ॥ ७८ ॥

अज्ञानस्य विनाशस्तु ज्ञानादेव न चान्यतः ।

ज्ञानादज्ञाननाशस्तु प्रसिद्धः सर्वदेहिनाम् ॥ ७९ ॥

प्रागुदीरितस्य सर्वजगदधिष्ठानस्य परशिवस्वरूपभूतं सत्त्वमेव तस्मिन्मा-  
ययाऽऽरोपिते जगति सत्त्वसर्पादिषु रज्ज्वा इदं तानुगाविरिव लौकिकविभ्रमे  
प्रसिद्धेति दर्शयति—ज्ञानादिति ॥ ७९ ॥

अपरा सा परा मुक्तिर्नाऽऽत्मरूपैव चेन्मतम् ।

तदाऽपि मुक्तिः प्राप्या वा न प्राप्या वाऽऽत्मनो भवेत् ॥ ८० ॥

एवं सिद्धान्तमभिधाय पूर्वपक्षं दूषयितुमाद्यपक्षस्य द्वितीयं विकल्पमाश-  
ङ्कते—अपरेति । सा नित्यसिद्धा मुक्तिर्नाऽऽत्मरूपाऽपि त्वपराऽऽत्मनोऽन्यैव  
चेन्मतमित्यर्थः । विकल्पासहत्वेनेमं पक्षं दूषयितुं विकल्पयति—तदेति ॥८०॥

प्राप्या चेदात्मनो मुक्तिरप्राप्तप्राप्तिरेव सा ।

अप्राप्तप्राप्तिरप्यस्य संबन्धो वैक्यमेव वा ॥ ८१ ॥

संबन्धश्चेत्स साध्यो वा नित्यो वा साध्य एव चेत् ।

अनित्यः स तु संबन्धो भवेन्नित्यो न सर्वथा ॥ ८२ ॥

आत्मव्यतिरिक्ता किंवा प्राप्या न प्राप्या वाऽऽद्यं पुनर्विकल्पं दूषयितुं  
फालितमर्थमाह—प्राप्या चेदिति । अथ तमाद्यं पक्षं विकल्पयति—अप्राप्त-  
प्राप्तिरिति । अप्राप्तप्राप्तिरूपा प्राप्या मुक्तिः किं संबन्धद्वयघटितसंबन्धात्मि-  
कोत संबन्धिनोस्तादात्म्यरूपा । प्रथमेऽपि किमसौ संबन्धः साध्यो नित्यो  
वेति विकल्प्याऽऽद्यं प्रत्याह—साध्य एव चेदिति । साध्यसंबन्धात्मिका  
मुक्तिः सर्वप्रकारेणानित्या स्यान्न च नित्यत्वमासादयेत् । तथा च मुक्ताना-  
मपि पुनः संसारप्रसङ्गः ॥ ८१ ॥ ८२ ॥

साध्यानामपि भावानामनित्यत्वं व्यवस्थितम् ।

अभावस्य न साध्यत्वं प्रध्वंसाख्यस्य सर्वदा ॥ ८३ ॥

साध्यत्वाख्यस्तु धर्मश्च नैवाभावाश्रयो भवेत् ।

नित्यो यदि स संबन्धस्तर्हि संबन्धसंज्ञिता ॥ ८४ ॥

मुक्तिश्च नित्यसिद्धैव मुमुक्षोरात्मनो भवेत् ।

तदाऽपि नित्यप्राप्ताया मुक्तेः प्राप्तिस्तु पूर्ववत् ॥

विज्ञानेनैव नान्येन सत्यमुक्तं द्विजोत्तम ॥ ८५ ॥

व्याप्तिं दर्शयति—साध्यानामिति । चक्रचीवरतुरीयेमादिसाध्यानां घटपटा-  
दीनां भावानामनित्यत्वं दृश्यते । अतः साध्यत्वमनित्यत्वेन व्याप्तमित्यर्थः ।  
अनैकान्तिकत्वं परिहरति—अभावस्येति । प्रध्वंसाभावस्य भावरूपसाध्यत्वधर्म-  
योगो न घटते । तथाविधधर्मयोगे तस्य घटादिवद्भावत्वमेव स्यात् । केनाचि-  
दपि धर्मेण निरुपाख्यस्यैवाभावत्वात् । अङ्गीकृत्येदं प्रध्वंसाभावस्य नित्यत्वम-  
नैकान्तिकत्वं परिहृतम् । सोऽप्यनित्य इत्युपरिष्ठात्प्रतिपादयिष्यते । अथाप्राप्त-

प्राप्तिर्नित्यः संबन्ध इति प्रथमस्य द्वितीयं कल्पं दूषयति-नित्यो यदीति ।  
नित्यसंबन्धात्मिका मुक्तिरपि नित्यसिद्धैव न केनचित्साधनेन निष्पाद्या ।  
तथाच नित्यप्राप्तैव सेति पूर्वोक्तं प्राप्तादस्ताध्यत्वमावर्तत इत्यर्थः ॥ ८३ ॥  
॥ ८४ ॥ ८५ ॥

अप्राप्तप्राप्तिरूपाया मुक्तैरेक्यं भवेद्यदि ॥ ८६ ॥

तन्न युक्तं द्वयैक्यं न सिध्यति कदाचन ।

भिन्नयोर्भेदनारो वा मुक्तिर्भेदे स्थितेऽथवा ॥ ८७ ॥

अप्राप्तप्राप्तिस्तादात्म्यमिति द्वितीयं दूषयितुमनुभाषते-अप्राप्तेति । तं दूषयति-  
तन्नेति ॥ ८६ ॥ ८७ ॥

भेदनारो तयोरैक्यं घटते वेदवित्तम ।

भेदे सति तयोरैक्यमिति चेत्तन्न संगतम् ॥ ८८ ॥

तत्र वक्तव्यं किं भिन्नयोर्जीवेश्वरयोर्भेदनारो तादात्म्यमुत भेदे सत्येव  
तत्राऽऽद्यो भवन्नभिभेदस्यान्योन्याभावरूपत्याङ्गीकारात्तस्य चानाद्यनन्तत्वाद-  
नङ्गीकारः परास्त इत्याह-भेदनारो इति । नापि द्वितीय इत्याह-भेदे सतीति  
॥ ८८ ॥

भेदस्य संनिधावैक्यं विरोधान्नैव सिध्यति ।

न प्राप्या ह्यात्मनो मुक्तिरिति चेत्तन्न संगतम् ॥ ८९ ॥

अप्राप्यायास्तु मुक्तेश्च नास्त्यपेक्षा हि साधने ।

साधनेऽसति सा मुक्तिरप्राप्यैव सदा खलु ॥ ९० ॥

कुत इत्यत आह-भेदस्येति । अभेदैकार्थसमवायिन एकत्वस्य भेदेन सहा-  
वस्थानानुपपत्तेरित्यर्थः । एवमात्मस्वरूपव्यतिरिक्ताया मुक्तेः प्राप्यत्वपक्षं  
दूषयित्वाऽप्राप्येति द्वितीयपक्षमनूद्य दूषयति-न प्राप्येति । अप्राप्यस्वभावाया  
मुक्तेः साधनशतेऽप्यनुमितेऽप्यप्राप्यत्वमेव स्वभावस्यानपायात् । अतः साधना-  
पेक्षाभावादयत्नेन सर्वे मुच्येरन्नित्यर्थः ॥ ८९ ॥ ९० ॥

न नित्यसिद्धा सा मुक्तिः साध्यरूपैव चेन्मतम् ।

साध्यत्वे सत्यनित्यत्वं पूर्वमेवाभिभाषितम् ॥ ९१ ॥

एवं सायुज्यरूपा मुक्तिः किं नित्यसिद्धोत् साध्यरूपेति विकल्प्याऽऽद्यप-  
क्षसंभवच्छङ्कानिरासेन कर्मनैरपेक्ष्येण सम्यग्ज्ञानस्य मुक्तिसाधनत्वमुपपाद्यो-  
क्तदोषानुवृत्तेर्द्वितीयो न युक्त इत्याह—न नित्यसिद्धेति । मुक्तेः साध्यत्वे  
घटादिवदनित्यत्वं स्यादिति पूर्वमेवोक्तमित्यर्थः ॥ ९१ ॥

प्रध्वंसस्य तु नित्यत्वं सर्वथा न भविष्यति ।

अचिद्रूपस्य सर्वस्य विनाशो गम्यते यतः ॥ ९२ ॥

ननु साध्यत्वेऽपि प्रध्वंसाभाववन्मुक्तेर्नित्यत्वं किं न स्यादित्यत आह—प्रध्वं-  
सस्येति । चिदात्मव्यतिरिक्तस्य सकलस्य चेत्यप्रपञ्चस्य नेह नानाऽस्तीत्या-  
दिनिषेधकश्रुत्या बाधितत्वादनित्यत्वमवश्यमेष्टव्यमित्यर्थः ॥ ९२ ॥

भावत्वे सति साध्यत्वाद्विनाशोऽचेतनस्य तु ।

प्रध्वंसस्य तु साध्यत्वेऽप्यभावत्वेन हेतुना ॥ ९३ ॥

ननु संगतिग्रहणादौ प्रत्यक्षानुमानादिप्रमाणान्तरसापेक्षशब्दस्य तद्विरोधे  
प्रामाण्यानुपपत्तेर्भावत्वे सति साध्यत्वमनित्यत्वसाधनम् । तथा च न प्रध्वंसे  
व्यभिचारः । तस्य साध्यत्वेऽपि भावत्वाभावादिति शङ्कते— भावत्वे  
सतीति ॥ ९३ ॥

न सिध्यति विनाशस्तु तच्च नैव सुसंगतम् ।

प्रागभावसमाख्यस्याप्यनित्यत्वस्य दर्शनात् ॥ ९४ ॥

प्रागभावस्य साध्यत्वाभावे सत्यप्यभावतः ।

अनित्यत्वं यदीष्येत प्रध्वंसस्यापि तत्समम् ॥ ९५ ॥

तदेतदव्याप्त्या दूषयति—तच्च नैवेति । भवतु भावत्वे सति साध्यत्वाद-  
नित्यत्वं घटादिषु प्रागभावस्यानित्यत्वेऽवश्यं कारणान्तरं वक्तव्यमुक्तहेत्व-  
भावात् । तच्चाभावत्वभेदाभावे धर्मान्तरसम्बन्धस्य प्रागेव निरस्तत्वात् । तद्व-  
त्प्रध्वंसस्यापि समानमिति तस्याप्यनित्यत्वमभ्युपगन्तव्यमित्यर्थः ॥ ९४ ॥ ९५ ॥

भावानामप्यभावानां साध्यानां मुनिसत्तम ।

असाध्यानां च सर्वेषामनित्यत्वे प्रयोजकम् ॥ ९६ ॥

एवं च भावत्वे सति साध्यत्वं घटादीनां भावानामनित्यत्वे प्रयोजकं प्रागभा-  
वस्यानित्यत्वेऽभावत्वमिति प्रयोजकद्वयाङ्गीकारकल्पनागौरवं स्यात्तस्मादु-

भयत्रानुगतं जडत्वमेवानित्यत्वप्रयोजकमङ्गीकार्यमित्याह—भावानामिति ।  
असाध्यानामिति । परमाण्वाकाशकालादिगादीनि परानित्यतयाऽङ्गीकारादसा-  
ध्यत्वेनाभिमतानि तेषामपीत्यर्थः ॥ ९६ ॥

अचेतनत्वमेवोक्तं नेतरद्वयाभिचारतः ।

चेतनस्य तु नित्यत्वं श्रुतिराह सनातनी ॥ ९७ ॥

तस्मादुक्तप्रकारेण मुक्तिः सायुज्यरूपिणी ।

ज्ञानलभ्या क्रियामात्रान्न लभ्या न समुच्चयात् ॥ ९८ ॥

नेतरादिति । इतरत्कृतकत्वादिकमिति यावत् । कुत इत्यत आह—व्यभिचा-  
रत इति । प्रागभावादावानित्यत्वे सत्यपि तदव्याप्त्याऽननुगम्यमित्यर्थः ।  
श्रुतिराहोति । सा च “नित्यो नित्यानां चेतनश्चेतनानाम्” इत्यादिका । प्रति-  
पादितमर्थं निगमयति—तस्मादिति ॥ ९७ ॥ ९८ ॥

ज्ञानं नामाखिलं चेदं सद्रूपेणावभासनम् ।

क्रिया तु कारकापेक्षा न ज्ञानालम्बिनी सदा ॥ ९९ ॥

अतः क्रियाया ज्ञानेन विरोधादेव सर्वदा ।

समुच्चयो न युज्येत कुतस्तेन परा गतिः ॥ १०० ॥

किं तज्ज्ञानमित्यत आह—ज्ञानं नामेति । अखिलस्य भोक्तृभोग्यात्मकस्य  
प्रपञ्चस्य योऽयं सच्चिदानन्दाद्वितीयब्रह्मात्मत्वसाक्षात्काररतत्समुज्यमुक्तिसा-  
धनमित्यर्थः । श्रूयते हि—“सर्वं खल्विदं ब्रह्म” “इदं सर्वं यदयमात्मा” इत्यादि ।  
ज्ञानकर्मणोः समुच्चयस्य प्रतिज्ञातं परमुक्त्यसाधनत्वमुपपादयति—क्रिया  
त्विति । अग्निहोत्रक्रिया हि कर्तृकरणकर्मादिभेदभिन्नकारकापेक्षा सती  
तद्गोचरं द्रव्यदेवतादिविषयं शास्त्रजनितं विज्ञानमेव केवलमवलम्ब्यते न तु कर्तृ-  
कारणादिसकलभेदोपमर्देन जायमानं प्रतीचः परमात्मतत्त्वसाक्षात्कारात्मकं  
ज्ञानम् । तेन सह विरोधात् । उक्तं हि भगवद्भाष्यकारैः—“अनुपयोगादधि-  
कारिविरोधाच्च” इति । अतो विरोधित्वे समसमयवर्तित्वाभावाद्वैतज्ञानक-  
र्मणोः समुच्चय एव न संभवति । कुतस्तेन मुक्त्याशङ्केत्यर्थः ॥ ९९ ॥ १०० ॥

सारूप्याख्या तु या मुक्तिः सामीप्याख्या च याऽपरा ।

सालोक्याख्या च या तासां केवलं कर्म साधनम् ॥ १०१ ॥

ऐहिकामुष्मिकाकारा मुक्तयः सर्वदेहिनाम् ।

कर्मणैव हि सिध्यन्ति न ज्ञानेन विरोधतः ॥ १०२ ॥

ज्ञानं कर्म च वेदोक्तमेव नान्योदितं भवेत् ।

अन्योदितं तु विप्रेन्द्र व्यवहारेऽविवेकिनाम् ॥ १०३ ॥

केवलं कर्मेति । उक्ताद्वितीयब्रह्मात्मत्वज्ञानरहितं द्रव्यदेवतादिज्ञानसहकृतं चरमभावेनावस्थितमग्निहोत्रादिकं हिरण्यगर्भादिसगुणब्रह्मोपासनरूपं च कर्मैव सारूप्याद्यपरमुक्तेः साधनमित्यर्थः ॥ १०१ ॥ १०२ ॥ १०३ ॥

अपेक्ष्य बुद्धिं विज्ञानं कर्म चेति विधीयते ।

तथाऽपि व्यवहारे ते व्यावहारिकसिद्धिदे ॥ १०४ ॥

तस्मात्सर्वत्र नास्तिक्यं न कुर्यान्मतिमत्तमः ।

नास्तिक्यादेव सर्वेषां संसारे परिवर्तनम् ॥ १०५ ॥

अपेक्ष्य बुद्धिमिति । उत्तममध्यमाधमभावेनावस्थितानामधिकाग्निं बुद्धि-  
तारतम्यमपेक्ष्य हिरण्यगर्भादिसगुणब्रह्मविज्ञानमग्निहोत्रादिकर्म चोभयं समुच्चि-  
त्याभिधीयते—“विद्यां चाविद्यां च यस्तद्वेदोभयं सह” इत्यादिना । एते च  
ज्ञानकर्मणी व्यवहारद्वयां व्यावहारिकफलप्रयोजने इत्यर्थः ॥ १०४ ॥  
॥ १०५ ॥

सर्वमुक्तं समासेन साधनं मुनिसत्तम ।

गोपनीयमिदं तस्मादास्तिकस्य सदाऽद्भुतम् ॥ १०६ ॥

सूत उवाच—

एवमुक्त्वा महादेवः साम्बः सर्ववत्सासकः ।

धनृत्य संनिधौ तस्य तत्रैवान्तर्हितोऽभवत् ॥ १०७ ॥

साधनं तु सकलं परिभाषितं

केवलं कृपयैव तु वो मया ।

नेतरत्कथितव्यमिह द्विजा

मोह एव हि समस्तमितोऽन्यथा ॥ १०८ ॥

इति श्रीस्कन्दपुराणे सूतसंहितायां चतुर्थे यज्ञवैभवखण्डे

मुक्तिसाधनविचारो नामाष्टात्रिंशोऽध्यायः ॥ ३८ ॥

॥ १०६ ॥ १०७ ॥ १०८ ॥

इति श्रीस्कन्दपुराणे सूतसंहिताटीकायां चतुर्थे यज्ञवैभवखण्डे मुक्ति-  
साधनविचारो नामाष्टात्रिंशोऽध्यायः ॥ ३८ ॥

अथैकोनचत्वारिंशोऽध्यायः ।

सूत उवाच—

अथातः संप्रवक्ष्यामि समासेन न विस्तरात् ।

अविरोधं तु वेदानामशेषाणां मुनीश्वराः ॥ १ ॥

अद्वैतवत्कर्तृकरणफलादिभेदभिन्नस्य द्वैतस्यापि श्रुतत्वादद्वैताद्वैतश्रुत्योर्मिथौ  
विरोधेनाप्रामाण्यमाशङ्क्य तयोरविरोधं प्रतिपादयितुमारभते—अथात इति॥ १ ॥

द्विविधो वेदराशिस्तु मुनयः संशितव्रताः ।

सत्याद्वैतपरः कश्चिद्वेदभागः समासतः ॥ २ ॥

कल्पितद्वैतनिष्ठस्तु वेदभागोऽपरस्तथा ।

सत्यमेव सदाऽद्वैतमस्त्यं द्वैतमास्तिकाः ॥ ३ ॥

कर्मज्ञानकाण्डयोरविरोधं दर्शयितुं तावद्विषयभेदमाह—सत्याद्वैतेति । कश्चि-  
दुपनिषद्वक्ष्यमाणो यो वेदभागः स सर्वदा बाधविधुरमद्वितीयं परशिवस्वरूपं  
तात्पर्येण प्रतिपादयति । अपरस्तु कर्मकाण्डात्मको वेदभागस्तत्स्वरूपे परिक-  
ल्पितं द्वैतप्रपञ्चमुपजीव्य स्वर्गादिफलाय यागहोमादिकं तात्पर्येण विधत्ते ।  
अतो विषयभेदादविरोध इत्यभिप्रायः । विपरीतं न कुत इत्यत आह—सत्य-  
मेवेति ॥ २ ॥ ३ ॥

द्वैतस्यापि च सत्यत्वं वर्णयन्तीह केचन ।

तदसंगतमध्यस्तं द्वैतं यस्मात्परात्मनि ॥ ४ ॥

नन्वद्वैतात्मतत्त्ववदद्वैतस्य जडप्रपञ्चस्याप्यभिसेवादिष्यवहारदर्शनेनाऽऽरो-  
पितरजतादिवैलक्षण्यात्पारमार्थिकत्वं किं न स्यादिति पराभिमतं शङ्कामनु-  
भाषते—द्वैतस्यापीति । परिहरति—तदिति । विमतमस्त्यमध्यस्तत्वाच्छु-  
क्तिरूप्यवदिति भावः ॥ ४ ॥

अध्यस्तं हि सदा द्वैतं दृश्यत्वाच्छुक्तिरूप्यवत् ।

दृश्यत्वं द्वैतजातस्य संमतं सर्वदेहिनाम् ॥ ५ ॥

हेत्वसिद्धिं परिहरति—अध्यस्तं हीति । अविस्वादिव्यवहारदर्शनेऽपि दृश्यत्वहेतुना शुक्तौ रूप्यवद्द्वैतप्रपञ्चस्यापि दृग्रूपेऽद्वितीये परमात्मन्यध्यस्तत्व-  
मङ्गीकार्यं तेन चासत्यत्वमित्यर्थः । हेतोः पक्षधर्मतामाह—दृश्यत्वमिति ।  
द्वैतप्रपञ्चस्य स्वतो जडत्वेन भानासंभवाद्वृग्रूपेण स्वप्रकाशपरशिवस्वरूपचैत-  
न्येनैव भास्यत्वादृश्यत्वहेतुः कृत्स्नं पक्षं व्याप्य वर्तत इत्येतत्सर्वसंमतमित्यर्थः  
॥ ५ ॥

तस्मादद्वैतपरो भागः कल्पितद्वैतगोचरः ।

अद्वैतं सर्वदा सत्यं भेदाभावात्कथंचन ॥ ६ ॥

एतदद्वैतजालस्य परिकल्पितत्वप्रतिपादनात्तद्गोचरस्य कर्मकाण्डस्य कल्पि-  
तविषयत्वं सिद्धमित्युपसंहरति—तस्मादिति । नन्वेवमद्वितीयस्याऽऽत्मनोऽप्य-  
सत्यत्वं कस्मान्न स्यादित्यत आह—भेदाभावादिति । ईदृग्रूपदृश्यभावस्य  
भेदसापेक्षत्वाभिर्भेदे परमात्मनि तस्याभावादृश्यत्वाभावेनाध्यस्तत्वासंभवाद-  
द्वैतस्य सर्वदा बाधवैधुर्यात्सत्यत्वमित्यर्थः ॥ ६ ॥

अद्वैतमपि चाध्यस्तं यदि वेदविदां वराः ।

कुत्रैवाद्वैतमध्यस्तं नाद्वैते तदभावतः ॥ ७ ॥

एतदेवोपपादयितुं विकल्पयति—अद्वैतमिति । अद्वैतमपि द्वैतवद्यध्यस्तं  
स्यात्तर्हि तस्य केनचिदधिष्ठानेन भवितव्यम् । निरधिष्ठानभ्रमानुपपत्तेः । किं  
तदधिष्ठानमद्वैतमेवात द्वैतमिति विकल्प्याऽऽद्यं प्रत्याह—नाद्वैत इति । तद-  
भावत इति । तस्याऽऽरोप्यादद्वैतादन्यस्याद्वैतान्तरस्याभावादित्यर्थः ॥ ७ ॥

केवलं कल्पिते द्वैते नाद्वैताध्याससंभवः ।

व्यवहारदशायां तु सत्येऽध्यासस्य दर्शनात् ॥ ८ ॥

न द्वितीय इत्याह—केवलमिति । अद्वैतस्याऽऽरोपेऽन्यस्याधिष्ठानस्यासंभवा-  
त्केवलं कल्पिते द्वैते तदध्यासो वक्तव्यः सोऽपि न युक्त इत्याह—व्यवहा-  
रेति । परमार्थभूते शुक्तिशकलादौ रजताग्रध्यासस्य लोके दृष्टत्वात्तदनुसारेणा-  
द्वैताध्यासस्याप्यधिष्ठानत्वेन सत्यभूतमेव किंचिद्वक्तव्यं न परिकल्पितमित्यर्थः  
॥ ८ ॥



द्वैते चाद्वैतमध्यस्तमिति वक्तुं न शक्यते ।

तस्याध्यासस्वरूपत्वादद्वैतस्य ब्रह्मवित्तमाः ॥ ९ ॥

भवतु लोके सत्याधिष्ठानत्वमद्वैताध्यासे त्वन्यस्यासंभवात्कल्पितस्यैवाधिष्ठानत्वमिति नियमः क्रमान्न भवतीत्यत आह—द्वैते चेति । द्वैतस्याध्यस्तैः कशरीत्वादध्यस्तस्य चाधिष्ठानात्परमात्मस्वरूपादनतिरेकादेकरथैवाधिष्ठानत्वमारोपितत्वं चेति व्याहृतमित्यर्थः ॥ ९ ॥

द्वैतं चापि तश्चाद्वैतमुभयं कल्पितं न हि ।

द्वैताद्वैतातिरेकेण नास्तित्वादिव वस्तुनः ॥ १० ॥

किंच द्वैतवदद्वैतस्यापि परिकल्पितत्वे निरधिष्ठानभ्रमप्रसङ्गादद्वैतस्य सत्यत्वमेष्टव्यमित्याह—द्वैतं चेति । यदि द्वैताद्वैते उभे अप्यारोपिते स्यातां तर्हि तद्व्यतिरिक्तस्य वस्तवन्तरस्याभावान्निरधिष्ठानभ्रमप्रसङ्ग इत्यर्थः ॥ १० ॥

शून्यमात्रे न चाध्यस्तमुभयं वेदवित्तमाः ।

निरुपाख्यस्य चाध्यासाधिष्ठानत्वायसंभवात् ॥ ११ ॥

ननु शून्यमेवाधिष्ठानमस्त्वित्यत आह—शून्येति । तत्र हेतुमाह—निरुपाख्ययेति । केनचिदप्याकारेण निर्वक्तुमशक्यस्य शून्यस्याध्यासाधिष्ठानत्वावावधित्वलक्षणधर्मयोगासंभवादित्यर्थः ॥ ११ ॥

अतो द्वैतं समध्यस्तमद्वितीये पगत्मनि ।

तस्मादुक्तेन मार्गेण कश्चिदंशः श्रुतेर्बुधाः ॥ १२ ॥

सत्याद्वैतपरः प्रोक्तः सर्वशास्त्रार्थवेदिभिः ।

तथैव वेदराशेस्तु कश्चिदंशस्तपोधनाः ॥

कल्पितद्वैतनिष्ठस्तु कथितः सत्यवादिभिः ॥ १३ ॥

एवमद्वैतरयाध्यासासंभवात्प्रतिपादितं द्वैतरथैवाध्यस्तत्वं निगमयति—अत इति । कर्मज्ञानकाण्डयोः प्रतिज्ञातं विषयभेदेनाविरोधं निगमयति—तरमादिति ॥ १२ ॥ १३ ॥

द्वैताद्वैतश्रुतीनां तु विरोधोऽपि प्रतीतितः ।

उक्तेनैव प्रकारेण विरोधाभाव एव हि ॥ १४ ॥

प्रत्यक्षाद्विरोधगम्यत्वादद्वैतस्य तु सर्वदा ।

तत्रैवार्थवती साक्षादद्वैतश्रुतिरास्तिकाः ॥ १५ ॥

मा भूत्कर्मज्ञानकाण्डयोर्विरोधः । ज्ञानकाण्ड एव द्वा सुपर्णेत्यादिवाक्यात्क-  
चिन्नेदोऽवगम्यते । क्वचित्पुनरतत्त्वमस्यादिवाक्यैरतदभेद इति द्वैताद्वैतश्रु-  
त्योर्विरोधादप्रामाण्यं स्यादित्याशङ्क्याऽऽह—द्वैताद्वैतेति । विरोधस्य प्राती-  
तिकत्वमुपपादयति—उक्तेनेति । उक्तरीत्या कल्पितद्वैतपरैव भेदश्रुतिः पर-  
मार्थाद्वैतपरा त्वभेदश्रुतिरिति तयोरविरोध इत्यर्थः । ननु भेदाभेदयो-  
रुभयोरपि श्रुत्यर्थत्वे समानेऽप्यभेदस्यैव परमार्थत्वं भेदस्य तु परिकल्पि-  
तत्वमित्येतत्कुतो लभ्यत इत्यत आह—प्रत्यक्षादेरिति । अनधिगतार्थगन्तृ-  
प्रमाणमिति मीमांसकाः । अतः प्रमाणभूता श्रुतिः प्रत्यक्षादिप्रमाणान्तरा-  
विषयमर्थं प्रतिपादयन्ती प्रामाण्यं भजते । अद्वैतं च प्रत्यक्षाद्यगम्यमतस्तदेव  
श्रुत्या तात्पर्येण प्रतिपाद्यते ॥ १४ ॥ १५ ॥

अन्तरेण श्रुतिं भेदो लोकसिद्धः सदैव तु ।

तेन नार्थवती तत्र श्रुतिर्मानातिगामिनी ॥ १६ ॥

प्रमाणान्तरसंवादोपेक्षा नास्ति श्रुतेः सदा ॥ १७ ॥

अन्तरेणेति । घटपटादिभेदस्य प्रत्यक्षादिप्रमाणाधिगतत्वाच्छ्रुतेरतत्र  
तात्पर्यं न युक्तम् । तथाच ह्यनुवादकत्वादप्रामाण्यं स्यादित्यर्थः । ननु प्रत्यक्षा-  
दिप्रमाणाविषयं शशविषाणकल्पमद्वैतं श्रुतिः कथं तात्पर्येण प्रतिपादयितुं  
शक्नुयादित्यत आह—मानातिगामिनीति । प्रत्यक्षादिप्रमाणान्यतीत्य तद्वि-  
षयं स्वर्गपर्वगादिकं यथाऽवगमयति तद्वदद्वैतमपि बोधयितुं शक्तेत्यर्थः । ननु  
श्रुत्यर्थस्य प्रमाणान्तराविषयत्वे संवादज्ञानाभावाच्छ्रुतेरप्रामाण्यं स्यादित्यत  
आह—प्रमाणान्तरेति । सर्वज्ञानानां स्वतःप्रामाण्याङ्गीकाराच्छ्रुतेर्न संवादज्ञा-  
नापेक्षेत्यर्थः ॥ १६ ॥ १७ ॥

स्वतश्च परतो दोषो नास्ति तस्याः श्रुतेरपि ।

प्रत्यक्षादिप्रमाणानां दोषवद्भावता सदा ॥

अस्त्यतः श्रुतिरेतेषां प्रमाणानां बलीयसी ॥ १८ ॥

ननु मा भूत्संवादज्ञानापेक्षा बाधादन्यथात्वं कस्मान्न भवतीत्यत आह—स्वत-

श्रुतेः । दुष्टप्रमाणजनितस्य हि बाध्यत्वं श्रुतेस्तावत्स्वतो दोषो नारितः । अर्थप्रत्यायनसमर्थत्वात् । परतोऽपि दोषो नारितः । अपौरुषेयत्वात् । एवं निर्दुष्टप्रमाणत्वेन बाधशङ्काया अत्यभावाच्छ्रुतेः स्वतः सिद्धं प्रामाण्यमप्रत्य्यूहमित्यर्थः । एवं श्रुतेर्निर्दोषत्वमभिधाय तस्याः प्रबलतरप्राप्त्यर्थं प्रतिपादयितुं प्रत्यक्षादीनां दोषसद्भावमाह—प्रत्यक्षादीति । दोषवद्भावतेति । दोषसाहित्येनोत्पन्नतेत्यर्थः ॥ १८ ॥

कल्पितद्वैतमात्रे तु नैव मानमियं श्रुतिः ।

तत्र प्रयोजनाभावात्परमार्थनिरूपणे ॥ १९ ॥

अद्वैतं परमानन्दं ब्रह्मवस्तु न चापरम् ।

तत्र प्रयोजनं विप्रा अस्त्येव हि न संशयः ॥ २० ॥

एवमनधिगतार्थगन्तुं प्रमाणमितिलक्षणपर्यालोचनया प्रत्यक्षानधिगतेऽद्वैते श्रुतेः प्रामाण्यं प्रतिपादितम् । अथ प्रयोजनसद्भावादपि तत्रैव तत्प्राप्त्यर्थं समर्थयितुं द्वैतपरत्वे प्रयोजनराहित्यमाह—कल्पितेति । प्रयोजनाभावादिति । कल्पितस्य द्वैतस्य माश्रमयत्वेनावस्तुत्वात्तत्प्रतिपादने श्रुतेः प्रेक्षावत्प्रवृत्तिहेतुभूतस्य करयचिदपि फलस्याभावादित्यर्थः । अद्वैतप्रतिपादने तु प्रयोजनसद्भावं दर्शयति—अद्वैतमिति । यस्मादद्वैतं ब्रह्मवस्तु निरतिशयानन्दरूपं तस्मात्तत्प्रतिपादनेन तत्स्वरूपावाप्तिलक्षणं सर्वोत्कृष्टं प्रयोजनं विद्यत इत्यर्थः ॥ १९ ॥ २० ॥

यत्र प्रयोजनं तत्र श्रुतिर्मानमिति स्थितिः ॥ २१ ॥

अतः प्रयोजनाभावादद्वैतं न प्रतिपाद्यते ।

अनूय द्वैतमद्वैतं प्रतिपादयति श्रुतिः ॥ २२ ॥

ननु प्रयोजनवशात्प्रामाण्यव्यवस्था न युक्ता प्रमाणानुवर्तित्वात्प्रयोजनस्येत्यत आह—यत्र प्रयोजनमिति । सत्यं प्रत्यक्षादिषु प्रमाणानुवर्ति प्रयोजनम् । श्रुतिस्तु प्रयोजनवशादेव पुरुषं स्वार्थं प्रवर्तयतीति तत्प्राप्त्यर्थं प्रयोजनाधीननिरूपणम् । अतो यस्मिन्नर्थे प्रयोजनमस्ति तत्रैव श्रुतेः प्रामाण्यमिति प्रामाणिकानां स्थितिरित्यर्थः । ननु तर्हि द्वा सुषणेत्यादिश्रुत्या निष्प्रयोजनो भेदः क्रमात्प्रतिपाद्यत इत्यत आह—अनूयेति । द्वैतं प्रत्यक्षादिप्रमाणैर्लोकसिद्धं जीवेश्वरभेदगन्तव्य समाने वृक्षे पुरुषो निमग्न इत्यादिना जीवभावरयाज्ञानमूलत्वप्र-

तिपादनपुरःसरमद्वैतमेव तात्पर्येण प्रतिपादयतीत्यर्थः । एवं सर्वत्र भेदश्रुति-  
लोकसिद्धभेदानुवादार्था । अभेदश्रुतिस्तु तात्पर्येण परमार्थाद्वितीयप्रतिपादना-  
र्थेति द्रष्टव्यम् ॥ २१ ॥ २२ ॥

स्मृतीनां च पुगणानां भारतादिस्तथैव च ।

तथा शैवागमादीनां तर्काणां च द्विजोत्तमाः ॥

अद्वैतनिष्ठतैवोक्ता न द्वैतपरता सदा ॥ २३ ॥

स्मृतिपुराणादीनामप्येवमेवाद्वैतपरत्वं न्यायतोऽवगन्तव्यमित्याह—स्मृतीना-  
मित्यादिना । अद्वैतपरत्वं च स्मृत्यादीनां सर्वेषां पदक्षरमन्त्रार्थकथनप्रस्तावे  
प्रागेव प्रतिपादितम् ॥ २३ ॥

अध्यस्ताज्ञानतत्कार्यनिवृत्तिद्वारतोऽद्वयम् ।

बोधयन्ति मुदा काश्चिच्छ्रुतयः पण्डितोत्तमाः ॥ २४ ॥

ननु जातिगुणक्रियायदृच्छाभेदेन चतुष्टयी हि सकलशब्दानां प्रवृत्तिरत-  
त्कथं जात्यादिसकलधर्मरहितमद्वयं परशिवस्वरूपं श्रुतिरतात्पर्येण प्रति-  
पादयितुं शक्नुयादित्यत आह—अध्यस्तेति । समस्तप्रपञ्चकल्पनामूलं माया-  
विद्यापरपर्यायं भावरूपमज्ञानं तत्कार्यं भूतभौतिकदेहेन्द्रियादिकमेतत्सर्वं पर-  
मार्थतो निरवद्ये परशिवस्वरूपेऽनादिवासनयाऽध्यस्यते तस्य च निवृत्तिस्तद-  
धिष्ठानयाथात्म्यज्ञानात् । एवं च तां मायां तत्कार्यनिवृत्तिं प्रतिपादयन्त्यः  
काश्चिच्छ्रुतयस्तद्द्वारोक्तविधमस्वप्नैकरसं परशिवस्वरूपं तात्पर्येण प्रतिपाद-  
यन्ति । ताश्च श्रुतयः “यत्तद्रेश्यमग्राह्यम्” “अशब्दमस्पर्शमरूपमव्ययम्”  
“अस्थूलमनण्वहरवम्” इत्यादिकाः ॥ २४ ॥

साक्षाद्विधिमुखेनैव ब्रह्म सत्यादिलक्षणम् ।

बोधयन्ति मुदा काश्चिच्छ्रुतयः पण्डितोत्तमाः ॥ २५ ॥

विधिमुखेनेति । “सत्यं ज्ञानमनन्तं ब्रह्म” इत्यादिकाः काश्चिच्छ्रुतयो न  
पूर्ववन्निषेधमुखेनापि तु यत्सत्यज्ञानादिलक्षणं तद्ब्रह्मेति विधिमुखेनैव प्रतिपाद-  
यन्ति । अस्थूलमनण्वहस्वमित्यादिनिषेधश्रुतिष्वपि यत्स्थूलत्वादज्ञानकार्य-  
निवृत्त्यवधिभूतं पारमार्थिकं वस्तु तद्ब्रह्मेत्यर्थाद्विधानमस्ति ततो विशिनाष्टि—  
साक्षादिति । अयमभिप्रायः । लोके तावत्सत्यत्वादिप्रवृत्तिनिमित्तकत्वेन सत्य-

ज्ञानादिशब्दा व्युत्पन्नाः । अखण्डैकरसेऽद्वितीये परमात्मनि तथाविधधर्मयोगो न संभवति । अतः सत्यादिशब्दा लौकिकमेव सत्यत्वादिकं प्रवृत्तिनिमित्तत्वेनोपादायाखण्डं वस्तु सर्वदा व्यभिचाररहितत्वाभिप्रायेण सत्यमिति लक्षयन्ति । स्वपरव्यवहारप्रकाशत्वाभिप्रायेण ज्ञानमिति । अत्यन्तानुकूलवेदनीयत्वेनाऽऽनन्दमिति । तथाच सत्यादिशब्दा लौकिकमेव सत्यत्वादिकमादाय साक्षाद्विधिमुखेनैवाखण्डं वस्तु लक्षणया प्रतिपादयन्तीत्यर्थः । उक्तं हि—  
“ लौकिकान्येव सत्यादीन्यखण्डं लक्षयन्ति ” इति । एवमतद्व्यावृत्तिरूपेण साक्षाद्विधिमुखेन च श्रुतिरतात्पर्येणाद्वैतं प्रतिपादयितुं शक्तेत्यर्थः ॥ २५ ॥

साधकस्यैव जीवस्य स्वाभाविकशिवात्मताम् ।

बोधयन्ती श्रुतिर्भ्रान्तजीवत्वं बाधते खलु ॥ २६ ॥

एवं श्रुतेरद्वितीयपरशिवस्वरूपप्रतिपादनप्रकारमाभिधाय तत्त्वमस्यादिभिर्महावाक्यैर्जीवेश्वरतादात्म्यप्रतिपादनप्रकारं दर्शयति—साधकस्यैवेति । “ तत्सृष्ट्वा तदेवानुपाविशत् ” “ अनेन जीवेनाऽऽत्मनाऽनुप्रविश्य नामरूपे व्याकरवाणि ” इत्यादिश्रुतेः परमेश्वर एव हि साक्षाज्जीवः । अतो जीवभावापन्नस्य यत्स्वाभाविकमद्वितीयपरशिवात्मत्वं तत्प्रतिपादयन्ती तत्त्वमस्यादिका श्रुतिर्मलिनसत्त्वप्रधानमायोपाधिकं परमार्थवत्प्रतीयमानमात्मनो यद्भ्रान्तं जीवत्वं तन्निवारयति । जगत्कारणोपाधिकं यत्सत्यज्ञानादिलक्षणं यच्चाज्ञानतत्कार्योपाधिकं सर्वप्रत्यग्भूतं चैतन्यं तदुभयमेकमेवेति सोऽयं देवदत्त इतिवद्विरुद्धांशपरिहारेण वाक्यं बोधयतीत्यर्थः ॥ २६ ॥

जीवत्वं चेतनस्यास्य स्वाभाविकमिति द्विजाः ॥

केचिद्वदन्ति वार्तेषा न तत्स्वाभाविकं सदा ॥ २७ ॥

यदि स्वाभाविकं तर्हि जीवत्वं सर्वदा भवेत् ।

नास्ति तस्य निवृत्तिर्हि स्वतःस्मिद्धं न नश्यति ॥ २८ ॥

अथ पराभिमतमात्मस्वाभाविकजीवत्वपक्षमनुभाष्य दूषयति—जीवत्वं चेतनस्येत्यादिना । यद्यात्मनो जीवत्वं स्वाभाविकं स्यात्तर्हि तस्य मुक्तावरथायामपि निवृत्तिर्न स्यात्स्वभावस्यानपायात् । अतो मुक्तानामपि सुखदुःखादुवृत्तिः स्यादित्यर्थः । २७ ॥ २८ ॥

यथा भेषजसंपर्कात्ताम्रस्य मलनाशनम् ।

तथा जीवस्य दुःखादिनिवृत्तिः केनचिद्भवेत् ॥ २९ ॥

जीवत्वस्य स्वाभाविकत्वेऽपि मुक्तिसंभवमाशङ्कते—यथेति । यथाऽम्लसंपर्कात्ताम्रस्य स्वभावभूतं मलं निवर्तते । एवं केनचित्परमेश्वरसमाराधनादिना साधनेन जीवस्य सुखदुःखादिसंज्ञाभावात्प्रकजीवत्वनिवृत्तौ सत्यां परशिवसायुज्यरूपा मुक्तिः किं न स्यादित्यर्थः ॥ २९ ॥

रसविद्धमयः स्वर्णं यथा भवति सर्वदा ।

केनचित्साधनेनैव तथा जीवः शिवो भवेत् ।

इति केचित्स्वमोहेन प्रवदन्ति तु वादिनः ॥ ३० ॥

अम्लेन निवर्तितस्यापि ताम्रमलस्य कालान्तरे पुनरुद्भवदर्शनात्तद्वदेव मुक्ता-  
नामपि जीवत्वस्य पुनरुद्भवमाशङ्क्य निदर्शनान्तरेण तामाशङ्कान् निरस्यति—  
रसविद्धमिति । अयसो यथा रसवेधेन स्वाभाविकमयस्त्वं निवर्तते स्वर्णत्व-  
मेव सर्वदा भवति न पुनः कालान्तरेऽप्ययस्त्वस्यानुवृत्तिस्तथैव स्वाभाविक-  
जीवत्वस्याप्यात्यन्तिकनिवृत्त्या हि शिवसायुज्यमित्यर्थः ॥ ३० ॥

तन्न संप्रतिपन्नं हि स्वतःसिद्धं न नश्यति ॥ ३१ ॥

यथा स्वाभाविकं वह्नेरौष्ण्यं नैव विनश्यति ।

प्रकाशो वा तथाऽस्थापि न दुःखादिर्विनश्यति ॥ ३२ ॥

तदेतन्निराकरोति—तन्नेति । यथा स्वाभाविकमिति । अग्निस्वभावभूतस्य दाहप्रकाशादेर्विनाशाभावात्स्वाभाविकजीवत्वस्यापि विनाशो दुर्घट इत्यर्थः ॥ ३१ ॥ ३२ ॥

मणिमन्त्रौषधादीनां शक्तिवैचित्र्यमात्रतः ।

नैष्ठवत्प्रतिबद्धं तु न नष्टं संमतं हि तत् ॥ ३३ ॥

ननु मणिमन्त्रादिसामर्थ्यादग्रेरौष्ण्यप्रकाशयोर्निवृत्तिमुपलभामहे तद्वत्साधन-  
वैचित्र्यात्स्वाभाविकजीवत्वस्यापि निवृत्तिरित्यत आह—मणीति । अस्मिन्स्व-  
भावभूतमौष्ण्यादिकं मणिमन्त्रादिसामर्थ्यात्प्रतिबद्धमेव केवलं न तु नष्टम् ॥ ३३ ॥

यथा ताम्रमलं नैव केनचित्प्रविनश्यति ।

नष्टवत्प्रतिबद्धं हि विनष्टं मन्वतेऽबुधाः ॥ ३४ ॥

एवमेव ताम्रमलस्यापि स्वभावसिद्धस्य नाशासंभवमाह—यथेति । अवुधा  
अज्ञानाः । प्रतिबद्धमित्येतदजानाना विनष्टमिति मन्वत इत्यर्थः ॥ ३४ ॥

जीवत्वं च तथाऽस्यापि सुखदुःखादिलक्षणम् ।

नष्टवत्प्रतिबद्धं स्यान्नैव नश्यति केनचित् ॥ ३५ ॥

उक्तमर्थं दाष्टान्तिके योजयति—जीवत्वमिति । सुखदुःखादिलक्षणस्य  
स्वाभाविकस्य जीवत्वस्य केनचित्साधनेन प्रतिबन्ध एव केवलं स्यान्न तु  
नाशः संभवतीत्यर्थः ॥ ३५ ॥

पयसा वेष्टितं तोयं पय इत्यभिधीयते ॥ ३६ ॥

रजतं काञ्चनग्रस्तं हेम इत्यभिधीयते ।

तथैव रसवीर्येण वह्निर्नपर्कतोऽपि च ॥ ३७ ॥

अयसो हेमवर्णत्वं न हेमत्वं कदाचन ।

रसवीर्यविनाशे तु वर्णस्तस्य विनश्यति ॥ ३८ ॥

ननुक्तं रसवेधदृष्टान्तेन स्वाभाविकस्याप्यत्यन्तनिवृत्तिरिति तत्राऽऽह—पय-  
सेत्यादिना । यथा पयसा मिश्रितं नीरं पयोवर्णमेव यथा वा काञ्चनेन मिश्रितं  
रजतं काञ्चनवर्णमेव तथैव ह्ययो रसवीर्येण संपर्कात्केवलं हेमवर्णं स्यान्न  
त्वयसः कदाचिदपि हेमत्वमिति संबन्धः ॥ ३६ ॥ ३७ ॥ ३८ ॥

कृतकस्य न नित्यत्वमिति वार्ता भुवि स्थिरा ।

तथाऽपि मानवा भ्रान्ताः काञ्चनं मन्वते ह्ययः ॥ ३९ ॥

ननु रसवीर्यस्यामोघत्वेन विनाशाभावात्तत्कृतो वर्णनाशः कथं स्यादि-  
त्यत आह—कृतकस्येति । यत्कृतकं तदनित्यमिति व्याप्तेः सर्वत्र निरङ्कुश-  
त्वादित्यर्थः ॥ ३९ ॥

सूक्ष्मदर्शनहीनानां सुलभः खलु विभ्रमः ।

तथा शिवत्वं जीवस्य भ्रान्त्या सिद्धं भविष्यति ॥ ४० ॥

तथा शिवत्वमिति । यथा सूक्ष्मदर्शनराहित्येन वर्णमात्रदर्शनादयसि काञ्च-  
नत्वभ्रमस्तथा स्वभावतो जीवस्य शिवात्मकत्वं भ्रान्त्यैव भवेन्न तु परमा-  
र्थतः संभवतीत्यर्थः ॥ ४० ॥

साधनेन स्वतो जीवो न शिवः सर्वथा भवेत् ।

ततो जीवः शिवः साक्षान्न भवेत्तु कदाचन ॥

शिव एव स्वतः साक्षाच्छिवो भवति नान्यथा ॥ ४१ ॥

कुत इत्यत आह—साधनेनेति । यदि परमार्थतो जीवः शिवादन्यः स्यात्साधनशतेनापि तस्य शिवत्वं न घटते । अन्योन्याभावस्यानाद्यनन्तत्वेन निवृत्त्यनुपपत्तेरित्यर्थः । तस्माच्छिवस्य शिवत्वं न तु तद्व्यतिरिक्तस्य जीवस्य कदाचिदपि शिवत्वमिति प्रतिपादितमर्थमुपसंहरति—तत इति ॥ ४१ ॥

यथैव वह्निसंपर्कात्तोयं वह्निर्न वस्तुतः ।

उष्णं तोयमिति प्राज्ञाः प्रतीतावपि देहिनाम् ॥ ४२ ॥

तथाऽशिवः स्वतो जीवः कदाचित्पाण्डितोत्तमाः ।

शिवत्वेन प्रतीतोऽपि स्वतो नैव शिवो भवेत् ॥ ४३ ॥

ननु “ मुक्तात्मानोऽपि शिवाः किं त्वेते तत्प्रसादतो मुक्ताः ।

सोऽनादिमुक्त एको विज्ञेयः पञ्चमन्त्रतनुः ” ॥

इत्यादिवचनप्रामाण्यात्स्वतो भिन्नानामपि जीवानां परमेश्वरानुग्रहवशाच्छिवत्वं किं न स्यादित्यत आह—यथैवेत्यादिना । अग्निधर्मस्यौष्ण्यस्य वत्संपर्कवशाज्जले प्रतीतावपि जलं नाग्निर्भवति किंतूष्णं जलमित्येव निर्दिश्यते । एवं स्वभावतो भिन्नस्य जीवस्य शिवस्वभावभूतधर्माश्रयत्वे सत्यपि न शिवात्मत्वमित्यर्थः ॥ ४२ ॥ ४३ ॥

स्वतोऽशिवस्तु जीवोऽयं सर्वथा न शिवो भवेत् ॥ ४४ ॥

केनचित्साधनेनैव मुक्तौ शिवसमो भवेत् ।

इत्येवं केचिदिच्छन्ति वादिनो मुनिपुंगवाः ॥ ४५ ॥

ननु न वयं जीवस्य शिवतादात्म्यलक्षणां मुक्तिं ब्रूमः । अपि तर्हि तत्साम्यमिति केषांचिन्मतं दूषयितुमुपन्यस्यति—स्वतोऽशिव इति ॥ ४४ ॥ ४५ ॥

वार्तामात्रमिदं प्रोक्तं सर्वथा न तदर्थवत् ।

एकदेशेन वा जीवः किंवा सर्वात्मना समः ॥ ४६ ॥

तान्निराचष्टे—वार्तेत्यादिना ॥ ४६ ॥

एकदेशेन चेत्सर्वे शिवाः संसारवर्तिनः ।

एकदेशेन सर्वेषामस्ति साम्यं शिवेन हि ॥ ४७ ॥

जीवस्य किमेकदेशेन शिवसाम्यं विवक्षितमुत सर्वात्मनेति विकल्पाऽऽद्यं



अत्याह—एकदेशेनेति । संसारिणामपि जीवानां चेतनत्वादिनकदेशेन शिव-  
साम्यं विद्यत एवेति तेऽपि मुक्ताः स्युरित्यर्थः ॥ ४७ ॥

सर्वात्मना चेतसाम्यं तत्सर्वथा शिव एव सः ।

भेदकारणशून्यत्वाद्भेदाभावाच्च वस्तुतः ॥ ४८ ॥

नापि द्वितीय इत्याह—सर्वात्मनेति । यदि सर्वेणैवाऽऽकारेण शिवसाम्यं  
विवक्षितं स्यात्तर्हि तत्साम्यं न युज्यते केनाचिदाकारेण व्यावृत्तयोरेव हि  
समानधर्मयोगादुपमानोपमेयभाव इत्यभिप्रेत्याऽऽह—भेदेति । सर्वात्मना समयो-  
जीवेश्वरयोर्भेदजनकव्यावृत्ताकारविरहादत एव भेदाभावाज्जीवः शिव एव  
स्यान्न तु शिवसम इत्यर्थः ॥ ४८ ॥

किंच मुक्तौ शिवेनैव समो जीवो भवेद्यदि ।

कंचित्कालं हि तत्साम्यमागतं खलु गच्छति ॥ ४९ ॥

किंचास्मिन्पक्षे मुक्तेरप्यनित्यत्वमापादयति—किंचेति ॥ ४९ ॥

तस्माज्जीवः स्वतः साक्षाच्छिवः सत्यादिलक्षणः ।

अप्रच्युतात्मभावेन स्थितः सत्परविद्यया ॥ ५० ॥

स्वाज्ञानं तत्प्रसूतं च संसारं स्वात्मना ग्रसन् ।

स्वपूर्णशिवरूपेण स्वयमेवावशिष्यते ॥ ५१ ॥

एवं पराभिमतमुक्तिस्वरूपं निराकृत्य सिद्धान्तं निगमयति—तस्मादिति ।  
सत्यज्ञानादिलक्षणः साक्षाच्छिव एव सत्त्वपरिणामरूपनानाविधतत्तदन्तः—  
करणोपहितः सर्वैकपक्रान्तात्मभावेन नानाविधजीवभावं भजते । स च जीव-  
भावापन्नः परविद्यया स्वात्मनः परशिवात्मत्वज्ञानेन स्वस्वरूपस्याऽऽच्छादकं  
भावरूपमज्ञानं तत्कार्यं संसारं चाऽऽत्ममात्रतया विलापयन्स्वात्मनो यत्परि-  
पूर्णशिवरूपत्वं तेन स्वयमेवावशिष्यते न तु भावाभावात्मकं किमपीत्यर्थः  
॥ ५० ॥ ५१ ॥

शुक्तिकाकलधौतं तु शुक्तिकावेदनेन तु ।

शुक्तिकामात्ररूपेण यथा लोकेऽवशिष्यते ॥ ५२ ॥

अमुमर्थं दृष्टान्तेन प्रतिपादयति—शुक्तिकेति । यथा शुक्तावारोपितस्य  
रजतस्याधिष्ठानशुक्तियाथात्म्यज्ञानेन निवृत्तौ सत्यामधिष्ठानभूता शुक्तिरेक

केवलमवशिष्यते न त्वन्यद्रजतं तदभावलक्षणं किमपि । तद्वदेव सकलजग-  
दधिष्ठानपरशिवस्वरूपयाथात्म्यज्ञानेन समारोपितजगन्निवृत्तावधिष्ठानमात्रावशे-  
षोऽवगन्तव्य इत्यर्थः ॥ ५२ ॥

शिवात्मना जगद्वाधो न चैवं संभविष्यति ।

अभाव एव मुक्तौ तु जगता हि भविष्यति ॥ ५३ ॥

ननु मुक्तावस्थायां जगतः प्रतीत्यभावात्तदभावो विद्यत इति कथमधिष्ठान-  
मात्रावशेषतेति केषांचिच्छङ्कामनुभाषते—शिवात्मनेति । मुक्तावस्थायामधिष्ठा-  
नशिवरूपेणैव जगदवतिष्ठते न तु तद्व्यतिरिक्तभावाभावात्मना रूपेणेत्येतन्न  
संभवति । भावाभावयोरन्यतरनिषेधस्येतरविधिनान्तरीयकत्वेन जगत्सद्भावा-  
भावे तदभावनियमावश्यंभावात् । अतो मुक्तौ जगतोऽभाव एव न तु शिवा-  
त्मनाऽवस्थानमिति कथमधिष्ठानमात्रावशेषतेत्यभिप्रायः ॥ ५३ ॥

इत्येवं केचिदिच्छन्ति स च मन्दमतिभ्रमः ।

भावरूपं तु वस्वेव ह्यभावि भवति द्विजाः ॥ ५४ ॥

जगन्न भावो नाभावो भावाभावविलक्षणम् ।

तस्मादध्यस्तबाधस्तु न भावोऽभाव एव न ॥ ५५ ॥

अधिष्ठानावशेषो हि केवलं पण्डितोत्तमाः ।

जगद्भ्रमस्याधिष्ठानं शिवः सत्यस्वभावतः ॥ ५६ ॥

तदेतन्निराकरोति—स चेत्यादिना । यदेतदभावप्रतियोगित्वं जगतोऽभिमतं  
तन्न युज्यते । यतो भावरूपमेव घटपटाद्यभावप्रतियोगि भवति न तावज्जगद्भा-  
वरूपम् । तथात्व आत्मवत्सर्वदाऽवस्थाननियमेनावध्यत्वप्रसङ्गात् । नाप्यभा-  
वात्मकम् । नरविषाणवत्कदाचिदप्यप्रतिभासप्रसक्तेः । अतः प्रतीतिवाधान्य-  
थानुपपत्त्या भावाभावविलक्षणं तदिति जगतो भावरूपत्वाभावादभावप्रतियो-  
गित्वं न युक्तमित्यर्थः । अतोऽध्यस्तबाधो नामाधिष्ठानमात्रावशेषो नान्यद्भा-  
वाभावात्मकं किमपीति निगमयति—तस्मादिति । श्रुक्तिकादावध्यस्तस्य माया-  
मयरजतादेर्भावरूपत्वाभावेनाव्यप्रतियोगित्वानुपपत्त्या तद्बाधस्यावश्यमाधि-  
ष्ठानमात्रावशेषत्वं स्वीकर्तव्यम् । तद्वदध्यस्तजगद्वाधोऽप्यधिष्ठानमात्रावशेषो  
नाभावप्रतियोगित्वमित्यर्थः । भवेदेवं यदि जगच्छुक्तौ रजतमिव कचिदध्यस्तं  
स्यात्तत्तु नाध्यस्तं योग्याधिष्ठानानुपपत्तेरित्यत आह—जगद्भ्रमस्येति । सत्य-

१ ग. 'तो न भ' । २. 'तो नु भ' । ३ ड. 'एकत्यव' । ३ घ. 'वात्म' । ४ घ.  
'भो न भ' ।

स्वभावत इति । सत्यरथैव शुक्तिशकलादिकस्य रजताद्याधिष्ठानत्वं दृष्टमिति तदनुसारात्सत्यस्वभावः परमात्मैव जगद्विभ्रमस्याधिष्ठानमित्यर्थः ॥ ५४ ॥  
॥ ५५ ॥ ५६ ॥

तदन्यदखिलं भ्रान्तं युक्तितश्च प्रमाणतः ।

तस्मात्सर्वजगद्वाधे शिव एवावशिष्यते ॥ ५७ ॥

ननु भवत्वधिष्ठानम् । शुक्तिरजतादिर्बलक्षण्याज्जगतोऽध्यस्तत्वमुक्तमित्य त आह—तदन्यदिति । युक्तितश्च प्रमाणत इति । यदि जगदध्यस्तं न स्यात्तल्लो-  
त्मवज्ज्ञाननिवर्त्यत्वमपि न स्यादित्याद्यनुकूलतर्को युक्तिः । प्रमाणं तु विमत-  
मध्यस्तं दृश्यत्वाच्छुक्तिरूप्यवदित्याद्यनुमानम् । “ सदेव सोम्येदमग्र आसीदे-  
कमेवाद्वितीयम् ” “ नेह नानाऽस्ति किञ्चन ” इत्यद्वैतश्रुतिश्च । एवं प्रमाण-  
तर्काभ्यां जगतोऽध्यस्तत्वप्रतिपत्तेस्तर्काशोऽधिष्ठानपरशिवस्वरूपमात्रमेव न  
त्वभाव इत्युपसंहरति—तस्मादिति ॥ ५७ ॥

शिवावशेषं सर्वस्य जगतः श्रुतिरादरात् ।

वक्ति तत्र न संदेहस्त्रिर्वः शपथयाम्यहम् ॥ ५८ ॥

तस्मात्सत्यपरानन्दप्रकाशाद्वैतमीश्वरम् ।

बोधयन्त्यादरेणैव श्रुतयः स्मृतिभिः सह ॥ ५९ ॥

श्रुतिरादरादिति । ‘ यस्मिन्सर्वाणि भूतान्यात्मैवाभूद्विजानतः ’ इति सक-  
लभौतिकप्रपञ्चस्याधिष्ठानात्मयाथार्थ्यविज्ञानेनाऽऽत्ममात्रावशेषता तात्पर्येण  
प्रतिपादयतीत्यर्थः ॥ ५८ ॥ ५९ ॥

एकत्वबोधकस्यास्य वेदावक्यस्य सुव्रताः ।

वाक्यान्तराणि सर्वाणि शेषभूतानि संततम् ॥ ६० ॥

वेदो नान्यस्य शेषस्तु यथा देवो महेश्वरः ।

शिवस्य शेषं सकलं श्रुतेर्मानानि सर्वशः ॥ ६१ ॥

एकत्वबोधकस्येति । जीवेश्वरयोर्भेदभ्रमनिरासेन पारमार्थिकमैक्यं बोधयत-  
स्तत्त्वमस्यादिवाक्यस्य निरतिशयानन्दावाप्तिलक्षणफलवदर्थप्रतिपादकत्वात् ।  
‘ फलवत्संनिधावफलं तदङ्गम् ’ इति न्यायेन ‘ सदेव सोम्येदमग्र आसीदेकमे-  
वाद्वितीयम् ’ इत्यादीनि सर्वाण्युपनिषद्वाक्यानि तावत्तदपेक्षिततत्त्वंपदार्थप्र-

तिपादनद्वाराऽङ्गभूतानि तदनुसारिर्मृतिपुराणागमवाक्यान्यपि वेदवाक्यस्यो-  
क्तीत्या शेषभूतान्येवेत्यर्थः ॥ ६० ॥ ६१ ॥

यथा माता स्वपुत्रस्य सत्यमेवाभिभाषते ।

तथा सर्वजनस्यापि सत्यं वदति हि श्रुतिः ॥ ६२ ॥

श्रुतौ चापि महादेवे त्रिपुण्ड्रे भस्मगुण्ठने ।

श्रद्धां न कुरुते मर्त्यः पुण्यलेशविवर्जितः ॥ ६३ ॥

पापिष्ठानां मनुष्याणां त्रिपुण्ड्रोद्धूलने श्रुतौ ।

महादेवे च विद्वेषः स्वत एव विजायते ॥ ६४ ॥

वेदोत्कर्षे शिवोत्कर्षे विद्योत्कर्षे तथैव च ।

त्रिपुण्ड्रोद्धूलनोत्कर्षे श्रद्धा पुण्यवतां भवेत् ॥ ६५ ॥

अविरोधे तु वेदानां पुरोक्तेनैव वर्त्मना ।

वेदानुसारिर्मृत्यादौ पापिष्ठस्य न हि स्पृहा ॥ ६६ ॥

विष्णवादेः शिवसाम्यत्वे वेदसाम्ये परस्य च ।

कुर्वन्तीच्छामविद्वांसः पापमेवात्र कारणम् ॥ ६७ ॥

वेदानामपकर्षे तु त्रिपुण्ड्रादेस्तथैव च ।

तथा शिवापकर्षे च यतन्ते पापयोनयः ॥ ६८ ॥

महादेवश्च वेदश्च तथा तिर्यक्त्रिपुण्ड्रकम् ।

व्यर्थमित्याहुरत्यर्थं पाषण्डाः पापयोनयः ॥ ६९ ॥

महादेवस्य माहात्म्यं वेदानामपि वैभवम् ।

त्रिपुण्ड्रस्य च माहात्म्यं न शक्यं वर्णितुं मया ॥ ७० ॥

॥ ६२ ॥ ६३ ॥ ६४ ॥ ६५ ॥ ६६ ॥ ६७ ॥ ६८ ॥ ६९ ॥ ७० ॥

कर्मशेषत्वमायासाद्ब्रह्मकाण्डस्य केचन ।

वर्णयन्ति न ते सन्तः किं तु ते विप्रलम्भकाः ॥ ७१ ॥

कर्षशेषत्वमिति । स्वर्गाद्याधुमिकफलसाधनस्य ज्योतिष्टोमादिकर्मणोऽ-  
नुष्ठाने तत्फलभोगाद्देहातिरिक्तः कश्चिदात्मा विद्यत इत्यवश्यमधिगन्तव्यम् ।

तथाच कर्मपेक्षितदेहव्यतिरिक्तात्मप्रतिपादनद्वारा ज्ञानकाण्डस्य कर्मकाण्डशेषत्वं केचिन्मन्यन्ते । न चैतद्युक्तं ज्ञानकाण्डस्य कर्मोपयुक्तकर्तृत्वभोक्तृत्वादिसकलसंसारधर्मरहितात्मस्वरूपप्रतिपादनपरत्वादेत्याशङ्क्याऽऽह—आयासादिति । उक्तविधात्मस्वरूपप्रतिपादकवाक्यसंदर्भस्योपासनाविषयत्वसमर्थनलक्षणमायासात्प्रा(सं प्रा)प्येत्यर्थः । तदेतन्निराकारोति—न त इति । विप्रलम्भका इति । “ब्रह्मविदामोति परम्” “ब्रह्म वेद ब्रह्मैव भवति” “यत्तदद्रेश्यमग्राह्यम्” “स पर्यगाच्छुक्रमकायमव्रणम्” “अन्यत्र धर्मादन्यत्राधर्मादन्यत्रास्मात्कृताकृतात्” इत्यादीनामुपासनाविधिगन्धेनाप्यसंस्पृष्टानां तात्पर्येणासंसार्यात्मबोधकानां वाक्यानामन्यथाभिप्रायकल्पनात्तेषां विप्रलम्भकत्वमित्यर्थः ॥ ७१ ॥

कर्तृत्वं चैव भोक्तृत्वं नियोज्यत्वं क्रियाफलम् ।

ग्रसते ब्रह्मविज्ञानं ततस्तच्छेषताऽस्य न ॥ ७२ ॥

ज्ञानकर्मणोः स्वरूपफलादिपर्यालोचनयाऽङ्गाङ्गिभावानुपपत्तेरिति हेतुमाह—कर्तृत्वं चेत्यादिना । देहातिरिक्तस्य कर्तृत्वभोक्तृत्वादिविशिष्टस्याऽऽत्मनो ज्ञानं हि कर्मपेक्षितम् । ज्ञानकाण्डरतु कर्तृत्वभोक्तृत्वादिसकलसंसारधर्मासंस्पृष्टमद्वितीयमात्मतत्त्वं तात्पर्यतोऽवगमयति न तु देहातिरिक्तकर्त्रात्मस्वरूपमात्रम् । तथा चौपनिषदमद्वितीयात्माविज्ञानं प्रत्यगात्मन्युपाधिवशाद्वासमानं कर्मपेक्षितं कर्तृत्वभोक्तृत्वादिसकलधर्मविलापयत्कथं कर्मणः शेषभूतं स्याद्विरोधादित्यभिप्रायः । नियोगो नाम यद्यभिधेयमपूर्वं तद्वोदृत्वेन पुरुषस्य नियोज्यत्वं तन्निष्पादकत्वं कर्तृत्वम् । एतच्च द्वादशेऽध्याये—“नियोज्यत्वं च कर्तृत्वं भोक्तृत्वं च तथैव च” इत्यत्र विस्तरेण प्राक्प्रतिपादितमित्युपरम्यते ॥ ७२ ॥

अल्पलाभप्रदं कर्म ज्ञानं पूर्णफलप्रदम् ।

तथा सति मुनिश्रेष्ठास्तच्छेषत्वं कथं भवेत् ॥ ७३ ॥

अल्पलाभप्रदमिति । स्वर्गपशुपुत्रादिकं स्वल्पमेव फलं कर्म प्रयच्छति । विज्ञानं तु परमानन्दावाप्तिलक्षणं परिपूर्णं फलं प्रयच्छति । अल्पं हि लोकेऽधिकं प्रत्यङ्गत्वेन दृष्टं स्वामिभृत्यादौ । तस्मादधिकफलं ज्ञानं न्यूनफलस्य कर्मणोऽङ्गमित्येतन्न युक्तमित्यर्थः ॥ ७३ ॥

फलवत्कर्मशेषत्वमफलस्य हि सिध्यति ।

फलवद्धि परं ज्ञानं ततस्तच्छेषताऽस्य न ॥ ७४ ॥

फलवदिति । अफलस्य हि प्रयाजादेः कैमर्थक्यवशात् “फलवत्संनिधाव-  
फलं तदङ्गम्” इति न्यायेन फलवदाश्रेयादियागशेषत्वं दृश्यते । ज्ञानस्य  
तु पृथक्फलसद्भावं श्रुतत्वेन फलाकाङ्क्षाया अभावान्नान्यशेषत्वमित्यर्थः  
॥ ७४ ॥

कर्मप्रकरणस्थं हि ज्ञानं कर्माङ्गमिष्यते ।

भिन्नप्रकरणं ज्ञानं ततस्तच्छेषताऽस्य न ॥ ७५ ॥

ननु यथा प्रयाजविधिवाक्यशेषेण “वर्म वा एतद्यज्ञस्य क्रियते” इत्यादिना  
श्रुतस्य फलस्य “अङ्गे फलश्रुतिरर्थवादः” इति न्यायेनार्थवादत्वं तथा ज्ञान-  
फलस्याप्यर्थवादत्वात्प्रयाजवदङ्गत्वं किं न स्यादित्यत आह—कर्मप्रकरणेति ।  
प्रयाजादेर्हि दर्शपूर्णमासप्रकरणपठितत्वेनाङ्गाङ्गिभावस्य निर्णीतत्वाद्युक्तं तदी-  
यफलश्रवणस्यार्थवादत्वम् । तथा ज्ञानं कस्यचित्कर्मणः प्रकरणे स्थितं  
येन फलश्रुतेरर्थवादता कल्प्येत । अतः प्रकरणभेदादपि ज्ञानस्य न कर्माङ्ग-  
त्वम् ॥ ७५ ॥

कर्म साध्यफलं ब्रह्मज्ञानं सिद्धफलं बुधाः ।

तथा सति मुनिश्रेष्ठास्तच्छेषत्वं कथं भवेत् ॥ ७६ ॥

कर्म साध्यफलमिति । यागहोमादिक्रियानिष्पाद्यत्वात्स्वर्गादेः । सिद्धफल-  
मिति । ज्ञानप्राप्त्यस्य फलस्य नित्यशुद्धबुद्धमुक्तात्मस्वरूपत्वादित्यर्थः ॥ ७६ ॥

आधिकारिविभेदेन प्रवृत्तं मुनिपुंगवाः ।

काण्डद्वयमतोऽन्यस्य कथमन्यद्गुणो भवेत् ॥ ७७ ॥

आधिकारिविभेदेनेति । कर्मकाण्डे स्वर्गपुत्रादिफलरागयुक्तोऽधिकारी वैरा-  
ग्यादियुक्तस्तु ज्ञानकाण्डस्येत्यधिकारिविशेषमुपादाय प्रवृत्तत्वेनेत्यर्थः ॥ ७७ ॥

कर्माज्ञानस्य सद्भावे न तथा ब्रह्मवेदनम् ।

तथा सति कथं विप्रा ज्ञानकर्मसमुच्चयः ॥ ७८ ॥

ज्ञानकर्मणोः सहावस्थानासंभवादप्यङ्गाङ्गिभावो न युक्त इत्याह—कर्माज्ञान-  
स्येति । सर्वानर्थप्रपञ्चस्य मूलभूतं प्रत्यगात्मनः पारमार्थिकपरशिवस्वरूपत्वा-  
च्छादकमज्ञानं सविलासे तस्मिन्सत्येव कर्म तत्प्रसादेन स्वात्मानं लभते ।

अद्वैतज्ञानं तु तदज्ञानं निवर्तयदाविर्भवति । तथाच ज्ञानकर्मणोः सहावस्थान-  
विरोधादङ्गाङ्गिभावेन न समुच्चयो घटत इत्यर्थः ॥ ७८ ॥

अप्रकाशात्मकं कर्म स्वप्रकाशं तु वेदनम् ।

तथा सति कथं विप्रा ज्ञानकर्मसमुच्चयः ॥ ७९ ॥

अप्रकाशात्मकमिति । अज्ञानकार्यत्वात्कर्माप्रकाशात्मकम् । प्रकाशब्रह्मात्म-  
कत्वाज्ज्ञानं प्रकाशात्मकम् । तथाच तमःप्रकाशयोरिवानयोः सहावस्थानानुप-  
पत्त्या कथमङ्गाङ्गिभावेन समुच्चय इत्यर्थः ॥ ७९ ॥

तस्माद्वेदान्तभागस्तु ब्रह्मकाण्डसमाह्वयः ।

सर्वथा कर्मकाण्डस्य नैव शेषः कदाचन ॥ ८० ॥

एवं ज्ञानस्य कर्मशेषत्वानुपपत्तेस्तत्प्रतिपादको वेदान्तभागो न कर्मकाण्ड-  
शेष इत्युपसंहरति—तस्मादिति ॥ ८० ॥

तथैव कर्मभागश्च ब्रह्मकाण्डस्य सर्वथा ।

न साक्षादेव शेषः स्याज्ज्ञानं वेदान्तवाक्यजम् ॥ ८१ ॥

ननु तर्हि कर्मकाण्ड एव ज्ञानकाण्डस्य शेषो भवत्वित्यत आह—तथैवेति ।  
परम्परया शेषत्वस्योपरिष्ठाद्वक्ष्यमाणत्वात्तद्व्यावृत्तये विशिनष्टि—न साक्षादिति ।  
ननु तद्वितीयपरशिवस्वरूपज्ञानं केन प्रमाणेन ज्ञेयं कानि पुनस्तदुत्पत्त्य-  
नुकूलव्यापारनिष्पादनेनाङ्गभावं भजन्ते किंवा तदुत्पत्तौ करणं फलोपकार्येङ्गं  
च किमित्येतत्सर्वं क्रमेणाऽऽह—ज्ञानं वेदान्तवाक्यजमित्यादिना ॥ ८१ ॥

शान्तिदान्त्यादयः सर्वे गुणा एव मुनीश्वराः ।

अङ्गानि ब्रह्मविद्यायाः श्रवणं करणं बुधाः ॥ ८२ ॥

शान्तिदान्त्यादय इति । “ शान्तो दान्त उपरतस्तिष्ठुः ” इत्यादिश्रुत्यु-  
क्तमुपरत्यादिकमादिशब्दग्राह्यम् ॥ ८२ ॥

विद्याफलोपकारि स्यान्मननं चिन्तनं तथा ।

ज्ञानमज्ञानविच्छित्तौ न सहायमपेक्षते ॥ ८३ ॥

विद्याफलोपकारीति । करणभूतस्य वेदान्तवाक्यार्थविचारात्मकस्य श्रव-  
णस्य जीवब्रह्मतादात्म्यगोचरविद्याजननलक्षणं यत्फलं तदुपकारकमित्यर्थः ।  
अत एवाऽऽज्ञायते—‘ आत्मा वा अरे द्रष्टव्यः श्रोतव्यो मन्तव्यो निदिध्या-  
सितव्यः ’ इति । सा च श्रुतिरेवमाचार्यैर्व्याख्याता— “ आत्मदर्शनमुद्दिश्य

मनननिदिध्यासनाभ्यां फलोपकार्यङ्गभ्यां श्रवणं नामाङ्गं विधीयते”  
इति ॥ ८३ ॥

तमोनिवृत्तौ सूर्यस्तु यथा नान्यदपेक्षते ।

तथाऽज्ञाननिवृत्तौ तु ज्ञानं नान्यदपेक्षते ॥ ८४ ॥

विद्यायाः स्वोत्पत्तावेव करणोपकरणाद्यपेक्षा न तु स्वकार्येऽन्यदपेक्षव  
इत्येवं दृष्टान्तेनोपपादयति—तमोनिवृत्ताविति ॥ ८४ ॥

क्षणध्वंसिक्रियायास्तु धर्माधर्मात्मकं फलम् ।

न ज्ञानं तेन विद्याया न साक्षात्कर्म साधनम् ॥ ८५ ॥

अधर्मस्य फलं साक्षान्नरकप्राप्तिरेव हि ।

न ज्ञानं तेन विद्याया नाधर्मः साधनं भवेत् ॥ ८६ ॥

धर्मस्य पापविच्छित्तिद्वारा शुद्धिस्तु मानसी ।

फलं न ब्रह्मविज्ञानं तेन धर्मो न साधनम् ॥ ८७ ॥

श्रवणादिवत्कर्मणोऽपि प्रसक्तं विद्योत्पत्तिसाधनत्वं निराकरोति—क्षणध्वं-  
सीत्यादिना ॥ ८५ ॥ ८६ ॥ ८७ ॥

कर्मणा शुद्धचित्तस्य संसृतेर्दोषदर्शनम् ।

पुनर्विरक्तिः संसागन्मोक्षेच्छा जायते तथा ॥ ८८ ॥

एवं साक्षाद्विद्यासाधनत्वं कर्मणो निराकृत्य “तमेतं वेदानुवचनेन ब्राह्मणा  
विविदिषन्ति यज्ञेन दानेन” इत्यादिश्रुत्या विहितं परम्परया तत्साधनत्व-  
माह—कर्मणा शुद्धचित्तस्येति ॥ ८८ ॥

तस्मात्कर्म प्रनाह्यैव ज्ञानरूपं न चान्यथा ।

अत एवोक्तमार्गेण तयोः समसंख्यः ॥ ८९ ॥

सुतगर्भेव नास्तीव सम्यगुक्तं मयाऽनघाः ।

अतश्चान्योन्यसंबन्धः काण्डयोरनैव विद्यते ॥ ९० ॥

उक्तमार्गेणेति । विज्ञानस्य कर्मशेषत्वनिराकरणप्रस्तावे कर्माज्ञानस्य रुद्धा-  
व इति यदुक्तं तेनैवार्थः ॥ ८९ ॥ ९० ॥



न्यायाभासं महामोहादवलम्ब्य नराधमाः ।

विष्ठावयन्ति वेदार्थं नैतेषां मतिरुत्तमा ॥ ११ ॥

प्रत्युत भ्रान्तिविज्ञानाद्वेदान्तार्थस्य बाधनात् ।

सदा संसारवर्तिवमेव तेषां न संशयः ॥ १२ ॥

अहो मोहस्य माहात्म्यं सर्ववेदार्थवर्जिताः ।

परिह्रमन्ति वेदार्थादन्यत्रैव विचिष्टिताः ॥ १३ ॥

वेशानशेषानवधार्य मर्त्यो मदुक्तवेदान्तविचारमार्गम् ।

उपैति पुण्येन च शंभुभक्त्या निवप्रसादेन न चेतरेण ॥ १४ ॥

अनिरोधः कथिता मया द्विजाः कृपयैव श्रुतिगोचरस्तु वः ॥

मतिरिषामनुजस्य मुक्तिदा विपरीता मतिरस्य नाशिनी ॥ १५ ॥

इति श्रीस्कन्दपुराणे सूतसंहितायां चतुर्थे यज्ञवैभवखण्डे वेदा-

नामविरोधनिरूपणं नामैकोनचत्वारिंशोऽध्यायः ॥ ६९ ॥

॥ ११ ॥ १२ ॥ १३ ॥ १४ ॥ १५ ॥

इति श्रीसूतसंहितातात्पर्यदीपिकायां चतुर्थे यज्ञवैभवखण्डे वेदानामवि-

रोधनिरूपणं नामैकोनचत्वारिंशोऽध्यायः ॥ ६९ ॥

अथ चत्वारिंशोऽध्यायः ।

सूत उवाच—

अथातः संप्रवक्ष्यामि सर्वसिद्धिकरं नृणाम् ।

मया नोक्तमितः पूर्वमभिगुह्य नुत्तमम् ॥ १ ॥

वायिकं वाचिकं चैव मानसं च तथैव च ।

त्रिविधं कर्म कर्तव्यं सर्वसिद्ध्यर्थमाश्रितैः ॥ २ ॥

एवं कर्मणां चित्तशुद्धिद्वारा परम्परया ज्ञानशेषत्वंमुक्तम् । अथ किं तत्कर्मेति ।  
तद्वक्तुं प्रतिजानीते—अथात इति ॥ १ ॥ २ ॥

सर्वसिद्धिकरं कर्म कायिकं बहुधा स्मृतम् ।

लिङ्गे शिवार्चनं चैव रुद्राक्षाणां च धारणम् ॥ ३ ॥

अभिरित्यादिभिर्भन्त्रैर्जाबालोक्तैश्च सप्तभिः ।

त्रियायुषेण मन्त्रेण भस्मना सजलेन च ॥ ४ ॥

सर्वाङ्गोद्धूलनं चैव त्रिपुण्ड्रस्य च धारणम् ।

शिवस्योत्सवसेवा च शिवक्षेत्रेषु वर्तनम् ॥ ५ ॥

॥ ३ ॥ ४ ॥ ५ ॥

वाचिकं कर्म विप्रेन्द्राः सर्वसिद्धिकरं नृणाम् ।

चिन्मन्त्रस्य जपस्तद्वत्पदाख्यस्य जपस्तथा ॥ ६ ॥

प्रणवस्य जपस्तद्वद्धंसाख्यस्य मनोर्जपः ।

षडक्षरस्य मन्त्रस्य सावित्र्याश्च जपस्तथा ॥ ७ ॥

वेदपारायणं चैव वेदाङ्गानां च कीर्तनम् ।

मानसं कर्म विप्रेन्द्राः सर्वसिद्धिकरं नृणाम् ॥ ८ ॥

महादेवस्मृतिः साक्षान्महादेव्याः स्मृतिस्तथा ।

वेदान्तार्थविचारश्च वेदादन्यत्र विस्मृतिः ॥ ९ ॥

विरक्तिः सर्वलोकेभ्यो वेदार्थे निश्चयोऽचलः ।

स्मार्ते पौराणिकेऽप्यर्थे निश्चयश्च तथैव च ॥ १० ॥

शिवस्योत्कर्षताबुद्धिः शिवोऽहमिति भावना ।

एते धर्मा विशिष्टाः स्युः सर्वसिद्धिकरा अपि ॥ ११ ॥

चिन्मन्त्रस्येति । संविद्रूपिण्याः परशक्तेर्वाचको हृल्लेखामन्त्रश्चिन्मन्त्रः । पदा-  
ख्यस्येति । मातृकोत्पत्तावपदं पदमापन्नमित्यादिना चतुर्थेऽध्याये प्रतिपादित-  
त्वात्पदाख्योऽयं मातृकामन्त्रः ॥ ६ ॥ ७ ॥ ८ ॥ ९ ॥ १० ॥ ११ ॥

एभ्योऽतिरिक्ता ये धर्माः श्रौतस्मार्तास्तथाऽपरे ।

ते तु वेदाविदां मुख्याः सर्वसिद्धिकरा न हि ॥ १२ ॥

महादेवस्तु सर्वात्मा सर्ववस्त्ववभासकः ।

सर्वानन्दकरः पूर्णः सर्वदेवोत्तमोत्तमः ॥ १३ ॥

यद्यापि शिवार्चनभस्मोद्धूलनचिन्मन्त्रपदमन्त्रजपादिकमात्मविद्याहेतुत्वेन प्रागेव प्रतिपादितं तथाऽपि सर्वसिद्धिकरत्वमेतस्यैव नान्येषां श्रौतस्मार्तानां कर्मणामित्येतद्वर्शयितुं पुनः प्रतिपादनम् । तदाह—एभ्योऽतिरिक्ता इत्यादिना ॥ १२ ॥ १३ ॥

तस्यासाधारणा धर्मा एत एव न चापरे ।

तस्मादेते हि सर्वेषां सर्वसिद्धिकरा नृणाम् ॥ १४ ॥

सत्तासिद्धिश्च सर्वेषां महादेवप्रसादतः ।

विष्णवादीनामतो धर्माः पूर्वोक्ताः सर्वसिद्धिदाः ॥ १५ ॥

मुखतो मोक्षदा ह्येते पृष्ठतः सर्वसिद्धिदाः ।

शीघ्रसिद्धिकराश्चैव शिवासाधारणत्वतः ॥ १६ ॥

शिवेन सदृशो देवो यथा विप्रा न विद्यते ।

तथैवैभिः समा धर्मा न विद्यन्ते श्रुतौ स्मृतौ ॥ १७ ॥

शिवज्ञानसमं ज्ञानं यथा नास्ति द्विजर्षभाः ।

तथैवैभिः समा धर्मा न विद्यन्ते श्रुतौ स्मृतौ ॥ १८ ॥

वेदमानसमं मानं यथा नास्ति द्विजर्षभाः ।

तथैवैभिः समा धर्मा न विद्यन्ते श्रुतौ स्मृतौ ॥ १९ ॥

भूमिदेवसमो मर्त्यो यथा नास्ति द्विजर्षभाः ।

तथैवैभिः समा धर्मा न विद्यन्ते श्रुतौ स्मृतौ ॥ २० ॥

मेरुणा पर्वतस्तुल्यो यथा लोके न विद्यते ।

तथैवैभिः समा धर्मा न विद्यन्ते श्रुतौ स्मृतौ ॥ २१ ॥

अन्नपानसमं किञ्चिन्न हि देहस्थितौ यथा ।

तथैवैभिः समा धर्मा न विद्यन्ते श्रुतौ स्मृतौ ॥ २२ ॥

यथा भागीरथीतुल्या नदी लोके न विद्यते ।

तथैवैभिः समा धर्मा न विद्यन्ते श्रुतौ स्मृतौ ॥ २३ ॥

॥ १४ ॥ १५ ॥ १६ ॥ १७ ॥ १८ ॥ १९ ॥ २० ॥ २१ ॥ २२ ॥ २३ ॥

शिवस्थानसमं स्थानं यथा लोके न विद्यते ।

तथैवैभिः समा धर्मा न विद्यन्ते श्रुतौ स्मृतौ ॥ २४ ॥

सर्वसिद्धिकरा मुनिपुंगवा

एत एव सदैव न चापरे ।

चोदितेषु न संग्रहकारणं

केवलं कृपयै । मयोदितम् ॥ २५ ॥

इति श्रीसूतसंहितायां चतुर्थे यज्ञवैभवखण्डे सर्वसिद्धिक-

रधर्मविचारो नाम चत्वारिंशोऽध्यायः ॥ ४० ॥

॥ २४ ॥ २५ ॥

इति श्रीसूतसंहितातान्पर्यदीपिकायां चतुर्थे यज्ञवैभवखण्डे सर्वसिद्धिकरध-

र्मविचारो नाम चत्वारिंशोऽध्यायः ॥ ४० ॥

अथैकचत्वारिंशोऽध्यायः ।

सूत उवाच—

अथातः संप्रवक्ष्यामि पातकानि समासतः ।

शृणुत श्रद्धया सार्धं परिहास्य सुव्रताः ॥ १ ॥

पातकानि समासेन दश प्रोक्तानि सूरिभिः ।

तारतम्यक्रमेणैव तेषामस्त्येव लाघवम् ॥ २ ॥

एवं विद्योत्पत्त्यनुकूलं कायिकवाचिकमानसभेदेन त्रिधाऽवस्थितं कर्म प्रतिपाद्य तदुत्पत्तिप्रतिबन्धकानां पापानामनिर्जातस्वरूपाणां परिहारासंभवा-  
त्तत्परिहाराय तत्स्वरूपं वक्तुमारभते—अथात इति । परिहारायेति परित्या-  
गार्थमित्यर्थः । अत एवोक्तं शाबरभाष्ये— “अधर्मोऽपि विजिज्ञास्यः परि-  
हाराय ” इति ॥ १ ॥ २ ॥

प्रथमं पातकं प्रोक्तं महापातकसंज्ञितम् ।

द्वितीयमतिपापाख्यं ततः प्रासङ्गिकाभियम् ॥ ३ ॥

चतुर्थं पातकं प्रोक्तं पञ्चमं चोपपातकम् ।

जातिभ्रंशकरं पष्ठं संकीर्णकरणं ततः ॥ ४ ॥

अपात्रीकरणं पश्चान्नवमं तु मलावहम् ।

प्रकीर्णकसमाख्यं तु दशमं पातकं द्विजाः ॥ ५ ॥

प्रतिषिद्धसुरापानं ब्रह्महत्या तथैव च ।

ब्राह्मणानां सुवर्णस्य हरणं मुनिपुंगवाः ॥ ६ ॥

जननीगमनं चैव संयोगस्तैः सह द्विजाः ।

महान्ति पातकान्याहुर्मुनयः सूक्ष्मदर्शिनः ॥ ७ ॥

असाक्षान्मातृगमनं स्वपुत्रीगमनं तथा ।

स्नुषाया गमनं तद्वद्भगिनीगमनं तथा ॥ ८ ॥

शिवस्य मूर्तिचलनं विष्णोश्च ब्रह्मणस्तथा ।

अतिपातकमित्याहुर्मुनयो वेदवित्तमाः ॥ ९ ॥

॥ ३ ॥ ४ ॥ ५ ॥ ६ ॥ ७ ॥ ८ ॥ ९ ॥

राजन्यदैश्ययोर्हिंसा यज्ञसंबन्धिनस्तथा ।

रजस्वलाया गर्भिण्या आर्तायाश्च वधस्तथा ॥ १० ॥

यज्ञसंबन्धिन इति । प्रवृत्तयज्ञस्य दीक्षितस्येत्यर्थः ॥ १० ॥

अविज्ञातस्य गर्भस्य शरणागतदेहिनः ।

कौटसाक्ष्यं सुहृद्धिंसा ब्राह्मणस्य तपोधनाः ॥ ११ ॥

पृथिवीहरणं तद्वत्पितृव्यस्य तथैव च ।

मातामहस्य विप्रेन्द्रा मातुलस्य नृपस्य च ॥ १२ ॥

भार्याभिगमनं तद्वत्प्राहुः प्रासङ्गिकाभिधम् ।

स्वमातुः सोदरायास्तु गमनं तद्वदेव तु ॥ १३ ॥

मातृष्वसुर्मातृसख्युद्धितुर्गमनं तथा ।

मातुलानीस्नुषाश्चश्रूगमनं च तथैव च ॥ १४ ॥

॥ ११ ॥ १२ ॥ १३ ॥ १४ ॥

त्रिपुण्ड्रधारणाभावो भूत्याऽनुद्धूलनं तथा ।

पुण्ड्रान्तरस्य विप्रेन्द्रा धारणं तद्वदेव तु ॥ १५ ॥

पाशाङ्कुशगदादण्डशङ्खचक्रादिभिर्द्विजाः ।

अङ्कनं विग्रहे सन्तः पातकं प्राहुरास्तिकाः ॥ १६ ॥

मातापित्रोः स्वसुश्चैव गमनं श्रोत्रियस्य च ।

ऋत्विगध्यापकस्यापि मित्रस्य च तथैव च ॥ १७ ॥

भार्याभिगमनं तद्वत्स्ववधूसख्युरास्तिकाः ।

स्वगोत्रायास्तथा विप्रकन्यकायास्तथैव च ॥ १८ ॥

चतुर्थाश्रमनिष्ठाया निक्षिप्तायास्तथैव च ।

पाषण्डेषु च निष्ठानां संबन्धो द्विजपुंगवाः ॥ १९ ॥

स्वस्यैव शरणं प्राप्तस्त्रिया गमनमेव च ।

दुर्गादित्यादिदेवानां चालनं विग्रहस्य च ॥ २० ॥

मुख्योपपातकं प्राहुर्भहान्तो वेदवित्तमाः ।

असत्यभाषणं तद्वत्शैशुन्यं राजगामि च । २१ ॥

गुरोश्चालीकनिर्बन्धो वेदनिन्दा तथैव च ।

अधीतायाः श्रुतेस्त्यागः स्वाग्नेस्त्यागस्तथैव च ॥ २२ ॥

पितृमातृस्वसृत्यागः स्वभार्यात्याग एव च ।

अभक्ष्यभक्षणं तद्वत्परार्थग्रहणं तथा ॥ २३ ॥

परदारनिषेवा च तथाऽयाज्यस्य याजनम् ।

भृतकाध्यापनं तद्वद्भृताध्ययनमेव च ॥ २४ ॥

॥ १५ ॥ १६ ॥ १७ ॥ १८ ॥ १९ ॥ २० ॥ २१ ॥ २२ ॥ २३ ॥ २४ ॥

सर्वोधिकारकरणं महायन्त्रप्रवर्तनम् ।

द्रुमगुल्मलतादीनां हिंसया जीवनं तथा ॥ २५ ॥

महायन्त्रप्रवर्तनमिति । इक्षुयन्त्रादिप्रवर्तनमित्यर्थः ॥ २५ ॥

अभिचारक्रिया तद्वत्स्वस्यैव पचनं तथा ।  
 अनाहिताग्निना तद्वद्वह्न्यर्चयविवर्जनम् ॥ २६ ॥  
 यज्ञस्याकरणं तद्वत्पुत्रानुत्पादनं तथा ।  
 असच्छास्त्राभिगमनं नास्तिक्यं च कुशीलता ॥ २७ ॥  
 मयपस्त्रीनिषेवा च प्राहुर्गौणोपपातकम् ।  
 विप्राणां रोगकारित्वमग्रेयघ्रातिमेव च ॥ २८ ॥  
 सुराघ्रातिं तथा जैह्व्यं पशौ पुंसि च मैथुनम् ।  
 जातिभ्रंशकरं प्राहुर्धार्मिका वेदपारगाः ॥ २९ ॥  
 ग्राम्यारण्यपशूनां तु हिंसनं मुनिपुंगवाः ।  
 संकीर्णकरणं प्राहुः सर्वशास्त्रविशारदाः ॥ ३० ॥  
 निन्दितेभ्यो धनादानमन्नदानं तथैव च ।  
 कुम्भदजीवनं चैव वाणिज्यमनृतोक्ता ॥ ३१ ॥  
 शूद्रस्य याजनं प्राहुरपात्रीकरणात्मकम् ।  
 पक्षिणां घातनं चापि जलस्थलनिवासिनाम् ॥ ३२ ॥  
 मयस्पृष्टस्य भुक्तिं च प्राहुः सन्तो मलावहम् ।  
 अनुक्तानि समस्तानि प्रकीर्णकसमाह्वयम् ॥ ३३ ॥  
 प्रवदन्ति हि विद्वांसः सत्यधर्मपरायणाः ।  
 अदण्डचदण्डनं चैव युद्धे भीत्या पलायनम् ॥ ३४ ॥  
 क्षत्रियस्य विशेषेण महापातकमुच्यते ।  
 वञ्चनं च तुलामाने महापापं विशो भवेत् ॥ ३५ ॥  
 मांसस्य विक्रयं चैव सुराविक्रयणं तथा ।  
 ब्राह्मणीगमनं चापि पयःपानं तु कापिलम् ॥ ३६ ॥

॥ २६ ॥ २७ ॥ २८ ॥ २९ ॥ ३० ॥ ३१ ॥ ३२ ॥ ३३ ॥ ३४ ॥  
 ॥ ३५ ॥ ३६ ॥

महापापं मया प्रोक्तं शूद्राणां च विशेषतः ।  
 संकराणां द्विजद्वेषो महापातकमुच्यते ॥ ३७ ॥  
 पुरुषाणां तथा स्त्रीणां समानं पातकं स्मृतम् ।  
 नीचाभिगमनं गर्भपातनं भर्तृहिंसनम् ॥ ३८ ॥  
 भर्तुः शिष्यस्य गमनं मत्या भर्तृगुरोरपि ।  
 विशेषेण स्त्रियाः सन्तः पातकं प्रवदन्ति हि ॥ ३९ ॥  
 बहुनाऽत्र किमुक्तेन श्रुतिस्मृत्युदितं विना ।  
 यत्किञ्चिदपि कुर्वाणः पातकी स्यान्न संशयः ॥ ४० ॥

वेदसारतरः कथितस्तु वः

शोकमोहसमुद्रनिवारकः ।

पातकानि विहाय महामति-

र्देवदेवमनिशं शरणं ब्रजेत् ॥ ४१ ॥

इति श्रीस्कन्दपुराणे सूतसंहितायां चतुर्थे यज्ञवैभवखण्डे पात-

कविचारकथनं नामैकचत्वारिंशोऽध्यायः ॥ ४१ ॥

॥ ३७ ॥ ३८ ॥ ३९ ॥ ४० ॥ ४१ ॥

इति श्रीस्कन्दपुराणे सूतसंहिताटीकायां तात्पर्यदीपिकायां चतुर्थे यज्ञवै-  
 भवखण्डे पातकविचारकथनं नामैकचत्वारिंशोऽध्यायः ॥ ४१ ॥

अथ द्विचत्वारिंशोऽध्यायः ।

सूत उवाच—

प्रायश्चित्तरहस्यं वः प्रवक्ष्यामि समासतः ।

श्रद्धया सहिता यूयं शृणुत ब्रह्मवित्तमाः ॥ १ ॥

परिहरणीयत्वेनोक्तानां दशविधपातकानां द्वादशवार्षिकादिप्रायश्चित्तं वक्तु-  
 मारभते—प्रायश्चित्तेति ॥ १ ॥



वेदान्तवाक्यजं ज्ञानं ब्रह्मात्मैकत्वगोचरम् ।

बुद्धिपूर्वकृतं पापं कृत्स्नं दहति बह्विवत् ॥ २ ॥

ब्रह्मात्मैकत्वगोचरमिति । जीवब्रह्मणोरज्ञानकृतभेदभ्रमनिरासेन यत्पारमार्थिकमेकत्वं तद्गोचरं तत्त्वमस्यादिवेदान्तवाक्यजनितमपरोक्षज्ञानमित्यर्थः । बुद्धिपूर्वकृतमिति । अन्यद्भिः प्रायश्चित्तमबुद्धिपूर्वकृतस्यैव निवर्तकम् । अद्वैतात्मविज्ञानं तु बुद्धिपूर्वकृतं प्रमादकृतं चोभयविधमपि पातकं निवर्तयतीत्यर्थः । असहायस्यैव ज्ञानस्य बहुविधपापसंघनिवर्तकत्वं दृष्टान्तेन समर्थयते—बह्विवदिति । भगवता व्यासेनापि स्मर्यते—

“ यथैधांसि समिद्धोऽग्निर्भस्मसात्कुरुतेऽर्जुन ॥

ज्ञानाग्निः सर्वकर्माणि भस्मसात्कुरुते तथा ” इति ॥ २ ॥

कर्तारं कर्म बध्नाति खलु वेदविदां वराः ।

ज्ञानिनो नैव कर्तृत्वं कर्तृत्वस्य तु साक्षिणः ॥ ३ ॥

ज्ञानस्य प्रतिज्ञातं सर्वपातकनिवर्तकत्वमुपपादयति—कर्तारमित्यादिना । लोके तावत्कर्तुरेव हि यज्ञदत्तादेः स्वकृतकर्मतत्फलसंबन्धात्मको बन्धो नाकर्तुर्देवदत्तादेः । तथाचाऽऽत्मानात्मनोर्विवेकं जानानः साक्षिचिन्मात्रस्वरूप आत्माऽपि यदि कर्ता स्यात्तर्हि तस्य कर्तृत्वधर्मसंसर्गनिबन्धनपुण्यपापाश्रयत्वलक्षणो बन्धः स्यात् । न च तस्य कर्तृत्वमस्ति । तत्साक्षितया ताटस्थ्याल्लौकिकसाक्षिवत्स हि विवदमानयोर्मध्यस्थः सन्केवलं जयपराजयलक्षणौ तद्व्यवहारौ साक्षात्करोति न तु ताभ्यां संसृज्यते । एवं कर्तृत्वस्य साक्षिणोऽपि न तत्संसर्ग इत्यर्थः । अयमभिप्रायः—कर्तृत्वं नाम क्रियाश्रयत्वम् । तच्च सर्वगतस्य नित्यस्याऽऽत्मनो न संभवति । तस्याऽऽकाशवन्निष्क्रियत्वात् । तदाश्रयत्वे “उपयन्नापयन्धर्मो विकरोति हि धर्मिणम्” इति न्यायेनानित्यत्वप्रसङ्गाच्च । नापि देहस्य कर्तृत्वम् । तस्य सत्यापि क्रियाश्रयत्वेऽचेतनत्वेन तदनुपपत्तेः । चेतनो हि ममदमिष्टसाधनमिति जानञ्ज्ञानं कर्म क्रमेणानुतिष्ठन्कर्ता भवति । यदि देहस्यैव कर्तृत्वं स्यात्तदा यागादिक्रियाश्रयस्य तस्य भरमीभूतत्वाद्देहातिरिक्तस्याकर्तुरात्मनो लोकान्तरोपभोग्यं स्वर्गनरकादिलं निर्हेतुकं स्यात् “कर्तुरेव फलम्” इति नियमात् । तथाच पारमर्ष सूत्रम् “शास्त्रफलं प्रयोक्तारि तल्लक्षणात्” इति । न च देहातिरिक्तस्य प्राणस्यैव कर्तृत्वमिति वाच्यम् । तस्य सुषुप्त्यवस्थायां सद्भावेऽपि विशेषज्ञानादर्शनादचेतनत्वेनोक्तदोषानु(नि)वृत्तेः । नापि चक्षुरादीन्द्रियाणामेव कर्तृत्वम् । तेषां करणत्वेन कर्तुर-

न्यत्वावश्यंभावात् । अत एवान्तःकरणस्यापि न कर्तृत्वम् । ननु न क्रियाश्रय-  
त्वमात्रं कर्तृत्वं येन निष्क्रियस्याऽऽत्मनो न स्यात्किं तु प्रयत्नगुणाश्रयत्वमपि  
तदिति चेतनस्याऽऽत्मनः कर्तृत्वं किं न स्यादिति चेत् । मैवम् । उपगमापग-  
मयुक्तप्रयत्नलक्षणधर्माश्रयत्वे प्रागुक्तन्यायेनाऽऽत्मनो विकारित्वप्रसङ्गेनानि-  
त्यत्वं स्यात् । अतः परैरात्मनो गुणत्वेनाभिमतो बुद्धिसुखदुःखेच्छाद्वेषप्रय-  
त्नादय आन्तरत्वेन प्रतीयमानाः सर्वे धर्मा विकारिणोऽन्तःकरणस्यैव न त्वावि-  
क्रियस्याप्यात्मन इत्यनिच्छताऽप्यङ्गीकार्यम् । अत एव साक्षिभूतस्याऽऽत्मनो  
निर्गुणत्वमान्नायते—“ साक्षी चेता केवलो निर्गुणश्च ” इति । एवं च परे-  
षामपि संसार्यात्मनि कर्तृत्वलक्षणधर्मसंसर्गप्रतीतिरयो दहतीत्यादिवत्क्रियाश्र-  
यदेहादिधर्मितादात्म्याध्यासानिवन्धनैव न तु पारमार्थिकी । अत एव देहादि-  
संघातविशिष्टस्याऽऽत्मनो भोक्तृत्वमान्नायते—“ आत्मेन्द्रियमनोयुक्तं भोक्ते  
त्याहुर्मनीषिणः ” इति ।

गीतासु च स्मर्यते—

“ अधिष्ठानं तथा कर्ता कारणं च पृथग्विधम् ।

विविधा च पृथक्चेष्टा दैवं चैवात्र पञ्चमम् ॥

शरीरवाङ्मनोभिर्यत्कर्म प्रारभते नरः ।

न्याय्यं वा विपरीतं वा पञ्चैते तस्य हेतवः ” इति ।

एवं चाऽऽत्मानात्मविवेकज्ञानेन देहादिधर्मितादात्म्याध्यासानिवृत्त्या तद्धर्म-  
भूतक्रियाश्रयत्वादिधर्मसंसर्गनिवृत्तिरिति सिद्धे । साक्षिभूतस्य चिन्मात्रस्वरू-  
पस्य केवलस्याऽऽत्मनोऽकर्तृत्वम् । स्मर्यते हि—

“तत्रैवं सति कर्तारमात्मानं केवलं तु यः ।

पश्यत्यकृतबुद्धित्वान्न स पश्यति दुर्मतिः” इति ॥

एवं केवलस्याकर्तुरात्मनः कर्मसंबन्धाभावाद्देहादितादात्म्याध्यासेन कृतं  
पातकशतमपि न स्पृशतीति सिद्धमकर्त्रात्मज्ञानस्य सकलपापनिवर्तकत्वम्॥३॥

कायिकं वाचिकं चैव मानसं कर्म नान्यथा ।

तथा सति कथं कर्म भवेत्तत्साक्षिरूपिणः ॥ ४ ॥

एतदेवं कर्तृत्वमुपपादयति—कायिकमित्यादिना । कायिकादिभेदेन त्रिधाऽ-  
वस्थितं कर्म देहादितादात्म्याध्यासवतः कर्त्रात्मन एव बन्धकं न तु विवेकज्ञानेन

निवर्तिततादात्म्यस्य । देहादिसंबन्धिन एव त्रिविधं कर्म नान्यस्य चिन्मात्र-  
स्वरूपस्य तत्कर्मसाक्षिण इत्यर्थः ॥ ४ ॥

घटवद्दृश्यभूतस्य शरीरस्य तु साक्षिणः ।

चिद्रूपमात्मना पश्यन्कथं बध्येत कर्मणा ॥ ५ ॥

इन्द्रियाणां समस्तानां सदा साक्षिस्वरूपिणम् ।

चिद्रूपमात्मना पश्यन्कथं बध्येत कर्मणा ॥ ६ ॥

प्राणापानादिभेदेन विभक्तस्य तु साक्षिणम् ।

चिद्रूपमात्मना पश्यन्कथं बध्येत कर्मणा ॥ ७ ॥

ननु देहेन्द्रियप्राणमनोबुद्ध्यहंकारादिसाक्ष्यगतमेव कर्म तत्तत्साक्षिरूपेणा-  
वस्थितस्याऽऽत्मनो बन्धकं किं न स्यादित्याशङ्क्य क्रमेण निरस्यति—घट-  
वदित्यादिना । देह आत्मा न भवति दृश्यत्वादूघटवदिति देहस्यानात्मत्वं  
विवेकज्ञानेन निश्चित्य तद्विविक्तं तत्साक्षिणं चिन्मात्रस्वरूपिणमात्मानमात्मना  
प्रकाशान्तरनिरपेक्षेण स्वरूपप्रकाशेनैव पश्यन्देहाद्याश्रितेन कर्मणा कथं बद्धः  
स्यात् । घटगतरूपादिवच्छरीराश्रितकर्मणोऽपि विविक्तत्वेन तत्संबन्धविरहा-  
दित्यर्थः । एवमुत्तरत्रापि दृश्यत्वहेतुना साक्ष्यस्येन्द्रियादेः साक्षिणः सकाशा-  
दूघटादिवदेव विविक्तत्वमिति तदाश्रितकर्मणा तत्साक्षिणो बन्धो न युक्त  
इत्ययमर्थः सर्वत्र योजनीयः ॥ ५ ॥ ६ ॥ ७ ॥

संकल्पलक्षणस्यास्य मनसः साक्षिरूपिणम् ।

चिद्रूपमात्मना पश्यन्कथं बध्येत कर्मणा ॥ ८ ॥

निश्चयात्मकविज्ञानसाक्षिणं ब्रह्मवित्तमाः ।

चिद्रूपमात्मना पश्यन्कथं बध्येत कर्मणा ॥ ९ ॥

अहंकारस्य दुःखादिविशिष्टस्य तु साक्षिणम् ।

चिद्रूपमात्मना पश्यन्कथं बध्येत कर्मणा ॥ १० ॥

चेतनालक्षणस्यास्य चित्तसंज्ञस्य साक्षिणम् ।

चिद्रूपमात्मना पश्यन्कथं बध्येत कर्मणा ॥ ११ ॥

॥ ८ ॥ ९ ॥ १० ॥ ११ ॥

देहेन्द्रियादिसंघातसाक्षिणं निरुपद्रवम् ।

चिद्रूपमात्मना पश्यन्कथं बध्येत कर्मणा ॥ १२ ॥

ननु देहेन्द्रियादीनां दृश्यत्वेन घटवद्विविक्तत्वात्प्रत्येकं तदाश्रितकर्मणा बन्धासंभवेऽपि तत्संघाताश्रितेन कर्मणा बन्धः किं न स्यादित्याशङ्क्याऽऽह-  
देहेन्द्रियादीति ॥ १२ ॥

जाग्रत्स्वप्नसुषुप्त्याख्यावस्थासाक्षिणमव्ययम् ।

चिद्रूपमात्मना पश्यन्कथं बध्येत कर्मणा ॥ १३ ॥

देहादिविवेकप्रतिपादितेनैव जाग्रदाद्यवस्थानामपि दृश्यतयाऽतिविविक्तत्वात्तदाश्रितेनापि कर्मणा बन्धो न घटत इत्याह—जाग्रदिति ॥ १३ ॥

सच्चिदानन्दसंपूर्णलक्षणं तमसः परम् ।

ब्रह्मात्मानं सदा पश्यन्कथं बध्येत कर्मणा ॥ १४ ॥

एवं साक्षित्वाकारेण साक्ष्याद्देहादेर्विविच्य साक्षित्वस्यापि साक्ष्यप्रतियोगित्वेनौपाधिकत्वात्तन्निर्मुक्तं प्रत्यगात्मनः पारमार्थिकं रूपं दर्शयति—सच्चिदिति जीवात्मनोऽपि परशिववत्सच्चिदानन्दरूपत्वं हंसमन्त्रार्थकथनावसरे “अहं चाव्यभिचारित्वात्स्वस्वभावो न संशयः” इत्यादिना सप्तमेऽध्याये प्रागेव प्रतिपादितम् । तमसः परमिति । स्वस्वरूपस्याऽऽच्छादकाद्देहेन्द्रियाद्युपादानभूताद्भावरूपाज्ज्ञानात्परं विविक्तमित्यर्थः । स ईदृग्विधमात्मानमहं ब्रह्मास्मीति नित्यशुद्धबुद्धमुक्तस्वभावब्रह्मस्वरूपतया जानन्कर्मणा कथं बध्येतेत्यर्थः ॥ १४ ॥

अविक्रियमसङ्गं च परिशुद्धं सदोदितम् ।

आत्मानमात्मना पश्यन्कथं बध्येत कर्मणा ॥ १५ ॥

ननु दृशिक्रियया व्याप्यत्वादुक्तस्य ब्रह्मात्मभावस्य कर्मत्वमवसीयते । परमेतत्क्रियाजन्यफलभाक्त्वात्तन्निमित्तो बन्धः किं न स्यादित्यत आह—अविक्रियमिति । क्रियाजन्यफलं हि चतुर्विधं कर्मकारकगतमुत्पत्तिविकृतिप्राप्तिसंस्कृतिरूपम् । तच्चतुष्टयमत्र विशेषणैर्निरस्यते । एवंलक्षणस्याऽऽत्मनो नित्यत्वेन विकारासंभवाद्विक्रियाहेतोर्वस्त्वन्तराभावाच्चाविक्रिय एव स इति न तस्य विकार्यकर्मत्वम् । “असङ्गो ह्ययं पुरुषः” इति श्रुतेः केनचिदप्यसौ न संबध्यत इत्यसङ्गः । अतः प्राप्तिकर्मत्वमस्य न भवति । संस्कारश्च द्वेधा गुणाधा

नलक्षणो मलापकर्षणलक्षणश्चेति । तत्रानाधेयातिशयत्वेनाऽऽत्मनस्तावदाद्यो न युक्तः । द्वितीयं प्रत्याह—परिशुद्धमिति । पूर्वोत्तरकालयोरिव जगद्भ्रमावस्थायामप्यविद्यातत्कार्यसंस्पर्शकृतस्य मलस्य परमार्थतो विरहात्स्वत एव परिशुद्ध इति मलापकर्षणलक्षणसंस्कारोऽपि तत्र निष्प्रयोजन इत्यर्थः । नायुत्पाद्यकर्मत्वम् । स्वप्रकाशसाक्षिरूपेण सर्वदाभावत्वेनोत्पाद्यत्वाभावादित्याह—सदोदितमिति ॥ १५ ॥

सदाऽऽकाशादिभूतानां शब्दादीनां च साक्षिणम् ।

आत्मानमात्मना पश्यन्कथं बध्येत कर्मणा ॥ १६ ॥

ननु मा भूद्भौतिकदेहादितादान्म्याध्यासनिबन्धनो बन्धः । वियदादिभूतादात्म्यनिबन्धनस्तु किं न स्यादित्यत आह—सदेति ॥ १६ ॥

अनियोज्यमकर्तारमभोक्तारं परामृतम् ।

आत्मानमात्मना पश्यन्कथं बध्येत कर्मणा ॥ १७ ॥

अनियोज्यमिति । नियोज्यत्वधर्मविशिष्टस्यैव ह्यात्मनः कर्मण्यधिकारस्तस्यैव कर्मनिबन्धननिमित्तको बन्धो न तु चिन्मात्रस्वरूपस्य केवलात्मन इत्यर्थः ॥ १७ ॥

स्वयंभातं प्रमातीतं प्रमाणानां च साक्षिणम् ।

आत्मानमात्मना पश्यन्कथं बध्येत कर्मणा ॥ १८ ॥

ननु मा भूद्भूतरीत्याऽऽत्मनः कर्तृत्वं क्रियाजन्यफलभागित्वं च प्रमाणप्रेरकत्वलक्षणं प्रमातृत्वं स्वगोचरप्रमाविर्षयत्वं च किं न स्यादित्यत आह—प्रमातीतमिति । चिदात्मनः प्रमाणसाक्षित्वमेव केवलं न तु तत्प्रेरकत्वमहंकारविशिष्टस्यैव तत्प्रेरकत्वात् । सम्यगर्थविषयाऽन्तःकरणवृत्तिः प्रमा साऽपि सोपाधिकमेव स्वरूपं विषयी करोति न तूक्तविधं निरुपाधिकस्वरूपमिति प्रमामतीत्य वर्तत इत्यर्थः । ननु स्वसत्ताबोधकप्रमाविषयत्वाभावे कथं तत्स्वरूपसिद्धिरिति तत्राऽऽह—स्वयंभातमिति ॥ १८ ॥

आविर्भावतिरोभावसंकोचरहितं सदा ।

आत्मानमात्मना पश्यन्कथं बध्येत कर्मणा ॥ १९ ॥

आविर्भावेति । अस्वप्रकाशस्य घटादेः स्वगोचरज्ञानेनाऽऽविर्भावस्तद्राहित्ये

तु तिरोभाव इत्येवमनात्मनः संकोचो भवति न तु स्वयंप्रकाशस्य चिदात्मनः स्वसत्ताप्रकाशव्यतिरेकविरहादित्यर्थः ॥ १९ ॥

सर्वसाक्षिणमात्मानं सर्वहीनं तु वस्तुतः ।

आत्मानमीश्वरं पश्यन्कथं बध्येत कर्मणा ॥ २० ॥

ननु घटपटादिविभिन्नलक्ष्यसत्त्वे घटसाक्षीति विशिष्टरूपेण साक्षिणोऽपि भेदः प्रतीयते । तथा च यदा घटसाक्षी न तदा पटसाक्षीति घटादिवदेव साक्षिणोऽप्याविर्भावतिरोभावलक्षणः संकोचः किं न स्यादित्यत आह—सर्वसाक्षिणमिति । एक एव हि चिदात्मा सर्वस्य घटपटादेः साक्षी तस्य सर्वसाक्ष्यभासकत्वोपाधिना सर्वदा भानमस्तीति न संकोच इत्यर्थः । ननु तस्याऽऽत्मनः सर्वसाक्षित्वं सर्वकृतं चेत्तद्वदेव साक्ष्यस्यापि सर्वस्य सर्वदाऽऽवस्थानप्रसङ्ग इत्यत आह—सर्वहीनमिति । नन्वेतत्सर्वसाक्षित्वं सर्वहीनत्वं चोभयं व्याहृतमित्यत आह—वस्तुत इति । परमार्थोपाधौ सर्वहीनत्वं मिथ्योपाधौ सर्वसाक्षित्वमिति वास्तवावास्तवभेदेनाविरोध इत्यर्थः । एवं साक्ष्युपलक्षितस्य चिन्मात्रस्वरूपस्याऽऽत्मनः प्राकृताद्देहेन्द्रियाद्यनात्मनः सकाशाद्विवेकख्यातिरेव श्रेयःसाधनं तन्निरस्यति—आत्मानमीश्वरमिति ॥ २० ॥

स्वस्मिन्नध्यस्तरूपस्य प्रपञ्चस्य तु साक्षिणम् ।

आत्मानमात्मना पश्यन्कथं बध्येत कर्मणा ॥ २१ ॥

नन्वात्मनः सर्वहीनत्वमयुक्तं प्रतिभासमानस्य प्रपञ्चस्यापलापासंभवादित्यत आह—स्वस्मिन्निति । शुक्त्यादौ रजतादिवत्स्वात्मनि मायापरिकल्पितः प्रपञ्चः स्वाधिष्ठानरूपेण साक्षिणा भान्यते तस्य च रजतादिवदेवाधिष्ठानयाथात्म्यज्ञानेन निवृत्तेः प्रतिपन्नोपाभावभावप्रतियोगित्वेन मिथ्यात्वात्प्रतीतिबाधसाक्षिण आत्मनो वस्तुतः सर्वहीनत्वमित्यर्थः ॥ २१ ॥

निर्लेपं निर्मलं सूक्ष्मं निरस्तसकलक्रियम् ।

आत्मानमात्मना पश्यन्कथं बध्येत कर्मणा ॥ २२ ॥

भूमानन्दं बुभुत्सोस्तु स्वरूपं भोगवर्जितम् ।

आत्मानमात्मना पश्यन्कथं बध्येत कर्मणा ॥ २३ ॥

प्रेरकत्वादिनिर्मुक्तं प्रियाप्रियविवर्जितम् ।

आत्मानमात्मना पश्यन्कथं बध्येत कर्मणा ॥ २४ ॥

एवं कार्यप्रपञ्चस्य मिथ्यात्वं प्रसाध्य कारणभूतमज्ञानमपि तस्मिन्वस्तुतो नास्तीत्याह—निर्मलमिति । कार्यानुरूपं हि कारणं कल्पनीयं कार्यं च मिथ्या-भूतं दृष्टमिति तत्कारणत्वेन कल्पितमज्ञानमपि तादृशमेवेति तदपि तस्मिन्वस्तुतः सर्वदा नास्तीत्यर्थः । एवमज्ञानसंबन्धाभावात्तद्विलासक्रियासंबन्धोऽपि नास्तीत्याह—निरस्तेति । निर्लेपमिति । उक्तरीत्या क्रियासंस्पर्शाभावात्तज्जानितपुण्यपापलेपरहितमित्यर्थः । अत एव भगवतोक्तम्—“न मां कर्माणि लिम्पन्ति न मे कर्मफले स्पृहा ” इति । नन्वीदृशमात्मतत्त्वं कस्मात्सर्वैर्नानुभूयत इत्यत आह—सूक्ष्ममिति । प्रतिबन्धकपापजनितप्रत्यूहप्राचुर्यादसंस्कृतचित्तैः स्थूलदर्शिभिर्विकल्पहेत्वभावेनात्यन्तनिर्विकल्पकमात्मतत्त्वं तन्न द्रष्टुं शक्यमित्यर्थः ॥ २२ ॥ २३ ॥ २४ ॥

नेति नेतीति वेदान्तैर्निरस्तस्वविलक्षणम् ।

आत्मानमात्मना पश्यन्कथं बध्येत कर्मणा ॥ २५ ॥

उक्तं सर्वविहीनत्वं श्रुतिसंवादेन प्रपञ्चयति—नेतीति । “द्वे वाव ब्रह्मणो रूपे मूर्तं चैवामूर्तं च” इति प्रक्रम्य “अथात आदेशो नेति नेति” इति मूर्तामूर्तसकलानात्मप्रपञ्चनिषेधस्य श्रुतत्वादापि स्वात्मव्यतिरिक्तं नास्तीत्यर्थः ॥ २५ ॥

अनण्वहस्वमस्थूलमदीर्घं सत्यचिद्घनम् ।

आत्मानमात्मना पश्यन्कथं बध्येत कर्मणा ॥ २६ ॥

उक्तपुण्यपापलेपादिसकलधर्मराहित्यमेव श्रुतिप्रमाणसिद्धमिति दर्शयति—अनण्वहस्वमिति । “एतद्वै तदक्षरं गार्गि ब्राह्मणा अभिवदन्त्यस्थूलमनण्वहस्वमदीर्घमलोहितम् ” इत्यादिना स्थौल्यादिसर्वधर्मनिषेधावधितयाऽतद्व्यावृत्तिमुखेन श्रुत्या प्रतिपादितमित्यर्थः । नन्वेवं सर्वधर्मनिषेधेऽन्ततः शून्यमेव पर्यवस्येन्न हि निर्धर्मकं किंचिदस्तीत्यत आह—सत्यचिद्घनमिति । यदनुवेधात्सर्वं जगदास्ति भातीति प्रतीयते तत्सच्चिन्मात्रं सवाधिष्ठानमवशिष्यत इति न शून्यपर्यवसानमित्यर्थः । न च सच्चितोर्भेदाशङ्का तयोरेकतरत्वादिति घनशब्दार्थः । अत एव सैन्धवौखिल्यदृष्टान्तेनैकरसत्वमाम्नायते—“एवं वा अर इदं महद्भूतमनन्तमपारं विज्ञानघन एव ” इति ॥ २६ ॥

अज्ञानजन्यकर्त्रादिकारकोत्पन्नकर्मणा ।

श्रुत्युत्पन्नात्मविज्ञानप्रदीपो वैध्यते कथम् ॥ २७ ॥

अज्ञानजन्येति । क्रियानिष्पादकस्य कर्तृकरणकर्मादिकारकज्ञानस्य सर्व-  
स्याज्ञानकार्यत्वादज्ञानस्य चाधिष्ठानब्रह्मयाथात्म्यज्ञानेन निवृत्तेरुपादानानि-  
वृत्त्या कार्यस्य कर्मणोऽपि निवृत्तिः सिद्धेति निःस्वरूपेण कर्मणा कथं निरव-  
द्यब्रह्मात्मतया स्वात्मानमनुसंधानस्य बन्धाशङ्कन । न हि रज्जुयाथात्म्यज्ञा-  
नेन निवर्तितः सर्पः पुरुषस्य भ्रान्तिं जनयति तद्वदित्यर्थः ॥ २७ ॥

अज्ञानान्धतमोरूपं कर्मधर्मादिलक्षणम् ।

स्वप्रकाशकमात्मानं नैव संस्पृष्टमर्हति ॥ २८ ॥

एवं ज्ञानाज्ञानयोर्निवर्त्यनिवर्तकतामुपजीव्य ज्ञानिनां बन्धाभाव उक्तः । अथ  
तत्स्वरूपपर्यालोचनया संस्पर्शोऽप्यज्ञानस्याऽऽत्मना सह दुर्घट इत्याह—  
अज्ञानेति । अज्ञानं नाम तमोवदाच्छादकं चित्प्रकाशविरोधिभावरूपं न तु  
ज्ञानाभावस्तथा सति कार्यरूपेण क्रियातत्साधनफलाद्यात्मना व्यवस्थितं  
तत्कथं स्वविरोधिस्वप्रकाशचिदात्मानं स्पृशेदित्यर्थः ॥ २८ ॥

आदित्यं शार्वरं यद्वत्तमो न स्पृशति स्वतः ।

चित्प्रकाशमहादित्यं तमोरूपक्रिया तथा ॥ २९ ॥

एतदेव दृष्टान्तमुखेनोपपादयति—आदित्यमिति । शार्वरस्य तमसोऽपि  
नाऽऽलोकाभावमात्रत्वं [किंतु] निवर्त्यभावत्वं प्रतिपादितम् ।

“तमः खलु चलं नीलं परापरविभागवत् ।

प्रसिद्धद्रव्यवैधर्म्यान्नवभ्यो भेत्तुमर्हति” इति ॥

तद्वदज्ञानतमसोऽपि भावरूपत्वमिति तमःशब्दमज्ञानं निर्दिशतोऽभिप्रायः  
॥ २९ ॥

तमोरूपो रविं राहुः समाश्रित्य प्रतीयते ।

यत्प्रकाशेन संबन्धस्तयोर्नास्ति तथाऽपि तु ॥ ३० ॥

तद्वदज्ञानतत्कार्यं समाश्रित्य स्वयंप्रभम् ।

तद्भासा भाति संबन्धस्तयोर्नास्ति तथाऽपि तु ॥ ३१ ॥

१ ख. ङ. बाध्यते । २ ग. घ. ङ. च. छ. ज. “ज्ञानेनास्या” । ३ ग. छ. “सोऽप्यालो” ।

४ ग. छ. ज. “त्वं तावन्नित्यत्वं च प्र” ।



नन्वज्ञानस्य स्वप्रकाशचिदात्मना संस्पर्शो न चेत्कथं तस्य संसारदशायां प्रतीतिरित्याशङ्क्य सदृष्टान्तमुपपादयति—तमोरूप इति । यत्प्रकाशेनेति । यस्याऽऽश्रयभूतस्य सूर्यस्य प्रकाशेन प्रतीयत इत्यन्वयः । यद्यप्येवं तथाऽपि तयोः परस्परं संबन्धो नास्ति । सूर्यलक्षान्तरे राहोर्विप्रकृष्टदेशवर्तित्वेन व्यवधानात् । यथैव हि संबन्धाभावेऽपि राहोः सूर्यप्रकाशेन प्रतीतिराश्रयबलात्तथैवाज्ञानकार्यमसङ्गोदासीनमपि स्वप्रकाशचिदात्मानमाश्रित्य तदीयप्रकाशेन भासते । तावन्मात्रेण तयोः संबन्धो वस्तुतो नास्तीत्यर्थः ॥ ३० ॥ ३१ ॥

कर्मसंबन्धमज्ञानादात्मनो मन्यते भ्रमात् ।

विदुषो न भ्रमस्तस्मात्कर्मणा नास्ति संगतिः ॥ ३२ ॥

ननु “ एष ह्येव साधु कर्म कारयति तम् ” इत्यादिना प्रत्यगात्मनः कर्मसंबन्धः श्रुत्यैव प्रतिपादित इत्यत आह—कर्मैति । अज्ञाननिमित्तकादेहादितादात्म्यभ्रमादेवाऽऽत्मनः कर्मसंबन्धो न वास्तवः । उदाहृतश्रुतेः स्वभ्रमासिद्धमेव तमुपजीव्येश्वरस्य फलप्रदातृत्वप्रतिपादने तात्पर्यम् । ज्ञानिनस्तु पराविद्यया भ्रममूलस्याज्ञानस्य निवर्तनात्कर्मसंबन्धो नास्तीत्यर्थः ॥ ३२ ॥

तस्मादेहादिसंघातेऽहंमतिं कुरुते तु यः ।

तस्यैव कर्मणा योगः संभ्रान्तस्य सदा बुधाः ॥ ३३ ॥

यस्तु विज्ञानसंपन्नः कर्मणा तस्य संगतिः ।

नैव सत्यं मया प्रोक्तं नास्ति संदेहकारणम् ॥ ३४ ॥

एवं देहादितादात्म्यभ्रमवत एव कर्मसंबन्धो न तु तद्विविक्तस्य विशुद्धात्मज्ञानवत इति प्रतिपादितमर्थमुपसंहरति—तस्मादिति । व्यासेनापि देहादावहमभिमानहीनस्य कर्मणा संबन्धाभावः स्मर्यते—

“ यस्य नाहंकृतो भावो बुद्धिर्यस्य न लिप्यते ।

हत्वाऽपि स इमाँल्लोकान्न हन्ति न निबध्यते ॥ ”

इति ॥ ३३ ॥ ३४ ॥

तस्माद्ब्रह्मात्मविज्ञानं शाब्दं देशिकपूर्वकम् ।

बुद्धिपूर्वकृतं पापं कृत्स्नं निर्दहति क्षणात् ॥ ३५ ॥

वेदान्तवाक्यजं ज्ञानमिति सत्प्राक्प्रतिपादितं तदुपसंहरति—तस्मादिति ।

अहं ब्रह्मास्मीति यज्जीवपरतादात्म्यगोचरमाचार्योपदिष्टं वेदान्तवाक्यजानितं यन्निर्विचिकित्सं परोक्षज्ञानं तद्वुद्धिपूर्वकृतमपि सर्वपापजालं निर्दहतीत्यर्थः ॥ ३५ ॥

अपरोक्षात्मविज्ञानं शाब्दं देशिकपूर्वकम् ।

संसारकारणाज्ञानतमसश्चण्डभास्करः ॥ ३६ ॥

अपरोक्षात्मविज्ञानमिति । आत्मन्यपरोक्षेण भासमानस्याविद्यातत्कार्यभूत-  
देहेन्द्रियादिभ्रमस्यापरोक्षात्मयाथात्म्यज्ञानव्यतिरेकेण निवृत्त्यनुपपत्तेः परोक्ष-  
ज्ञानेन केवलमज्ञानकार्यस्य पापसंघस्यैव प्रायश्चित्तेनेव नाशो न तु मूलाज्ञा-  
नस्य । अपरोक्षब्रह्मात्मज्ञानं तु स्वात्मन्यध्यस्तसर्वानर्थनिदानसंसारकारण-  
भूतं भावरूपमज्ञानं समूलं नाशयतीत्यर्थः ॥ ३६ ॥

महापातकपूर्वाणां पातकानां मुनीश्वराः ।

रहस्यानां प्रसिद्धानां प्रायश्चित्तं हि वेदनम् ॥ ३७ ॥

एवं परोक्षापरोक्षरूपेण ब्रह्मात्मविज्ञानस्य द्वैविध्यमभिधाय तत्र परोक्षज्ञान-  
स्य प्रायश्चित्तरूपतामाह—महापातकेति ॥ ३७ ॥

अपरोक्षात्मविज्ञानवतां नैवास्ति पातकम् ।

प्रायश्चित्तं परिज्ञानं परोक्षज्ञानिनां नृणाम् ॥ ३८ ॥

तेषां निष्ठामविज्ञाय मनुष्याश्रमचक्षुषा ।

विलोक्य पातकैर्युक्तान्मन्वते सत्तमानपि ॥ ३९ ॥

नैवास्ति पातकमिति । सति हि पातके तत्परिहाराय प्रायश्चित्तमनुष्ठेयं देहा-  
दिव्यतिरिक्तस्य चिन्मात्रस्य प्रत्यगात्मनः परशिवस्वरूपसाक्षात्कारेण तत्स्व-  
रूपाच्छादकाविद्यानिवृत्तौ तत्कार्यकर्तृत्वादिनिवृत्तेः पातकप्रसक्तिरेव नास्ती-  
त्यपरोक्षज्ञानस्य संसारकारणाविद्यानिवृत्तिरेव फलमित्यर्थः । “प्रायश्चित्तं  
परिज्ञानं प्रायश्चित्तं हि वेदनम् ” इति परोक्षब्रह्मात्मज्ञानस्य प्रायश्चित्तरूपत्व-  
प्रतिपादनेन तदेतत्परोक्षज्ञानविषयमित्यर्थः ॥ ३८ ॥ ३९ ॥

यथा ब्रह्मात्मविज्ञानं पातकानां मुनीश्वराः ।

प्रायश्चित्तं मया प्रोक्तं तथैव ब्रह्मभावना ॥ ४० ॥

यथा ब्रह्मेति । निर्विचिकित्सपरोक्षब्रह्मात्माविज्ञानेनैव प्रायश्चित्तरूपेण यथा सर्वपापनिवृत्तिस्तथा श्रुत्याचार्यमुखादीपासप्रतिपन्नस्य ब्रह्मात्मभावनस्य ध्यानमपि प्रायश्चित्तं भवतीत्यर्थः ॥ ४० ॥

श्रुत्याचार्यप्रसादेन सर्वं ब्रह्मेति भावयन् ।

मुच्यते पातकैः सर्वैर्घटिकामात्रतो नरः ॥ ४१ ॥

दिनार्धं सकलं ब्रह्म भावयन्गुरुपूर्वकम् ।

बुद्धिपूर्वकृतैः सर्वैः पातकैर्भुज्यते नरः ॥ ४२ ॥

श्रुत्याचार्यप्रसादेनेति । “ सर्वं खल्विदं ब्रह्म तज्जलानिति शान्त उपासीत ” इति श्रुत्यर्थं गुरुमुखादधिगत्य यत्स्वावरजङ्गमात्मकं सर्वं यथावद्ब्रह्म भावयेत्तर्ह्युपासनमपि सर्वपातकनिवृत्तिहेतुरित्यर्थः ॥ ४१ ॥ ४२ ॥

विग्रहं परतत्त्वस्य त्रिनेत्रं साम्बमद्भुतम् ।

मुहूर्तं चिन्तयन्मर्त्यो मुच्यते सर्वपातकैः ॥ ४३ ॥

निर्गुणब्रह्मज्ञानवत्सगुणब्रह्मोपासनस्यापि प्रायश्चित्तरूपतामभिधाय स्वलीलास्वीकृतमूर्तिध्यानमपि सर्वपातकप्रायश्चित्तमित्याह-विग्रहमित्यादिना ॥ ४३ ॥

स्वस्वरूपानुसंधानान्मृत्यन्तं सर्वकारणम् ।

मुहूर्तं चिन्तयन्मर्त्यो मुच्यते सर्वपातकैः ॥ ४४ ॥

नृत्यमानं महादेवं साम्बमूर्तिधरं तु वा ।

दिनार्धं चिन्तयन्पापात्प्रसिद्धान्मुच्यतेऽखिलात् ॥ ४५ ॥

त्रिमूर्तीनां तु रुद्रस्य विग्रहं चिन्तयन्दिनम् ।

महापातकसंघैश्च मुच्यते पातकान्तरैः ॥ ४६ ॥

दिनत्रयमभिधायन्रुद्रमूर्तिमतन्द्रितः ।

मुच्यते पातकैः सर्वैः प्रसिद्धैर्नात्र संशयः ॥ ४७ ॥

विष्णोश्च विग्रहं ध्यायन्मर्त्यः शुद्धं दिनत्रयम् ।

महापातकसंघैश्च मुच्यते पातकान्तरैः ॥ ४८ ॥

॥ ४४ ॥ ४५ ॥ ४६ ॥ ४७ ॥ ४८ ॥

समरात्रं महाविष्णोर्विग्रहं चिन्तयन्नरः ।

मुच्यते पातकैः सर्वैः प्रसिद्धैर्नात्र संशयः ॥ ४९ ॥

ब्रह्मणो विग्रहं शुद्धं समरात्रं विचिन्तयन् ।

महापातकसंघैश्च मुच्यते पातकान्तरैः ॥ ५० ॥

मासमात्रमभिधायन्ब्रह्मणो विग्रहं परम् ।

मुच्यते पातकैः सर्वैः प्रसिद्धैर्नात्र संशयः ॥ ५१ ॥

॥ ४९ ॥ ५० ॥ ५१ ॥

जपित्वा दशसाहस्रं मन्त्रं चैतन्यवाचकम् ।

महापातकसंघैश्च मुच्यते पातकान्तरैः ॥ ५२ ॥

पातकानां समस्तानां लाघवापेक्षया क्रमात् ।

जपेऽपि लाघवं कार्यं चिन्मन्त्रस्य क्रमेण तु ॥ ५३ ॥

मन्त्रं चैतन्यवाचकमिति । स च भुवनेश्वरीमन्त्रः ॥ ५२ ॥ ५३ ॥

पदं द्वादशसाहस्रं जपित्वा मातृकाश्रयम् ।

महापातकसंघैश्च मुच्यते पातकान्तरैः ॥ ५४ ॥

मातृकाश्रयमिति । मातृकारूपेण स्थितं पदाख्यं मन्त्रमित्यर्थः ॥ ५४ ॥

पातकानां समस्तानां लाघवापेक्षया क्रमात् ।

जपेऽपि लाघवं कार्यं पदाख्यस्य मनोरपि ॥ ५५ ॥

जपित्वा लक्षमेकं तु प्रणवं ब्रह्मवाचकम् ।

महापातकसंघैश्च मुच्यते पातकान्तरैः ॥ ५६ ॥

कण्ठमात्रोदके लक्षं जपित्वा हंसमन्त्रकम् ।

महापातकसंघैश्च मुच्यते पातकान्तरैः ॥ ५७ ॥

नाभिमात्रोदके लक्षं जपित्वा तु षडक्षरम् ।

महापातकसंघैश्च मुच्यते पातकान्तरैः ॥ ५८ ॥

॥ ५५ ॥ ५६ ॥ ५७ ॥ ५८ ॥

कण्ठमात्रोदके लक्षं जपित्वा व्याहृतित्रयम् ।

महापातकसंघैश्च मुच्यते पातकान्तरैः ॥ ५९ ॥

वाग्यतस्तु जपेऽल्लक्षं सावित्रीमादेरेण तु(यः) ।

महापातकसंघैश्च मुच्यते पातकान्तरैः ॥ ६० ॥

सव्याहृतिप्रणवाः प्राणायामास्तु षोडश ।

अपि भ्रूणहनं मासात्पुनन्त्यहरहः कृताः ॥ ६१ ॥

॥ ५९ ॥ ६० ॥ ६१ ॥

गवां गोष्ठे तु भिक्षाशी पावमानीर्जपन्मुदा ।

वत्सरात्पातकैः सर्वैर्मुच्यते न हि संशयः ॥ ६२ ॥

दशवारं जपेन्नित्यं पावमानीर्महामतिः ।

गवानुगमनं प्रोक्तं गोघ्नस्यैव न चान्यथा ॥ ६३ ॥

पावमानीर्जपन्निति । पवमानसोमदेवताका ऋचः पावमान्यः ॥ ६२ ॥ ६३ ॥

उपवासत्रयं कृत्वा कण्ठमात्रोदके स्थितः ।

मुच्यते पातकैः सर्वैस्त्रिजपित्वाऽघमर्षणम् ॥ ६४ ॥

गायत्र्यष्टसहस्रं तु जपित्वा तु दिने दिने ।

सप्ताहात्सर्वपापेभ्यो मुच्यते भैक्षभुङ्क्तरः ॥ ६५ ॥

त्रिजपित्वाऽघमर्षणमिति । “ ऋतं च सत्यं च ” इति सूक्तमघमर्षणम् ॥

॥ ६४ ॥ ६५ ॥

उपवासत्रयं कृत्वा चत्वारिंशद्घृताहुतीः ।

कूष्माण्डैर्जुहुयात्सर्वपापेभ्यो मुच्यते नरः ॥ ६६ ॥

कूष्माण्डैरिति । “ यद्देवा देवहेडनम् ” इत्यादिकाः स्वयंभुवकाण्डसमा-  
ज्ज्ञाता मन्त्राः कूष्माण्डाः ॥ ६६ ॥

जपित्वा शिवसंकल्पमस्यवामीयमेव च ।

सुवर्णस्तेयदोषेण मुच्यते न हि संशयः ॥ ६७ ॥

जपित्वा शिवसंकल्पमिति । “ तन्मे मनः शिवसंकल्पमस्तु ” इति यस्मिन्सूक्ते शि( तच्छि )वसंकल्पम् । “ अस्य वामस्य ” इति सूक्तप्रस्यवामीयम् ॥ ६७ ॥

जपित्वा पौरुषं सूक्तं हविष्पान्तीयमेव च ।

गुरुतल्पगदोषेण मुच्यते न हि संशयः ॥ ६८ ॥

उपवासत्रयं कुर्याद्धोमश्चाऽऽज्येन धीमता ।

पौरुषेण च सूक्तेन सर्वपापनिवृत्तये ॥ ६९ ॥

“हविष्पान्तमजरं स्वर्विदम् ” इति सूक्तं हविष्पान्तीयम् ॥ ६८ ॥ ६९ ।

पवित्रमृषभं तोये स्थित्वा जप्त्वा दशावरम् ।

त्रिरात्रोपोषितः स्तेयान्मुच्यते न हि संशयः ॥ ७० ॥

उपवासत्रयं कृत्वा भस्मोद्धूलितविग्रहः ।

रुद्राध्यायी विमुच्येत सुरापानान्न संशयः ॥ ७१ ॥

पवित्रमृषभमिति । “ यश्छन्दसामृषभो विश्वरूपः ” इति श्रुतेः प्रणव ऋषभः ॥ ७० ॥ ७१ ॥

द्रुपदा नाम गायत्री वेदे वाजसनेयके ।

पञ्च जप्त्वा जले मन्त्रो मुच्यते सर्वपातकैः ॥ ७२ ॥

द्रुपदा नामेति । “ द्रुपदादिव मुमुक्षानः ” इत्येषा ॥ ७२ ॥

अवेत्यृचं जपेदब्दं यत्किंचेदमितीति वा ।

महापातकसंघैश्च मुच्यते हि दशावरैः ॥ ७३ ॥

अवेत्यृचमिति । “ अव ते हेळो वरुण ” इत्येषा “ यत्किंचेदं वरुण ” इति ॥ ७३ ॥

जपेत्तरत्समन्दीयमभक्ष्यस्य बु भक्षणे ।

तदोषेण विमुच्येत मानवस्तु न संशयः ॥ ७४ ॥

जपेत्तरत्समन्दीयमिति । “ तरत्समन्दी धावति ” इति सूक्तम् ॥ ७४ ॥

इन्द्रं मित्रं तदेनस्वी जपेदब्दार्धमादरात् ।

भैक्षपाहारो विशुध्येत पातकैश्च महत्तरैः ॥ ७५ ॥

इन्द्रमिति । “इन्द्रं मित्रं वरुणमाग्निमाहुः” इति ॥ ७५ ॥

प्राणायामशतं कुर्वन्सर्वपापैः प्रमुच्यते ।

प्राणायामसहस्रेस्तु मुच्यते भवबन्धनात् ॥ ७६ ॥

सव्याहृतिं सप्रणवां गायत्रीं शिरसा सह ।

त्रिः पठेत्तु जले मग्नः सर्वपापैः प्रमुच्यते ॥ ७७ ॥

तिलहोमसहस्रेण व्याहृत्या प्रणवेन वा ।

महापातकसंघैश्च मुच्यते न हि संशयः ॥ ७८ ॥

महादेवेति यो ब्रूयात्प्रातरुत्थाय नित्यराः ।

जन्मान्तरसहस्रेषु कृतं पापं विनश्यति ॥ ७९ ॥

ब्राह्मे मुहूर्ते चोत्थाय शुचिर्भूत्वा समाहितः ।

शिवेति कीर्तयन्मर्त्यः पातकैस्तु विमुच्यते ॥ ८० ॥

पुण्या भागीरथी लोके पुण्या वाराणसी पुरी ।

पुण्या वेदाः शिवः पुण्यः पुण्यं तिर्यक्त्रिपुण्ड्रकम् ॥ ८१ ॥

पञ्च पुण्यानि यो मर्त्यः प्रातरुत्थाय कीर्तयेत् ।

सर्वपापविनिर्मुक्तः स याति परमां गतिम् ॥ ८२ ॥

विषुवायनकालेषु ग्रहणे चन्द्रसूर्ययोः ।

शिवशब्दजपं कुर्वन्मुच्यते सर्वपातकैः ॥ ८३ ॥

व्यतीपाते तिलं धान्यं ब्राह्मणाय ददाति यः ।

सर्वपापविनिर्मुक्तः स याति परमां गतिम् ॥ ८४ ॥

पञ्चदश्यां समुद्दिश्य महादेवं सितेतरे ।

ब्राह्मणं भोजयित्वा तु मुच्यते सर्वपातकैः ॥ ८५ ॥

७६ ॥ ७७ ॥ ७८ ॥ ७९ ॥ ८० ॥ ८१ ॥ ८२ ॥ ८३ ॥ ८४ ॥ ८५ ॥

यस्तु कृष्णचतुर्दश्यां शिवमुद्दिश्य भोजयेत् ।  
 ब्राह्मणं पातकैः सर्वैर्मुच्यते न हि संशयः ॥ ८६ ॥  
 कृष्णाष्टम्यां द्विजश्रेष्ठं भोजयेच्छंकरात्मना ।  
 सर्वपापविनिर्मुक्तः शंकरं याति मानवः ॥ ८७ ॥  
 अर्कवारे तु सावित्रीं जपित्वाऽष्टोत्तरं शतम् ।  
 भोजयित्वा द्विजश्रेष्ठं मुच्यते सर्वपातकैः ॥ ८८ ॥  
 आर्द्रायां रुद्रमुद्दिश्य भोजयित्वा द्विजोत्तमम् ।  
 सर्वपापविनिर्मुक्तः सम्यग्ज्ञानमवाप्नुयात् ॥ ८९ ॥

॥ ८६ ॥ ८७ ॥ ८८ ॥ ८९ ॥

महामघे महादेवमभिषिच्य घृतेन तु ।  
 ब्रह्महत्यादिभिः पापैर्मुच्यते हि महत्तरैः ॥ ९० ॥  
 माघे मासि चतुर्दश्यां कृष्णपक्षे महेश्वरम् ।  
 बिल्वपत्रेण संपूज्य मुच्यते सर्वपातकैः ॥ ९१ ॥  
 महामघ इति । माघपौर्णमासीयुक्तं मघर्क्षं महामघम् ॥ ९० ॥ ९१ ॥  
 उत्तरे फाल्गुने मासि पलाशकुसुमेन च ।  
 महादेवं समाराध्य मुच्यते सर्वपातकैः ॥ ९२ ॥  
 उत्तरे फाल्गुन इति । फाल्गुनमासस्योत्तरफल्गुन्यामित्यर्थः ॥ ९२ ॥  
 वसन्तकाले चित्रायां सुगन्धकुसुमैर्हरम् ।  
 पूज्य प्रासङ्गिकायैस्तु मुच्यते पातकैर्नरः ॥ ९३ ॥  
 सकृद्ब्रह्माजले स्नात्वा वाराणस्यां महेश्वरम् ।  
 दृष्ट्वा विश्वेश्वराख्यं तु मुच्यते सर्वपातकैः ॥ ९४ ॥  
 गोदावर्यां सकृत्स्नानात्सिंहयुक्ते बृहस्पतौ ।  
 ब्रह्महत्यादिभिः पापैर्मुच्यते नात्र संशयः ॥ ९५ ॥  
 ॥ ९३ ॥ ९४ ॥ ९५ ॥



माघमासि मघर्क्षे तु सुवर्णमुखरीजले ।

स्नात्वा दत्त्वा महापापैर्मुच्यते नात्र संशयः ॥ ९६ ॥

स्नात्वा तु शिवगङ्गायां पर्वयुक्तेऽर्कघासरे ।

महापातकसंघैश्च मुच्यते नात्र संशयः ॥ ९७ ॥

सोमवारे त्वमावस्यां सप्तम्यामर्कवासरे ।

सकृत्स्नानेन कावेर्यां मुच्यते सर्वपातकैः ॥ ९८ ॥

स्नात्वा दत्त्वा तु विप्राय गन्धमादनपर्वते ।

दृष्ट्वा रामेश्वरं देवं मुच्यते सर्वपातकैः ॥ ९९ ॥

अन्नपानादिभिर्भक्त्या ब्रह्मनिष्ठं समर्चयेत् ।

सर्वपापविनिर्मुक्तः शंकरं याति मानवः ॥ १०० ॥

श्रीमद्वभ्रसभामध्ये नृत्यन्तं देवनायकम् ।

दृष्ट्वा दिने दिने पापैर्मुच्यते दशभिर्दिनैः ॥ १०१ ॥

संन्यासश्चापि पापानां प्रायश्चित्तं प्रकीर्तितम् ।

पापिष्ठानामयोग्यानां योग्यानां मुक्तिसाधनम् ॥ १०२ ॥

चतुर्विधस्तु संन्यासो वृत्तिभेदेन सत्तमाः ।

एकः कुटीचकः प्रोक्तस्तथाऽन्यश्च बहूदकः ॥ १०३ ॥

हंसश्चान्यस्तथैवान्यः परहंससमाश्रयः ।

कुटीचकादपि श्रेष्ठो भिक्षुकश्च बहूदकः ॥ १०४ ॥

हंसो बहूदकाच्छ्रेष्ठः परहंसस्ततः परः ।

परहंसादपि श्रेष्ठ आश्रमी नास्ति कश्चन ॥ १०५ ॥

कुटीचकाश्च हंसाश्च तथैव च बहूदकाः ।

नित्यानुष्ठानतः शुद्धा भवन्ति द्विजपुंगवाः ॥ १०६ ॥

॥ ९६ ॥ ९७ ॥ ९८ ॥ ९९ ॥ १०० ॥ १०१ ॥ १०२ ॥ १०३ ॥

॥ १०४ ॥ १०५ ॥ १०६ ॥

चित्तशुद्ध्या मुमुक्षुत्वं क्रमात्तेषां विजायते ।

मुमुक्षुत्वे तु संजाते भवेयुः परहंसकाः ॥ १०७ ॥

परहंसस्तु नित्याख्यं कर्म त्यक्त्वा विधानतः ।

शमादिसाधनो भूत्वा वेदान्तज्ञानमभ्यसेत् ॥ १०८ ॥

कुटीचकाख्यः संन्यासी तथैव च बहूदकः ।

गोवालरज्जुसंबन्धं त्रिदण्डं च कमण्डलुम् ॥ १०९ ॥

पात्रं जलपवित्रं च तथा काषायमेव च ।

शिखां यज्ञोपवीतं च पवित्रं चैव धारयेत् ॥ ११० ॥

पात्रं जलपवित्रं च पवित्रं च तथैव च ।

कुण्डिकां चोपवीतं च हंसस्यापि समं बुधाः ॥ १११ ॥

हंसः परमहंसश्च सत्त्वचं सौम्यमव्रणम् ।

एकं तु वैणवं दण्डं काषायं चैव धारयेत् ॥ ११२ ॥

परहंसस्य हंसस्य समानं मौण्ड्यमास्तिकाः ।

स्नानं शौचं शिवध्यानं शिवार्चा भस्मगुण्ठनम् ॥ ११३ ॥

त्रिपुण्ड्रधारणं शान्तिर्दान्तिः क्रोधादिवर्जनम् ।

चातुर्मास्यं च सर्वेषां समानं परिकीर्तितम् ॥ ११४ ॥

पापिष्ठः कर्मसंन्यासं कृत्वा शास्त्रोक्तवर्त्मना ।

प्राणत्यागं पुनः कुर्यात्पापानां च विशुद्धये ॥ ११५ ॥

योगी संन्यासमापन्नः प्राणत्यागं कदाचन ।

न कुर्यान्मोहतो वाऽपि ज्ञानमेव सदाऽभ्यसेत् ॥ ११६ ॥

संन्यासेन समं नास्ति प्रायश्चित्तं द्विजर्षभाः ।

ततः पापनिवृत्त्यर्थं संन्यसेत्परितापितः ॥ ११७ ॥

॥ १०७ ॥ १०८ ॥ १०९ ॥ ११० ॥ १११ ॥ ११२ ॥ ११३ ॥ ११४ ॥

॥ ११५ ॥ ११६ ॥ ११७ ॥

रहस्यानां च संन्यासः प्रायश्चित्तं तथैनसाम् ।  
 प्रसिद्धानां च पापानां प्रायश्चित्तमयं तथा ॥ ११८ ॥  
 शिवज्ञानं शिवध्यानं शिवशब्दजपस्तथा ।  
 आग्निरित्यादिभिर्मन्त्रैर्भस्मना चावगुण्ठनम् ॥ ११९ ॥  
 रुद्राक्षधारणं भक्त्या त्रिपुण्ड्रस्य च धारणम् ॥  
 संन्यासश्चैव पापानां प्रायश्चित्तं महत्तरम् ॥ १२० ॥

सर्ववेदरहस्यमिदं मया

केवलं कृपयैव समीरितम् ।

प्राह कारुणिकः सकलार्थवि-

देशिकप्रवरप्रवरस्तु मे ॥ १२१ ॥

इति श्रीस्कन्दपुराणे सूतसंहितायां चतुर्थे यज्ञवैभवखण्डे

प्रायश्चित्तविचारो नाम द्वाचत्वारिंशोऽध्यायः ॥ ४२ ॥

॥ ११८ ॥ ११९ ॥ १२० ॥ १२१ ॥

इति श्रीस्कन्दपुराणे सूतसंहिताटीकायां तात्पर्यदीपिकायां प्रायश्चित्त-  
 विचारो नाम द्वाचत्वारिंशोऽध्यायः ॥ ४२ ॥

अथ त्रिचत्वारिंशोऽध्यायः ।

सूत उवाच—

भूयोऽपि पापशुद्धयर्थमुपायं प्रवदाम्यहम् ।

महत्या श्रद्धया युक्ताः शृणुत ब्रह्मवित्तमाः ॥ १ ॥

एवं वेदाधिकृतानां चित्तपरिपाकानुसारेण वेदान्तवाक्यजनितब्रह्मात्मज्ञान-  
 तद्ध्यानवैदिकमन्त्रजपादिकं प्रायश्चित्तत्वेनोपदिष्टम् । अथ सर्वसाधारणममरे-  
 शादिस्थानविशेषेषु शक्तिसहितस्य परमेश्वरस्य तत्तन्नाम्ना पूजनात्मकं पापक्ष-  
 योपायं वक्तुमारभते—भूयोऽपीति ॥ १ ॥

निर्मितानि शिवेनैव भूमौ स्थानानि देहिनाम् ।  
 सर्वपापविशुद्ध्यर्थं तानि वक्ष्याम्यशेषतः ॥ २ ॥  
 अमरेशमिति प्रोक्तं स्थानं सर्वार्थसाधकम् ।  
 ओंकारसंज्ञस्तत्रेशश्चाण्डिकारुया महेश्वरी ॥ ३ ॥  
 तत्र देवं च देवीं च श्रद्धया परया सह ।  
 तत्तन्नाम्ना तु संपूज्य मुच्यते सर्वपातकैः ॥ ४ ॥  
 प्रभासारुखं महास्थानमस्ति भूमितले द्विजाः ।  
 सोमनाथः शिवस्तत्र शिवा सा पुष्करेशणी ॥ ५ ॥  
 तत्र देवं च देवीं च श्रद्धया परया सह ।  
 तत्तन्नाम्ना तु संपूज्य मुच्यते सर्वपातकैः ॥ ६ ॥  
 नैमिषारुखं महास्थानमस्ति तत्र महेश्वरः ।  
 देवदेवाभिर्धः प्राज्ञा देवी सा लिङ्गधारिणी ॥ ७ ॥  
 तत्र देवं च देवीं च श्रद्धया परया सह ।  
 तत्तन्नाम्ना तु संपूज्य मुच्यते सर्वपातकैः ॥ ८ ॥  
 पुष्करारुखं महास्थानमन्यदास्ति महीतले ।  
 रजोगन्धिर्भहादेवः पुरुहूता महेश्वरी ॥ ९ ॥  
 तत्र देवं च देवीं च श्रद्धया परया सह ।  
 तत्तन्नाम्ना तु संपूज्य मुच्यते सर्वपातकैः ॥ १० ॥  
 आषाढी नाम विप्रेन्द्राः स्थानमस्ति महीतले ।  
 आषाढीशो हरस्तत्र रतिः सा परमेश्वरी ॥ ११ ॥  
 तत्र देवं च देवीं च श्रद्धया परया सह ।  
 तत्तन्नाम्ना तु संपूज्य मुच्यते सर्वपातकैः ॥ १२ ॥

॥ २ ॥ ३ ॥ ४ ॥ ५ ॥ ६ ॥ ७ ॥ ८ ॥ ९ ॥ १० ॥ ११ ॥ १२ ॥

चण्डमुण्डीसमाख्यं तु स्थानमन्यन्महत्तरम् ।

दण्डी तत्र महादेवो दण्डिनी परमेश्वरी ॥ १३ ॥

तत्र देवं च देवीं च श्रद्धया परया सह ।

तत्तन्नाम्ना तु संपूज्य मुच्यते सर्वपातकैः ॥ १४ ॥

भारभूतिरिति ख्यातमस्ति स्थानं महत्तरम् ।

भारभूतिर्महादेवो भूतिः सा परमेश्वरी ॥ १५ ॥

तत्र देवं च देवीं च श्रद्धया परया सह ।

तत्तन्नाम्ना तु संपूज्य मुच्यते सर्वपातकैः ॥ १६ ॥

नाकुलं नाम संशुद्धमस्ति स्थानं महीतले ।

नकुलीशो हरस्तत्र शिवा सैव प्रकीर्तिता ॥ १७ ॥

तत्र देवं च देवीं च श्रद्धया परया सह ।

तत्तन्नाम्ना तु संपूज्य मुच्यते सर्वपातकैः ॥ १८ ॥

हरिश्चन्द्रसमाख्यं च स्थानमस्ति महीतले ॥

हराख्यः शंकरस्तत्र चण्डिकाख्या महेश्वरी ॥ १९ ॥

तत्र देवं च देवीं च श्रद्धया परया सह ।

तत्तन्नाम्ना तु संपूज्य मुच्यते सर्वपातकैः ॥ २० ॥

॥ १३ ॥ १४ ॥ १५ ॥ १६ ॥ १७ ॥ १८ ॥ १९ ॥ २० ॥

श्रीपर्वतसमाख्यं च स्थानमस्ति महत्तरम् ।

मायावी शंकरी तत्र शंकरस्त्रिपुरान्तकः ॥ २१ ॥

तत्र देवं च देवीं च श्रद्धया परया सह ।

तत्तन्नाम्ना तु संपूज्य मुच्यते सर्वपातकैः ॥ २२ ॥

मायावीति । यद्यपि “ अस्मायामेधास्रजो विनिः ” इति विन्नन्तात्त्रियां ङीपि मायाविनीति भक्तित्वं तथाऽपि पुराणानामप्यार्षत्वेन छन्दोवद्भावत्वात् “ बहुलं छन्दसि ” इति बहुलग्रहणस्य सर्वोपाधिव्यभिचारार्थत्वात् “ नस्तद्धिते ” इत्युच्यमानष्टिलोपोऽतद्धिते ङीप्यपि द्रष्टव्यः ॥ २१ ॥ ॥ २२ ॥

जप्येश्वरमिति ख्यातं स्थानमस्ति महत्तरम् ।

त्रिशूला शंकरी तत्र त्रिशूली परमेश्वरः ॥ २३ ॥

तत्र देवं च देवीं च श्रद्धया परया सह ।

तत्तन्नाम्ना तु संपूज्य मुच्यते सर्वपातकैः ॥ २४ ॥

आम्नातकेश्वरं नाम स्थानमन्यत्सुशोभनम् ।

तत्र सूक्ष्माभिधो रुद्रः सूक्ष्माख्या परमेश्वरी ॥ २५ ॥

तत्र देवं च देवीं च श्रद्धया परया सह ।

तत्तन्नाम्ना तु संपूज्य मुच्यते सर्वपातकैः ॥ २६ ॥

महाकाल इति प्रोक्तमन्यदस्ति महत्तरम् ।

महाकालो हरस्तत्र शंकरी सा महेश्वरी ॥ २७ ॥

तत्र देवं च देवीं च श्रद्धया परया सह ।

तत्तन्नाम्ना तु संपूज्य मुच्यते सर्वपातकैः ॥ २८ ॥

मध्यमाख्यं महास्थानमस्ति मायाविषापहम् ।

तत्र शर्वः शिवः साक्षाच्छर्वाणी परमेश्वरी ॥ २९ ॥

तत्र देवं च देवीं च श्रद्धया परया सह ।

तत्तन्नाम्ना तु संपूज्य मुच्यते सर्वपातकैः ॥ ३० ॥

केदाराख्यं महास्थानमस्ति भूमितले शुभम् ।

ईशानाख्यो हरस्तत्र देवी सा मार्गदायिनी ॥ ३१ ॥

तत्र देवं च देवीं च श्रद्धया परया सह ।

तत्तन्नाम्ना तु संपूज्य मुच्यते सर्वपातकैः ॥ ३२ ॥

भैरवाख्यं महास्थानं भवरोगस्य भेषजम् ।

भैरवः शंकरस्तत्र भैरवी परमेश्वरी ॥ ३३ ॥

॥ २३ ॥ २४ ॥ २५ ॥ २६ ॥ २७ ॥ २८ ॥ २९ ॥ ३० ॥ ३१

॥ ३२ ॥ ३३ ॥

तत्र देवं च देवीं च श्रद्धया परया सह ।  
 तत्तन्नाम्ना तु संपूज्य मुच्यते सर्वपातकैः ॥ ३४ ॥  
 गया नाम महाक्षेत्रमस्ति भूमितले शुभम् ।  
 मङ्गलाख्या महादेवी शंकरः प्रपितामहः ॥ ३५ ॥  
 तत्र देवं च देवीं च श्रद्धया परया सह ।  
 तत्तन्नाम्ना तु संपूज्य मुच्यते सर्वपातकैः ॥ ३६ ॥  
 कुरुक्षेत्रमिति ख्यातमस्ति क्षेत्रं महीतले ।  
 शिवा स्थाणुप्रिया तत्र शिवः स्थाणुसमाह्वयः ॥ ३७ ॥  
 तत्र देवं च देवीं च श्रद्धया परया सह ।  
 तत्तन्नाम्ना तु संपूज्य मुच्यते सर्वपातकैः ॥ ३८ ॥  
 लांकुलाख्यं महास्थानमस्ति सर्वार्थसाधकम् ।  
 स्वयंभूस्तत्र देवेशः शिवा स्वायंभुवी मता ॥ ३९ ॥  
 तत्र देवं च देवीं च श्रद्धया परया सह ।  
 तत्तन्नाम्ना तु संपूज्य सर्वपापैः प्रमुच्यते ॥ ४० ॥  
 अन्यत्कनखलं नाम स्थानमस्ति महत्तरम् ।  
 उग्रस्तत्र महादेवः शिवोऽग्रा मुनिपुंगवाः ॥ ४१ ॥  
 तत्र देवं च देवीं च श्रद्धया परया सह ।  
 तत्तन्नाम्ना तु संपूज्य मुच्यते सर्वपातकैः ॥ ४२ ॥  
 विमलेश्वरमित्युक्तमन्यदस्ति महीतले ।  
 विश्वस्तत्र महादेवो विश्वेशा परमेश्वरी ॥ ४३ ॥  
 तत्र देवं च देवीं च श्रद्धया परया सह ।  
 तत्तन्नाम्ना तु संपूज्य मुच्यते सर्वपातकैः ॥ ४४ ॥

॥ ३४ ॥ ३५ ॥ ३६ ॥ ३७ ॥ ३८ ॥ ३९ ॥ ४० ॥ ४१ ॥ ४२ ॥  
 ॥ ४३ ॥ ४४ ॥

अदृहासमिति प्रोक्तमन्यदस्ति महत्तरम् ।

महानन्दो हरस्तत्र महानन्दा महेश्वरी ॥ ४५ ॥

तत्र देवं च देवीं च श्रद्धया परया सह ।

तत्तन्नाम्ना तु संपूज्य मुच्यते सर्वपातकैः ॥ ४६ ॥

महेन्द्रमिति विख्यातमदन्यदस्ति महीतले ।

हरो महान्तकस्तत्र शिवा सा तु महान्तका ॥ ४७ ॥

तत्र देवं च देवीं च श्रद्धया परया सह ।

तत्तन्नाम्ना तु संपूज्य मुच्यते सर्वपातकैः ॥ ४८ ॥

भीमं नाम महास्थानमस्ति भीतिविनाशनम् ।

तत्र भीमेश्वरो देवः शिवा भीमेश्वराभिधा ॥ ४९ ॥

तत्र देवं च देवीं च श्रद्धया परया सह ।

तत्तन्नाम्ना तु संपूज्य मुच्यते सर्वपातकैः ॥ ५० ॥

बस्त्रापथमिति ख्यातमस्ति स्थानं महत्तरम् ।

भवस्तत्र शिवः साक्षाद्भवानी परमेश्वरी ॥ ५१ ॥

तत्र देवं च देवीं च श्रद्धया परया सह ।

तत्तन्नाम्ना तु संपूज्य मुच्यते सर्वपातकैः ॥ ५२ ॥

अर्धकोटिरिति ख्यातमन्यदस्ति सुशोभनम् ।

देवस्तत्र महायोगी रुद्राणी च महेश्वरी ॥ ५३ ॥

तत्र देवं च देवीं च श्रद्धया परया सह ।

तत्तन्नाम्ना तु संपूज्य मुच्यते सर्वपातकैः ॥ ५४ ॥

अविमुक्तमिति ख्यातमन्यदस्ति सुशोभनम् ।

महादेवाभिधः शंभुर्विशालाक्षी शिवा परा ॥ ५५ ॥

॥ ४५ ॥ ४६ ॥ ४७ ॥ ४८ ॥ ४९ ॥ ५० ॥ ५१ ॥ ५२ ॥ ५३ ॥

॥ ५४ ॥ ५५ ॥



तत्र देवं च देवीं च श्रद्धया परया सह ।

तत्तन्नाम्ना तु संपूज्य मुच्यते सर्वपातकैः ॥ ५६ ॥

महालयमिति ख्यातमन्यदस्ति सुशोभनम् ।

रुद्रस्तत्र हरः साक्षान्महाभागाभिधा शिवा ॥ ५७ ॥

तत्र देवं च देवीं च श्रद्धया परया सह ।

तत्तन्नाम्ना तु संपूज्य मुच्यते सर्वपातकैः ॥ ५८ ॥

गोकर्णारूपं महास्थानमस्ति भूमितलं शुभम् ।

महाबलो हरस्तत्र शिवा सा भद्रकर्णिका ॥ ५९ ॥

तत्र देवं च देवीं च श्रद्धया परया सह ।

तत्तन्नाम्ना तु संपूज्य मुच्यते सर्वपातकैः ॥ ६० ॥

भद्रकर्णं महास्थानमस्ति भद्रंकरं परम् ।

भद्रा तत्र महादेवी महादेवः शिवाभिधः ॥ ६१ ॥

तत्र देवं च देवीं च श्रद्धया परया सह ।

तत्तन्नाम्ना तु संपूज्य मुच्यते सर्वपातकैः ॥ ६२ ॥

सुवर्णाक्षमिति प्रोक्तमन्यदस्ति महत्तरम् ।

शिवस्तत्र सहस्राक्ष उत्पलाक्षी शिवा परा ॥ ६३ ॥

तत्र देवं च देवीं च श्रद्धया परया सह ।

तत्तन्नाम्ना तु संपूज्य मुच्यते सर्वपातकैः ॥ ६४ ॥

स्थाणुसंज्ञं महास्थानमस्ति भूमितले शुभम् ।

शिवः स्थाण्वीश्वरस्तत्र शिवा स्थाण्वीश्वरी परा ॥ ६५ ॥

तत्र देवं च देवीं च श्रद्धया परया सह ।

तत्तन्नाम्ना तु संपूज्य मुच्यते सर्वपातकैः ॥ ६६ ॥

कमलालयमित्युक्तमस्ति स्थानं महत्तरम् ।

कमलारूपो हरस्तत्र कमलारूपा महेश्वरी ॥ ६७ ॥

॥ ५६ ॥ ५७ ॥ ५८ ॥ ५९ ॥ ६० ॥ ६१ ॥ ६२ ॥ ६३ ॥ ६४ ॥ ६५ ॥ ६६ ॥ ६७ ॥

तत्र देवं च देवीं च श्रद्धया परया सह ।  
 तत्तन्नाम्ना तु संपूज्य मुच्यते सर्वपातकैः ॥ ६८ ॥  
 छागण्डलमिति प्रोक्तमन्यदस्ति महत्तरम् ।  
 कपर्दी तत्र देवेशः प्रचण्डाख्या महेश्वरी ॥ ६९ ॥  
 तत्र देवं च देवीं च श्रद्धया परया सह ।  
 तत्तन्नाम्ना तु संपूज्य मुच्यते सर्वपातकैः ॥ ७० ॥  
 कुण्डमिति विख्यातमन्यदस्ति सुशोभनम् ।  
 ऊर्ध्वरेता हरस्तत्र त्रिसंध्याख्या शिवा परा ॥ ७१ ॥  
 तत्र देवं च देवीं च श्रद्धया परया सह ।  
 तत्तन्नाम्ना तु संपूज्य मुच्यते सर्वपातकैः ॥ ७२ ॥  
 माकोटाख्यं महास्थानमन्यदस्ति महीतले ।  
 महोत्कटो हरस्तत्र शिवा सा मुकुटेश्वरी ॥ ७३ ॥  
 तत्र देवं च देवीं च श्रद्धया परया सह ।  
 तत्तन्नाम्ना तु संपूज्य मुच्यते सर्वपातकैः ॥ ७४ ॥  
 मण्डलेश्वरसंज्ञं च स्थानमस्ति महत्तरम् ।  
 श्रीकण्ठस्तत्र देवेशः शंकरी शाण्डकी मता ॥ ७५ ॥  
 तत्र देवं च देवीं च श्रद्धया परया सह ।  
 तत्तन्नाम्ना तु संपूज्य मुच्यते सर्वपातकैः ॥ ७६ ॥  
 कालंजरमिति ख्यातमस्ति स्थानं महीतले ।  
 नीलकण्ठो हरस्तत्र शिवा काली प्रकीर्तिता ॥ ७७ ॥  
 तत्र देवं च देवीं च श्रद्धया परया सह ।  
 तत्तन्नाम्ना तु संपूज्य मुच्यते सर्वपातकैः ॥ ७८ ॥

॥ ६८ ॥ ६९ ॥ ७० ॥ ७१ ॥ ७२ ॥ ७३ ॥ ७४ ॥ ७५ ॥ ७६ ॥  
 ॥ ७७ ॥ ७८ ॥

शङ्कुकुर्णं महास्थानं सर्वदोषनिवारणम् ।  
 महतेजा हरस्तत्र ध्वनिः सा परमेश्वरी ॥ ७९ ॥  
 तत्र देवं च देवीं च श्रद्धया परया सह ।  
 तत्तन्नाम्ना तु संपूज्य मुच्यते सर्वपातकैः ॥ ८० ॥  
 स्थूलेश्वरसमाख्यं तु स्थानमस्ति महत्तरम् ।  
 स्थूलस्तत्र महादेवः स्थूला सा परमेश्वरी ॥ ८१ ॥  
 तत्र देवं च देवीं च श्रद्धया परया सह ।  
 तत्तन्नाम्ना तु संपूज्य मुच्यते सर्वपातकैः ॥ ८२ ॥  
 श्रीमद्ग्याघ्रपुराख्यं तु स्थानमस्ति महीतले ।  
 हरः सभापतिस्तत्र शिवा दंभसभापती ॥ ८३ ॥  
 तत्र देवं च देवीं च श्रद्धया परया सह ।  
 तत्तन्नाम्ना तु संपूज्य मुच्यते सर्वपातकैः ॥ ८४ ॥  
 यत्र नृत्यति देवेशः स्वात्मानन्दप्रमोदतः ।  
 यत्र नृत्यन्तमीशानमम्बिका परिपश्यति ॥ ८५ ॥  
 यत्र भक्तिमतां नृणां प्रसीदति महेश्वरः ।  
 यत्र नृत्यन्तमीशानमम्बिका परिपश्यति ॥ ८६ ॥  
 स्थानानामपि सर्वेषामेतत्स्थानं महत्तरम् ।  
 अत्र जप्तं हुतं दत्तमसंख्येयगुणाधिकम् ॥ ८७ ॥  
 अस्मिन्नेव महास्थाने शिवगङ्गाभिधं परम् ।  
 तटाकमस्ति तत्तीरे दक्षिणे नृत्यतीश्वरः ॥ ८८ ॥  
 तस्मिन्नेव तटाके यो नित्यं स्नात्वा द्विजा नरः ।  
 दृष्ट्वा दंभसभानाथं परमश्रद्धया सह ॥ ८९ ॥

॥ ७९ ॥ ८० ॥ ८१ ॥ ८२ ॥ ८३ ॥ ८४ ॥ ८५ ॥ ८६ ॥ ८७ ॥  
 ॥ ८८ ॥ ८९ ॥

अष्टोत्तरसहस्रं तु मन्त्रमाद्यं षडक्षरम् ।

जपति प्रीतिसंयुक्तः प्रसिद्धैरपि मुच्यते ॥ ९० ॥

आदित्ये मेषसंयुक्ते पर्वण्यार्द्रादिने तथा ।

तटाकेऽस्मिन्नरः स्नात्वा प्रसिद्धैरपि मुच्यते ॥ ९१ ॥

आदित्ये वृषभं प्राप्ते तटाकेऽस्मिन्वृषोदये ।

स्नात्वा दत्त्वा महापापैः प्रसिद्धैरपि मुच्यते ॥ ९२ ॥

आदित्ये मिथुनं प्राप्ते तटाकेऽस्मिन्महत्तरे ।

कृष्णाष्टम्यां नरः स्नात्वा प्रसिद्धैरपि मुच्यते ॥ ९३ ॥

आषाढे तु चतुर्दश्यां कृष्णपक्षे समाहितः ।

तटाकेऽस्मिन्नरः स्नात्वा प्रसिद्धैरपि मुच्यते ॥ ९४ ॥

श्रावण्यां पौर्णमास्यां तु तटाकेऽस्मिन्समाहितः ।

स्नात्वा तु पातकैः सर्वैः प्रसिद्धैरपि मुच्यते ॥ ९५ ॥

कन्यकायां स्थिते चार्के जन्मर्क्षे चार्कवारके ।

नरः स्नात्वा तटाकेऽस्मिन्प्रसिद्धैरपि मुच्यते ॥ ९६ ॥

॥ ९० ॥ ९१ ॥ ९२ ॥ ९३ ॥ ९४ ॥ ९५ ॥ ९६ ॥

आदित्ये च तुलां प्राप्ते भगनक्षत्रके नरः ।

प्रातः स्नात्वा तटाकेऽस्मिन्प्रसिद्धैरपि मुच्यते ॥ ९७ ॥

भगनक्षत्रक इति । “ फल्गुनीनक्षत्रं भगो देवता ” इति श्रुतेः पूर्वाफल्गु-  
न्याख्यं भगनक्षत्रम् ॥ ९७ ॥

आदित्ये वृश्चिकं प्राप्ते पावकस्य दिने नरः ।

प्रातः स्नात्वा तटाकेऽस्मिन्प्रसिद्धैरपि मुच्यते ॥ ९८ ॥

पावकस्य दिन इति । कृत्तिकायामित्यर्थः ॥ ९८ ॥

आदित्ये चापसंयुक्ते रौद्रनक्षत्रके नरः ।

स्नानं कृत्वा तटाकेऽस्मिन्प्रसिद्धैरपि मुच्यते ॥ ९९ ॥

॥ ९९ ॥

आदित्ये मकरं प्राप्ते पुण्यक्षे चार्कवारके ।  
 नरः स्नात्वा तटाकेऽस्मिन्प्रसिद्धैरपि मुच्यते ॥ १०० ॥  
 माघमासि मघर्षे तु तटाकेऽस्मिन्महत्तरे ।  
 स्नानं कृत्वा महापापैः प्रसिद्धैरपि मुच्यते ॥ १०१ ॥  
 फाल्गुने चोत्तरे मर्त्यस्तटाकेऽस्मिन्महत्तरे ।  
 स्नानं कृत्वा महापापैः प्रसिद्धैरपि मुच्यते ॥ १०२ ॥  
 अनेन सहस्रं स्थानं नास्ति लोकत्रयेष्वपि ।  
 अत्रैव वर्तमानस्तु मुच्यते भवबन्धनात् ॥ १०३ ॥  
 अत्र ब्रह्मविदां नित्यमन्नं पेयं ददाति यः ।  
 सर्वपापविनिर्मुक्तः स याति परमां गतिम् ॥ १०४ ॥  
 गृहं वा मठिकां वाऽपि प्रदत्त्वाऽत्रैव योगिने ।  
 सर्वपापविनिर्मुक्तः शंकरं याति मानवः ॥ १०५ ॥  
 स्थानमेतत्पुरा शंभुः सर्वदोषनिवृत्तये ।  
 निर्ममे सर्वजन्तूनां केवलं करुणाबलात् ॥ १०६ ॥  
 अनेककोटिभिः कल्पैरर्जितैः पुण्यराशिभिः ।  
 स्थानमेतन्मनुष्याणां सिध्यत्यत्यन्तशोभनम् ॥ १०७ ॥

सर्वमुक्तमतिशोभनं मया

पापराशिनिवर्तकं नृणाम् ।

स्थानमेतदतिशोभनं सदा

सेवनीयमखिलैस्तु जन्तुभिः ॥ १०८ ॥

इति श्रीस्कन्दपुराणे सूतसंहितायां चतुर्थे यज्ञवैभवखण्डे

पापशुद्धयुपायकथनं नाम त्रिचत्वारिंशोऽध्यायः ॥ ४३ ॥

॥ १०० ॥ १०१ ॥ १०२ ॥ १०३ ॥ १०४ ॥ १०५ ॥ १०६ ॥ १०७ ॥ १०८

इति श्रीसूतसंहिताटीकायां तात्पर्यदीपिकायां चतुर्थे यज्ञवैभवखण्डे

पापशुद्धयुपायकथनं नाम त्रिचत्वारिंशोऽध्यायः ॥ ४३ ॥

अथ चतुश्चत्वारिंशोऽध्यायः ।

सूत उवाच—

अथातः संप्रवक्ष्यामि द्रव्यशुद्धिं समासतः ।

श्रद्धया सह विप्रेन्द्राः शृणुताऽऽत्मविशुद्धये ॥ १ ॥

सच्चिदानन्दरूपस्याऽऽत्मनः स्वाभाविकशुद्धिं सिद्धवत्कृत्य तदुपजीवनेन तत्स्वरूपेऽध्यस्ताविद्यातत्कार्यविलसितरूपस्य दोषजातस्य निवर्तकप्रायश्चित्तमुक्तम् । अथ तां स्वतःशुद्धिमात्मनः प्रतिपादयितुं द्रव्यशुद्धिं प्रतिजानीते— अथात इति ॥ १ ॥

आत्माऽनात्मेति विप्रेन्द्रा द्विधा द्रव्यं व्यवस्थितम् ।

आत्मद्रव्यं स्वयं शुद्धं सत्यज्ञानादिलक्षणम् ॥ २ ॥

द्रव्यं व्यवस्थितमिति । द्रव्यशब्दो वस्तुपर्यायो न तु पराभिमतद्रव्यत्वजातिप्रवृत्तिनिमित्तकस्तथात्वे त्वात्मनो द्रव्यत्वजातिसंसर्गविरहेण द्रव्यशब्दवाच्यता न स्यात् । सत्यज्ञानानन्दादिकं ह्यात्मनः पारमार्थिकं स्वरूपम् । यद्यपि तदखण्डैकरसं तथाऽपि सर्वदा बाधराहित्यादुपाधिभेदेन सच्चिदादिभेदे व्यवहियते । उक्तं ह्याचार्यैः—“आनन्दो विषयानुभवो नित्यत्वं चेति सन्निधर्माः । अपृथक्त्वेऽपि चैतन्यात्पृथग्विवावभासन्ते ” इति ॥ २ ॥

सत्तामात्रे न दोषोऽस्ति स्वतः शुद्धं यतः सदा ।

यदि सत्ता स्वतोऽशुद्धा दुष्टं सर्वं भवेत्सदा ॥ ३ ॥

तत्र स्वरूपस्य स्वतःशुद्धिं प्रतिपादयति—सत्तामात्र इति । स्वस्मिन्परि कल्पितनानाव्यक्तिष्वधिष्ठानसद्रूपस्यानुगमात्तदभिप्रायेणाधिष्ठानभूतं सन्मात्रमेव सत्तेत्युच्यते । तस्य सत्तामात्रस्य यस्मात्स्वतःशुद्धिरङ्गीकार्या अतस्तन्न दोषस्पर्श इत्यर्थः । विपक्षे बाधकमाह—यदि सत्तेति । स्वत इति । कारणान्तरमनपेक्षं स्वरूपत एवेत्यर्थः ॥ ३ ॥

दुष्टसत्ताभिसंबन्धाद्दुष्टस्पृष्टं सदा खलु ।

तथा सति विशुद्धं तु न सिध्यत्येव किंचन ॥ ४ ॥

विमतं सर्वं दुष्टं दुष्टसत्तासंस्पृष्टत्वाद्दुष्टस्पृष्टभाण्डवदित्यभिप्रायः । तथा सर्वदोषाभावव्याप्तायाः शुद्धेर्न कचिदप्यात्मलाभ इत्यर्थः ॥ ४ ॥

१ ख. स्वतः । २ ख. घ. 'दानन्दमे' । ३ छ 'अधिष्ठा' । ४ छ. 'त्रेणादा' । ग. घ 'त्रेण दो' । ५ घ. ज. 'ति निर्दोषभा' । ग. छ. च. 'ति निर्दोषभा' ।

सत्ताशून्यं तु तुच्छं स्यात्सत्ता शुद्धा स्वतस्तथा ।

ज्ञतिरूपमपि ज्ञानं शुद्धमेव स्वतः सदा ॥ ५ ॥

सत्ताशून्यं त्विति । निर्दुष्टत्वाय यदि सर्वं जगत्स्वात्मनो दुष्टसत्तासंसर्गं जह्यात्तदा तन्निरुपाख्यमेव भवेत् । अतः सत्तायाः स्वतः शुद्धिरङ्गीकार्येत्यर्थः । चिन्मात्रस्यापि स्वतःशुद्धिमाह—ज्ञानमिति । ज्ञायतेऽनेनेति ज्ञानमिति करणत्वेन व्युत्पत्तिसंभवात्तद्व्यावृत्त्यर्थं ज्ञप्तिरूपमिति विशेषणम् ॥ ५ ॥

अशुद्धिर्जडरूपे हि दृष्टा सर्वजनैरपि ।

स्वतःस्फुरणरूपं तु ज्ञानं दुष्टं भवेद्यदि ॥ ६ ॥

दुष्टमेव भवेत्सर्वं दुष्टस्फुरणसंगमात् ।

तथा सति विशुद्धं तु न सिध्यत्येव किञ्चन ॥ ७ ॥

अशुद्धिर्जडरूप इति । अनात्मप्रपञ्चे ह्यशुद्धत्वं जडत्वव्याप्तं दृश्यते तज्जडत्वं स्वप्रकाशचिदात्मनो व्यावर्तमानं स्वव्याप्यमप्यशुद्धत्वं व्यावर्तयतीत्यर्थः । तत्रापि पूर्ववद्विपक्षे बाधकमाह—ज्ञानं दुष्टमित्यादिना ॥ ६ ॥ ७ ॥

वस्तु स्फुरणशून्यं तु तुच्छमेव भवेत्सदा ।

दुष्टकारणविज्ञाने दोषोऽस्तीति वदेद्यदि ॥ ८ ॥

अभिव्यञ्जकवृत्त्या तु ज्ञाने दोषो न च स्वतः ।

अन्यथा सकलं ज्ञानं दुष्टमेव स्वतो भवेत् ॥

अतः स्फुरणरूपं तु ज्ञानं शुद्धं सदैव तु ॥ ९ ॥

स्फुरणशून्यं त्विति । स्वगोचरज्ञानाधीनत्वाद्वस्तुसिद्धेस्तस्य च ज्ञानस्य दुष्टत्वेनाङ्गीकारे सर्वदाऽप्रतिभातं जडं जगच्छशविषाणवस्तुच्छमेव भवेदित्यर्थः । विपक्षे बाधकमभिधाय ज्ञानस्य पुनर्दोषसद्भावमाशङ्क्य निरस्यति—दुष्टकारणेति । काचकामलादिदोषदूषिचक्षुरादिकारणजनिते शुक्तिरजतादिभ्रमज्ञाने दोषो दृश्यते तत्सामान्यादन्यत्रापि दोषसंभावना किं न स्यादिति न शङ्कनीयम् । तत्र हि शुक्त्यधिष्ठानचैतन्याभिव्यञ्जिका तदाश्रितमायामयरजतविषयेदंकारास्पदमनोवृत्तिवच्चित्तचैतन्यस्थाविद्यावृत्तिरेव दुष्टकारणजनिता न तु वृत्त्यवच्छिन्नस्फुरणम् । ततश्चोपाधिबशादेव स्फटिके लौहित्यमिव स्फुरणे दोषाव-

ग. ड. °नानङ्गी । ५ अ. 'दि. १' । ७ घ. 'व्यञ्जकत्वात्' । ४ घ. °रिति ।  
[ निमित्तत्वे ] ।

भासो न तु स्वभाव इत्यर्थः । अन्यथेति । विभ्रमज्ञानगतस्फुरणमात्रस्य स्वाभाविकदुष्टत्वाङ्गीकारे तत्सामान्यात्सर्वमपि ज्ञानं स्वभावतो दुष्टं स्यात् । तथाच पूर्वोक्तो बाध इत्यभिप्रायः ॥ ८ ॥ ९ ॥

आनन्दस्तु स्वयं शुद्धः पुरुषैरर्थ्यते यतः ।

अशुद्धः सर्वथा भावो नार्थ्यते पुरुषैः खलु ॥ १० ॥

ब्रह्मादिस्तम्बपर्यन्तैरर्थ्यते हि सुखं सदा ॥ ११ ॥

आनन्दरूपस्यापि स्वतः शुद्धिमुपपादयति—आनन्दस्त्वित्यादिना । पुरुषैरर्थ्यमानत्वादानन्दस्यापि स्वतः शुद्धिरङ्गीकार्यः न ह्यविशुद्धः पदार्थः पुरुषैरर्थ्यते ॥ १० ॥ ११ ॥

विषयेन्द्रियसंपर्काज्जन्यते हि सुखं सदा ।

न दृश्यते ततो दुष्टमिति चेत्तन्न संगतम् ॥ १२ ॥

अभिव्यञ्जकवृत्त्या हि सुखे दोषो न च स्वतः ।

आत्मरूपं सुखं नित्यं नैव जन्मविनाशवत् ॥ १३ ॥

ब्रह्मादिस्तम्बान्तैरर्थनीयस्य तस्याऽऽनन्दस्य नश्वरत्वमाशङ्क्य निरस्यति—विषयेन्द्रियेति । शुभकर्मोपस्थापितविषयैरिन्द्रियसंप्रयोगदशात्सुखं जन्यते । अनन्तरक्षणे च दृश्यते । तथा च सत्युत्पत्तिविनाशवत्त्वेन सुखस्य दुष्टत्वमिति शङ्काभिप्रायः । विषयेन्द्रियसंप्रयोगात्सुखविषया मनोवृत्तिरेव केवलं जन्यते न तु तदवृत्त्यवच्छिन्नसुखमतो व्यञ्जकवृत्तिगतावेव जन्मविनाशौ व्यङ्ग्ये सुखेऽवभासेते अतो नश्वरत्वदोषप्रसङ्गः स्वाभाविकसुखे नास्तीत्यर्थः । आत्मरूपमिति । सुखस्य नित्यात्मस्वरूपत्वादापि जन्मविनाशौ स्वाभाविकौ न स्त इत्यर्थः ॥ १२ ॥ १३ ॥

प्रेमालम्बनतः स्वात्मा सुखमेव न संशयः ।

आत्मनश्च सुखस्यापि प्रेमालम्बनता सदा ॥ १४ ॥

विषयेऽतस्तयोरैक्यं वस्तुतस्तु सुखात्मनोः ।

अतश्चाऽऽत्मतया नित्यं सुखं निर्दोषमेव हि ॥ १५ ॥

सुखस्याऽऽत्मरूपत्वमुपपादयति—प्रेमालम्बनत इति । परप्रेमास्पदत्वादात्मनः सुखरूपत्वम् । एतदेव सुखात्मनोरैक्यमुपपादयति—आत्मनश्चेति । शुभकर्मोपस्थापितविषयेन्द्रियसंपर्कजनितान्तःकरणवृत्त्यवच्छिन्नस्य सुखस्य



तदनुभवित्रात्मनश्चोभयोरपि प्रेमास्पदत्वात्तस्मादुपाधिकृतभेदविरहे वास्तव-  
मैक्यमध्यवसेयमित्यर्थः ॥ १४ ॥ १५ ॥

अतः सत्यचिदानन्दः स्वतः शुद्धो न संशयः ॥

सत्यादिलक्षणं चाऽऽत्मद्रव्यं शुद्धं ततः स्वतः ॥ १६ ॥

सत्यादिलक्षणमिति । परिकल्पितभेदभिन्नानां सत्ताज्ञानसुखानां निर्दुष्टत्वेन  
स्वतःशुद्धिप्रतिपादनात्कल्पितभेदविरहादखण्डैकरसभावेनैतेषामेनाऽऽत्मस्वरूप-  
त्वात्सत्यज्ञानादिलक्षणमात्मवस्त्वपि स्वतः शुद्धमित्यर्थः ॥ १६ ॥

अज्ञानोपाधिसंपर्कादशुद्धमिव भाति तत् ॥

विशुद्धिः परमा तस्य ज्ञानादेव न कर्मणा ॥ १७ ॥

ज्ञानादेवेति । अविशुद्ध्यापादकस्याज्ञानस्य कर्मणा सह विरोधाभावात्स्वा-  
भाविकशुद्धात्मज्ञानादेव तस्य निवृत्तिरित्यर्थः ॥ १७ ॥

स्वतःशुद्धस्य चाज्ञानादशुद्धिः स्वात्मवस्तुनः ॥

अज्ञानस्य निवृत्त्यैव शुद्धिः स्वाभाविकी भवेत् ॥ १८ ॥

अज्ञानस्य निवृत्त्यैवेति । ज्ञानेनाज्ञाननिवृत्तिरेव केवलं निष्पाद्या तथैव  
ज्ञानप्राप्त्या शुद्धिनिवृत्तावात्मनः स्वाभाविकी शुद्धिरावरणाभावादाविर्भवती-  
त्यर्थः ॥ १८ ॥

कर्मणा शुद्धिरुत्पन्ना यदि सा तस्य नश्यति ॥

कर्मसाध्यमनित्यं हि न नित्यं संमतं हि तत् ॥ १९ ॥

तस्य नश्यतीति । वस्तुकृतमात्मनोऽशुद्धत्वमङ्गीकृत्य तस्य प्रायश्चित्तरूपेण  
कर्मणा निवर्तिषत्वादसती शुद्धिरिदानीमुत्पद्यते चेत्तर्हि सा शुद्धिस्तस्याऽऽत्म-  
नोऽवश्यं नश्यति । कृतकत्वस्यानित्यत्वनियमादित्यर्थः । व्याप्तिं दर्शयति—  
कर्मसाध्यमिति ॥ १९ ॥

सच्चिदानन्दरूपात्मा नित्यशुद्धः स्वयं स्वतः ॥

अज्ञानाज्जीविता तस्य नैव स्वाभाविकी सदा ॥ २० ॥

अज्ञानाज्जीवतेति । सच्चिदानन्दरूपः परमेश्वर एव प्रत्यगात्मा तस्य तादृ-  
क्स्वरूपत्वाच्छादकादज्ञानादेव जीवत्वे तदभिमानत एव तस्याशुद्धिः ॥ २० ॥

अतो जीवेश्वरैकत्वज्ञानादेवाऽऽत्मवस्तुनः ॥

विशुद्धिः परमा प्रोक्ता कर्मणा न कथंचन ॥ २१ ॥

तस्मिन्पुनःपुनःपुनः— अतो जीवेश्वरैकत्वज्ञानादिति । जीवभावेनावस्थितस्य प्रत्यक्चैतन्यस्य नित्यशुद्धबुद्धमुक्तस्वभावपरशिवात्मत्वज्ञानादज्ञानपरिकल्पित-जीवत्वलक्षणाया अविशुद्धेः स्वकारणभूताज्ञाननिरासेन निःशेषं निवर्तितत्वा-त्पुनरुत्पत्त्यभावेन परमा विशुद्धिरात्मनो भवतीत्यर्थः । याज्ञवल्क्येनापि स्मर्यते—“ क्षेत्रज्ञस्याऽऽत्मविज्ञानाद्विशुद्धिः परमा मता ” इति ॥ २१ ॥

अज्ञानेनाऽऽवृत्तो जीवो व्यवहारे तु कर्मणा ॥

वेदोदितेन शुद्धिः स्याज्ज्ञानाच्छुद्धिः पराऽस्य तु ॥ २२ ॥

परत्वस्यापरसापेक्षत्वादीदृशीं शुद्धिं दर्शयति—अज्ञानेति । सच्चिदानन्दलक्षणः परमेश्वर एव ह्यज्ञानेनाऽऽवृत्तो जीवो भवति तस्य व्यवहारदशायां श्रुति-स्मृत्युदितेन कर्मणा या शुद्धिः सा परमा । तेन ह्यज्ञानकार्यं पापमेव केवलं निवर्त्यते न तु तन्मूलभूताज्ञानं तेन सह कर्मणो विरोधाभावादेव मूलभूते तस्मिन्सति निवर्त्येसजातीयस्यापुण्यस्य पुनरुत्पत्तेरवश्यंभावत्कर्मजन्या शुद्धिस्तात्कालिकीति तस्या अपरमत्वम् । ज्ञानजन्या शुद्धिस्तु नेदृशीति तस्याः परत्वम् ॥ २२ ॥

अनात्मरूपं यद्द्रव्यमशुद्धं तत्स्वभावतः ॥

तथाऽपि व्यवहारे तु विशुद्धिस्तस्य कीर्तिता ॥ २३ ॥

आध्यात्मिकादिभेदेन द्विधाऽनात्मा व्यवस्थितः ॥

देहेन्द्रियायहंबुद्धिग्राह्यमाध्यात्मिकं भवेत् ॥ २४ ॥

पृथिव्यादीनि भूतानि भौतिकानि तथैव च ॥

शब्दस्पर्शादयः प्रोक्ता आधिभौतिकसंज्ञिताः ॥ २५ ॥

अशुद्धं तत्स्वभावत इति । अनात्मवस्तुनः सर्वस्य मायापरिकल्पितस्वरूप-त्वादविचारितरमणीयत्वेन स्वाभाविकमेवाशुद्धत्वमित्यर्थः । कीर्तितेति । जीवात्मनोऽपि श्रुतिस्मृत्युदितेन कर्मणा व्यावहारिकी शुद्धिर्मन्वादिभिरभिहि-तेत्यर्थः ॥ २३ ॥ २४ ॥ २५ ॥

वेदोदिताच्च संस्काराच्छिवभावनयाऽपि च ॥

तथा हिंसादिराहित्यादेहशुद्धिर्द्विजा भवेत् ॥ २६ ॥

वेदोदिताश्च संस्कारादिति । गर्भाधानपुंसवनसीमन्तजातकर्मादिको देहादे-  
रनात्मनो वेदोदितः संस्कारः ॥ २६ ॥

इन्द्रियाणामधिष्ठातृदेवतास्मरणादपि ।

शिवभावनया चापि विशुद्धिर्द्विजपुंगवाः ॥ २७ ॥

प्राणायामादधिष्ठातृदेवतास्मरणादपि ।

शिवभावनया शुद्धिर्भवेत्प्राणस्य सुव्रताः ॥ २८ ॥

इन्द्रियाणामिति । श्रोत्रत्वगादीनामिन्द्रियाणाम् “ दिग्वाग्वादित्यवरुण-  
पृथिव्याख्यास्तु देवताः ” इत्यादिना चतुर्दशेऽध्यायेऽधिष्ठातृदेवताः प्रतिपादि-  
तास्तन्मयत्वेन तेषां स्मरणं विशुद्धिहेतुः । अपिशब्दः पूर्वोक्तसंस्कारसमुच्चयार्थः  
॥ २७ ॥ २८ ॥

निषिद्धचिन्तनाभावाच्छिवभावनयाऽपि च ।

मनआदेस्तु विप्रेन्द्रा भवेच्छुद्धिर्न संशयः ॥

समाधौ विलयश्चापि विशुद्धिः परिकीर्तिता ॥ २९ ॥

समाधौ विलय इति । विजातीयवृत्त्यव्यवाहितेन ब्रह्माकारमनोवृत्तिप्रवाहेण  
ध्येयपरशिवस्वरूपावरणाज्ञानापनयनेन यद्ध्येयमात्रस्य स्फुरणं स समाधिः ।  
तत्र विद्यमाना अपि मनोवृत्तयः स्वगोचरविषयवृत्तेरभावे तदविषया इवास-  
च्छायाः । तथा च पातञ्जलं सूत्रम्—“ तदेवार्थमात्रनिर्भासं स्वरूपशून्यमिव  
समाधिः ” इति । एवं समाध्यावस्थायामुक्तलक्षणेन विलयः सोऽप्यन्तःकरणस्य  
शुद्धिहेतुरित्यर्थः ॥ २९ ॥

देहादेस्तु विशुद्ध्याऽऽत्मा शुद्धोऽहमिति विभ्रमात् ।

स्वात्मानं मन्वते शुद्धं सा शुद्धिर्वावहारिकी ॥ ३० ॥

विभ्रमादिति । तीर्थस्नानादिजन्यशुद्धयधिकरणदेहेन्द्रियादितादात्म्यवि-  
भ्रमात्स्वात्मनि तदीयधर्मसंसर्गाध्यासेन शुद्धोऽहमिति सा व्यावहारिकी न तु  
पारमार्थिकी ॥ ३० ॥

अशुद्ध्याऽशुद्धवद्भाति शरीरादेस्तु चेतनः ।

व्यवहारे यथा चन्द्रो निश्चलोऽपि चलत्यपि ॥ ३१ ॥

भूतभौतिकरूपाणां विशुद्धिर्ब्रह्मभावनया ।

भवत्येष न संदेहः सत्यमुक्तं मयैव तु ॥ ३२ ॥

ब्रह्मभावनया सर्वं विशुद्धमिति पश्यतः ।

न हेयं विद्यते किञ्चित्सत्यमेव न संशयः ॥ ३३ ॥

तर्हि परमार्थतोऽशुद्ध एवाऽऽत्मा नेत्याह — अशुद्धयेति । सच्चिदानन्दलक्षणस्य स्वात्मनः स्वतःशुद्धेः प्राक्प्रतिपादितत्वाच्चादृशस्याप्यस्य व्यवहारावस्थायामविशुद्धदेहादितादात्म्याभिमानेन तदीययाऽशुद्ध इव भाति । यथा चन्द्रः स्वतो निश्चलोऽपि चञ्चलेषु जलतरङ्गबुद्बुदेषु प्रतिबिम्बितः सन्स्वाश्रयचलनाध्यासेन स्वयमपि चलन्निव भाति तद्वत् ॥ ३१ ॥ ३२ ॥ ३३ ॥

ब्रह्म सर्वमिति ज्ञानाद्भावनाबलतोऽपि वा ॥ ५५ ॥

विना विशुद्धिर्द्रव्याणां न सिध्यति कदाचन विदेव

शुद्धिः कृच्छ्रेण सिद्धाऽपि द्विजा वेदार्थपरगाः ॥ ३५ ॥

ब्रह्म सर्वमिति । ज्ञानादिति । अनात्मप्रपञ्चस्य सर्वस्य सन्घटः सन्घटः सत्कुल्यमित्याद्यनुबोधबलेन सन्मात्रस्वरूपपरमात्मनि कल्पितत्वेन वस्तुतस्तत्स्वरूपानतिरिक्तत्वाद्वास्तवमखण्डैकरसमद्वितीयं तत्स्वरूपं साक्षात्कुर्वतो ब्रह्मैव सर्वं न ततोऽतिरिक्तं किञ्चिदिति निर्विचिकित्सं ज्ञानं जायते तस्मादित्यर्थः । भावनाबलत इति । यस्तु “इदं सर्वं यदयमात्मा ” इत्यादिश्रुतेरुक्तलक्षणमर्थं जानानोऽप्यसंभावनाविपरीतभावनाभ्यां संदिग्धे तस्याऽऽपातज्ञानिनो ब्रह्मभावनयैव सर्वं शुध्यतीत्यर्थः । विनेति । सर्वस्य ब्रह्मरूपत्वज्ञानं तदूपत्वेन भावनं चैतदुभयमन्तरेणेत्यर्थः ॥ ३४ ॥ ३५ ॥

अशुद्ध्या चाऽऽवृतं सर्वं धूमेनाग्निर्यथाऽऽवृतः ।

तथाऽपि शुद्धिः कर्तव्या व्यवहारेऽखिलस्य तु ॥ ३६ ॥

वेदसिद्धेन मार्गेण श्रेयस्कामैर्मनीषिभिः ।

चण्डालाद्यैस्तु संस्पृष्टं मृन्मयं पक्वमुत्सृजेत् ॥ ३७ ॥

अशुद्ध्या चाऽऽवृतमिति । प्रायश्चित्तेन शुद्धोऽप्यनात्मपदार्थः स्वाभाविकयाऽशुद्ध्याऽऽवृत एव भवति । अग्निभूमयोरिव तयोरविनाभूतत्वादित्यर्थः ।

भगवताऽप्युक्तम्—“सर्वारम्भा हि दोषेण भूमेनाग्निरिवाऽऽवृताः” इति । श्रेय-  
स्कामैरिति । अभ्युदयनिःश्रेयसलक्षणपुरुषार्थं कामयमानैर्विद्वद्भिः पूर्वोक्तब्रह्म-  
रूपत्वज्ञानेन सद्भावनया चोक्तेन श्रुतिस्मृत्युक्तमार्गेणानात्मपदार्थस्य तात्का-  
लिकी शुद्धिः कर्तव्या ॥ ३६ ॥ ३७ ॥

प्रक्षालयेदपक्वं तु प्रोक्षयेद्वा कुशोदकैः ।

पक्वं शूद्रेण संस्पृष्टं प्रोक्षणादेव शुध्यति ॥ ३८ ॥

त्याज्यमेवोपयुक्तं स्यात्पुनः पाकेन वा शुचि ।

आकारद्वितयात्मस्थं मृन्मयं तु पुरातनम् ॥ ३९ ॥

अग्निदाहेन संशुध्येन्नूतनं क्षालनेन तु ।

विष्ठया मृन्मयं स्पृष्टमुपयुक्तं परित्यजेत् ॥ ४० ॥

अपक्वं क्षालयेच्छुद्धये बहुशस्तु कुशोदकैः ।

उदक्याशुचिसंस्पृष्टं यज्ञपात्रं तु दारवम् ॥ ४१ ॥

उपयुक्तं त्यजेदन्यक्षालयेच्च कुशाम्भसा ।

विलोक्य देशकालादि द्रव्यं द्रव्यप्रयोजनम् ॥ ४२ ॥

स्वोपपत्तिमवस्थां च पुनः शौचं समारभेत् ।

अन्नं द्रोणादिकं पक्कमन्त्याद्यस्पृश्यदूषितम् ॥ ४३ ॥

क्षालनेन विघातेन परिशुद्धं हि चाऽऽपदि ।

द्रोणादूनं त्यजेद्भारादधिकं प्रोक्षयेद्बुधः ॥ ४४ ॥

अनापदि न सर्वत्र क्षालयेद्द्रोणतः परम् ।

कुम्भादूर्ध्वं द्विजा धान्यं पक्वं प्रोक्षणतः शुचि ॥ ४५ ॥

अपक्वं क्षालनेनैव विशुद्धं भवति ध्रुवम् ।

भारादूनः परित्याज्यः पक्कधान्यस्य तण्डुलः ॥ ४६ ॥

भारद्वयादधः क्षाल्यस्तदूर्ध्वं प्रोक्षणाच्छुचिः ।

अन्नं पक्वं परित्याज्यमुदक्यान्त्यादिदूषितम् ॥ ४७ ॥

॥ ३८ ॥ ३९ ॥ ४० ॥ ४१ ॥ ४२ ॥ ४३ ॥ ४४ ॥ ४५ ॥ ४६ ॥

॥ ४७ ॥

भाषट्कौदनं क्षाल्यं प्रोक्षणीयं ततः परम् ।  
 उदक्यान्त्यादिसंस्पृष्टं वस्त्रं प्रक्षालयेत्तथा ॥ ४८ ॥  
 श्वसूकरखरोष्ट्रादिस्पृष्टं च क्षालयेत्तथा ।  
 नववस्त्रं च काषायं बहुवस्त्रं तथैव च ॥ ४९ ॥  
 रत्नवस्त्रं तथा कृष्णं प्रोक्षयेत्कम्बलादिकम् ।  
 तण्डुलेषु तथा धान्ये गुडे गव्ये रसात्मके ॥ ५० ॥  
 काकादिदूषितांशं तु त्यक्त्वा संप्रोक्षयेद्बुधः ।  
 द्रवद्रव्यस्य संशुद्धिर्भवेदुत्पवनेन तु ॥ ५१ ॥  
 दुष्टभाण्डस्थितस्यास्य भवेद्दोषो न चापरः ।  
 द्रव्याणामग्निपक्वानां धान्यवच्छुद्धिरीरिता ॥ ५२ ॥  
 अलभ्यलाभे संशुद्धिः प्रोक्षणेनैव केवलम् ।  
 केशलोमनखस्पृष्टं किमिकीटादिदूषितम् ॥ ५३ ॥  
 अन्नं तु भस्मना शुद्धं प्रोक्षणेन घृतेन च ।  
 क्रीतं पिष्टमयं सर्वं पुनः पाकेन शुद्ध्यति ॥ ५४ ॥  
 शूद्रान्त्याशुचिसंस्पृष्टं त्याज्यमेव न संशयः ।  
 उच्छिष्टो द्रव्यहस्तस्तु भक्ष्यद्रव्यं तु किञ्चन ॥ ५५ ॥  
 निधाय शौचं कृत्वाऽथ गृहीयात्प्रोक्षितं ततः ।  
 अद्विस्तु प्रोक्षणं शौचं बहूनां धान्यवाससाम् ॥ ५६ ॥  
 प्रक्षालनेन त्वल्पानां पुनर्विदेहिताऽऽरा ।  
 तैजसानां सुरास्पर्शे वह्निशहेन शुद्धा ॥ ५७ ॥  
 ब्राह्मणस्य विशां राज्ञां क्षत्रेणैव शुद्धता ।  
 श्वचाण्डालादिसंस्पर्शे तैजसां तु वर्जनात् ॥ ५८ ॥

प्रोक्षणाच्च विशुद्धिः स्यात्तिन्तिण्या ताम्ररोधनम् ।  
 भस्मना मृज्जलाभ्यां च मार्जनेन विशुद्धता ॥ ५९ ॥  
 उदकया भुक्तकांस्यस्य घर्षणेन जलेन च ।  
 कल्याणे तीर्थयात्रायां राष्ट्रक्षोभे च संभ्रमे ॥ ६० ॥  
 देवोत्सवे च दारिद्र्ये स्पृष्टिदोषो न विद्यते ।  
 शूद्रानुलोमकाकायैः प्रतिलोमैश्च दूषितम् ॥ ६१ ॥  
 मृज्जलाभ्यां विशुध्येत त्वेकविंशतिमार्जनात् ।  
 अश्मना निर्मितं पात्रं भस्मना सजलेन तु ॥ ६२ ॥  
 निर्लेपं शुद्धिमाप्नोति त्वेकविंशतिमार्जनात् ।  
 अब्जानि शङ्खशुक्त्यादिद्रव्याणि सकलानि तु ॥ ६३ ॥  
 प्रक्षालनेन शुद्धानि भस्मना मार्जनेन च ।  
 बहुनाऽत्र किमुक्तेन सर्वं ब्रह्मात्मना बुधाः ।  
 सर्वदोषनिवृत्त्यर्थं चिन्तयेत्सुदृढं सदा ॥ ६४ ॥  
 ॥ ५९ ॥ ६० ॥ ६१ ॥ ६२ ॥ ६३ ॥ ६४ ॥  
 ब्रह्मरूपेण संग्राह्यं सर्वं शुद्धं सदा भवेत् ।  
 नित्यशुद्धस्य दृष्टिस्तु विशुद्ध्यै भवति ध्रुवम् ॥ ६५ ॥  
 नित्यशुद्धं हि तद्ब्रह्म सदा सत्यादिलक्षणम् ।  
 ततस्तद्दृष्टिसंयुक्तं विशुद्धं सकलं भवेत् ॥ ६६ ॥  
 ब्रह्मरूपेणेति । अनात्मद्रव्यस्य ब्रह्मरूपत्वभावनयेत्यर्थः ॥ ६५ ॥ ६६ ॥  
 अथवा सकलं कार्यं तर्कतश्च प्रमाणतः ।  
 कारणात्मतया पश्येत्सर्वदोषनिवृत्तये ॥ ६७ ॥

एवं परमार्थतो ज्ञानवतः पुरुषस्यानात्मवस्तुनि नाम ब्रह्मेत्यादाविव ब्रह्म-  
 दृष्ट्या भावनं शुद्धिहेतुरित्युक्तम् । अथ सम्यग्ज्ञानिनः कार्यप्रपञ्चस्य सर्व-  
 स्य कारणभूतसन्निभमात्रब्रह्मात्मनाऽनुसंधानमेव शुद्धिहेतुरित्याह—अथवेति ।  
 तर्कतश्च प्रमाणत इति । यदिदं कार्यं कारणमात्रादनन्यत्तस्य प्राक्प्रतिपादित-

त्वाज्जगदाकारविवर्तमानमायाधिष्ठानत्वेन कारणभूतं सन्मात्रं ब्रह्मैव सकल-  
कार्यजगदात्मकं न तु ततोऽतिरिक्तं कार्यं नाम किञ्चिदिति तर्कतः कार्यस्य  
कारणत्वावगमः । अस्यार्थस्य प्रतिपादकमुक्ततर्कानुग्राह्यं प्रमाणम् “ इदं सर्वं  
यदयमात्मा ” “ तेजसा सोम्य शुद्धेन सन्मूलमन्विच्छ सन्मूलाः सोम्येमाः  
सर्वाः प्रजाः सदायतनाः सत्प्रतिष्ठाः ” “ स एषोऽणिमैतदात्म्यमिदं सर्वं  
यदयमात्मा ” इत्यादिका श्रुतिः ॥ ६७ ॥

कारणं सर्वकार्याणां परमात्मैव नेतरत् ।

प्रवदन्ति हि वेदान्ताः स्मृतयश्चाऽऽदरेण तु ॥ ६८ ॥

अतः समस्तं परमेश्वरात्मना

विचिन्तयेत्स्वानुभवेन मानवः ।

विचिन्तनेनैव समस्तमास्तिका

विशुद्धतामेति न चात्र संशयः ॥ ६९ ॥

इति श्रीस्कन्दपुराणे सूतसंहितायां चतुर्थे यज्ञवैभवखण्डे

द्रव्यशुद्धिविचारो नाम चतुश्चत्वारिंशोऽध्यायः ॥ ४४ ॥

तत्र हि ‘येनाश्रुतं श्रुतं भवति’ इत्येकविज्ञानात्सर्वविज्ञानं प्रतिज्ञाय कथमे-  
तशुज्यत इत्याशङ्क्य घटशरावादिकार्यस्य विकारित्वान्मृदादिकारणमात्रस्यैव  
सत्यत्वम् “वाचाऽऽरम्भणं विकारो नामधेयं मृत्तिकेत्येव सत्यम्” इत्यादिना  
निर्धार्य तद्दृष्टान्तबलेन वियदादिभूतभौतिकात्मकस्य कार्यप्रपञ्चस्य वाचाऽऽर-  
म्भणमात्रत्वात् “ सदेव सोम्येदमग्र आसीदेकमेवाद्वितीयम् ” इति प्रकृतस्य  
कारणभूतस्य सद्रस्तुन एव सत्यत्वमिति सत्यनिर्धारणात्कार्यं जगद्विकारमात्रं  
न तु तत्स्वरूपादन्यदिति कार्यस्य कारणमात्रप्रतिपत्तिस्तदाह—कारणं सर्व-  
कार्याणामिति ॥ ६८ ॥ ६९ ॥

इति श्रीस्कन्दपुराणे सूतसंहितायां तात्पर्यदीपिकायां चतुर्थे यज्ञवै-  
भवखण्डे चतुश्चत्वारिंशोऽध्यायः ॥ ४४ ॥



अथ पञ्चचत्वारिंशोऽध्यायः ।

सूत उवाच—

अथातः संप्रवक्ष्यामि मुनयः संशितव्रताः ।

अभक्ष्यस्य निवृत्त्या तु विशुद्धं हृदयं भवेत् ॥ १ ॥

एवमात्मानात्मनोरुक्तोपायेन शुद्धयोरप्यभक्ष्यभक्षणजनितचित्तमालिन्यद्वारा पुनरप्यविशुद्धिः स्यादिति तन्निवृत्त्यर्थं भक्ष्याभक्ष्यं विवेक्तुमारभते—अथात इति ॥ १ ॥

आहारशुद्धौ चित्तस्य विशुद्धिर्भवति स्वतः ।

चित्तशुद्धौ क्रमाज्ज्ञानं जायते पारमेश्वरम् ॥ २ ॥

आहारशुद्धाविति । कारणभूतस्यान्नस्य विशुद्धौ सत्यां च तत्परिणामरूपस्य कार्यस्यान्तःकरणस्यापि विशुद्धिर्भवतीत्यर्थः । मनसोऽन्नकार्यत्वं श्रूयते “अन्नमशितं त्रेधा विधीयते तस्य यः स्थविष्ठो धातुस्तत्पुरीषं भवति यो मध्यमस्तन्मांसं योऽणिष्ठस्तन्मनः” इति । क्रमादिति ।

“कर्मणा शुद्धचित्तस्य संसृतेर्दोषदर्शनम् ।

पुनर्विरक्तिः संसारान्मोक्षेच्छा जायते ततः” ॥

इति प्रागुक्तादित्यर्थः ॥ २ ॥

पारमेश्वरविज्ञाने सति संसारहेतवः ।

ग्रन्थयस्तु विनश्यन्ति न हि संदेहकारणम् ॥ ३ ॥

ग्रन्थयस्त्विति । अग्नयःपिण्डयोरिव सत्त्वपरिणामरूपान्तःकरणचैतन्ययोरज्ञाननिमित्तको यस्तादात्म्यविभ्रमः स एको ग्रन्थः । अन्तःकरणधर्माणां कर्तृत्वभोक्तृत्वादीनां धर्मितादात्म्याध्यासनिबन्धनो यश्चिदात्मना संसर्गाध्यासः सोऽपरः । चिद्व्याप्तान्तःकरणेन स्थूलदेहादेर्यत्तादात्म्यं सोऽपरः । एते च परमार्थतो निःसङ्गस्याऽऽत्मनः संसारबन्धहेतुत्वाद्ग्रन्थय उच्यन्ते । ततश्च प्रत्यगात्मनः परशिवस्वरूपसाक्षात्कारेण मूलाज्ञाननिवृत्तौ तत्कार्यभूता ग्रन्थयो ह्युपादाननिवृत्त्या निःशेषं निवर्तन्त इत्यर्थः । तथा च च्छान्दोगैराम्नायते—“आहारशुद्धौ सत्त्वशुद्धिः सत्त्वशुद्धौ ध्रुवा स्मृतिः । स्मृतिलम्भात्सर्वग्रन्थीनां विप्रमोक्षः” इति ॥ ३ ॥

अभक्ष्यभक्षणाच्चित्तमशुद्धं भवति स्वतः ।

अशुद्ध्या भ्रान्तिविज्ञानं जायते सुदृढं नृणाम् ॥ ४ ॥

एतदेव विशुद्धाहारस्य क्रमान्मुक्तिसाधनत्वं व्यतिरेकमुखेणोपपादयति—  
अभक्ष्येति । अशुद्ध्या भ्रान्तिविज्ञानमिति । अविशुद्धाहारेण मलिनस्यानित्या-  
शुचिदुःखादिलक्षणे संसारे नित्यशुचित्वादिलक्षणं भ्रान्तिज्ञानं जायते ।  
“अनित्याशुचिदुःखानात्मसु शुचिनित्यसुखात्मस्यातिरविद्या ” इति हि पात-  
ञ्जलाः ॥ ४ ॥

भ्रान्तिविज्ञानतः पुंसो निषिद्धाचरणे रतिः ।

जायते तु तया पापं कुरुते कर्म सर्वदा ॥ ५ ॥

तेन संसारवृद्धिः स्यान्न हि मुक्तिः कथंचन ।

तस्मादभक्ष्यं यत्नेन दूरतः परिवर्जयेत् ॥ ६ ॥

भ्रान्तिविज्ञानत इति । उदीरितलक्षणान्मिथ्याज्ञानान्निषिद्धविषयगोचरो  
रागो जायते तस्माच्च पापे प्रवृत्तिस्तत्फलभूतसंसाराभिवृद्धिरित्याहारशुद्ध्यभावे  
मुक्त्याशङ्काऽपि नास्तीत्यर्थः । एतच्च विभ्रमज्ञानादीनामुत्तरोत्तरं प्रति पूर्व-  
पूर्वस्य कारणत्वं नैयायिकैरपि सूत्रितम्—“ दुःखजन्मप्रवृत्तिदोषमिथ्याज्ञा-  
नानामुत्तरोत्तरापाये तदनन्तरापायादपवर्गः ” इति ॥ ५ ॥ ६ ॥

अभक्ष्यं ब्रह्मविज्ञानविहीनस्यैव देहिनः ।

न सम्यग्ज्ञानिनस्तस्य स्वरूपं सकलं खलु ॥ ७ ॥

देहिन इति । स्थूलसूक्ष्मकारणात्मना त्रिविधेनापि देहेन तादात्म्यमभिम-  
न्यमानस्य विवेकज्ञानरहितस्यैव वक्ष्यमाणो भक्ष्याभक्ष्यविवेकः । यस्तु सम्य-  
ग्ज्ञानी न तस्याभक्ष्यवर्जनं संभवतीत्याह—न सम्यगिति । सम्यग्ज्ञानेन संशयनि-  
रासज्ञानी हि निर्विचिकित्सं स्वात्मनः परं शिवात्मत्वं जानन्भक्ष्याभक्ष्यरूपेण  
विविधावस्थितमपि सर्वं स्वरूपतयैव जानाति न त्वभक्ष्यं स्वतोऽतिरिक्तं  
पश्यतीति यद्वर्जने प्रयतेतेत्यर्थः ॥ ७ ॥

अहमन्नं तथाऽन्नाद इति हि ब्रह्मवेदनम् ।

ब्रह्मविद्वसति ज्ञानात्सर्वं ब्रह्मात्मनैव तु ॥ ८ ॥

एतदेव सर्वात्मत्वमुपपादयति—अहमन्नामिति । भोक्तृभोग्यात्मकं हि सकलं जगत्तस्य सर्वस्य स्वस्मिन्नज्ञानपरिकल्पितत्वात्स्वरूपयाथात्म्याद्यबोधेन सकारणस्य तत्रैव विलये सति भोक्तृभोग्ययोः स्वात्ममात्रतया यदनुसंधानं तत्खलु ब्रह्मज्ञानमित्यर्थः । तथा चाऽऽन्नायते—‘अहमन्नमहमन्नमहमन्नम् । अहमन्नादोऽहमन्नादोऽहमन्नादः’ इति । एवमभक्ष्यवर्जनस्यासंभवं प्रतिपाद्य प्रत्युत तस्य सर्वं भक्ष्यमेवेत्युपपादयति—ब्रह्मविदिति ॥ ८ ॥

ब्रह्मक्षत्रादिकं सर्वं यस्य स्यादोदनं सदा ।

यस्योपसेचनं मृत्युस्तज्ज्ञानी तादृशः खलु ॥ ९ ॥

उक्तोऽर्थः श्रुतिसंमत इति दर्शयति—ब्रह्मक्षत्रादिकमिति । सा च श्रुतिरेवाम्नाता—“यस्य ब्रह्म च क्षत्रं च उभे भवत ओदनः । मृत्युर्यस्योपसेचनं क इत्या वेद यत्र सः” इति । स्वात्मयाथात्म्यज्ञानेन ब्रह्मक्षत्राद्युपलक्षितं समृत्युकं सर्वं जगत्स्वात्ममात्रतया ग्रसतः सर्वं जगद्भक्ष्यमेव भवतीत्यर्थः ॥ ९ ॥

ब्रह्मस्वरूपं विज्ञातुर्ज्ञानात्तत्तस्य भासते ।

तथा सति जगद्भोज्यं भवेद्विज्ञानिनः खलु ॥ १० ॥

ब्रह्मस्वरूपमिति । सर्वात्मज्ञानवतस्तस्य पुरुषस्य तत्सर्वं जगत्सच्चिदानन्दा-  
लुभवबलेन ब्रह्मस्वरूपं भासते । तथा च सति प्रतीयमानस्य जगतः स्वात्मना  
ग्रस्यमानत्वात्तस्य ज्ञानिनो भोज्यं भवतीत्यर्थः ॥ १० ॥

जगदात्मतया भाति यदा भोज्यं भवेत्तदा ।

यदा स्वात्मतया भाति भक्षितं सकलं तदा ॥ ११ ॥

एतदेव विवृणोति—जगदात्मतयेति । सदूपे ब्रह्मण्यध्यस्तं नामरूपात्मकं जगद्यदा यस्यां प्रतीयवस्थायामधिष्ठानसत्तासंसर्गवशाल्लब्धसत्ताकं भाति तदा तस्यामवस्थायामारौप्यस्य जगतोऽधिष्ठानसत्त्वव्यतिरेकेण पृथक्सत्त्वानुपपत्तेः सन्मात्रब्रह्मात्मनाऽनुसंधानादभक्ष्यस्य पृथक्सत्त्वाभावेन वर्जयितुमशक्यत्वाच्च तथाविधज्ञानिनः सर्वं जगद्भोज्यमेव भवति । यदा तु बाधावस्थायामधिष्ठानयाथात्म्यज्ञानेनाज्ञानतत्कार्यजातस्य विनिवर्तितत्वात्सर्वं जगत्स्वात्मतया भाति बाधावधिभूतेन प्रत्यगात्मना स्वरूपभूतेन सहब्रह्मात्मनैव केवलं भासते न तु नामरूपात्मनेत्यर्थः । तदा सर्वं जगत्सन्मात्रे स्वात्मनि विलापनाद्भक्षितमेव भवतीत्यर्थः ॥ ११ ॥

तदा भातेन रूपेण जगद्भोज्यं भवेत्स्वयम् ।

मानतः स्वात्मना भातं भक्षितं भवति ध्रुवम् ॥ १२ ॥

एवमधिष्ठानसत्त्वोपजीवनेनाभोज्यत्वं निराकृत्याधिष्ठानचिन्मात्रपर्यालोचनयाऽपि तन्निराकरोति—तदेति । अधिष्ठानस्फुरणरूपेणाऽऽरोप्यं जगदापि यदा प्रतीतिसमये स्फुरणघट्टवति तदा सर्वस्य नामरूपात्मकस्य जगतः पृथक्स्फुरणाभावेनाधिष्ठानचिन्मात्रतयाऽनुसंधानाद्वर्जायेतुमशक्यत्वेन ज्ञानिनः सर्वं जगद्भोज्यं भवतीत्यर्थः । अन्यत्पूर्ववद्योज्यम् । मानत इति । “ इदं सर्वं यदयमात्मा ” इत्यादिकात्रमाणादित्यर्थः ॥ १२ ॥

जाग्रत्स्वप्नाभिधे काले प्रतीतं ग्रसतीश्वरः ।

स्वात्मनैव सुषुप्ते तु पुनस्तत्सृजति प्रभुः ॥ १३ ॥

ननु चक्षुरादिभिरिन्द्रियैर्यदपटादिलक्षणः प्रपञ्चः पृथक्सत्त्वेनैवानुभूयते कथं तस्य स्वात्ममात्रतया भक्षितत्वमित्याशङ्क्याऽऽह—जाग्रदिति । जागरस्वप्नावस्थयोः प्रतीयमानं सर्वं जगत्सुषुप्तिसमये जीवरूपेण स्थित ईश्वरः स्वात्ममात्रतया ग्रसति तदा तस्याप्रतिभासमानत्वात्तत्कारणभूतमज्ञानमेव हि केवलं प्रतिभासते । नन्वेवं सुषुप्तिसमये यदि सर्वं जगद्ग्रस्तं परेशुः कथं तस्याऽऽविर्भाव इति तत्राऽऽह—पुनरिति । ग्रस्तसजातीयमन्यदेव जगत्स्वाज्ञानबलात्परस्मिन्दिने पुनरपि सृजति यतोऽयं प्रभुरीश्वरः । अज्ञानादेव तस्य जीवत्वमतस्तस्य सर्जनशक्तिरस्तीति ॥ १३ ॥

यथा स्वप्नप्रपञ्चस्थं समस्तं वस्तुतः स्वयम् ।

तथा जाग्रत्प्रपञ्चस्थं वस्तुतः स्वयमेव हि ॥ १४ ॥

अस्त्वेवं स्वप्नप्रपञ्चस्य जाग्रत्प्रपञ्चस्य तु नैवं संभवतीत्याशङ्क्य स्वप्नदृष्टान्तेनैव तस्यापि स्वात्ममात्रत्वं प्रतिपादयति—यथा स्वप्नेति । यथा स्वप्नप्रपञ्चस्योत्तरक्षणे बाधदर्शान्मिथ्यात्वेन स्वात्ममात्रत्वमेवमद्वितीयब्रह्मयाथात्म्यज्ञानेनाविद्यातत्कार्यजाग्रत्प्रपञ्चस्यापि बाधितत्वात्परमार्थतः स्वात्ममात्रान्न व्यतिरिच्यत इत्यर्थः ॥ १४ ॥

स्वस्वरूपं स्वयं भुङ्क्ते नास्ति भोज्यं पृथक्स्वतः ।

अस्ति चेदस्तितारूपं ब्रह्मैवास्तित्वलक्षणम् ॥ १५ ॥

स्वस्वरूपमिति । यस्मादुक्तरीत्या सर्वं जगज्ज्ञानिनः स्वात्मभूतमेव तस्माद्विषयाकारेण परिकल्पितं स्वात्मानमेव स्वयं भुङ्क्ते न तु स्वस्मात्पृथग्भूतं भोज्यं नाम किञ्चिदस्ति यद्भक्ष्याभक्ष्यतया विविच्य विधीयेतेत्यर्थः । ननु भोक्तुरात्मनः सकाशात्पृथग्भूतमेव परिकल्पितमिति शब्दस्पर्शादि भोज्यमस्त्येवेत्याशङ्क्य निरस्यति—अस्तिचेदिति । यद्यस्ति भोज्यं तदप्यस्तित्वानुवेधादघटपटादिवदस्तित्वरूपं ब्रह्मैव तत्स्वल्बस्तित्वलक्षणम् । “अस्तिब्रह्मेति चेद्रेद् ” “अस्तीत्येवोपलब्धव्यः ” इत्यादिश्रुतेः । अतोऽधिष्ठानास्तित्वमेवाऽऽरोपितभोज्येऽवभासत इति न पृथगस्तित्वं तस्येत्यर्थः ॥ १५ ॥

अस्तितालक्षणा सत्ता सदा ब्रह्म न चापरा ।

नास्ति सत्ताऽतिरेकेण किञ्चिदप्यास्तिकोत्तमाः ॥ १६ ॥

ननु जायतेऽस्ति विपरिणमत इति परिपठितस्य द्वितीयभावविकारस्यास्तित्वस्य कथं निर्विकारब्रह्मरूपतेत्याशङ्क्याऽऽह—अस्तितेति । नात्र भावविकारो विवक्षितोऽपि तु तद्धेतुभूता सत्ता । सा च सन्मात्रं ब्रह्मैव न तु तद्व्यतिरिक्ता पराभिमता जातिरित्याह—नास्तीति ॥ १६ ॥

सत्तातिरिक्तं चेदस्ति शून्यवच्छून्यमेव तत् ।

भवेन्नैवात्र संदेहो नास्ति माया च वस्तुतः ॥ १७ ॥

अविचारितरूपा हि माया सर्वविमोहिनी ।

सा शिवज्ञानहीनानामेव भाति न योगिनः ॥ १८ ॥

सत्ताया जातित्वे तद्व्यञ्जकतयाऽन्यत्किञ्चिदवश्यमेष्टव्यम् । तच्च न संभवति सत्तातिरिक्तस्य व्यञ्जकस्य तस्य सत्ताभिव्यक्तेः पूर्वमाद्यक्षणवर्तित्वनियमात्तदा सत्तासंसर्गाभावात्स्वतःसत्ताभावाच्च शशविषाणवच्छून्यमेव तद्भवेत् । अतो व्यञ्जकानिरूपणात्सन्मात्रं ब्रह्मैव स्वस्मिन्परिकल्पितानाव्यक्तयनुगमवशात्सत्तेत्युच्यते न तु पराभिमता जातिरित्यर्थः । एतच्च पञ्चदशेऽध्याये—“सत्ता या भासते सैका” इत्यादिना प्राक्प्रपञ्चितम् । नास्ति मायेति । जडप्रपञ्चकारणभूता सद्ब्रह्मातिरिक्ता माया परमार्थतो नास्ति । अवस्तुभूतेन कार्यप्रपञ्चेन स्वानुरूपस्यैव कारणस्य कल्पनात्तदाह—अविचारितेति । सत्त्वा-सत्त्वादिविचारासह्रूपा सर्वजनसंमोहनशक्तिर्हि माया तथाविधाया एवैन्द्र-जालिकादौ दर्शनादित्यर्थः ॥ १७ ॥ १८ ॥

योगिनामात्मनिष्ठानां माया साक्षिणि कल्पिता ।

साक्षिरूपतया भाति शिवज्ञानेन बाधिता ॥ १९ ॥

शिवज्ञानेन बाधितेति । यस्मादवस्तुभूततयैव साक्षिणि माया परिकल्पिता तस्मात्तस्य साक्षिणः परशिवात्मसाक्षात्कारेण बाधिता भवतीत्यर्थः ॥ १९ ॥

बाधिताऽपि पुनर्माया भाति दिङ्मोहभानुवत् ।

प्रारब्धकर्मपर्यन्तं ब्रह्मविज्ञानिनामपि ॥ २० ॥

ननु ज्ञानिनः परतत्त्वसाक्षात्कारेण मायाया निवर्तितत्वात्पुनः सा भातीति न युक्ता । न तु रज्जुयाथात्म्यज्ञानेन निवर्तितसर्पस्य पुनस्तत्प्रतीतिः संभवतीत्यत आह— बाधिताऽपीति । ब्रह्मात्मत्वसाक्षात्कारेण हि प्रारब्धकर्मव्यतिरिक्तं कर्मजातं निवर्त्यते प्रारब्धफलं तु कर्मभोगेणैव क्षपयितव्यम् । अतस्तावत्पर्यन्तं ज्ञानिनोऽपि संसारप्रतिभासावश्यंभावात्तदुपादानभूता माया तत्त्वसाक्षात्कारेण बाधिताऽपि पुनस्तस्य भाति पर्वतान्तादिदेशविशेषेषूपसंजातादि-  
ग्ध्रमस्य पुरुषस्य सूर्योदयादिकारणेन निर्णीतप्राच्यादिदिक्तत्त्वस्यापि पुनर्यथा दिङ्मोहानुवृत्तिस्तद्वत् ॥ २० ॥

ब्रह्मविज्ञानसंपन्नः प्रतीतमखिलं जगत् ।

पश्यन्नपि सदा नैव पश्यति स्वात्मनः पृथक् ॥ २१ ॥

तस्मादभक्ष्यं नैवास्ति विदुषः परयोगिणः ।

आत्मविज्ञानहीनानां खल्वेवाभक्ष्यमास्तिकाः ॥ २२ ॥

पश्यन्नपीति । घटपटाद्यात्मकं सर्वं जगच्चक्षुरादिभिरिन्द्रियैर्जानन्नपि सच्चिदानन्दरूपाधिष्ठानब्रह्मात्मनैव पश्यति । ननु तत्स्वरूपात्पृथग्भूतं पश्यति । आरोप्यस्य स्वाधिष्ठानादव्यतिरिक्तत्वादित्यर्थः ॥ २१ ॥ २२ ॥

द्विजानामात्मविज्ञानविहीनानामियं बुधाः ।

व्यवस्था शंकरेणैव निर्मिता भक्ष्यगामिनी ॥ २३ ॥

लशुनं गृञ्जनं चैव पलाण्डुं ग्रामकुक्कुटम् ।

छत्राकं विडुराहं च मतिमान्नैव भक्षयेत् ॥ २४ ॥

॥ २३ ॥ २४ ॥

पलाण्डुसदृशं सर्वं गन्धवर्णरसादिभिः ।  
 कामतोऽकामतश्चैव ब्राह्मणो नैव भक्षयेत् ॥ २५ ॥  
 ब्रश्चनप्रभवं सर्वं हिङ्गुद्रव्यं विनैव तु ।  
 भूस्तृणं शिगुकं चैव ब्राह्मणो नैव भक्षयेत् ॥ २६ ॥  
 खट्वासंज्ञं च वार्ताकं तथैवोखरजं तृणम् ।  
 लवणं भूमिजं विप्रो मोहेनापि न भक्षयेत् ॥ २७ ॥  
 नखविष्किरसंज्ञं च तथा कोयष्टिसंज्ञितम् ।  
 सौलं वल्लूरसंज्ञं च मत्स्यादो नैव भक्षयेत् ॥ २८ ॥  
 बकं चैव बलाकं च खञ्जरीटकसंज्ञितम् ।  
 कोकिलं च द्विजश्रेष्ठाः प्रमादाच्च न भक्षयेत् ॥ २९ ॥  
 पाठीनरोहितावायौ नियुक्तौ हव्यकव्ययोः ।  
 राजीवान्सिंहतुण्डांश्च शशकान्नैव भक्षयेत् ॥ ३० ॥  
 केवलानि च शुष्काणि तथा पर्युषितानि च ।  
 कजीषपकं विप्रेन्द्राः कदाचिन्नैव भक्षयेत् ॥ ३१ ॥  
 विण्मूत्रं च सुराम्पृष्टं सर्वं द्रव्यं तथैव च ।  
 सुराम्पृष्टस्य च स्पृष्टं ब्राह्मणो नैव भक्षयेत् ॥ ३२ ॥  
 रेतो देहमलं चैव श्वकाकोच्छिष्टमेव च ।  
 विड्वराहखरोष्ट्राणाम्पृष्टं विप्रो न भक्षयेत् ॥ ३३ ॥  
 पिडालकाकायुच्छिष्टं नकुलोच्छिष्टमेव च ।  
 वेदबाह्येन संस्पृष्टं ब्राह्मणो नैव भक्षयेत् ॥ ३४ ॥  
 शकुनीसंज्ञितान्सर्वास्तथा ग्रामनिवासिनः ।  
 अनिर्दिष्टांश्चैकशफान्क्रव्यादांश्च न भक्षयेत् ॥ ३५ ॥

॥ २५ ॥ २६ ॥ २७ ॥ २८ ॥ २९ ॥ ३० ॥ ३१ ॥ ३२ ॥ ३३ ॥  
 ॥ ३४ ॥ ३५ ॥

१ व. °त् ॥ २ ॥ छेदोत्पत्तिनिर्वासं हि° ।

कलविङ्कसमाख्यं च टिट्ठिभं पुवमेव च ।  
 हंसं चक्रसमाख्यं च सारसं नैव भक्षयेत् ॥ ३६ ॥  
 रज्जुवालं च दात्यूहं शुक्रं सारिकसंज्ञितम् ।  
 प्रतुदाञ्जालपादांश्च ब्राह्मणो नैव भक्षयेत् ॥ ३७ ॥  
 तुरङ्गस्य गजस्यापि मण्डूकस्य तथैव च ।  
 पुरीषं च तथा मूत्रं ब्राह्मणो नैव भक्षयेत् ॥ ३८ ॥  
 नराणां च गजानां च मांसमश्वस्य सत्तमाः ।  
 महिषस्य च मांसं च ब्राह्मणो नैव भक्षयेत् ॥ ३९ ॥  
 अजाविमांसं रक्तं च गोमांसं च तथैव च ।  
 मृगाणां च तथा मांसं ब्राह्मणो नैव भक्षयेत् ॥ ४० ॥  
 मांसं पञ्चनखानां च विनैव सकलानि तु ।  
 कामतोऽकामतो वाऽपि ब्राह्मणो नैव भक्षयेत् ॥ ४१ ॥  
 मत्स्यं छत्स्नं दृतिस्पृष्टमाज्यं कीलालमेव च ।  
 रसं तालफलस्यापि ब्राह्मणो नैव भक्षयेत् ॥ ४२ ॥  
 ओदनं तु पुनःपक्वं नालिकेररसं तथा ।  
 पक्वं तोयमभूमिस्थं ब्राह्मणो नैव भक्षयेत् ॥ ४३ ॥  
 अनिर्दशाहगोक्षीरमौष्ट्रमेकशफं तथा ।  
 आविकं संधिनीक्षीरं विवत्तायाश्च गोः पयः ॥ ४४ ॥  
 आरण्यानां च सर्वेषां मृगाणां महिषीं विना ।  
 स्त्रीक्षीरं च भ्रमाद्वाऽपि ब्राह्मणो न पिबेत्सदा ॥ ४५ ॥  
 गोगजाश्वादिभिर्घातं पादस्पृष्टं च कामतः ।  
 अनुलोमादिभिः स्पृष्टं ब्राह्मणो नैव भक्षयेत् ॥ ४६ ॥  
 उक्तान्येतानि सर्वाणि ब्राह्मणानां विशेषतः ।  
 अभक्ष्याणि मयोक्तानि भक्षकाश्च पतन्त्यधः ॥ ४७ ॥

॥ ३६ ॥ ३७ ॥ ३८ ॥ ३९ ॥ ४० ॥ ४१ ॥ ४२ ॥ ४३ ॥ ४४ ॥

॥ ४५ ॥ ४६ ॥ ४७ ॥



तस्मादभक्ष्यं संत्यज्य ब्राह्मणो मतिमत्तमः ।

चित्तस्य परिशुद्ध्यर्थं भक्ष्यमेव तु भक्षयेत् ॥ ४८ ॥

क्षत्रियाणां च वैश्यानां भक्ष्यमेष्वपि विद्यते ।

तथाऽपि भक्षणाभावस्तेषामत्यन्तशोभनः ॥ ४९ ॥

शूद्रादीनां च सर्वेषामभक्ष्यं नैव विद्यते ।

तथाऽप्यभक्षणं तेषां फलाय महते भवेत् ॥ ५० ॥

भक्ष्यस्य भक्षणादेव विशुद्धहृदयः पुमान् ।

परमेश्वरविज्ञानान्मुच्यते भवबन्धनात् ॥ ५१ ॥

॥ ४८ ॥ ४९ ॥ ५० ॥ ५१ ॥

परमेश्वरविज्ञानं वेदादेव न चान्यतः ।

आगमान्तरजन्यं तु ज्ञानं न ज्ञानमास्तिकाः ॥ ५२ ॥

परमेश्वरविज्ञानमिति । प्रत्यगात्मनः परशिवस्वरूपत्वगोचरं विशिष्टं ज्ञानं साक्षात्कारात्मकं वेदान्तवाक्यादेव नान्यस्मादित्यर्थः । आगमान्तरोति । वेद-  
विरुद्धागमवाक्याद्यत्पारमेश्वरं ज्ञानं तद्विकल्पज्ञानमेव स्वतःप्रमाणेन वेदवाक्येन  
बाधितविषयत्वादित्यर्थः ॥ ५२ ॥

अष्टादशानां विद्यानां वेदादन्याश्च सत्तमाः ।

विद्या वेदानुसारेण प्रवृत्ताः सर्वशोभनाः ॥ ५३ ॥

अष्टादशानामिति ।

“पुराणन्यायमीमांसाधर्मशास्त्राङ्गमिश्रिताः ।

वेदाः स्थानानि विद्यानां धर्मस्य च चतुर्दश” इति ॥

चतुर्दशविद्याः । आयुर्वेदो धनुर्वेदो गान्धर्व नीतिशास्त्रं चेति चतस्रः । तासा-  
मष्टादशानां मध्ये वेदव्यतिरिक्ता या विद्यास्ताः सर्वा वेदमतिपादितार्थानुसारेण  
प्रवृत्ताः प्रमाणत्वेन ज्ञातव्या इत्यर्थः ॥ ५३ ॥

तथाऽपि तासु सर्वासु कश्चिदंशः कचित्कचित् ।

शिवागमानुसारेण तत्प्रभेदानुसारतः ॥ ५४ ॥

तास्त्विति । वेदव्यतिरिक्तास्त्वित्यर्थः ॥ ५४ ॥

विष्णवागमानुसारेण तत्प्रभेदानुसारतः ।

ब्रह्मागमानुसारेण तत्प्रभेदानुसारतः ॥ ५५ ॥

अधिकारिविशेषेण क्रमेणैव विमुक्तये ।

प्रवर्तन्ते मुनिश्रेष्ठाः सत्यमेव मयोदितम् ॥ ५६ ॥

तत्तत्तन्त्रेषु ये मर्त्या दीक्षिता मुनिसत्तमाः ।

सोऽशस्तैरेव संग्राह्यः सर्वथा नैव वैदिकैः ॥ ५७ ॥

मदुक्ता संहिता साध्वी वेदमानानुसारिणी ।

वेदेतरागमाधीनः कश्चिदंशो न विद्यते ॥ ५८ ॥

प्रसादादेव रुद्रस्य संहितेयं मयोदिता ।

प्रसादः शांकरः सम्यग्ज्ञानस्य खलु साधनम् ॥ ५९ ॥

अतो वेदानुसारेण द्विजानामात्मशुद्धये ।

अभक्ष्यमादेरेणोक्तं मया वेदार्थवित्तमाः ॥ ६० ॥

सर्वमुक्तं समासेन केवलं करुणाबलात् ।

श्रद्धानस्त्वभक्ष्याणि भ्रमाद्वाऽपि न भक्षयेत् ॥ ६१ ॥

इति श्रीस्कन्दपुराणे सूतसंहितायां चतुर्थे यज्ञवैभवखण्डेऽ-

भक्ष्यनिवृत्तिकथनं नाम पञ्चचत्वारिंशोऽध्यायः ॥ ४५ ॥

॥ ५५ ॥ ५६ ॥ ५७ ॥ ५८ ॥ ५९ ॥ ६० ॥ ६१ ॥

इति श्रीस्कन्दपुराणे सूतसंहिताटीकायां तात्पर्यदीपिकायामभक्ष्यनिवृ-  
त्तिकथनं नाम पञ्चचत्वारिंशोऽध्यायः ॥ ४५ ॥

अथ षट्चत्वारिंशोऽध्यायः ।

सूत उवाच—

अथातः संप्रवक्ष्यामि समासेन न विस्तरात् ।

येन ज्ञानविशेषेण मृत्युं पश्यन्ति देहिनः ॥ १ ॥

आसन्नमरणः पुरुषो वाराणस्यादिस्थानविशेषमाश्रित्य संसारनिवृत्त्युपायं  
शीघ्रमनुतिष्ठेदित्यभिप्रेत्य मरणसूचकान्यरिष्टानि वक्तुं प्रतिजानीते—अथात  
इति ॥ १ ॥

सोमच्छायां ध्रुवं चैव महापथमरुन्धतीम् ।

अपश्यन्वत्सरादूर्ध्वं न जीवति न संशयः ॥ २ ॥

सोमच्छायामिति । शुद्धद्वितीयादितिधिषु कतिपयकलात्मकस्य तेज-  
सोऽंशो दृश्यते सा सोमच्छाया । महापथमिति । प्रवाहरूपेणावस्थितो नक्षत्र-  
श्रेणिस्तारापथपर्यायो महापथः ॥ २ ॥

अरश्मिमन्तमादित्यं रश्मिमन्तं च पावकम् ।

पश्यन्नेकादशान्मासादूर्ध्वं मर्त्यो न जीवति ॥ ३ ॥

रजतं वा सुवर्णं वा विण्मूत्रं वा वमेन्नरः ।

प्रत्यक्षमथवा स्वप्ने दश मासान्न जीवति ॥ ४ ॥

अरश्मिमन्तमादित्यमिति । उष्णकिरणरहितं चन्द्रमण्डलवदवस्थितं सूर्य-  
मण्डलमित्यर्थः । ऐतरेयारण्यकेऽपि—“चन्द्रमा इवाऽऽदित्यो दृश्यते न  
रश्मयः प्रादुर्भवन्ति” इत्यादिना । प्रत्यक्षं स्वप्ने चैवमादीनि बहून्यरिष्टानि तानि  
सर्वाण्यत्र मूलप्रमाणत्वेनानुसंधेयानि ॥ ३ ॥ ४ ॥

भूतप्रेतपिशाचांश्च गन्धर्वनगराणि च ।

रुक्मवर्णान्द्रुमान्पश्यन्नव मासान्न जीवति ॥ ५ ॥

स्थूलो वाऽपि कृशोऽकस्माद्भवेन्मर्त्यः स्वयं यदि ।

कृष्णवर्णोऽथवा मासानष्टौ जीवति मानवः ॥ ६ ॥

स्वपादं खण्डितं पश्यन्नग्रतः पृष्ठतोऽपि वा ।

पङ्के वा पांसुके वाऽपि सप्त मासान्न जीवति ॥ ७ ॥

कपोतो वाऽथ गृध्रो वा काको वा यदि मूर्धनि ।

स्थितः क्रव्यादसंज्ञो वा षण्मासेन विनश्यति ॥ ८ ॥

॥ ५ ॥ ६ ॥ ७ ॥ ८ ॥

\* गच्छन्ती वायसी पङ्क्तिः पांसुवर्षं विमुञ्चति ।

= गच्छेद्वायसपङ्क्तीभिः पांसुवर्षेण वा नरः ।

स्वच्छायां विकृतां पश्येच्चतुर्वा पञ्च जीवति ॥ ९ ॥

विद्युतं दक्षिणे भागे पश्यन्मेघविवर्जिते ।

उदके चापमैन्द्रं वा त्रीणि द्वौ वा स जीवति ॥ १० ॥

दर्पणे वा जले वाऽपि परेषां वाऽथ चक्षुषि ।

आशिरस्कं तथाऽत्मानं पश्यन्मासेन नश्यति ॥ ११ ॥

बस्तगन्धस्तु वा देहः शवगन्धस्तु वा भवेत् ।

निम्बगन्धस्तु वाऽनीव मासार्धेन विनश्यति ॥ १२ ॥

शुष्यते हृदयं यस्य मस्तकं धूमसंवृतम् ।

सदा कम्पो भवेद्यस्य दशाहं नैव जीवति ॥ १३ ॥

संभिन्नो मारुतो यस्य मर्मस्थानानि कृन्तति ।

आद्भिः स्पृष्टो न हृष्येच्च मृत्युस्तस्य गृहं गतः ॥ १४ ॥

ऋक्षवानरसंयुक्तरथेनैव तु दक्षिणाम् ।

दिशं गच्छति यो मर्त्यो मृत्युस्तस्य गृहं गतः ॥ १५ ॥

कृष्णाः कृष्णाम्बराः स्वप्ने श्यामवस्त्रधराः स्त्रियः ।

येनैव सह गच्छन्ति दक्षिणां न स जीवति ॥ १६ ॥

छिन्नं कृष्णं स्वकं वासः स्वप्ने पश्यति यः पुमान् ।

नग्नं वा श्रमणं तस्य गृहे मृत्युरुपस्थितः ॥ १७ ॥

नक्षत्राणि दिवा पश्यन्रात्रौ चेन्द्रधनुस्तथा ।

चन्द्रं रक्तं तु वा कृष्णं भानुं पश्यति मानवः ॥ १८ ॥

॥ ९ ॥ १० ॥ ११ ॥ १२ ॥ १३ ॥ १४ ॥ १५ ॥ १६ ॥ १७ ॥ १८ ॥

\* इदमर्थं चपुस्तके नास्ति । = इदमर्थं खपुस्तके नास्ति ।

आदित्यमण्डले पश्येत्सुषिरं चन्द्रमण्डले ।

आकाशे रक्तमालां वा सद्य एव विनश्यति ॥ १९ ॥

श्मशानं भस्म केशांश्च नदीं शुष्कां भुजंगमान् ।

पश्येत्स्वप्नदशायां यस्तस्य मृत्युर्गृहं गतः ॥ २० ॥

कृष्णैर्विकेशैः पुरुषैः स्वप्ने यः पीडितः पुमान् ।

पाषाणैस्ताड्यते यस्तु मृत्युस्तस्य गृहं गतः ॥ २१ ॥

आदित्योदयवेलायां प्रत्यक्षं यस्य वै शिवाः ।

क्रोशन्त्यभिमुखा ह्येत्य मृत्युस्तस्य गृहं गतः ॥ २२ ॥

भयकम्पादयो यस्य भूयो भूयो भवन्ति च ।

शोकमोहौ सदा यस्य मृत्युस्तस्य गृहं गतः ॥ २३ ॥

निर्जला यस्य जिह्वा तु दन्तघर्षस्तु यस्य च ।

हृदये यस्य वै वह्निर्मृत्युस्तस्य गृहं गतः ॥ २४ ॥

चक्षुरेकं स्त्रवेद्यस्य कर्णौ स्थानाच्च भ्रश्यतः ।

यस्य नासा च वक्रा स्यान्मृत्युस्तस्य गृहं गतः ॥ २५ ॥

यस्य जिह्वा च कृष्णा स्यात्सुमुखं दुर्मुखं भवेत् ।

गण्डे च कृष्णे रक्ते वा मृत्युस्तस्य गृहं गतः ॥ २६ ॥

मुक्तकेशो हसन्गायन्नृत्यन्गच्छति दक्षिणाम् ।

दिशं स्वप्नेऽस्य मृत्युः स्यादीदृशस्वप्नदर्शिनः ॥ २७ ॥

श्वेतभूतास्तथा श्वेता अश्वाः श्वेततरा अपि ।

वहन्ति याम्यदेशे यं तस्य मृत्युरुपस्थितः ॥ २८ ॥

उधूरासभसंयुक्तं रथमारुह्य दक्षिणे ।

स्वप्ने गच्छति यो मर्त्यस्तस्य मृत्युरुपस्थितः ॥ २९ ॥

॥ १९ ॥ २० ॥ २१ ॥ २२ ॥ २३ ॥ २४ ॥ २५ ॥ २६ ॥ २७ ॥

॥ २८ ॥ २९ ॥

घोषं न शृणुयात्कर्णे ज्योतिर्नेत्रे न पश्यति ।  
 श्वभ्रे यो निपतेत्स्वमे तस्य मृत्युरुपस्थितः ॥ ३० ॥  
 ऊर्ध्वदृष्टिस्तथा रक्तकृष्णदृष्टिश्च यः पुमान् ।  
 ऊष्माविहीनदेहश्च तस्य मृत्युरुपस्थितः ॥ ३१ ॥  
 नाभौ वा हृदये वाऽपि सुषिरं यस्य भासते ।  
 यस्यात्युष्णं भवेन्मूत्रं तस्य मृत्युरुपस्थितः ॥ ३२ ॥  
 जाग्रत्कालेऽथवा स्वप्ने योऽदृष्टेन निहन्यते ।  
 जीवनं तस्य नास्त्येव मृत्युरग्र इति स्थितः ॥ ३३ ॥  
 अग्नौ यो निपतेत्स्वमे यो वा नष्टस्मृतिः सदा ।  
 याम्यशब्दं च यो ब्रूयात्तस्य मृत्युरुपस्थितः ॥ ३४ ॥  
 शुक्लं प्रावरणं रक्तं कृष्णं वा यस्य भासते ।  
 स्वप्ने नीलं पटं यस्य तस्य मृत्युरुपस्थितः ॥ ३५ ॥  
 एवमादीन्यरिष्टानि भासन्ते यस्य दुःस्थितम् ।  
 स भयं शोकमोहौ च त्यक्त्वैकाग्रमना दृढम् ॥ ३६ ॥  
 श्रीमद्वाराणसीं गत्वा स्नात्वा गङ्गाजले नरः ।  
 दृष्ट्वा विश्वेश्वरं देवं जपेत्पञ्चाक्षरं सदा ॥ ३७ ॥  
 सोमनाथेऽथवा स्नात्वा सोमतीर्थे महोदधौ ।  
 सोमनाथं महादेवं दृष्ट्वा पञ्चाक्षरं जपेत् ॥ ३८ ॥  
 श्रीपर्वतेऽथवा देवं दृष्ट्वा श्रीमल्लिकेश्वरम् ।  
 भस्मनोद्धृत्य मन्त्रेण सदा पञ्चाक्षरं जपेत् ॥ ३९ ॥  
 श्रीकालहस्तिनाथं वा सुवर्णमुखरीजले ।  
 स्नात्वा दृष्ट्वा महादेवं सदा पञ्चाक्षरं जपेत् ॥ ४० ॥

॥ ३० ॥ ३१ ॥ ३२ ॥ ३३ ॥ ३४ ॥ ३५ ॥ ३६ ॥ ३७ ॥ ३८ ॥  
 ॥ ३९ ॥ ४० ॥

गोपर्वते तथा देवं दृष्ट्वा शक्तिश्वराभिधम् ।  
 भस्मनोद्धूल्य मन्त्रेण सदा पञ्चाक्षरं जपेत् ॥ ४१ ॥  
 श्रीमद्वृद्धाचले वाऽपि स्नात्वा मुक्ताजले नरः ।  
 दृष्ट्वा वृद्धाचलेशानं सदा पञ्चाक्षरं जपेत् ॥ ४२ ॥  
 श्रीमद्भामेश्वरे वाऽपि स्नात्वा तत्र महोदधौ ।  
 दृष्ट्वा रामेश्वरं देवं सदा पञ्चाक्षरं जपेत् ॥ ४३ ॥  
 श्रीहालास्येऽथवा देवं दृष्ट्वा हालास्यनायकम् ।  
 यथाशक्ति धनं दत्त्वा सदा पञ्चाक्षरं जपेत् ॥ ४४ ॥  
 वेदारण्येऽथवा स्नात्वा वेदतीर्थे महोदधौ ।  
 वेदारण्याधिपं दृष्ट्वा सदा पञ्चाक्षरं जपेत् ॥ ४५ ॥  
 श्रीमद्वल्मीकसंज्ञे वा क्षीरकुण्डजले नरः ।  
 स्नात्वा दृष्ट्वा महेशानं सदा पञ्चाक्षरं जपेत् ॥ ४६ ॥  
 गजारण्येऽथवा स्नात्वा कावेर्यामेव मानवः ।  
 गजारण्याधिपं दृष्ट्वा सदा पञ्चाक्षरं जपेत् ॥ ४७ ॥  
 जम्पेश्वरं तु वा गत्वा स्नात्वा कावेरिकाजले ।  
 दृष्ट्वा जम्पेश्वरेशानं सदा पञ्चाक्षरं जपेत् ॥ ४८ ॥  
 अथवा दक्षिणावर्ते स्नात्वा कावेरिकाजले ।  
 दक्षिणावर्तनाथेशं दृष्ट्वा पञ्चाक्षरं जपेत् ॥ ४९ ॥  
 कुम्भकोणेऽथवा स्नात्वा कावेर्यामेव मानवः ।  
 कुम्भकोणाधिपं देवं दृष्ट्वा पञ्चाक्षरं जपेत् ॥ ५० ॥  
 मध्वार्जुने वा कावेर्या स्नात्वा मर्त्यः समाहितः ।  
 मध्वार्जुनाधिपं देवं दृष्ट्वा पञ्चाक्षरं जपेत् ॥ ५१ ॥  
 श्रीनक्षत्रोद्गुतीर्थे वा तथा मङ्गलवंशके ।  
 श्रीमदग्निश्वराख्ये वा कोटिहास्येऽथवा नरः ॥ ५२ ॥

॥ ४१ ॥ ४२ ॥ ४३ ॥ ४४ ॥ ४५ ॥ ४६ ॥ ४७ ॥ ४८ ॥ ४९ ॥ ५० ॥

॥ ५१ ॥ ५२ ॥

आम्रतीर्थे दृतिस्थाने श्वेतारण्यसमाह्वये ।  
 श्रीमद्ब्रह्मपुरे वाऽपि कावेर्युदधिसंगमे ॥ ५३ ॥  
 स्नात्वा दत्त्वा यथाशक्ति धनं धान्यं तिलं तु वा ।  
 दृष्ट्वा महेश्वरं भक्त्या सदा पञ्चाक्षरं जपेत् ॥ ५४ ॥  
 अथवा मानवः शीघ्रं गत्वा व्याघ्रपुरं मुदा ।  
 शिवगङ्गाभिधे तीर्थे स्नात्वा दत्त्वा यथाबलम् ॥ ५५ ॥  
 प्रदक्षिणत्रयं कृत्वा श्रीमद्ब्रह्मसभापतिम् ।  
 दृष्ट्वा पञ्चाक्षरं मन्त्रं सतारं सर्वदा जपेत् ॥ ५६ ॥  
 अस्मिन्व्याघ्रपुरे पुण्ये यो वा को वा तु मानवः ।  
 ममार परमा मुक्तिः सिद्धा तस्य न संशयः ॥ ५७ ॥  
 महापातकसंघाश्च स्थानस्यास्य प्रवेशनात् ।  
 नश्यन्ति दर्शनादेव मुक्तिः सिद्धा सभापतेः ॥ ५८ ॥  
 महाकारुणिको देवो महानन्दपरायणः ।  
 यत्र नृत्यति तं दृष्ट्वा मुच्यते भवबन्धनात् ॥ ५९ ॥  
 देशदर्शनमात्रेण विमुक्ता बहवो जनाः ।  
 किं पुनर्देवदेवस्य दर्शनेन सभापतेः ॥ ६० ॥  
 अविमुक्तादपि श्रेष्ठमिदं स्थानं न संशयः ।  
 अत्र नृत्यति देवेशस्तत्र देवो न नृत्यति ॥ ६१ ॥  
 अत्र दर्शनमात्रेण मुक्तिः सिद्धा हि देहिनाम् ।  
 तत्र नष्टस्य मर्त्यस्य ततः श्रेष्ठमिदं पुरम् ॥ ६२ ॥  
 श्रीमद्व्याघ्रपुरं मुक्त्वा यो वा वाराणसीं गतः ।  
 तत्र नष्टोऽपि कैवल्यं प्राप्नुयान्नैव मानवः ॥ ६३ ॥

॥ ५३ ॥ ५४ ॥ ५५ ॥ ५६ ॥ ५७ ॥ ५८ ॥ ५९ ॥ ६० ॥ ६१ ॥  
 ॥ ६२ ॥ ६३ ॥



पार्वती परमा शक्तिः श्रीमद्व्याघ्रपुरे सदा ।  
 प्रकाशते हि विद्याभिः संवृता करुणाबलात् ॥ ६४ ॥  
 सर्वविद्यालया देवी यत्रातीव प्रकाशते ।  
 खलु तत्र परा मुक्तिरतः श्रेष्ठमिदं पुरम् ॥ ६५ ॥

अतः समस्तं परिवर्ज्य सत्वरं  
 समस्तदोषस्य निवृत्तिसिद्धये ।

इदं तु मुख्यं पुरमाप्नुयान्नरः  
 शिवप्रसादेन हि तत्र मुच्यते ॥ ६६ ॥  
 इति श्रीस्कन्दपुराणे सूतसंहितायां चतुर्थे यज्ञवैभव-  
 खण्डे मृत्युसूचकविवरणं नाम षट्चत्वारिं-  
 शोऽध्यायः ॥ ४६ ॥

॥ ६४ ॥ ६५ ॥ ६६ ॥

इति श्रीस्कन्दपुराणे सूतसंहिताटीकायां तात्पर्यदीपिकायां चतुर्थे यज्ञवै-  
 भवखण्डे मृत्युसूचकविवरणं नाम षट्चत्वारिंशोऽध्यायः ॥ ४६ ॥

अथ सप्तचत्वारिंशोऽध्यायः ।

सूत उवाच—

अथातः संप्रवक्ष्यामि पापस्याकरणाय तु ।

भोगावशिष्टपापानां लक्षणं मुनिसत्तमाः ॥ १ ॥

ब्रह्महत्यादिपापपरिणामरूपं क्षयरोगादिकमप्यज्ञानिनः कर्त्रात्मन एव  
 नाकर्तुर्ब्रह्मात्मन इति दर्शयितुमारभते—अथात इति ॥ १ ॥

ब्रह्महा क्षयरोगी स्थात्सुरापः श्यावदन्तकः ।

स्वर्णापहारी कुनखी दुश्चर्मा गुरुतल्पगः ॥ २ ॥

परिवादरतः पङ्गुरन्धश्च बधिरस्तथा ।

अनुकीर्तनकृन्मर्त्यः खरस्वामी भवेत्सदा ॥ ३ ॥

॥ २ ॥ ३ ॥

गुरुनिन्दापरो नित्यमपस्मारी निरन्तरम् ।  
 भगंदरी गुरोराज्ञाभङ्गकारी न संशयः ॥ ४ ॥  
 गुरुमात्सर्यकृन्मर्त्यो विद्वक्त्रिमिः स्यान्न संशयः ।  
 गुर्ववज्ञापरस्तद्वच्छिवद्रोही तथा भवेत् ॥ ५ ॥  
 गुरोः शुश्रूषणेऽसक्तो दुष्प्रज्ञः स्यात्तु मानवः ।  
 विष्णुद्रोही नरः साक्षात्कलसत्त्वमाप्नुयात् ॥ ६ ॥  
 यो वेददूषको मर्त्यः स चण्डालो भवेत्तथा ।  
 वेदान्तदूषकः साक्षात्पुल्कसः स्यान्न संशयः ॥ ७ ॥  
 उन्मत्तो वेदविज्ञानदूषकः पुरुषाधमः ।  
 रजस्बलाभिगन्ता स्यादन्त्यजातिस्तु मानवः ॥ ८ ॥  
 अग्निदो मनुजः कुष्ठी गरदश्च तथैव च ।  
 शस्त्रपाणिस्तथा मर्त्यो रूढ्यचोरस्तु दर्दुरः ॥ ९ ॥  
 कूटकृन्मुखरोगी स्यात्कूटसाक्षी तथैव च ।  
 कूटकृत्यसहायश्च तदुपायप्रदोऽपि च ॥ १० ॥  
 पितृमातृपरित्यागी बालत्यागी तथैव च ।  
 अक्षिरोगी भवेन्नित्यं भार्यात्यागी तु मानवः ॥ ११ ॥  
 अलयायुश्चाप्रदानेन प्रतिज्ञातस्य मानवः ।  
 पत्नीबहुत्वे त्वेकस्यां रमते षण्ढ एव सः ॥ १२ ॥  
 अन्नापहारी मन्दाग्निर्जिह्वारोगी भवेत्तथा ।  
 अग्रभोगलरोगी स्यान्मिष्टभुक्च तथैव च ॥ १३ ॥  
 पञ्चयज्ञविनिर्मुक्तो विड्वराहो भवेन्नरः ।  
 पर्वमैथुनकृन्मर्त्यः प्रमेही स्यान्न संशयः ॥ १४ ॥

॥ ४ ॥ ५ ॥ ६ ॥ ७ ॥ ८ ॥ ९ ॥ १० ॥ ११ ॥ १२ ॥ १३ ॥ १४ ॥

अभ्यागतपरित्यागी कपोलपिण्डको भवेत् ।

तथाऽतिथिपरित्यागी भवेन्नात्र विचारणा ॥ १५ ॥

स्वात्मोत्कर्षपरो नित्यं वामनः पङ्गुरेव च ।

गोघ्नश्चैव कृतघ्नश्च जात्यन्धः स्यान्न न संशयः ॥ १६ ॥

निःस्नेहकः स्वभार्यायां गलगण्डी भवेन्नरः ।

वेश्यासेवापरो मर्त्यश्छिन्नलिङ्गो न संशयः ॥ १७ ॥

पिशुनः पूतिवक्त्रः स्यान्नरस्ताम्रादिविक्रयी ।

एडकाजगजाश्वादिविक्रेता व्याध एव हि ॥ १८ ॥

ज्ञानापहारी मूकः स्यान्मन्त्रचोरस्तथैव च ।

अभक्ष्यभक्षको मर्त्यो गण्डमाली भवेत्सदा ॥ १९ ॥

रङ्गोपजीवी कुमतिर्भवेन्नात्र विचारणा ।

अन्धः पुस्तकचोरः स्यात्तथा स्याल्लेखनीहरः ॥ २० ॥

सदा पुण्यकथाक्षेपी वक्रनासो भवेन्नरः ।

शिष्टाचारस्य धर्मस्य दूषको राक्षसो भवेत् ॥ २१ ॥

ज्ञानयोगगुरुद्वेष्टा वक्रास्यो देवदूषकः ।

पुण्यकर्मप्रवृत्तस्य प्रतिषेधी क्रिमिर्भवेत् ॥ २२ ॥

देवद्रव्यापहारी स्यान्मनुष्यो वायुभक्षकः ।

तटाकारामभेत्ता स्यादङ्गहीनस्तु मानवः ॥ २३ ॥

मर्यादाभेदको दासो भवेन्नात्र विचारणा ।

परदारभोगामी तु वातरोगी भवेन्नरः ॥ २४ ॥

मधुप्रमेही चोष्ट्रा(ष्ट्र्या)दिगन्ता नात्र विचारणा ।

पतिव्रताभिगन्ता तु सूकरः स्यात्तु मानवः ॥ २५ ॥

॥ १५ ॥ १६ ॥ १७ ॥ १८ ॥ १९ ॥ २० ॥ २१ ॥ २२ ॥ २३ ॥  
॥ २४ ॥ २५ ॥

परापवादनिरतो व्यसनी चालसः सदा ।

अतिपातकदोषेण भवेयुः क्रिमयो नराः ॥ २६ ॥

तथा पातकदोषेण विद्वराहो न संशयः ।

उपपातकदोषेण तथा श्वानः सदा नरः ॥ २७ ॥

पातकैरपरैः क्षुद्रैर्जायन्ते क्षुद्रयोनिषु ।

महापातकपूर्वैश्च पातकैरखिलैः सदा ॥ २८ ॥

॥ २६ ॥ २७ ॥ २८ ॥

स्वस्वरूपापरिज्ञानाद्वध्यते खलु मानवः ।

स्वस्वरूपपरिज्ञानात्कर्मभिर्न स बध्यते ॥ २९ ॥

स्वस्वरूपापरिज्ञानादिति । कर्तृत्वभोक्तृत्वादिचञ्चलसंसारधर्मरहितं सच्चिदानन्दाखण्डैकरसं स्वप्रतिष्ठमद्वितीयं परब्रह्म हि स्वात्मनः पारमार्थिकं स्वरूपं तस्यापरिज्ञानादन्तःकरणादिधर्मितादात्म्याध्यासेन तद्धर्माणां कर्तृत्वभोक्तृत्वादीनामप्यात्मनि संसर्गाध्यासात्तत्कृतैः पातकैरपि बद्धो भवतीत्यर्थः । स्वस्वरूपपरिज्ञानादिति । स्वस्वरूपयाथात्म्यज्ञानिनस्तु कर्तृत्वभोक्तृत्वादिधर्मवदन्तःकरणतादात्म्याध्यासस्य निवृत्तेस्तत्कृतैः पापैरपि न संश्लेष इत्यर्थः ॥ २९ ॥

स्वस्वरूपं तु शुद्धं हि सततं सर्वदेहिनाम् ।

स्वस्वरूपं तु चिन्मात्रं सर्वदा सर्वदेहिनाम् ॥ ३० ॥

शुद्धं हीति । “ आत्मद्रव्यं स्वयं शुद्धं सत्यज्ञानादिलक्षणम् ” इत्यादिना स्वतःशुद्धेः प्राक्प्रतिपादितत्वात् । “ अस्त्राविर\* शुद्धमपापविद्धम् ” इत्यादिश्रुतेः स्वात्मनः शुद्धत्वम् । चिन्मात्रमिति । देहेन्द्रियादिसंघातस्य जाग्रदादिसकलव्यवहारस्य यद्यत्प्रकाशकं साक्षिभूतं चैतन्यं तदेवाऽऽत्मनः स्वरूपमित्यर्थः ॥ ३० ॥

नैव देहादिसंघातः पटवद्दृशिगोचरः ।

दृश्यरूपेण यद्रूपं दृश्यते देहपूर्वकम् ॥ ३१ ॥

तदनात्मैव दृश्यत्वाद्यदित्थं तत्तथो खलु ।

दृश्यत्वं देहपूर्वस्य संमतं सर्वदेहिनाम् ॥ ३२ ॥

मात्रचो व्यावृत्तिं दर्शयति—नैवेति । दृशिगोचर इति । हेतुगर्भविशेषणमे-  
तत् । दृशिः प्रागुक्तं चैतन्यं यतस्तद्गोचरो देहादिरतः पटवदनात्मेत्यर्थः । ननु  
दृशिगोचरत्ववद्द्रष्टृत्वमपि देहादिसंघातस्य परिदृश्यमानं कथमपलपितुं शक्यत  
इत्याशङ्क्याऽऽह—दृश्येति । अहं मनुष्यः कृशोऽहं स्थूलोऽहमहं कर्ता  
भोक्तेत्येवं द्रष्टृरूपतया देहादेर्योऽनुभवः सोऽपि तत्संसारादिविभ्रमवन्मिथ्यानु-  
भवो दृश्यत्वहेतुना देहादेरनात्मत्वस्य घटादेरिव सिद्धत्वादित्यर्थः । हेत्वसिद्धिं  
परिहरति—दृश्यत्वमिति । अज्ञाः स्त्रीबालादयोऽपि मम देहो मम चक्षुर्ममान्तः-  
करणमिति द्रष्टुरात्मनः सकाशाद्देदेनैव ज्ञेयतया देहादिकं व्यवहरन्ति । तत्स-  
र्वेषामपि तत्र दृश्यत्वं संमतमित्यर्थः ॥ ३१ ॥ ३२ ॥

दृश्यत्वं द्रष्टृपूर्वं तु लोके दृष्टं हि चेतनैः ।

द्रष्टुर्नास्ति हि दृश्यत्वं दृश्यत्वे द्रष्टृता न हि ।

दृश्यरूपस्य कुड्यादेर्द्रष्टृता न हि दृश्यते ॥ ३३ ॥

एवं दृश्यत्वहेतुना देहादेरनात्मत्वं प्रतिपाद्य द्रष्टुरात्मनस्तद्व्यतिरिक्तत्वं  
प्रतिपादयति—दृश्यत्वं द्रष्टृपूर्वं त्विति । द्रष्टृसमवेतया दृशिक्रियया व्याप्यं हि  
दृश्यं घटादिकं तच्च स्वव्यतिरिक्तद्रष्टृपूर्वकं दृष्टं लोके । अतो देहादेरपि स्वाति-  
रिक्तेन केनचिद्द्रष्ट्रा भवितव्यमित्यर्थः । ननु देहातिरिक्तस्याऽऽत्मनोऽप्यहंम-  
त्ययवेद्यत्वादृश्यत्वमस्ति । अतो दृश्यस्य सर्वस्य स्वव्यतिरिक्तद्रष्टृपूर्वकत्वनि-  
यमो नास्तीत्यत आह—द्रष्टुरिति । द्रष्टुरात्मनो दृश्यत्वे द्रष्टृत्वं न स्याद्द्रष्टृत्वे न  
दृश्यत्वं कर्मकर्तृभावविरोधप्रसङ्गात् । न ह्येकस्यैव स्वसमवेतक्रियाश्रयत्वं तद्वि-  
षयत्वं च युगपत्संभवति । अतो द्रष्टुरात्मनो दृश्यत्वं न युक्तमित्यर्थः । विपक्षे  
बाधकमाह—दृश्येति । यद्यात्माऽपि दृश्यः स्यात्कुड्यादेरिव तस्य द्रष्टृत्वमपि  
न स्यादित्यर्थः ॥ ३३ ॥

अंशभेदेन दृश्यत्वं द्रष्टृत्वं चेति चेन्मतम् ।

अंशभेदे तु सांशत्वात्कुड्यवत्तदनात्मकम् ॥ ३४ ॥

अंशभेदेऽपि दृश्यांशः समानः कुड्यवस्तुना ।

द्रष्टृशः केवलः साक्षादात्मैव स्यान्न संशयः ॥ ३५ ॥

द्रष्टृशोऽपि च कर्तृत्वमुपाधिजनितं सदा ।

दृश्याभिध्यक्त्यपेक्षं वा न स्वतः पाण्डितोत्तमाः ॥ ३६ ॥

उक्तं कर्मकर्तृभावविरोधं परिहर्तुं शङ्कते—अंशभेदेनेति । द्रव्यबोधस्वरूपो हि देहातिरिक्त आत्मा तत्र द्रव्यांशेन तस्य दृश्यत्वं बोधांशेन च द्रष्टृत्वं चेति कर्तृत्वकर्मत्वयोर्व्यवस्थितत्वाद्विरोधो नास्तीत्यर्थः । तदेतन्निरस्यति—अंशभेद इति । आत्मनो निरवयवद्रव्यत्वाभ्युपगमादंशभेदकल्पने च सावयवत्वप्रसङ्गात्कुड्यादिवदनात्मत्वमेव तस्य भवेदित्यर्थः । अङ्गीकृत्यापि दूषयति—अंशभेद इति । दृग्विषयो द्रव्यात्मकस्तस्याऽऽत्मनो योऽंशः सोऽयं दृश्यत्वात्कुड्यादिसदृशोऽनात्मा । दृशिधात्वर्थाश्रयभूतो योऽंशश्चिदात्मकः स एवाऽऽत्मा । अतो द्रष्टृदृश्यत्वं कदाचिन्न संभवतीत्यर्थः । नन्वन्तःकरणादेर्विविक्तं चिन्मात्रमेव ह्यन्तरात्मेति मतम् । तस्य च दृशिधात्वर्थरूपत्वेन तदाश्रयत्वानुपपत्तेर्द्रष्टृत्वं न संभवतीत्याशङ्क्याऽह—द्रष्टृशेऽपीति । कर्तृत्वं नाम क्रियाश्रयत्वम् । क्रिया नाम हस्तपादादिचलनानुगुणप्रयत्नविशेषः स चान्तःकरणधर्मस्तद्विशिष्टान्तःकरणोपाधिसंबन्धवशाद्द्रष्टृशे चिन्मात्रस्वरूप आत्मन्यपि स्फटिके लौहित्यवत्कर्तृत्वावभासो निगद्यते । अतस्तद्विषयात्मकं तद्द्रष्टृत्वमपि तस्मिन्मौपाधिकमित्यर्थः । पक्षान्तरमाह—दृश्याभिव्यक्तीति । दर्शनमात्ररूपस्यापि साक्षिचिदात्मनः क्रियानाश्रयत्वेऽपि दृश्याभिव्यक्तिहेतुत्वेनौपचारिकमेव द्रष्टृत्वं न तु स्वाभाविकमित्यर्थः ॥ ३४ ॥ ३५ ॥ ॥ ३६ ॥

स्वतः कर्तृत्वमस्यापि विद्यते यदि चाऽऽत्मनः ।

तर्हि दर्शनरूपेण परिणामी भवेद्धि सः ॥ ३७ ॥

परिणामी न चाऽऽत्मा स्यात्सर्वथा मृत्तिकादिवत् ।

अचिस्त्वं च प्रसज्येत ततश्चिन्न हि विद्यते ॥ ३८ ॥

विपक्षे बाधमाह—स्वत इत्यादिना । यद्यात्मनः स्वाभाविकं द्रष्टृत्वं स्यात्तर्हि तद्दर्शनक्रियासंबन्धेन तस्य परिणामित्वं स्यात् “उपयन्मपयन्धर्मो विकरोति हि धर्मिणम्” इति न्यायात् । परिणामिनश्च सृदादिवदनात्मत्वं स्यात् । अनात्मत्वे च घटादिवदेवाचिद्रूपत्वमपि स्यात् । तथा च न किञ्चिदपि प्रतीयेत्यर्थः । प्रतीयते च । विपर्यये पर्यवसानमाह—चिन्न हीति । कोऽप्यर्थो न विद्यते न ज्ञायते इति न हि । अपि तु चित्ता सर्वमपि ज्ञायते । अतश्चिन्मात्रस्याऽऽत्मनः स्वाभाविककर्तृत्वं न युक्तमित्यर्थः ॥ ३७ ॥ ३८ ॥

चिद्विहीनं जडं नैव विभाति मुनिपुंगवाः ।

स्वतः प्रकाशहीनस्य प्रकाशो नोपपद्यते ॥ ३९ ॥

अथ तस्याऽऽश्रितप्रतीयमानभेदस्योपाधिकत्वप्रतिपादनैक्यमुपपादयति—  
चिद्विहीनमित्यादिना । जडं जगत्तावच्चिद्रहितत्वाच्चैव भाति । ननु यथा चिच्चि-  
दन्तराभावेऽपि तन्निरपेक्षं भासते तद्वज्जडस्याप्यवभासः किं न स्यादित्यत  
आह—स्वत इति । स्वभावतः प्रकाशानात्मकस्य जडस्य चिन्नैरपेक्षेण  
प्रकाशो न युक्त इत्यर्थः ॥ ३९ ॥

चित्प्रकाशात्मसंबन्धादपि चेत्यं न भासते ।

तस्याभावात्ततश्चेत्यप्रतीत्या भिद्यते हि चित् ॥ ४० ॥

अथ चित्संबन्धवशाच्चेत्यप्रतीतिमाशङ्क्य निरस्यति—चिदिति । चित्प्र-  
काशस्य च स्वस्यार्थस्य च विषयविषयिभावादिलक्षणो यः संबन्धस्तस्मादपि  
चेत्यप्रपञ्चस्यावभासो न युक्तः । तत्र हेतुमाह—तस्याभावादिति । तादृशस्य  
संबन्धस्यैवानिरूपणाद्विषयविषयिभावलक्षणसंबन्धस्य संबन्धान्तरमूलत्वात्तद-  
नङ्गीकारेऽस्य ज्ञानस्यायमेव विषय इति नियमानुपपत्तेरवश्यं मूलभूतः संबन्धो  
वक्तव्यः । स च संयोगसमवायतादात्म्यादिलक्षणः । तथा च ज्ञानार्थयो-  
स्तादृशः संबन्धो दुर्निरूप इति विषयविषयिभावोऽपि न युक्त इत्यर्थः । एवं  
च “सत्यं ज्ञानमनन्तं ब्रह्म” इत्यादिश्रुतेस्त्वनाद्यनन्ता ब्रह्मस्वरूपभूता स्वप्र-  
काशा या चित्स्यामनाद्यविद्यावशाच्चेत्यप्रपञ्चोऽध्यस्ततयैव प्रतीयत इत्यव-  
श्यमङ्गीकर्तव्यम् । ततश्चोपाधिक एव चितो नानात्वावभास इत्याह—तत  
इति । यत एवं ज्ञानार्थयोः परमार्थतः संबन्धाभावस्ततश्चेत्यप्रपञ्चस्य चिदूपे-  
ध्यस्ततयैव प्रतीतिर्वक्तव्या । तथाच जलतरङ्गबुद्बुदादिनानाविधोपाधिसंबन्ध-  
वशादेकमेव चन्द्रस्वरूपं यथा भिन्नं प्रतीयते तथा स्वात्मन्यध्यस्तनानाविधचे-  
त्योपाधिसंबन्धवशादधिष्ठानभूता चिदपि भिद्यते । अतश्चितो भेदप्रतीतिश्चेत्य-  
घटपटादिभेदनिबन्धनैव न तु पारमार्थिकीत्यर्थः ॥ ४० ॥

चिच्चिदेव सदा विप्रा न दृश्यैव हि केन चित् ।

या दृग्दृश्यत्वहीना सा सर्वदा भासते खलु ॥ ४१ ॥

नन्वयं घट इत्यादिज्ञानस्यापि ज्ञातो घट इत्याद्यनुव्यवसायज्ञानवेद्यत्वा-  
च्चेत्यप्रपञ्चवदध्यस्तता किं न स्यादित्यत आह—चिच्चिदेवेति । चेत्यप्रपञ्च-  
स्याधिष्ठानभूता या चित्सा चिदेव सर्वदा प्रकाशमानैव न तु स्वप्रतिबद्धव्यहारे  
ज्ञानान्तरमपेक्षते । अतः सा केनचिदपि द्रष्टा न दृश्या यतश्चेत्यप्रपञ्चस्ये-

वाध्यस्तत्वमाशङ्क्येतेत्यर्थः । तदेतदुपपादयति—या दृगिति । दृग्रूपा या चित्साऽवश्यं दृश्यत्वहीना । दृश्यत्वे हि यावत्स्वगोचरज्ञानं नोदेति तावत्पर्यन्तं न प्रतिभासते तदप्रतिभासेन विषयप्रतीतिरपि न स्यादतः सा सर्वदा ज्ञानान्तरनैरपेक्ष्येण भासत इत्यङ्गीकरणीयम् । तथासति यतः सर्वदा भासतेऽतो दृश्यत्वहीनेत्यर्थः ॥ ४१ ॥

सा कदाचिन्न भातीति यदि स्यान्मुनिपुंगवाः ।

तर्हि नैव विभातीति विभानं केन सिध्यति ॥ ४२ ॥

ननु दृग्रूपस्य ज्ञानस्य चक्षुरादिसंप्रयुक्तघटादिविषयवैशिष्ट्येन भासमानस्याऽऽश्रुतरविनाशित्वेन क्षणान्तरेऽनवस्थानात्तस्य सर्वदा भासनमसिद्धमित्यत आह—सेति । सा दृक्कदाचिद्विषयप्रतीतिदशायां न भातीति यदि स्यात्तर्हि न भातीत्येतदपि केन साधनेन सिध्येत् । न हि चित्प्रकाशमन्तरेण कस्यचित्प्रकाशः संभवति । अतश्चाभावंगोचरं स्फुरणं तत्राप्यङ्गीकर्तव्यमित्यर्थः ॥ ४२ ॥

न भातीति विभानं तु न भातमिति चेन्मतम् ।

तर्हि भानं हि नाभातं तज्ज्ञानं भानमेव हि ॥ ४३ ॥

ननु तदानीं न भातीति स्फुरणाभावः प्रतीयते कथं तदा स्फुरणस्य सद्भावो भावाभावयोर्विरोधादिति शङ्क्यते—न भातीति । घटादिकं वस्तु न भातीत्यज्ञानविषयतयैव ज्ञातं न तु भातमिति ज्ञानविषयतया । अतस्तस्मिन्समये निषेध्यमानस्य भानस्य कथमवस्थितिरित्यर्थः । परिहरति—तर्हीति । न भातीत्यज्ञानविषयतया भातमपि भातमेव न त्वभातम् । तत्र हेतुमाह—तज्ज्ञानमिति । ज्ञानं हि द्विविधं वृत्तिज्ञानं स्वरूपज्ञानं चेति । तत्र ज्ञायतेऽनेनेति ज्ञानमिति करणव्युत्पत्त्या सत्त्वपरिणामरूपचक्षुरादिसंप्रयुक्तविषयाकारान्तःकरणवृत्तिवृत्तिज्ञानम् । सविषयस्य तस्य साक्षाद्भासकं स्वरूपज्ञानं च वृत्तिज्ञानेनाविषयीकृतमज्ञाततया । अतस्तस्याज्ञातस्य भानमपि भानमेव । ज्ञाताज्ञातयोरुभयोरपि स्फुरणसाक्षित्वादित्यर्थः । अत एवोच्यते । सर्वं वस्तु ज्ञाततयाऽज्ञाततया वा साक्षिचैतन्यस्य विषय एवेति ॥ ४३ ॥

भानं भानान्तरेणैव न भाति द्विजपुंगवाः ।

भानरूपेण भानं तु सर्वैकं न हि तद्दृश्यम् ॥ ४४ ॥



अस्य च साक्षिचैतन्यस्फुरणस्य वृत्तिज्ञानतो विशेषमाह—भानमिति । वृत्ति-  
ज्ञानं हि जडत्वात्साक्षिचैतन्यरूपेण भानान्तरेणैव भाति । साक्षिरूपं भानं तु  
नैव भानान्तरेणापि तु स्वयमेव प्रकाशते । प्रकाशमानं हि ज्ञानमर्थस्य भासकं  
तत्प्रकाशनं च ज्ञानान्तरायत्वं चेत्तत्राप्येवमित्यनवस्था स्यात्ततो ज्ञानस्य ज्ञाना-  
न्तरवेद्यत्वं न संभवतीत्यर्थः । सति हि ज्ञानान्तरे तद्वेद्यत्वं ज्ञानस्याऽऽशङ्क्येत  
तदेव नास्तीत्याह—भानरूपेणेति । घटपटादिदृश्यभेदोपाधिना या(यद्)दृष्टुं  
ज्ञानं विभिन्नं प्रतीयते तद्वृत्त्यसंबन्धं परित्यज्य केवलं स्फुरणरूपेण सर्वदैकमेव  
न तु भिन्नम् । घटपटादिज्ञानेषु स्फुरणमात्रस्याविशेषेण प्रत्यभिज्ञायमानत्वादि-  
त्यर्थः ॥ ४४ ॥

भातं भानं सदा स्वेन भासा भाति न चान्यतः ।

यत्स्वयं भाति तज्ज्ञानं खलु भांस्यस्य भासकम् ॥ ४५ ॥

एवं भानस्यैकत्वेन तद्गोचरं स्फुरणान्तरं नास्ति चेत्कथं तर्हि तस्य प्रती-  
तिरित्यत आह—भातमिति । प्रतीयमानं स्फुरणरूपं साक्षिचैतन्यं स्वेनैव भासा  
भाति न चान्यस्मात्प्रकाशान्तरात् । श्रूयते हि “न तत्र सूर्यो भाति न चन्द्र-  
तारकं नेमा विद्युतो भान्ति कुतोऽयमग्निः । तमेव भान्तमनु भाति सर्वं तस्य  
भासा सर्वमिदं विभाति ” इति स्वयंप्रकाशमानस्यैव प्रकाशकत्वं लोके प्रसि-  
द्धमिति दर्शयति—यत्स्वयमिति । यत्प्रभादीपादिकं सजातीयप्रकाशान्तरनैरपे-  
क्ष्येण भासते तस्य खलु लोके प्रकाशकत्वं दृष्टम् । अतो ज्ञानं ज्ञानान्तरनैरपे-  
क्ष्येण स्वयंप्रकाशमानमेव सैद्धास्यं विषयं प्रकाशयेत् । तस्य ज्ञानान्तरवेद्यत्वेऽ-  
नवस्थाप्रसक्तेः । ये तु चक्षुरादिवाञ्छिलीनमेव विज्ञानं विषये ज्ञाततारूपं फलं  
जनयतीति वर्णयन्ति तैरपि विषयस्फुरणरूपा ज्ञातता स्वप्रकाशत्वेनैष्टव्या ।  
तथा सति सैव चक्षुरादिकरणजन्याऽस्तु कृतमन्तर्गडुना ज्ञानेन ॥ ४५ ॥

अतः सर्वस्य साक्ष्यस्य साक्षिभूतः स्वयंप्रभः ।

आत्मा साक्ष्यगतैर्धर्मैः कर्मभिर्न स बध्यते ॥ ४६ ॥

एवमद्वितीयस्वप्रकाशचिन्मात्ररूपत्वमात्मनः प्रसाध्य सर्वसाक्षितया साक्ष्या-  
ननुप्रविष्टस्य प्रतिज्ञातं साक्ष्यगतकर्मसंबन्धाभावं निगमयति—अत इति ॥ ४६ ॥

दृष्टुं दृश्यसंबद्धमिति वक्तुं न शक्यते ॥ ४७ ॥

संबन्धस्यापि साक्ष्यत्वात्संबन्धो दृश्यवस्तुगः ।

दृश्यभूतस्य रज्ज्वादेः खलु दृष्टस्तु संगमः ॥ ४८ ॥

दृग्रूपस्य तस्य पुनरपि कर्मसंबन्धमाशङ्क्य निरस्यति—दृगिति । दृश्यसंबन्धापेक्षो हि तथाविधस्याऽऽत्मनो दृग्व्यपदेशः । तथा तत्कर्मापि हि दृश्यमिति तेन सह दृग्रूपस्य संबन्धोऽवश्यं भावीति न शक्यते वक्तुम् । संबन्धिद्वयघटितो हि धर्मः संबन्धस्तस्य च दृग्रूपत्वे दृग्रूपसंबन्धिनाऽनतिरिक्तत्वात्संबन्धत्वमेव हीयते । दृश्यरूपत्वेऽपि दृश्यलक्षणसंबन्धिकोटिनिक्षिप्तत्वात्संबन्धत्वमेव न तु संबन्धरूपतेत्यर्थः । दृश्यस्य च दृशा सह संबन्धाभावः सुप्रसिद्ध इति दर्शयति—दृश्यभूतस्येति । यथा रज्ज्वादेर्दृश्यस्य दृशा सह परमार्थतः संबन्धो नास्ति । अध्यस्ततथैव प्रतीतिरिति प्राक्प्रतिपादितत्वात् ॥ ४७ ॥ ४८ ॥

असङ्गो ह्ययमित्येवं ब्रवीति च परा श्रुतिः ।

तस्मादात्मा तु चिद्रूपः कर्मभिर्न स बध्यते ॥ ४९ ॥

उक्तेऽर्थे श्रुतिं संवादयति—असङ्ग इति । सा च श्रुतिः—“असङ्गो ह्ययं पुरुषः” “असङ्गो न हि सज्जते” इत्यादिका । तस्मादिति । दृग्दृश्ययोर्वास्तवसंबन्धाभावादित्यर्थः ॥ ४९ ॥

चिद्रूपस्याऽऽत्मनः साक्षाद्ब्रह्मतामाह हि श्रुतिः ।

ब्रह्मणः कर्मसंबन्धाभावं चाऽऽह परा श्रुतिः ॥ ५० ॥

एवं प्रत्यगात्मनः साक्षिचिन्मात्ररूपतया कर्मसंबन्धाभावमभिधाय ब्रह्माभिन्नतयाऽपि तत्प्रतिपादयितुं ब्रह्मणः कर्मसंबन्धराहित्यं श्रुतिप्रसिद्धमिति दर्शयति—ब्रह्मण इति । श्रूयते हि—“स न साधुना कर्मणा भूयान्नो एवासाधुना कनीयान्न कर्मणा वर्धते नो कनीयान्” इति ॥ ५० ॥

तथा सति कथं सोऽयं कर्मभिर्बध्यते बुधाः ।

तस्मादात्मा स्वमोहेन संसारीव प्रकाशितः ॥ ५१ ॥

सोऽयमिति । पुण्यपापसंस्पर्शवैधुर्येण श्रुत्या प्रतिपादितो यः परमात्मा स एवायं साक्षिरूपेणावस्थित आत्मेति तत्त्वमस्यादिवाक्यैस्तत्तादात्म्येन प्रतिपादित इत्यर्थः । यद्येवमात्मनः कर्मसंबन्धो नास्ति तर्हि कथं तस्य संसारि-

त्वप्रतीतिरित्यत आह—तस्मादिति । स्वमोहेनेति । स्वस्याऽऽत्मनः पारमा-  
र्थिकाद्वितीयस्वप्रकाशचिन्मात्ररूपत्वापरिज्ञानेनेत्यर्थः ॥ ५१ ॥

वर्णाश्रमवयोवस्थाविशेषानात्मविभ्रमात् ।

अध्यस्याशेषवेदानां नियोज्यः स्यान्न च स्वतः ॥ ५२ ॥

वर्णाश्रमेति । स्थूलदेहादितादात्म्याध्यासनिबन्धन एवाऽऽत्मनि ब्राह्मण-  
त्वगृहस्थत्वलक्षणवर्णाश्रमादिसकलविशेषावभासः । अध्यस्येति ब्राह्मणत्वाद्य-  
ध्यासादित्यर्थः । अशेषवेदानामिति । “ ब्राह्मणो बृहस्पतिसवेन यजेत राजा  
राजसूयेन यजेत ” इत्यादीनामित्यर्थः ॥ ५२ ॥

अज्ञानादन्यथा ज्ञानं मनुष्यत्वादिमानयम् ।

आत्मा तु परमात्माऽपि कर्मभिर्बध्यतेऽवशः ॥ ५३ ॥

अज्ञानादन्यथा ज्ञानमिति । अविद्या हि द्विविधा । विक्षेपशक्तिरावरणश-  
क्तिश्चेति । तत्राऽऽवरणशक्त्या नीलपृष्ठत्रिकोणत्वादिवदात्मनो विशेषरूपस्य  
ब्रह्मात्मत्वस्याऽऽवरणात् । विक्षेपशक्त्या रजतादिवन्मिथ्याभूतस्य मनुष्य-  
त्वादेरुपस्थापनाच्चेत्यर्थः । अवश इति । देहादितादात्म्याभिमानवतस्तत्कृतपु-  
ण्यपापपारवश्यमेव न तु स्वातन्त्र्यमित्यर्थः ॥ ५३ ॥

कर्मभिर्व्यवहारे तु बद्धोऽपि स्वीयमायया ।

वस्तुतः परमात्माऽयं खलु तैर्न निबध्यते ॥ ५४ ॥

परमात्मनोऽपि जीवभावापन्नस्योक्तरीत्या कर्मपारवश्यं चेत्कृतमात्मनः  
परमात्मत्वज्ञानेनेत्यत आह—कर्मभिरिति । व्यवहारदशायां स्वात्मनः कर्म-  
संबन्धं मायामयत्वेन साक्षात्कुर्वतः परमात्मनो वास्तवो बन्धलेशोऽपि नास्ती-  
त्यर्थः ॥ ५४ ॥

स्वात्मनः सर्वसाक्षित्वं देहादेर्व्यतिरिक्तताम् ।

ब्रह्मत्वं च श्रुतेर्ज्ञात्वा कर्मभिर्न हि बध्यते ॥ ५५ ॥

कथं तर्हिज्ञानाज्जीवभावमापन्नस्य तस्य कर्मपारवश्यनिरास इति तत्राऽऽह—  
स्वात्मन इति । प्रत्यगात्मनो देहादिव्यतिरिक्तत्वं साक्षिचिन्मात्ररूपत्वमुक्त्यु-  
क्तिभिर्निश्चित्य तस्य ब्रह्मरूपत्वमहं ब्रह्मास्मीत्यादिश्रुतिमुखादगुरूपदेशेन ज्ञात्वे-  
त्यर्थः । परोक्षस्य ब्रह्मात्मज्ञानस्यापरोक्षसंसारभ्रमनिवर्तकत्वाभावेऽपि कर्म-

बन्धनिवर्तकत्वं प्राक्प्रतिपादितम्—“परोक्षं ब्रह्मविज्ञानं शाब्दं देशिकपूर्वकम् ”  
इत्यादिना ॥ ५५ ॥

सर्वसाक्षिणमात्मानं वर्णाश्रमविवर्जितम् ।

ब्रह्मरूपतया पश्यन्मुच्यते भवबन्धनात् ॥ ५६ ॥

पश्यन्निति । यस्तुदीरितं ब्रह्मात्मत्वं मनननिदिध्यासनाभ्यामसंभावना-  
विपरीतभावनानिरासेन साक्षात्करोति स तु साक्षात्कारसमय एव कारणभूत-  
स्याज्ञानस्य निवृत्तेस्तत्कार्यभूतात्संसारबन्धादपि तदैव मुक्तो भवतीत्यर्थः ॥ ५६ ॥

अतः स्वात्मापरिज्ञानाद्देहेऽहंभावमाश्रितः ।

करोति सर्वशास्त्रोक्तं न ज्ञानी न हि संशयः ॥ ५७ ॥

एवं ब्रह्मात्मत्वज्ञानवतः कर्मसंबन्धाभावात्कर्मकाण्डविहितमग्निहोत्रादिकं  
सर्वं देहादितादात्म्याध्यासवत एवेत्युपसंहरति—अत इति ॥ ५७ ॥

ईदृशी परमा विद्या शांकरी भवनाशिनी ।

प्रसादादेव जन्तूनां शक्तेरेव हि जायते ॥ ५८ ॥

शक्तेरेव हीति । एवकारोऽन्ययोगव्यावृत्त्यर्थः । संविद्रूपिण्याः परशक्तेरेव  
नान्यस्या देवताया इत्यर्थः । प्रसादादेवेत्येवकारस्त्वयोगव्यावृत्तिपरः । शक्तेः  
प्रसादे सत्येव परविद्योत्पत्तिर्नासतीत्यर्थः । शक्तिप्रसादाद्ब्रह्मत्वलाभश्च तलव-  
कारोपनिषद्याम्नायते—“तस्मिन्नेवाऽऽकाशे स्त्रियमाजगाम बहुशोभमानामुमां  
हैमवतीं तां होवाच किमेतद्यक्षमिति ब्रह्मेति होवाच ” इति ॥ ५८ ॥

वागुद्भूता परा शक्तिर्या चिद्रूपा पराभिधा ।

वन्दे तामनिशं भक्त्या श्रीकण्ठार्धशरीरिणीम् ॥ ५९ ॥

अतस्तत्प्रसादेहेतुभूतं स्त्रोत्रमारभते—वागित्यादिना । या संविद्रूपिणी  
परमा शक्तिः सैव शब्दरूपेण विवर्तमाना प्रथमं पराख्याऽऽविर्भूता बिन्दुस्फो-  
टनोद्भूतात्सर्वत्रासावनुस्यूतशब्दः प्राणिनामर्थविवक्षहेतुकप्रयत्नजनितपवनसं-  
बन्धहेतूनां मूलाधारेऽभिव्यक्तो निस्पन्दः परा वागित्युच्यते । उक्तं ह्याचार्यैः—  
“मूलाधारात्प्रथममुदितो यस्तु भावः पराख्यः ” इति । तां विशिनष्टि—  
श्रीकण्ठेति । श्रीकण्ठादिन्यासे ह्यकारमूर्तिः श्रीकण्ठः । अकारस्य सर्ववागात्म-

रुत्वम् । “ अकारो वै सर्वा वाक्सैषा स्पर्शोष्मभिर्यज्यमाना बह्वी नानारूपा भवति ” इत्यादिश्रुतेः । परा वाग्रूपा वा शक्तिः सा वैखरीरूपतया सकलफ-  
लात्मिकाऽतः सा सर्ववागात्मकत्वसाम्याच्छ्रीकण्ठस्य शक्तिभूतेत्यर्थः ॥ ५९ ॥

इच्छासंज्ञा च या शक्तिः परिपूर्णशिवोदरा ।

वन्दे तामादरणैव ममेष्टफलदायिनीम् ॥ ६० ॥

इच्छासंज्ञेति । सैव परा शक्तिरिष्यमाणसकलजगल्लक्षणशक्त्या विशेषानि-  
रूपिता सतीच्छाशक्तिरित्युच्यते । सा विशेष्यते—परिपूर्णेति । परिपूर्णनाप्य-  
नन्तशिवसत्यज्ञानादिलक्षणेन तेन सहितमुदरं यस्याः सा तथोक्ता । जपाकु-  
सुमगणेन स्फटिकवत्स्वप्रकाशपरशिवचैतन्येन व्याप्तेत्यर्थः । एवं ह्यकारस्य  
श्रीकण्ठादिन्यासे शक्तिमूर्तिः “ पूर्णोदरी च विरजा तृतीया शाल्मली तथा ”  
इत्याचार्यैरुक्तत्वात् । यत इयमिच्छाशक्तिरतः स्तोतुरिष्टं फलं दातुं शक्तेत्यर्थः  
॥ ६० ॥

शक्तिर्या परमा साक्षाद्बीजभूताऽखिलस्य च ।

वन्दे तामनिशं भक्त्या नकुलीशशिषान्विताम् ॥ ६१ ॥

बीजभूतेति । ग्रस्तसमस्तप्रपञ्चा पुनरुत्पत्त्यमानस्य सर्वस्य जगतः  
साक्षाद्बीजतया परमा चिच्छक्तिस्तामिति संबन्धः । नकुलीशशिषान्वितामिति ।  
श्रीकण्ठादिन्यासे नकुलीशो नाप ह्यकारमूर्त्याकारात्मनाऽवस्थितेन नकुलीशा-  
रूपेण शिवेन सहिता विश्वजननसमर्था बीजात्मिका संविद्रूपिणी शक्तिहेकार-  
वाच्या प्रकृतिः “ अथ संज्ञा भवेद्द्वयाप्य विश्वम् ” इत्याचार्यैरुक्तत्वात् ।  
अतो ह्यकाररूपेण नकुलीशशिषेन वाच्यवाचकभावेन संबद्धामित्यर्थः ॥ ६१ ॥

ऊर्ध्वरूपाऽप्यधोरूपा तथाऽधस्थाऽपि मध्यगा ।

मध्यरूपाऽपि चान्तःस्था या तां वन्दे वरप्रदाम् ॥ ६२ ॥

ऊर्ध्वरूपेति । ऊर्ध्वं कार्यप्रपञ्चस्योपरि मध्वंसस्योत्तरकाले वर्तमानं ग्रस्त-  
समस्तप्रपञ्चात्मनो रूपं यस्याः सा तथोक्ता । एवमूर्ध्वरूपाऽप्यधोरूपा कार्य-  
प्रपञ्चस्याधस्तादुत्पात्तिकाले वर्तमानं तज्जननसमर्थकारणात्मकं रूपं यस्याः  
सा तथोक्ता । एवं कारणतया यथाऽधस्थाऽपि कार्यप्रपञ्चस्याधस्ताद्वर्तमानाऽपि  
सैव मध्यगा प्रपञ्चस्य प्रागभावमध्वंसयोर्मध्यकालेऽपि व्याप्य वर्तमानाया एव  
चिच्छक्तेः कालत्रयव्याप्तिर्दिशिता । अन्तःस्थेति । कालव्याप्त्या मध्यरूपाऽपि  
कार्यप्रपञ्चस्यान्तःस्थोपादानकारणरूपेणान्तर्वर्तमाना । यद्वा स्थावरजङ्गमा-

त्मके स्वसृष्टे जगति स्वात्मकत्वतयाऽन्तरनुप्रविश्य स्थिता । श्रूयते हि—  
“तत्सृष्ट्वा तदेवानुप्राविशत् ” इति ॥ ६२ ॥

विन्यासैर्वर्णसंकृतैर्विश्वविद्यालयात्मना ।

विद्योतमाना या वाचि वन्दे तामादरेण तु ॥ ६३ ॥

अत्र चोर्ध्वरूपाया अधोरूपत्वमधोरूपायास्तु मध्यरूपत्वं मध्यमाया अन्त-  
स्वस्थानं च प्रतीत्यैतद्विरुद्धं तादृशविरोधाभावं दर्शयति—विन्यासैरिति ।  
अकारादिहकारान्तवर्णपरिकल्पितैर्विन्यासैर्गद्यपद्यादिसंस्थानविशेषैः सकलवि-  
द्याश्रयतया शब्दे या विद्योतमाना तामित्यर्थः ॥ ६३ ॥

एकधा च द्विधा चैव तथा षोडशधा स्थिता ।

द्वात्रिंशद्भेदभिन्ना च या तां वन्दे परात्मदाम् ॥ ६४ ॥

एकधा चेति । एकेनैव प्रकारेण तालवोष्णपुटाभिव्यक्तवैखरीवागात्मना प्रथ-  
ममवस्थिता । पुनः स्वरव्यञ्जनभेदेन द्विप्रकारं विभज्य स्थिता । पुनश्च षोडशधाऽ-  
कारादिविसर्गान्तषोडशस्वरूपेण विभज्य स्थिता । पुनरपि द्वात्रिंशद्भेदभिन्ना  
काद्याः पञ्चविंशतिर्यादयोऽष्टौ रलयोरभेदालुकारो न पृथग्गणनीयः । क्षकारश्च  
संयुक्ताक्षरतया न पृथग्भूतः । हकारोऽपि मूलप्रकृतिवाचकतया सकलजगन्मू-  
लत्वेनावस्थितो व्यष्टिरूपेण गणनां नार्हति । अत एवोक्तं नकुलीशशिषान्वि-  
तामिति । अतो यादयः सप्तावशिष्यन्ते । तथा चायमर्थः—ककारादिसकारान्त-  
द्वात्रिंशद्व्यञ्जनात्मना विभज्यावस्थिता । इत्थं मातृकारुपेणावस्थिता या परमा  
शक्तिस्तामित्यर्थः ॥ ६४ ॥

अकारादिक्षकारान्तैर्वर्णैरत्यन्तनिर्मलैः ।

अशेषशब्दैर्या भाति तामानन्दप्रदां नुमः ॥ ६५ ॥

अकारादीति । उक्तभेदेन भिन्नायाः शक्तेरवयवभूता अकारादिक्षकारान्ता  
वर्णास्ते चात्यन्तनिर्मलाः । अमृतमयत्वात् । आधारादिषट्कमलदलेषु पातिता  
द्वादशान्तस्थितचन्द्रमण्डलात्सृता अमृतविन्दवोऽकारादिक्षकारान्तवर्णात्मना  
परिणताः । उक्तं आचार्यैः—

“मूलाधारात्स्फुरिततडिदाभाप्रभा सूक्ष्मरूपो-  
द्गच्छन्त्यामस्तकमणुतरा तेजसां मूलभूता ।

सौषुम्नाध्वाचरणनिपुणा सा सवित्राऽनुबद्धा  
ध्याता सद्योऽमृतमथ रवेः स्नावयेत्सार्धसोमात्” ॥

“शिरसि निपतिता या विन्दुधारा सुधारा  
भवति लिपिमयी सा ताभिरङ्गं मुखाद्यम्” ॥ इति ।

तथाविधैर्निर्मलैर्वर्णैस्तत्संस्थानभेदपदवाक्यात्मनाऽवस्थितैः शब्दैर्या शक्ति-  
मातृकात्मिका भाति तामित्यर्थः ॥ ६५ ॥

लक्ष्मीवागादिरूपेण नर्तकीव विभाति या ।

तामाद्यन्तविनिर्मुक्तमहं वन्दे वराननाम् ॥ ६६ ॥

नर्तकीवेति । यथा नर्तकी स्वयमेकैव सत्याहार्यनानाविधरूपेण नानाविधा  
भात्येवमेकैव परा शक्तिः परिकल्पितभेदाल्लक्ष्मीवागादिनानाशक्त्यात्मना  
भातीत्यर्थः । आद्यन्तविनिर्मुक्तामिति । आदिरुत्पत्तिरन्तो विनाशस्तदुभयनि-  
र्मुक्तां सर्वदा वर्तमानामित्यर्थः ॥ ६६ ॥

ब्रह्माद्याः स्थावरान्ताश्च यस्या एव समुद्भूताः ।

यस्यामेव विलीयन्ते तस्यै नित्यं नमो नमः ॥ ६७ ॥

ब्रह्माद्या इति । ब्रह्मादिस्तम्बान्तो यो भोक्तृप्रपञ्चस्तस्य सर्वस्योत्पत्ति-  
स्थितिलया यस्याः स्वरूपे परिकल्प्यन्ते तस्या इत्यर्थः । श्रूयते हि—“यतो  
वा इमानि भूतानि जायन्ते । येन जातानि जीवन्ति । यत्प्रयन्त्यभिसं-  
विशन्ति” इति ॥ ६७ ॥

महदादिविशेषान्तं जगदस्याः समुद्भूतम् ।

यस्यामेव लयं याति वन्दे तामम्बिकामहम् ॥ ६८ ॥

न केवलमेव भोक्तृप्रपञ्चस्याधिष्ठानं भोग्यप्रपञ्चपरिकल्पनस्यापि सैवाधि-  
ष्ठानमित्याह—महदादीति । मूलप्रकृतेरत्यन्तनिर्विकल्पकतया चिच्छक्तितादा-  
त्म्येन क्षीरनीरघदविभागापन्नत्वान्महत्तत्त्वस्य च प्रथमकार्यत्वात्तदेवाऽऽदित्वे-  
नोपादीयते । महदहंकारादिघटपटादिविशेषान्तं भोग्यरूपं जगदस्याः परशक्तेः  
समुद्भूतं समुद्भूयावस्थितमित्यर्थः ॥ ६८ ॥

गुरुमूर्तिधरां गुह्यां गुह्यविज्ञानदायिनीम् ।

गुह्यभक्तजनप्रीतां गुहायां निहितां नुमः ॥ ६९ ॥

य इदं पठते स्तोत्रं संध्ययोरुभयोरपि ।

सर्वविद्यालयो भूत्वा स याति परमां गतिम् ॥ ७० ॥

इति जनहितमेतत्प्रोच्य देव्याः प्रसादा-

द्गुरुगुरुमखिलेरां भक्तिपूर्वं प्रणम्य ।

मुनिगणमवलोक्य स्वानुभूत्यैव सूतः

स्वकपरशिवरूपे लीनबुद्धिर्बभूव ॥ ७१ ॥

इति श्रीस्कन्दपुराणे सूतसंहितायां चतुर्थे यज्ञवैभव-

खण्डेऽवशिष्टपापस्वरूपकथनं नाम सप्तच-

त्वारिंशोऽध्यायः ॥ ४७ ॥

गुरुमूर्तिधरामिति । शमदमादिसाधनसंपन्नविरक्तजनाननुग्रहीतुं गुरुमूर्ति-  
रूपेणावस्थिताम् । गुह्यां रहस्यां दुरधिगमामित्यर्थः । गुह्यं रहस्यद्विती-  
यब्रह्मात्मैकत्वविषयं वेदान्तश्रवणमननादिसाधनजनितं यत्सम्यग्ज्ञानं तद्दातुं  
शीलमस्याः सा तथोक्ता । गुहायां निहितामिति । देहमध्येऽवस्थितहृदयकमल-  
मध्यं गुहा तस्यां निहिताम् । तत्र विशेषतोऽभिव्यक्त्यामित्यर्थः । श्रूयते हि—  
'यो वेद निहितं गुहायां परमे व्योमन् ' इति ॥ ६९ ॥ ७० ॥ ७१ ॥

इति श्रीमत्काशीविलासक्रियाशक्तिपरमभक्तश्रीमडयम्बकपादाब्जसेवापरा-  
यणेनोपनिषन्मार्गप्रवर्तकेन श्रीमाधवाचार्येण विरचितायां सूत-  
संहितातात्पर्यदीपिकायां चतुर्थे यज्ञवैभवखण्डेऽवशिष्टपाप-  
स्वरूपकथनं नाम सप्तचत्वारिंशोऽध्यायः ॥ ४७ ॥

समाप्तोऽयं पूर्वो भागः ।















